
।। श्रीमद्राधवो विजयते तराम्‌ ।। 
।। श्री रामानन्दाचार्यायनमः ।। 


बृहदारण्यकोपनिषदि 


श्रीराघवकृपा भाष्यम्‌ 


मंगलाचरणम्‌ 


श्रीशश्शर्वाद्यधीशश्चरणसरसिजप्रीतितुष्यतृदिगीशो 
लोकाधीशस्त्र्यधीशस्त्रिदशकुलवधूगीतगाथाकवीशः । 
देवाधीशो नदीशो गुणमणिमहितो मोदमानावनीशो 
भूयाद्‌भव्याय भूमा मम दुरितहरो राघवो जानकोशः ।। १।। 


श्रीःशोभाशीलराशिः शरदमलस्शशिस्मेरमन्ज्वाननाभाः । 
भालेभाले दधाना समरुणतिलकं चारुसिन्दूरचर्चाम्‌ ।। 
आचार्या पालितार्या निजतनुसुषमाब्रीडितानङ्ग भार्या । 
सा सीता शास्त्रगीता जनयतु जननी जानकी मय्यरागम्‌ ।। २।। 


ताम्रास्यस्तिग्मतेजास्तिमिरहरमदध्वसनो नाकपास्त्र- । 
प्रोद्यद्‌ वीर्याम्बुराशेर्घटजननहनुः सत्सरोजैकभानुः ।। 
श्रीसीतारामपादाम्बुजयुगलमिलन्मानशालिमनोज्ञो | 
देयाच्छीरामभक्तिं हतकलिकलुषां मर्कटाखण्डलो मे ।। ३।। 


वेदान्‌ साङ्गाश्च सर्वान्‌ सकलऋषिगणान्‌ मातृरूपाः श्रुतीस्ताः । 
वाल्मीकिं व्यासदेवं शुकमथ हुलसीनन्दनं सद्गुरुं स्वम्‌ ।। 
रामानन्द तथाद्य गुरुमथ जगतां वैष्णवान्‌ रामभद्रा- । 
चार्यो बुद्धया विशुद्ध प्रणमति बृहदारण्यक व्याचिकीर्षुः ।। 


६९८ ईशावास्याद्येकादशोपनिषत्सु 


विशिष्टाद्वैतविज्ञेयं सगुणं निर्गुणं विभुम्‌ । 
साकारञ्ज निराकार राघव त शिशु श्रये ।। 
श्रीराघवकृपाभाष्यं -वृहदारण्यके धिया | 
भाषते प्रीतये रामभद्राचार्यः खरद्विषः ।। 


सम्बन्ध भाष्यम्‌ 


श्रीसीतापति:सततसदाचरणसत्कर्मसत्सम्प्रदायसदवतारसब्रूप: नामरूपलीला- 
धामसततचिन्तनसन्मङ्गलपुण्यश्रवणकीर्तनसञ्जातपुण्यपूगसद्विभूतिसंल्लालितसंरक्षित- 
शाश्वतसकलकश्रुतिततिः पतितपावनत्वाद्यसंख्यपदपाथोजप्रणतविनतपरमभागवतब्रात- 
त्राणविचक्षणकल्याणगुणगणसंल्लालितललितनलिनचरण: सततमशरणशरण: परमकरुण: 
सकलभुवनपरितापहरणः जगदलङ्करणः परिपूर्णतममनोरमनृपबालकावतरणः श्रीसाकेता- 
धीशः कोसलाधीशः श्रीजानकोवललभो वेदान्तवेद्यो ब्रह्माभिधेयः श्रीरामः स्वनिश्चासभूताः 
परमपूता अपौरूषेयाः श्रुतीः सर्गात्प्रागूब्रह्माणं निजांशभूतं निजभक्तिवर्माणं निरवद्यकर्माणं 
निजेनैवांशेन जगत्पालनकरिष्णुना प्रभविष्णुना विष्णुना मन्त्रब्राह्मणविभागरूपाः सानुरागं 
साङ्गोपाङ्गं समध्यापयामास । यो वै वेदाश्च प्रहिणोति तस्मै, श्वेत० उ० ६-१८ । 
इतिश्रुतेः । स च भगवान्‌ विधाता चतुर्मुखो भगवन्मुखतो लब्धसमस्त- 
वैदिकवाङमयसञ्जातसुख: सुखयितुमशेषप्राणिभृतः क्रतुसन्तत्या शाश्चत्या विदिधारयिषुश्च 
धरां वर्णाश्रममूलकेन वैदिकधमेंण श्रुतिविहितपञ्चयज्ञबलिवैश्वदेवप्रभृतिनिजकर्मधर्मवर्मतपः 
श्रुतियोनियोग्यतासम्पन्नमैथिलीपतिपदपद्मप्रपन्नब्राह्मणप्रवर्तकेन सनातनेन वैदिकधर्मेण 
तत्प्रतिपादकतया तमेव मन्तरत्राह्मणात्मकं वेदराशिं समशिक्षयत्‌ मरीचिप्रभृतीन्‌ मानसपुत्रान्‌ 
महर्षिवर्यान्‌ महामहिम्नः । पुमासमल्पमेघसमैषमः कराले कलिकाले सामग्ग्रेण 
ग्राहयितुमशक्यत्वात्‌ तमेव वेदतरुं नैकशाखासु व्यभजत्‌ भगवान्‌ व्यासवर्यः पाराशर्यः । 
यथोक्तं पतञ्जलिना 


सहस्रवत्मा सामवेदः, एकशतमध्वर्युशाखाः, पञ्चदशशाखा ऋग्वेदस्य, 
एकविशतिरार्थवणः । 


एवं पूर्व चतुर्षु तदन्वनेकशाखारूपेषु विभक्तस्याविभक्तय वेदस्य यजुर्वेदनामभागस्य 
काण्वशाखाया: वाजसनेयब्राह्मणात्मकोऽयं बृहदारण्यकोपनिषन्नामा बृहत्कलेवरो ग्रन्थवरो 
वरेण्यतया शब्दतश्चार्थतश्च सर्वाप्युपनिषदः समतिशेते । 


षष्ठध्यायीयमुपनिषद्‌ ब्रह्मपरमात्मानं श्रीरामं विशिष्टाद्वैततयैव समभिदधाति । 
यदत्र यथावसरं सप्रमाणं निदर्शयिष्यते । 


बृहदारण्यकोपनिषदि ६९९ 
ऋष्यते इत्यर्ण शरणम्‌-- 


अरणं शरणं वासो निवासः सदा मन्दिरम्‌ । 
निकेतमालयो धाम भवन वेशम च गृहम्‌ ।। 


इति कोषात्‌ । 


अरणे, त्यक्तगृहाणामपि निःस्पृहाणां भगवदात्मनां विमलात्मनां महात्मनां शरणे 
साधु यत्तदरण्यं वनम्‌, तस्मिन्नुपदिष्टमारण्यकम्‌, बृहच्च तदारण्यकञ्चेति बृहदारण्यकम्‌ । 
उप निषीदति उपश्लिष्य पतिं परमात्मानं निश्चयेन तिष्ठति परमान्तरङ्गप्रियतमेव या सा 
उपनिषद्‌, साक्षादभगवत्तत्वप्रतादनपरा भूतार्थवादिनी परमेश्वरपरमान्तरङ्गा सततसन्नि- 
हिताध्यात्मज्ञानवैराग्यभावितभगवद्धक्तिगङ्गा भग्नदुःखसङ्गा सततसलग्नसत्सङ्गा 
विहितभूरिभवभयभङ्गा भगवती श्रुतिततिः उपनिषादयति परमेश्वरं मनोमन्दिरे प्रतिष्ठापयति 
या सोपनिषत्‌ । उपनिषीदन्ति हीनतया निकृताः विशीर्यन्ते भगवदभक्तिप्रतिबन्धक- 
प्रबलप्रत्यवायनिकायाः यया सोपनिषद्‌, उपनिषाद्यन्ते अवसाद्यन्ते मननमात्रेण मनोविकाराः 
यया सोपनिषद्‌ । ब्रह्मविद्यारहस्यरसमयी श्रुत्यवलिः बृहदारण्यकमेवोपनिषदिति 
बृहदारण्यकोपनिषद्‌ । 


अस्याः श्रीसीतारामकृपाप्रसादसमवगतयथार्थसिद्धान्तबोधं समुपनिविष्टपदच्छेदान्वय- 
समासविग्रहपदार्थबोधं दुरवबोधमपि सुबोधं सुधियां 
तदनुरुपोदाहरणव्युत्पत्यूपपत्तिशब्दार्थसंस्करणं ` श्रीराघवकृपाभाष्यं नाम विवरणं 
नातिविस्तारसंक्षेपं विदूरीकृतनिखिलभगवद्भजनविक्षेपं निचितनिखिलरघुपतिपदपदमनिक्षेपं 
सावधानं सादरमातनोमि । तत्र प्रथमं शान्तिपाठः । ओमिति सगुणनिर्गुणात्मकस्य 
साकारस्य निराकृते: भगवतः परञ्रह्मश्रीरामस्य ऊनविंशतिधात्वर्थवाच्यभक्तोपयोगिदिव्य- 
गुणगणस्मरणोद्दीपकं नाम वैदिकं विस्तरेण ईशोपनिषदि व्याख्यातम्‌- 
ॐ पूर्णमदः पूर्णमिदं पूर्णात्पूर्णमुदच्यते । 
पूर्णस्य पूर्णमादाय पूर्णमेवावशिष्यते ।। 
ॐ शान्ति ! ॐ शान्ति !! ॐ शान्ति !!! 
अदः पूर्ण इदम्‌ पूर्णम्‌, पूर्णात्‌ पूर्णम्‌ उदच्यते, पूर्णस्य पूर्णम्‌ आदाय पूर्णम्‌ 
एव अवशिष्यते । सगुणनिर्गुणपक्षव्याख्यानं तु ईशावस्योपनिषदि कृतं तत्‌ संक्षेपेणाभ्यस्य 
पुनरपरदृशा व्याख्यायते । तथा चाभ्यासः-अदः निर्लीनगुणकतया, अवाङ्मनसगोचरत्वेन 


विप्रकृष्टं निर्गुणं ब्रह्म, पूर्णं सकलाभाववर्जितम्‌, इदं भक्तप्रेमवशंवदतया निजजननयनपथपान्थं 
निरस्तमायं सततसन्निहितकल्याणगुणगणनिकायं सगुणं ब्रह्म अतिसन्निकृष्टं पूर्णं पूर्णकामं 


७०० ईशावास्याद्येकादशोपनिषत्सु 


सत्‌ समग्रैश्वर्यसम्पन्नम्‌ अमुष्मात्‌ पूर्णात्‌ निर्गुणब्रह्मणा अपेक्षया पूर्ण सगुणं ब्रह्म, उत्‌ 
उत्कर्षेण समधिकतरम्‌ अच्यते पूज्यते प्रणतदुरितविनाशक्षमत्वेन करुणासागरत्वेन च 
महीयते, तदपेक्षया समधिकतरम्‌ । पूर्णस्य तस्य सगुणब्रह्मण: सम्बन्थिभूतं पूर्ण 
कृपाप्रसादमादाय जीवजातमपि पूर्ण पूर्णमनोरथकमेव नाल्पकायमवशिष्यते, प्रलयेऽपि 
महाकालतोऽपि विनाशासम्भवात्‌ । अवशिष्यते अवशिष्टमेव समक्षतः भगवत्‌ 
कैङ्कर्योचितशरीरं तिष्ठति इति हार्दम्‌ । 


अथापरं व्याख्यानम्‌ भगवतो हि परिस्थितिद्वयं विभावयन्ति भक्ताः, प्रथमा 
अवतारिरुपा द्वितीया चावताररुपा, समानत्वेऽपि द्योः परिस्थित्योः माधुर्यविशेषतारतम्येन 
किमपि वैलक्षण्यं लक्षयन्ति लक्षणविदः। प्रथमायां परिस्थितौ सूर्यचन्द्रनकषत्रविद्युदाग्नीनामपि 
प्रकाशके न तत्र सूर्योभाति न चन्द्रतारकम्‌ नेमा विद्युतो भान्ति कुतोऽयम्‌ अग्नि 
(क० उ० १-३-११) 
न तद्भासयते सूर्यो न शशाङ्को न पावकः । 
यद्गत्वा न निवर्तन्ते तद्धाम पदमं मम ।। 
(गीता १५-६ इति स्मृतेः) 
स्वत एव प्रकाशमाने विशोके श्रीसाकेतलोके श्रीसीतासमनुलालितचरणारविन्दयुगल: 
भरतादिभिः सततमनुवीक्षितमुखकमलः हनुमत्सुग्रीवविभीषणजाम्बवत्प्रभृतिपरमपावननित्य 
परिकरपरिचर्यमाणमनोजमोहनमधुरमानवाकृतिः सकृतसंस्मरणमात्रेणैव सकलकलिकलुष- 
कल्मषकलङ्कपङ्कनितान्तनिराकृतिर्नराकृतिः सीतासमालङ्कृतवामभागो निजभक्त- 
रञ्जनशीलनिष्कारण करुणानुरागो गोपतिरिव गमस्तिभिर्भासमानः स्वतेजसा तूर्णधनुर्वाणादि- 
वीरवेशेपलक्षित: विशदविरुदवर्णनविदग्धवेदवन्दिवर्यवीक्षितः सिद्धचारणगन्धर्वयक्षसुर- 
केन्नरयोगीन्द्रमुनीन्द्रपरमहंसपरिजकाचायमाहात्मविमलात्मनारदादिसनकादिसमीक्षितः 
नित्यकिशोरवयसा निरस्तदूषणो वृन्दारकवृन्दभूषणो भूषणभूषणः कनकसिंहासनमध्यवर्ती 
निजभक्तभावानुवर्ती मैथिलीमुखचन्द्रचकोरचारुचक्षुः प्रवर्ती सकलसुभगचक्रवर्ती 
समधिश्रितवीरासनो ब्रीडितपाकशासनः सकलकल्याणगुणगणनिलयो ब्रह्माविष्णु- 
रूद्रादिनियन्ता सर्वावतारी श्रीसाकेतविहारी हरि: षडेश्वर्यसम्पन्नो भगवान्‌ पखह्मपरमेश्वर: 
सीतावर: सर्वेश्वरः विचकास्ति । 


द्वितीयायाञ्च परिस्थितौ वैदिकधर्मसंस्थापनाय भूरिभूभारजिहीर्षया ललित- 
लीलाचिकीर्षया समुद्दिधीर्षया च खगमृगव्याधजडयवनविटपमर्कटभल्लूककौणप- 
सदृशकोटिकोटिपतितपुङ्गवगोब्राह्मणहितकामो निखिलभुवनविश्रामो लोकलोचनाभिरामो 


बृहदारण्यकोपनिषदि ७०१ 


रामो भगवान्‌ निजाह्वादिनीशक्त्या भग्नविभक्त्या भक्त्या सीतया सह समवतरति 
भारतभुवि, अयमेव अवतार: । अवतारावतारिणोरयमेव भेदो यद्येक: साकेते तदपर: 
कोसलराजनिकेते । ननु किं मानमत्रावतारे ? इति चेत्‌ -- 


चिन्मये$स्मिन्‌ महाविष्णौ जाते दशरथे हरौ । 
रघोःकुलेऽखिलं राति राजते यो महीं स्थित ! 
(रा० कु० उ० २) 


इति श्रुतिरेव प्रमाणम्‌ । स उ श्रेयान्‌ भवति जायमानः इति ऋकश्रुतिरपि । 
एवं अदः साकेतविहारि रूपं ब्रह्म ऐश्वर्यातिशयेन विप्रकृष्टं पूर्णं परिपूर्णतमम्‌ । तथैव 
इदम्‌ अतिसन्निकृष्टं माधुर्यविशेषविश्रम्भं सत्यसङ्कल्पारम्भं निरस्तसीताविप्रलम्भं 
सगुणसाकारम्‌ अतिसिकुसुमसुकुमारं कोसलसुताकुमाराख्यं ब्रह्म इदं नयनगोचरत्वादति- 
सन्निकृष्टम्‌ । इम्‌ कामं द्यति इति इदं पूर्णम्‌ परिपूर्णतमम्‌ । द्वयोर्मध्ये कतरत्‌ 
सेव्यमित्यताह-पूर्णात्‌ साकेतविहारिणः पखह्मण: पूर्ण कोसलाधीशपुत्राख्यम्‌ इदं गृहीतावतारं 
ब्रह्म उदच्यते समधिकतरं पूज्यते । ननु द्वयोरैश्र्ये किं तारतम्यमित्यत्‌ आह - पूर्णस्य 
साकेतविहारिणोऽवतारिणः परब्रह्मणः पूर्णस्य पूर्ण परिपूर्णतमं षडेश्वर्यसमृहम्‌ आसाद्य 
प्राप्य इदं सगुणं ब्रह्म पूर्ण पूरितभक्तमनोरथं परिपूर्णतममेव अवशिष्यते । भक्तान्‌ 
शिष्यते प्रलयेऽपि न नश्यति इति भावः । ३% शान्तिः ! शान्तिः !! शान्तिः !!! ` 
त्रिरूक्ति: त्रिविधतापसमाप्तये । 


ननु भगवदवतारे किमपि मन्त्रवर्णमपि मानम्‌ ? इति चेच्छुणु-यजुः श्रुतिरेव । 
तथा हि - 
३० प्रजापतिश्चरतिगर्न्भेऽ न्तरजायमानोबहुधाव्विजायते 
तस्य योनिं परिपश्यन्ति धीरास्तस्मिहतस्थुर्भुवनानिविश्वा । 
(शु० प० ३१-) 
अस्यार्थ:-प्रजापतिः प्रजानां प्राणिनां पतिः रक्षकः परमात्मा अजायमानः 
प्राकृतिशिशुरिव योनिद्वारेण नजन्मगृहृणन्‌ गभें अन्तः श्रीरामश्यामरूपेण कौसल्या- 
देवक्यो: अन्तर्जठरे चरति अर्भकीभूय विचरति । अजायमानः कर्मविपाकवशादप्रदुर्भवन्नपि 
बहुधा विजायते कौसल्यादे: प्रार्थनया श्रीरामादिरूपेण विजायते विशिष्टगुणगणसम्पन्न 
यथा स्यात्तथा जायते, जन्मगृहणाति । तस्य परमात्मनः योनिं जन्मरहस्यं धीरा:- 
वाल्मीकिवशिष्ठादयः परिपश्यन्ति परिस्कृतज्ञानचक्षुषा विलोकयन्ति । तस्मिन्‌ 
विश्वा विश्वशब्दाज्जसि सुपां सुलुक्‌ पा? अ० ३-१-३९ इत्यनेन पूर्वसवर्णदीर्घ । 
विश्वानीति भावः । विश्वा भुवनानि भूरादीनि चतुर्दशभुवनानि । तथोक्तं मानसे 

दिखरावा मातहिं निज अद्भुत रूप अखण्ड । 
रोम रोम प्रतिलागे कोटि कोटि ब्रह्माण्ड ।। 
(मा० १-२०१) 
मातरं दर्शयामास ह्यखण्डं रूपमद्धुतम्‌ । 
यत्‌ प्रतिरोम राजन्ते ब्रह्माण्डकोटिकोटयः ।। 
समस्तानि वा ब्रह्माण्डानि, ह निश्चयेन तस्युः ! परोक्षेलिट्‌ । कदा प्रभृति 
ब्रह्माण्डानि तस्मिन्‌ भगवति स्थितानीति वयमपि न विद्ध इति सर्वज्ञश्रुतयः 
स्वज्ञानासामर्थ्यद्योतनाय परोक्षेलिट्लकारप्रयोगेण समसूसुचन्‌ । 
एवम्‌ स्मृतावपि— 
अजोऽपि सन्नव्ययात्मा, भूतानामीश्वरोऽपि सन्‌ । 
प्रकृति स्वामधिष्ठाय सम्भवाम्यात्ममायया ।। 
(गीता ४-६) 
एवम्‌ श्रुतिस्मृतिपुराणेतिहाससिद्धं गृहीतावतारं सगुणं ब्रह्म, पूर्णस्य अवतारिणः 
साकेतविहारिणः पूर्णमैश्वर्यमादाय अवतारावतारिणोभेदं निरस्यत्‌ एकमात्र रामाभिधानं 
ब्रह्म पूर्ण सकलकलासम्पूर्णम्‌ अवशिष्यते अवयवयुक्तं शिष्यते, वर्जितदेहपातं विराजते । 
यथोक्तं वाल्मीकिना 
नावज्ञेयश्च भूतानां न च कालवशानुगः । 
(वा० रा० २-१-३७) 
न च सावयवमनित्यं कार्यत्वाद्‌ घटवद्‌, इत्यनुमानात्‌ सावयवे भगवत्यनित्यत्त्वापत्तिः ? 
नायं दोषः ईश्वरादन्यत्र अस्यानुमानस्य प्रसरात्‌ । प्रमाणं चात्र आकाश शरीर ब्रह्म (ते ० 
त० उ० १-५) सर्वतः पाणि पादं तत्‌ (श्वे? उ० ४-१४) 
इत्यादिश्रुतिसमृह एव, भगवच्छरीरप्रतिपादकः । न खल्वावाङ्मनसगोचरे परमेश्वरे 
अनुमानप्रसक्तिः । तन्मूलकप्रत्यक्षस्यैव तत्र प्रसक्तिसम्भवात्‌ । न खलु श्रुतिविहितार्थेषु 
तर्कः ` प्रसरति । यथा--वमनमभक्ष्यं वान्तित्त्वात्‌ इत्यनुमानम्‌ मधुवाता ऋतायते 


मधुक्षरन्ति सिन्धवः इति श्रुत्या प्रमाणितविशुद्धौ मधुनि अभक्ष्यत्वसाधकमनुमानं न 
प्रसरेत्‌ । एतस्येव भगवतः स्मरणमूलकोऽयं शान्तिपाठः । 


।। श्री राघवः शन्तनोतु ।। 


बृहदारण्यकोपनिषदि ७०३ 
।। अथ प्रथमोऽध्यायः ।। 


।। प्रथमो ब्राह्मणम्‌ । । 


अथ कर्मकाण्डनिबन्धम्‌ अश्वमेधीयाश्वस्तुतिपरकप्रकरणं प्रारभ्यते । ननु ब्रह्मविद्या- 
प्रधानायामस्यामुपनिषदि किमर्थमेतत्‌ कर्मकाण्डप्रघट्टकम्‌ ? सत्यं पृष्टं पुनरिदं विचारणीयं 
यत्‌ किं कर्मकाण्डं ब्रह्मज्ञानविरोधि ? चेत्‌ तथा तर्हि नानेन वेदेषु भवितव्यम्‌, यदि 
चेत्‌ न विरोधि तहिं ज्ञानेन सह कर्मणां कथं समुच्चयः | न हि अन्धकारेण सह 
प्रकाशस्य साहचर्य परस्परविरोधित्वात्‌ ? इति चेन्न, वेदेषूपासनाज्ञानकाण्डमन्त्रापेक्षया 
कर्मकाण्डमन्त्राणां भूयिष्ठत्वात्‌, वेदविहितत्वाच्च नानुपादेयतेषां ब्रह्मविद्याप्रकरणे । 
तथा चश्रुतिः तमेत ब्राह्मणा व्रतेन तपसानाशकेन विविदिषन्ति वेदानुवचनेन इति । 
अत्र तपसा कर्माङ्गभूतेन व्रतेन वेदानुवचनेन ज्ञानसाधेन अनाशकेन उपासनाङ्गभूतेन 
ब्राह्मणा: अष्मदादयः वेदमधीयाना: जानन्तश्च वेदार्थम्‌, तपःश्रुतियोनिसमपन्नाः, 
विविदिष्यन्ति ज्ञातुमिच्छन्ति । तात्पर्यमेतत्‌-यदुपासने ज्ञाने इव कर्मापि भगवद्‌ विविदिषायां 
हेतुः । न खल्वकृतश्रुतिविहितकर्मा क्षणमपि परमात्मज्ञानविषयिणीमिच्छामावहति । 
वस्तुतस्तु कर्मणा भजनप्रतिबन्धकमनोमलानि निरस्य नारदसूत्रोक्तप्रेम- 
प्रणतैकलक्षणपरमभक्त्या विक्षेपं भगवत्पादपद्मयोर्निक्षिप्य, एवं सेव्यसेवकभाव- 
सम्बन्धसारज्ञानेन भग्नभगवदनेश्वर्यज्ञानः निरावरणः सन्‌ परमात्मानं जानाति । तस्मात्‌ 
कर्मकाण्डमावश्यकमिति विरम्यते । 


ऊँ उषा वा अश्वस्य मेध्यस्य शिरः । सूर्यश्नक्षुर्वातः प्राणो 
व्यात्तमग्निर्वैश्वानरः संवत्सर आत्माश्चस्य मेध्यस्य । द्योः पृष्ठमन्तरिक्षमुदरं 
पृथिवी पाजस्यं दिशः पार्श्वे अवान्तरदिशः पर्शव ऋतवोऽङ्गानि 
मासाश्चार्धामासाश्च पर्वाण्यहोरात्राणि प्रतिष्ठा नक्षत्राण्यस्थीनि नभो मासानि । 
उवध्यं सिकताः सिन्धवो गुदा यकृच्च क्लोमानश्च पर्वता ओषघयश्च वनस्पतयश्च 
लोमान्युदयन्पूर्वार्धो निम्लोचञ्जघनार्धो यद्विजुम्भते तद्विद्योतते यद्विधूनुते तत्स्तनयति 
यन्मेहति तद्वर्षति वागेवास्य वाक्‌ ।। १।। 


अथ अश्वमेधीयः अश्वः प्रजापतिः, तस्याङ्गेषु उषा आरभ्य वाक्‌ पर्ययानां 
दिव्यानां वस्तुनामवधारणा । ३% इति मन््रप्रारम्भमङ्गलाचरणम्‌ । मेध्यस्य मेधाह॑स्य 
पवित्रस्य अश्वस्य अश्वमेधीयहयस्य उषा ब्रह्ममूहुर्त ब्राह्ममुहूर्त, सूर्योदयात्‌ प्राक्कालः 
शिर: मस्तकं पावनत्वान्‌ मुख्यत्वाच्च, वा इति निश्चयार्थो निपातः । सूर्यः उषःषश्चाद्‌ 
भावित्वात्‌ अस्याश्वस्य चक्षुः सर्वेषां चक्षुरग्वर्तित्वात्‌ तैजसत्वात्‌ तच्चक्षुर्देवहितमिति 

श्रुत्यन्तरात्‌ । चक्षुषोर्दैवतत्वाच्च सूर्यस्य चक्षुष्ट्वं सङ्गतमेव । वात: वायु: प्राण: 
अस्याश्वस्य नासिकानिर्गमनप्रवेशनो वायुस्तन्मयत्वात्‌ । वैश्वानरशब्द: अग्निविशेषणं, 
स च इतराग्निव्यावर्तन: वैश्वानररूप: अग्निः सर्वप्राणिदेहस्थित: प्राणापान- 
संयुतश्चतुर्विधान्नपाचक: व्यात्तं विस्तृतं मुखम्‌ । ननु श्रुतीव्यात्तमिति शब्दोपादानेन 
मुखमिति कथं गृहीतम्‌ ? मुखादग्निरजायत इति श्रुत्यन्तरात्‌ । अग्निर्मुखोपमानत्वा 
वधारणात्‌, न हि विशेषणं विशेष्यनिरपेक्षं भवतीति व्यात्तपदस्यानुपपन्नत्वात्‌, तेन 
स्वविशेष्यभूतमुखशब्दस्याक्षेपौचित्यात्‌ । अथवा व्याप्तं मुखमग्निः इत्येव पाठः 
्रुतेर्वास्तविकः, लेखकप्रमादात्‌ साम्प्रतिकपुस्तकेषु नोपलभ्यते । एतस्य मेध्यस्य 
अश्वस्य संवत्सरः द्वादशमासात्मकः आत्मा शरीरम्‌ । अहङ्कारः अन्तःकरणं वा, 
एवमेव द्यौः द्योतनात्मकस्वर्गलोक: पृष्टं परोक्षत्वात्‌, अपवर्गशीलश्च भगवद्‌ भजनरसिकैः 
पतनशीलतया भोगबहुलतया च दूरेणैव समुपेक्षितत्वात्‌ तदिव वाहकत्वाच्च पृष्टमिव 
अश्वमेधकारिणां समग्रसुकृतिनाम्‌ । अन्तरिक्षम्‌ अस्य हयस्य उदरं जठरम्‌, तदिव 
सर्वज्योतिषां धारकत्वात्‌ सावकाशत्वाच्च तत्समम्‌ । पृथिवी भूमिः पाजस्यं 
पादस्यमितिवक्तव्ये व्यत्त्ययोबहुलम्‌ इत्यनेन हलो दकारस्य जकारत्वेन व्यत्ययात्‌ 
पाजस्यं लोके तु पादस्यम्‌ । .पादस्यं नाम” चरणनिक्षेपस्थानं खुरलग्रलोहखण्डम्‌, 
पादस्यम्‌ वाजिनः प्रोक्त खुरलग्नमयो,ब्रुधैः इत्युक्ते: पाश्चें पार्थभागे दिशः पूर्वादयः 
अवान्तरदिशः आग्नेयादि कोणचतुष्टयं, पर्शवः पार्श्वस्थीनि, ऋतवः 
हेमन्तशिशिरवसन्तंग्रीष्मवर्षाशरदः, अङ्गानि अवयवाः, मासाः चैत्रादयः, अर्धमासाः 
शुक्लकृष्णविभागेन प्रतिमासं द्वेधा विभक्ता: पञ्चदशदिनात्मकाः चतुर्विशतिप्रतिसंवत्सरम्‌ 
अधिकमासयोगे च षड्विंशतिः । उभयेऽपि पर्वाणि अश्वस्य शरीरसन्धयः । अहोरात्राणि 
दिवसनिशाः प्रतिष्ठा, अश्वस्य चरणं प्रतितिष्ठति येन सा प्रतिष्ठा, प्रतिष्ठाचरणः पदं 
इति कोशाच्च । नक्षत्राणि उडुगणाः अस्थीनि तद्वत्‌ शौक्ल्यात्‌ । नभो मेदाः मांसानि 
आमिषाणि आर्द्रेत्वात्‌ साम्यम्‌ श्रावणे गगने मेदे नभः स्यात्‌ च नपुसकम्‌ इति 
कोषात्‌ । सिकताः बालुकाः ऊवध्यम्‌ उदरस्थितम्‌ अर्धपक्वम्‌ अशनम्‌ उवध्यमाम भोजने 
इति कोषात्‌ । सुन्धन्ति पुनन्ति जना याभिः ताः सिन्धवः नद्यः । सुन्धि धातोः उकार- 
इकारे विपर्यपेण उणादिल्वात्‌ उणि प्रत्यये प्रथमाबहुवचने रुपम्‌ सिन्धवः । स्मन्दन्ते 
वा सिन्धवः इति व्युत्पत्तौ स्यन्द्धातोः उणि पृषोदरादित्वात्‌ द कारस्य धकारे यकास्य 
इकारे च विपर्ययङ्गते यथाश्रुतरूपम्‌ । गुदाः पायवः मलविसर्जनात्‌ शोधने प्र्रवणाच्च 
स्पन्दने उभयत्र साधारण्यम्‌ । एवमेव क्लोमान: हृद्गतमांसखण्डम्‌ इति प्राञ्चः । वयं 
तु--स्तने स्यात्‌ क्लोमशब्दस्तु बहुत्वेऽ नन्तकः पुमान्‌ इति कोषात्‌ यकृत्‌, क्लोमानः 
स्तनभागः पर्वता: लघवो यकृद्रूपाः विशालाश्च क्लोमरूपाः इति चकारसमुचितोऽर्थः । 

एवमेव ओषधय: अल्पाकारा: तरव: तृणवीरुधादय: ओषधय: हृस्वरोमाणि । वनस्पतय: 
विशालवृक्षा: फलवन्तः दीर्घरोमाणि । उद्यन्‌ उदयमृगच्छन्‌ सूर्य: पूर्वार्धः अश्वकायस्य 
पूर्वार्धभागः शिरआरभ्यहृदयपर्यन्तः । निम्लोचन्‌ अस्तंगच्छन्‌ सूर्यः तदुपलक्षित- 
दिवस: जघनार्धः अपरकायः शरीरस्याधोभागः इति भावः उदरमारभ्यचरणपर्यन्तः । 
एवं यद्विजृम्भते विजृम्भणं जाम्बं तद्‌ विद्योतते विद्योतनं चपलाचमत्कृतिसाम्यात्‌ । 
विजृम्भणे मुखव्यादाने चपला इव शिताः दन्ताश्चमत्कुर्वन्ति | एवं विधूनुते अश्वस्य 
पुच्छादि स्पन्दनं तत्स्तनयति तदेव मेघगर्जनम्‌ । मेहति, मेहनं मलमूत्रविसर्गः तदेव 
वर्षति । अत्र त्रिषु विजृम्भते विधूनुते मेहति इत्येतेषु तदुपमेयेषु विद्योतते स्तनयति 
वर्षति इत्येषु त्रिषु च आख्यातार्थो न विवक्षितः । तिङ्‌ प्रयोगस्तु साधुत्वमात्रप्रयोजनः 
स्वार्थिकप्रत्यये इव भावनार्थो वा वाक्‌ शब्द एव वाग्देवता वा वाक्‌ अश्वस्याश्वमेधीयस्य 
वागिन्द्रियम्‌ हेषणं रवो वा । इवकारो वार्थो वागिन्द्रियहेषविकल्पसूचको वा । 


मम मते तु यथा हयमेधीयेऽश्वे प्रजापतिदेवता भावना तथैव तस्य तत्तदङ्गेषु 
तत्तदेवभावनया व्याख्येयोऽयं मन्त्रः; तत्तद्देवाधिकरणतया वा अश्वाङ्गानि समवधार्य 
सर्वत्र प्रथमा सप्तम्यर्थतया निरूप्या । तथा हि अश्वस्य शिरसि चक्षुषि सूर्यः, प्राणे 
वातः, मुखे वैश्वानरोऽग्निः, आत्मनि संवत्सरः, पृष्ठे यौः, उदरे अन्तरिक्षं, पाजस्ये 
पृथिवी, पार्श्वयोः दिशः, पर्शुष्ववान्तरदिशः; अङ्गेषु ऋतवः, पर्वसु मासाश्चार्धमासाश्च, 
प्रतिष्ठायामहोरात्राणि, अस्थीषु नक्षत्राणि, मांसेषु नभः, सिकतासूवध्यं, गुदेषु सिन्धवः, 
यकृति क्लोमसु च पर्वताः, लोमसु ओषधयश्च वनष्यतयश्च, पूर्वार्धे उद्चन्‌ जघनार्घे 
निम्लोचन्‌ सूर्यः, वाचि वाक्‌, विजृम्भणे विघोतनं, विधूनुने स्तनितम्‌, मेहने च 
वर्षणम्‌, इति सर्वत्र सप्तम्या विपरिणमय्य व्याख्येयम्‌ । 

अथाश्वमेधीयमश्चं स्तौति- 

अहर्वा अश्वं पुरस्तान्महिमान्वजञायत तस्य पूर्वे समुद्रे योनी रात्रिरेनं 
पश्चान्महिमान्वजायत तस्यापारे समुद्रे योनिदेतो वा अश्वं महिमानावभितः 
सम्बभूवतुः । हयो भूत्वा देवानवहद्वाजी गन्धर्वानर्वासुरानश्वो मनुष्यान्‌ समुद्र 
एवास्य वन्धुः समुद्रो योनिः ।। २।। | 


अथाश्चं प्रजापतित्वेन स्तुवन्ती श्रुति: प्राह--यथा कस्यचिन्‌ महाराजस्य पार्श्वतः 
पृष्ठतश्च सैनिकास्तं परिवार्य गच्छन्ति तथैव इममश्वमश्वमेधमखोपकरणम्‌ अनुलक्ष्य, 
अह: दिनाभिमानिदैवतमेव महिमा विभूतिर्भूत्वा अजायत प्रादुरभवत्‌ । तस्य अश्वस्य 
पूर्वे समुद्रे योनिः प्राप्तिस्थानम्‌ | केचन पूर्वे समुद्रे इति सप्तम्यन्तं प्रथमार्थतया व्याचक्षते 
तद्राभसिकम्‌ । अधिकरणव्याख्यानेऽप्यदोषात्‌ । एनमश्वमनुलक्ष्य पश्चात्‌ पृष्ठतः रात्रि: 

निशाभिमानिदेवता अजायत, रात्रिर्विभूतिभूय पृष्ठतोऽनुगन्तुं सञ्जातेति भाव: । अत्रोभयत्र 
अनुर्लक्षणे इति कर्मप्रवचनीयत्वाद्‌ द्वितीया । तस्य अपरे समुद्रे पश्चिमे महासागरे योनिः 
प्राप्तिः पूर्वसमुद्रादारभ्य पश्चिमसमुद्रं यावत्‌ तस्य गतिरिति भावः । एवमेव एतौ 
अहोऽभिमानिदेवतरात्र्यभिमानिदेवतविशेषौ महिमा विभूतिः सन्तौ अश्वमश्वमेधीयहयम्‌ 
` अभितः सम्बभूवतुः सञ्जज्ञाते । एवमश्वमभितः अमितः परितः समयानिकषाहा- 
प्रतियोगेऽपि इति वार्तिकेन अभितः शब्दयोगे अश्वमिति द्वितीया । अयम्‌ अश्वः 
दिवसरात्रिरूपमहिमभ्यां पुरतः पृष्ठतश्चानुगम्यमानः किमकरोत्‌ ? इत्यत्‌ आह:-- 


देवान्‌ सुरान्‌ इन्द्रादीन्‌ अश्वमेघकृतः अयमश्वः हयो भूत्वा हिनोति द्रुतम्‌ प्रेषयति 
इति हयः द्रुतप्रेषणशीलो भूत्वा अवहत्‌ अधारयत्‌, अनयत्‌ । अथवा दैवीसम्पदा 
अश्वमेघम्‌ यजमानान्‌ अयं यज्ञाश्र: हयो भूत्वा विशिष्टगतिमान्‌ सन्‌ विलम्बं विना 
स्वर्गमवहत्‌ । गन्धर्वान्‌, वाजी वाजो वेगः सोऽस्त्यस्मिन्निति वाजी, वेगवान्‌ भूत्वा 
पूर्वतः किञ्चिद्विलम्ब्य स्वर्गमनयत्‌ । तादृक्‌ राजस्‌ प्रकृतीश्चैवमसुरान्‌ दैत्यान्‌ सुरव्यतिदिक्तान्‌ 
आसुरीप्रकृतिमुपासिनः अर्वा ऋयते गच्छति शनैः शने तथा भूत्वा असुर याजकान्‌ 
गन्धर्वतोऽपि दीर्घकालेन गच्छन्‌ स्वर्गमनयत्‌ । एवं मनुष्यान्‌ संसारसम्पन्मदीया अहं 
करोमि वा इति मन्वानान्‌ अश्वोभूत्वा अश्वयति इति अश्वः, श्वथयुक्तः सन्‌ अवहत्‌ । 
अथवा आश्नाति लवणशिला लोढि इति अश्व: अर्थात्‌ मनुष्यबुद्भ्या कुर्वतोऽश्वमेधं 
तान्‌ स्वर्ग नयन्‌ निजगतिरोधेन मध्ये विरम्य भोगाननुभूय समनुभाष्य च दीर्घेण 
कालेन स्वर्ग नयति । तस्मात्‌ देवो भूत्वैव अश्वमेघं यजेत इति श्रुतनिर्देशः । देवो 
भूत्वा देवं यजेत्‌ इति श्रुतेः । अवहत्‌ इति लडर्थे लङ्लकारः । वस्तुतस्तु मन्त्रोऽयम्‌ 
श्रीरामाऽश्वमेधमहाश्ववर्णनपरः  तमेवाभितः ©श्रीरामप्रेषिताश्वम्‌ अहोरात्रिदेवते 
महिमानावन्वजायतां पूर्वसमुद्रमारभ्य यावदपरसमुद्रं वसुमत्या श्रीराघवस्यैव शासनात्‌ 
्योर्समुद्रयोर्मध्ये निष्कण्टकतया न केनाप्यवरूद्धः पूर्वसमद्रात्‌ गच्छन्‌ अभ्याहतगतिः 
पश्चिमे समुद्रे लभ्यते ततश्च पूर्वे, इति कोटिशो गतागतं व्यधत विधत्ते च, 
श्री राघवेन्द्रस्य कोटिकोट्यश्वमेधकरणस्मृतेः । अश्वमेघशतैरिष्ट्वा तथाबहुषुवर्णकैः 
(वा० रा० १-१-५४) 

कोटिन्ह वाजिमेध प्रभुकीन्हे । दान अनेक द्विजन्ह कँह दीन्हे ।। 
(मा० ७-२४-१) 

एतद्रूपान्तरम्‌- 
चकार प्रभु रामो हि वाजिमेधांश्च कोटिशः । 
अनेकानि च दानानि द्विजेभ्यो दत्तवानसौ।। 

इति मानसवचनाच्च । एवं स: देवगन्धर्वासुरमनुष्यान्‌ इन्द्रादितुम्बुरुप्रभूतिविभीषणादि- 
सुमन्त्रादीन्‌ हयवाज्यर्वाश्चरूपः अवहत्‌ श्रीरामचरणसन्निधिं निनाय, इति 
भगवदीयप्रतिभाप्रसूतार्थः । तस्य समुद्रः सागरः बन्धुः बन्धनस्थानं भूमौ न बदधुंशक्य 
समुद्र एव स्थागितगमनत्वात्‌ बद्भ्यत इव । तस्य समुद्र एव योनि: प्राप्तिस्थान तत्रैव 
विश्रान्तत्वात्‌ । भूमौ न केनापि ग्रहीतुं शक्यः अथवा समुद्रः परमात्मा श्रीरामः, समुद्र 
इव गाम्भीर्ये (वा० रा० १-१-१७) सरसामस्मिसागर (गीता १०-२४) इत्यादिस्थलेषु 
स्मरणात्‌ । स एव बन्धुः स्वामी स एव योनिः जन्मदाता प्राप्तिस्थानं च । कुत्राप्यविरमन्‌ 
सोऽश्वः । प्रतियात्रं सह विजयश्रिया श्रीराममेवाभ्युपैति श्रीरामं पुनश्चान्यस्यै यात्रायै 
उच्चलति इति भावः । श्री: ॥ 


इति बृहदारण्यकोपनिषदि प्रथमाध्याये प्रथमाश्वमेघब्राह्मणे श्रीराघवकृपाभाष्यं सम्पूर्णम्‌ । 
।। श्री राघवः शन्तनोतु ।। 


। । द्वितीयब्राह्मणम ।। 


अथाश्वमेधीयस्य अश्वस्योत्पत्तिं निरूपयति । अश्वयतीति अश्वः एतच्छरीरे 
कथमुच्छूनता कथञ्चैतस्मिन्‌ प्रविवेश प्रजापतिः, इति सर्व द्वितीये ब्राह्मणे निरूपयिष्यमाणं 
वर्तते । ब्रह्मवेदमधीते तद्वेद इति ब्राह्मणः, वेदाध्ययनशीलः तज्ज्ञानविशिष्टः सोऽस्त्यस्मिन्‌ 
प्रतिपादकतया इति ब्राह्मण: 


नैवेहकिञ्चनाग्र आसीन्मृत्युनेवेदमावृतमासीत्‌ । अशनाययाशनाया हि 
मृत्युस्तन्मनोऽ कुरुतात्मन्वी स्यामिति । सोऽर्यन्न- चरत्तस्यार्चत आपोऽजायन्तार्चते 
वै मे कमभूदिति तदेवार्कस्यार्कत्वं क ह वा अस्मै भवति य एवमेतदर्कस्यार्कत्व 
वेद ।। १।। 


कारणकार्ययोः सत्तां प्रतिपादयन्ती प्राह-इह अस्यां सृष्टौ अग्रे संसारसर्जनात्‌ 
पूर्व किञ्चित्‌ जडचेतनात्मकं नैव आसीत्‌ दृश्यमानत्वेन नैवास्ति स्म । ननु कथमिदं 
विरूद्धमुच्यते, आसीत्‌ इत्यस्य दृश्यमानत्वेन आसीत्‌ इति कथं व्याख्यायते, नैवासीत्‌ 
इत्यस्य नैवाभूत्‌ इत्येव वाच्यम्‌ आसीत्‌ ? इति चेन्न अनुपदमेव मृत्युनैवेदमावृतमासीत्‌ 
इति वक्ष्यमाणश्रुत्यंशार्थपर्यालोचनानुरोधात्‌ तदेव व्याख्यानमुचितम्‌। कथमन्यथा पूर्वत्र 
अग्रे किञ्चिन नैवासीत्‌ इति कथयन्ती श्रुतिः सर्वावच्छेदेन भूयो परत्र इदं मृत्युना 
आवृतमिति कथयित्वा तस्यैव जगतः सावरणसत्तां निरूपयत्‌ । नहि एकस्मिन्‌ घटे 
एककालावच्छेदेनान्तरेणान्योन्याभावभावाभावत्रितये साधयितुं शक्येते, यतो हि असतो 
भावस्य सतश्चाभावस्य त्रिकालमपि स्थापयितुमसम्भवः । 

नासतो विद्यते भावो नाभावो विद्यते सतः । 
उभयोरपि दृष्टोन्तस्त्वनयोस्तत्त्वदर्शिभिः | 
(गीता २-१६) 
तस्मादिदं जडचेतनात्मकं सृष्टे:प्राक्‌ तस्मिन्‌ परमात्मन्येव आसीत्‌ यतो वा 
इमानि भूतानि जायन्ते येन जातानि जीवन्ति यत्‌ प्रयन्त्यभिसविशन्ति तद्‌ विजिज्ञासश्च 
तदेव ब्रह्म (तै० उ० २-१-१) इति श्रुतेः । वस्तुतस्तु सहस्रयुगपर्यन्तस्थायि- 
ब्रह्मदिवसमभिव्याप्य सर्गः, तदनु तत्‌ परिमाणयुगावलम्बिनीं ब्रह्मरात्रिमभिव्याप्य प्रलयः । 
दिवसे परमात्मनः सकासात्‌ भूतानि जायन्ते, रात्र्यागमे च तत्रैव लीयन्ते । यावत्‌ रात्रि 
सहस्रयुगपर्यन्तां भगवत्येव विश्रम्य पुनर्दिवसोन्मुखे जायन्ते, पुनश्च निशागमे लीयन्ते, 
इति कर्मतन्त्राणां बद्धजीवानां गतागतम्‌ । गतागतं कामकामा लभन्ते गीता-२१ 
इति स्मृते: । इदं सर्व भगवतैव श्रीगीताया अष्टमाध्यामे प्रपञ्चितं श्लोकत्रयेण तथाहि-- 
सहस्रयुगपर्यन्तमहर्यद्‌ ब्रह्मणो विदुः । 
रात्रि युगसहस्त्रान्ता तेऽहोरात्र विदो जनाः । 
अव्यक्ताद्ठयक्तयः सर्वाः प्रभवन्त्याहरागमे । 
रात्र्यागमे प्रलीयन्ते तत्रैवाव्यक्तसज्ञके ।। 


भूतग्रामः स एवाय भूत्वा भूत्वा प्रलीयते । 
रात्र्यागमेऽ वश: पार्थः _ प्रभवत्यहरागमे | । 
(गीता ८/१-१८-१९) 


नहि खलु मृद: प्रागभावे घटः उत्पादयितुं शक्यः, नवा सुवर्णस्यासत्वे कुण्डलादिकं 
निर्मातुं शक्यं, नवा बीज निरपेक्षं वृक्षादिकं तिष्ठति इत्यनेन शून्यवादः परास्तः । 
दृश्यमानत्वेन नासीत्‌ तर्हि कोदृगासीत्‌ ? इत्यत्‌ आह-इदं कार्यजातं, मृत्युना मेयन्ते 
प्राणैर्वियुज्यन्ते येन स मृत्युः तेन कालरूपेण भगवता स्वप्राणिभ्यो वियोज्य 
निजयोगमायांचलेन आरात््यवशानं समावृतम्‌ । अतः तेन समावृत्तत्वाद्‌ इदं दृश्यामानं 
नासीत्‌ परमात्मावरणपिहितं सदासीत्‌ मृदि छन्नं रत्नमिव । अत्र तृतीयान्तेन उत्पत्तेः 
प्राग्‌ कारणसत्ता आवरकरूपिणी प्रथमाविभक्तान्तनिष्ठान्तेन आवरणाश्रयसत्ता कार्यरूपिणीति 
ब्रह्मजीवद्वयी ध्वंसनिरपेक्षसत्ता नित्या प्रत्यपादि । नीडादिव विहङ्गा जीवा उद्धवन्ति 
दिवसे रात्रौ नीड इव वयांसि विलीयन्ते । इत्यनेन. कार्यकारणभावयो: प्राक्सृष्टे्सत्त 
सोपपत्तिकं प्रतिपादिता । मृत्युना कालात्मना भगवता इदं सर्व प्रलयकाले आवृतमासीत्‌ । 
भगवान्‌ हि कालात्मा, स च प्रलयकाले जीवान्‌ संहत्य यावत्‌ प्रलयकालं समावृत्य 
सुखं विश्राम्यति । यथोक्तं भागवते 

कालात्मना भगवता शक्रदर्प जिघांसता (भा० १०-२५-१) कालः 
कलयतामहम्‌ (गीता १०-३०) 


इति तत्र तत्र भगवतेवोक्तत्त्वात्‌ । कथं मृत्युत्वे भगवति ? इत्यत आह-- 
अशनायया क्षुधया, हि यतो हि भगवत: अशनाया अशितुमिच्छेव मृत्यु: तदवच्छिन्नो 
भगवानपि मृत्युरूप:-- 


मृत्युः सर्वहरश्चाहम्‌ तथोक्तं मानसे (१०-३४ इति स्मृतेः ।) 
कालरुपमय तिन्हकेंह भ्राता । शुभ अरु अशुभ सकल फलदाता ।। 
(मानस ७-४०-५) 
एतद्रूपान्तरम्‌- 
तेषामहं कालरूपः पीड़कानां सहोदरः । 
शुभानामशुभानांच फलाना हि प्रदानकृत्‌ ।॥। 


अतएव अहं आत्मन्वी आत्मवान्‌ स्याम्‌, अत्र आत्मशब्दः मनोपरकः शरीरार्थश्च 
मनोमूलकत्वात्तछठरीरस्य इति हेतोः; आत्मा मनः शरीरं वा अस्त्यस्मिन्‌ इति आत्मन्वी 
मनस्वी शरीरवांश्च स्याम्‌ भवेयम्‌, इति इच्छन्‌ तत्‌ अन्तःकरणावच्छिन्न शरीराधारि 
मनः चंद्रदैवतकं संकल्पव्यापारावच्छिन्नहदवृत्तिविशेषम्‌ अकुरुत अकृत । अत एव 
वीक्ष्य रन्तुं मनश्चक्रे (भा० १०-२९-१) इति श्रीशुकवचनमपि सङ्गच्छते । अथ 
कृतमना: सँल्लब्धशरीरः पश्चात्‌ किमकुरुत ? इत्यत्‌ आह- 

सः शरीरी मनस्वी अर्चन्‌ जीवात्मानं निजस्वरुपं वा सगुणं पूजयन्‌ भकतोपकारतया 
बहुमन्यमानः अचरत्‌ शुभाचरणं कृतवान्‌, एवं अर्चतः अत्र षष्ठी चानादरे इत्यनेन 
अनादरार्थे षष्ठी । अर्चन्तं पूजयन्तं तं समादृत्य आपः कारुण्यावच्छिन्ना: शीतलजलविशेषाः 
अजायन्त आकाशावाय्वग्न्यनन्तरम्‌ अजायन्त समजनिषत । अर्चते स्वं पूजयते मे 
मह्यं प्रजापतये कं सुखम्‌ जलं चाभूत्‌ । इति एतस्य अर्कत्वम्‌, अर्चते कम्‌ यस्मिन्‌ 
सोऽर्कः, तदेव पूजनकाले करूपजलजायमानत्वमेव तस्य अर्कस्य अर्कत्वम्‌ । एवम्‌ 
अननेप्रकारेण य: कश्चन अर्कस्य प्रजापते: अर्कत्वं वेद जानाति तस्मै तदर्थं ह निश्चयेन 
कं सुखम्‌ भवति ॥ श्री: ॥ 


अथ अद्भ्यः पृथिव्युत्त्पत्तिं वर्णयति— 
आपो वा अर्कस्तद्यदपा शर आसीत्तत्समहन्यत । सा 
प्रथिव्यभवत्तस्यामश्रामयत्तस्य श्रान्तस्य तप्तस्य तेजोरसो निरवर्तताग्निः ।। २।। 

आप: जलानि एव अर्क: प्रजापति: जलावच्छिन्नदेवता, अपां जलानां यत्‌ शर: 
सारभूतं तत्त्वम्‌ शरस्तडागे तत्त्वेच । यत्तु केचन रस एव शर इति वर्णव्यत्त्ययमिच्छन्ति 
तदनुचितम्‌, यदिति नपुंसकलिङ्गप्रयोगतः तत्समानाधिकरणे शर: इति विसर्गघटक- 
प्रयोगात्‌ शरशब्दस्य असन्तत्व प्रतीतेः ! तदेव अपां तत्त्वं रसात्मकम्‌ समहन्यत 
परमात्मेच्छया संहतिमनयत्‌ । सा संहतिः पृथिवी गन्धगुणा मेदिनी समभवत्‌ । एवं 
तस्यां पृथिव्यां रचितायां प्रजापति: कृतभूरिपरिश्रमो लोक इव अश्राम्यत्‌ श्रान्तिमन्वभवत्‌ । 
एवं तस्य ्न्तस्य तप्तस्य कृततपसः तेज: रसः सारभूतं सत्‌ अग्निः निरवर्तत 
अग्न्याकारः निवर्तत निरगच्छत्‌ परिणतोऽभूद्वा ॥श्रीः।। 


अथ विराडवयवे प्राच्यादि दिशो दर्शयति— 


स त्रेधात्मान व्यकुरुतादित्यं तृतीयं वायुं तृतीयं स एष प्राणस्त्रेधा 
विहितः । तस्य प्रची दिक्शिरोऽसो चासौ चेर्मौ । अथास्य प्रातीची दिक्पुच्छमसौ 
चासौ च सक्थ्यौ । दक्षिणा चोदीची च पार्श्व द्यौः पृष्ठमन्तरिक्षमुदरमियमुरः । 
स एषोऽप्सु प्रतिष्ठितो यत्र क्व चैति तदेव प्रतितिष्ठत्येवं विद्वान्‌ ।। ३।। 


सः अग्निरूपः प्रजापतिः आत्मानं निजशरीरं त्रेधा त्रिविधं व्यकुरुत विभक्तवान्‌ 
अग्निवास्वपेक्षया आदित्यं सूर्य, तृतीयं त्रिसंख्यापूरकं अग्न्यादित्यापेक्षया वायुं तृतीयं 
स्वमपि द्वयोरपेक्षया तृतीयम्‌ । एवमेषः त्रेधा विहितः अग्निवाय्वादित्याकारेण विहितः 
कृतविभागः प्राणः प्राणभूतः प्रकर्षेणाननशीलः किमकरोत्‌ ? इत्यत्‌ आह-तस्य 
विराङ्रूपस्य प्राचीदिक्‌ पूर्वदिशा शिरः मस्तकं प्रधानत्वात्‌ । असौ अपसव्ये वर्तमाना 
आग्नेयी सव्ये च वर्तमाना ऐशानी ईमौ भुजौ ईमौ वाहुः प्रतिष्टम्भः दोः पाणिर्भुजः 
इति कोषात्‌ । एवं दक्षिणोदीची दक्षिणोत्तरदिशे पार्श्वे पाष्ण्यू, असौ च असौ च 
वायव्यनैऋत्यदिशे सक्थ्यौ संक्थिनी, प्रतीचीदिक्‌ पुच्छं पृष्टभागः, अन्तरिक्षं नभः 
उदरं जठरम्‌, द्यौः पृष्ठम्‌ इयम्‌ पृथिवी उर: हृदयस्थानं, स एषः अग्निरूपः प्रजापतिः 
अप्सु जले घृतजगद्गर्भः प्रतिष्ठितः, एवं विदान्‌ जानो यत्र क्वापि एति गच्छति तत्र 
प्रतितिष्ठति प्रतिष्ठां लभते ॥श्री:॥ 


अथ वागुत्पत्तिं वर्णयति-- 


सोऽकामयत द्वितीयो म आत्मा जायेतेति स मनसा वाचं मिथुन 
समभवदशनाया मृत्युस्तद्यद्रेत आसीत्स संवत्सरोऽभवत्‌ । न ह पुरा ततः 
संवत्सर आस तमेतावन्तं कालमबिभः । यावान्संवत्सरस्तमेतावतः कालस्य 
परस्तादसृजत । तं जातमभिव्याददात्स भाणकरोत्सैव वागभवंत्‌ ।। ४।। 

स: अशनाया मृत्यु: जिघत्सावच्छिन्नमृत्युरुप: परमात्मा मे मम द्वितीय: आत्मा 
अपरं शरीरं स्यात्‌ भवतु, इति अकामयत्‌ ऐषीत्‌ । अनन्तरं मनसा निर्मितेन स्वान्तेन 
वाचं वाणीं मिथुनं कृत्वा तया संबभूव । तत्र यद्रेत: शुक्रमिवासीत्‌ तदेव संवत्सरः 
संवत्सरचैतन्यावच्छिन्रदेवः अभवत्‌ अजायत । यतोहिततः पुरा तस्मात्‌ जन्मनः पूर्व 
संवत्सरः न आस न बभूव । तं संवत्समेतावत्कालपर्यनतमबिभः गर्भे अधारयत्‌ । 
एतावतः कालस्य परस्तात्‌ एतत्‌ समयानन्तरं यावान्यत्प्रमाण आसीत्‌ संवत्सरः तं 
असृजत्‌ ससर्ज, तं जातं संवत्सरमत्तुमभिव्याददात्‌. मुखं प्रसारितवान्‌ । स भाण्‌ 
इत्याकारकं शब्दमकरोत्‌, ततएव वागभवत्‌ । ननु किमिदं भगवतश्चेष्टितं सामान्योऽपि 
जन्तु: स्वसंततिं न जिघित्सति सर्पादि ज्ञानविक्लवान्‌ मूढयोनीन्‌ विहाय, परमात्मा तु 
सर्वज्ञः स कथमद्यात्स्वसुतं महदसमञ्जसमेतत्‌ ? इति चेन्न वाचमुत्पादयितुमेव परमेश्वरस्य 
व्यापार एष: यद्यत्तुं मुखं न व्यादास्यत्‌ तदा संवत्सरो शब्दं नाकरिष्यत्‌, ततश्च 
वाङ्नाभविष्यत्‌ इतिमदीयं हार्द शेषं भगवान्‌ जानातु ॥श्री:॥ 


अथ संवत्सरात्‌ ऋगाध्युत्पत्तिं परमात्मनोऽदितित्वं च वर्णयति— 


स ऐक्षत यदिवा इममभिम_ स्ये कनीयोऽन्नं करिष्य इति स तया वाचा 
तेनात्मनेद सर्वमसृजत यदिदं किञ्चर्चो यजूषि सामानिछन्दा सि यज्ञान्प्रजाः 
पशून्‌ । स यद्यदेवासृजत तत्तदत्तुमध्रियत सर्व वा अत्तीति तददितेरदितित्वम्‌ । 
सर्वस्यैतस्यात्ता भवति सर्वमस्यान्नं भवति य एवमेतददितेरदितित्व वेद । । ५।। 


स परमात्मा ऐक्षत व्यलोकयत्‌, यदि इमं संवत्सरम्‌ अभिमंसे हनिष्ये 
धातूनामनेकार्थत्वात्‌ अभिपूर्वक मनुधातोः हिंसार्थः । तदा अन्नं कनीयः अल्पं करिष्ये 
अत एव तमहत्वा तेन वाचा मिथुनीभूय सर्वमसृजत्‌, अनन्तरम्‌ ऋग्यजुःसामानि 
छन्दः, यज्ञान्‌ पशून्‌ सर्वाः प्रजाः सर्वं कालात्मना असृजत्‌ सृष्ट्वा सर्व अत्तुमधृयत, 
अतएव चराचरस्यात्ता । तस्मात्‌ एषः अदितिः अत्ति इति अदितिः एवं विद्वान्‌ सर्व 
भुङ्क्ते इति मन्त्रसारांशः । अत्राशयोऽवगन्तव्यः-अत्तुमध्रियत्‌ इति प्रघट्टकेन श्रुतिः 
परमात्मनि सर्वभोक्तृत्वं साधयति, कालरूपेण परमात्मा चराचरमत्ति नकालं तस्मिन्‌ 
हिंसिते अदनीयोपपत्यसंभवात्‌ । कालो हि सर्वभूतानामायुः कालयति आयुषः 
संवत्सरायतत्वात्‌ इति श्रुतिकृपया हार्द प्रतिभाति मे । यथोक्तं श्रीमानसे- 


अग जग जीव नाग नर देवा । नाथ सकल जग काल कलेवा ।। 
अडकटाह अमित लय कारी । काल सदादुरति क्रम भारी ।। 


७१२ ईशावास्याद्येकादशोपनिषत्सु 
रूपान्तरमू-- 


नाथ नागा: नरा: देवाः जीवाः सर्वे चराचराः । 
प्रातराशा हि कालस्य सलोका जगति स्थिताः ।। 


अण्डरूपकटाहानाममितो लयकारकः | 
सदाकालकरालोऽयं विशालो दुरतिक्रमः ।।श्रीः।। 
(मा० ७,९४,७,८) 
अथाश्चोत्पत्तिं वर्णयितुमुपक्रमते- 


सोऽ कामयत्‌ भूयसा यज्ञेन भूयो यजेयेति । सोऽश्राम्यत्स तपोऽतप्यत 
तस्य श्रान्तस्य तप्तस्य यशोवीर्यमुदक्रामत । प्राणा वै यशो वीर्य तत्प्राणेषुत्क्रान्तेषु 
शरीर श्वयितुमध्रियत तस्य शरीर एव मन आसीत्‌ ।।६।। 


एवं कृतसर्ग: प्रजापतिः भूयसा श्रेष्ठेन यज्ञेन यष्ट अकामयत्‌ ऐच्छत्‌ । कामाकारमाह- 
भूयसा यज्ञेन यजेय यजनं कुर्वीय । अनन्तरं स अश्राम्यत्‌ स श्रममन्वभवत्‌, तस्य 
श्रान्तस्य तप्तस्य तपस्यां कुर्वाणस्य प्राण रुपं यशो वीर्यम्‌ उदक्रामत्‌ निस्क्रान्तम्‌ अश्वं 
रचयितुं लीलेयम्‌ । अथ तेषु यशोवीर्यरूपेषु प्राणेषृत्क्रान्तेषु निष्प्राणं प्रजापतिशरीरम्‌ 
अश्वयत्‌ श्वथमगमत्‌ । एवं श्वयितुं ध्रियमाणे शरीरे मन आसीत्‌, मनसः सद्भावेन 
प्राकृतजनस्येव तस्य मरणं न शङ्क्यम्‌ । शरीरमश्चीकर्तृ प्राणनिर्गमनं लीलाशरीरे 
तस्य मन आसीत्‌ । इत्यत्र मनः शब्दः सकलेन्द्रियोपलक्षणः मनःषष्ठेषु इन्द्रियेषु हि 
निर्गतेषु मरणं, प्रकृते तथात्वाभावात्‌ न तादृशी शङ्का ॥श्रीः॥ 

अथाश्वमेघीयाश्वजन्म वर्णयति 

सोऽकामयत मेध्यं म इद ` स्यादात्मन्व्यनेन स्यामिति । ततोऽश्वः 
समभवद्यदश्चत्तन्मेध्यमभूदिति तदेवाश्वमेधस्याश्वमेधत्वम्‌ । एष ह वा अश्वमेघं 
वेद य एनमेव वेद । तमनवरुध्यैवामन्यत्‌ । त_ संवत्सरस्य परस्यादात्मन 
आलभत । पशून्देवताभ्यः प्रत्यौहत्‌ । तसमात्‌ सर्वदेवत्यं प्रोक्षितं 
प्राजापत्यमालभन्ते, एष ह वा अश्वमेधो य एष तपति तस्य संवत्सर 
आत्मापमग्निरर्कस्तस्येमे लोका आत्मानस्तावेतावरकाश्वमेधौ । सो पुनरेकैव 
देवता भवति मृत्युरेवाप पुनर्मृत्युं जयति नैनं मृत्युराप्नोति मृत्युरस्यात्मा 
भवत्येतासां देवतानामेको भवति ।। ७।। 


स अकामयत्‌ यत्‌ इदं निष्प्राणं मे शरीरं मेध्यं पवित्रं स्यात्‌ अतः प्राणान्‌ 
प्रावेशयत्‌ शरीरमश्वत्‌ अतः सोऽश्वभूत्‌ इदमेव अश्वमेधत्वम्‌ । अत एव आत्मन्वीति 

सङ्कल्पाकारः यः एनं अनेन प्रकारेण जानाति स एव अश्वमेधं वेद । अश्वे प्रजापतिधारणं 
कुर्वन्‌ तम्‌ अश्वम्‌ अनवरुध्य अवध्यैव निरवरोधममन्यत मुमुचे । अथ 
संवत्सरादनन्तरमालभत्‌ आलम्भनविषयीचकार । अन्यान्‌ पशून्‌ अन्यदेवताभ्यः प्रत्यौहत्‌ 
आनयत्‌ । अत एव सर्वदेवत्यं सर्वदेवमयं प्रोक्षितं जलाभिषिक्तं प्राजापत्यं 
प्रजापतिरूपमालभन्ते शस्त्रयुक्तं कुर्वन्ति । यः तपति सूर्यरूपः एष एव अश्वमेधः 
संवत्सरः आत्मा शरीरम्‌ अग्निरेव अर्क इमौ द्रौ तस्य आत्मानौ तस्य इमे सवें लोका: 
भूरादयः । एवं त्रेधा विभक्तोऽपि परमार्थतः स एकैव देवता मृत्युरूपा अत एनं 
मृत्युर्नाप्नोति न व्याप्य हिनस्ति । एषां मृत्युरेव एका देवता यतो हि स एव 
आत्मा ॥।श्री:॥ 


इति बृहदारण्यकोपनिषदि प्रथमाध्याये द्वितीयब्राह्मणे श्रीराघवकृपाभाष्यम्‌ समपूर्णमृ । 


।। श्री राघवः शन्तनोतु ।। 


।। अथ तृतीयब्राह्मणम्‌ ।। 


अथोद्गीथब्राह्मणः प्रारभ्यते पूर्वयार्ब्राह्मणयोर्वर्णितस्याश्वमेधयज्ञस्य कर्मकाण्डपरतया 
कर्मकाण्डप्रधानमेव पूर्वब्राह्मणद्वयवर्णनं मे प्रतिभाति । प्रसंगतः याः ज्ञानप्रतिपादिकाः 
श्रुतियोऽपि कतिचित्‌ समुञ्जुम्भन्ते तत्र । तद्यथा--नैवेह किञ्जनाग्र 
आसीन्मृत्युनैवेदमावृतमासीत्‌ । (बृ० १. ब्रा० र. १) अतएव साम्प्रतं द्वयो: विशदवर्णनार्थ 
तृतीयब्राह्मणप्रारम्भः । अग्न्यादिदेवतानां स्वस्वरूपेण समुपस्थितिः चरममन्त्रे तमसोमा 
ज्योतिर्गमय-(वृ० 3० १-३-२०) इत्यादि मन्त्रेण स्वस्वरूपावाप्तये प्रार्थनामूलकोपासना 
इनिद्रयाधिष्ठातृदैवतानां प्रामुख्येन प्राणस्य जगदात्मतया समुपासनम्‌, एवं ज्ञानकर्मावलम्बिनो 
विविधविषयाः विश्लेषणविषयी करिष्यन्ते । यत्तु केचन ज्ञानेन सह कर्म न समुच्चिचीषन्ति 
तदनुचितम्‌ उभयोरपि वेदमूलकत्वात्‌ परमेश्वरप्राप्तये च समानतयैव मार्गत्वेन निर्दिष्टत्वात्‌ । 
विहितकर्मणां ज्ञानप्राप्तावपि विहितकर्मणां त्यागानौचित्यस्य श्रुतिस्मृतिपुराणेतिहास- 
महात्मभिस्तत्रतत्र विगर्हिततया निर्दिष्टत्वात्‌ । कुर्वत्नेवेहकर्माणि जिजीविषेच्छत ˆ 
समाः एवं त्वयि नान्यथेतोऽस्ति न कर्म लिप्यते नरे (ईशा० उ० र.) एतत्तात्पर्यं 
च इह संसारे कर्माणि कुर्वन्‌ एव फलनिरपेक्षतया फलानि वा परमात्मनि समर्पयन्‌ 
कर्तव्यबुद्ध्या कर्माणि विदधन्‌ । 


ननु कुर्वत्नित्यस्य फलनिरपेक्षतया वर्तमानकालावच्छिन्नकर्मकरणाश्रयरूपर्थः 
कथमवगम्यते ? श्रूयताम्‌ कुर्वन्‌ इति शतुनिर्देशात्‌ । अथ किमायातं शतृनिदेंशेन ? 


७९४ ईशावास्याद्येकादशोपनिषत्सु 


इति चेत्‌ शतुर्हि परस्मैपदमूलकत्वात्‌ क्रिजः स्वरितेतत्वात्‌ स्वरितेतश्च कर्तृगामिक्रियाफलकत्व 
एवात्मनेपदविधानस्यैव पाणिनिसमनुशिष्टत्वात्‌ । तथा च सूत्रम्‌ स्वरितञितः 
कर्त्रभिप्रायेक्रियाफले (१/३/७२) स्वरितेत: जितश्च धातोः आत्मनेपदं स्यात्‌ कर्तृगामिनि 
क्रियाफले इति हि तत्र वृत्तिः । अतः कुर्वन्‌ इत्यस्य परमात्मार्थ 
समारभ्यमाणकर्मकर्मकफलानुकूलव्यापाराश्रय इति शाब्दबोधः । एवकारस्य 
अन्ययोगव्यवच्छेदकरत्वेन व्यवच्छेद्यत्वेन च विकर्मणां चाकर्मणां कर्मकर्मकव्यापारभिन्न- 
व्यापाराश्रयत्वस्यः वा कर्मानुकूलव्यापाराश्रयकर्तृकसाम्भावनिकजीवनेच्छानुकूल- 
व्यापारप्रतियोगिंकभेदत्वावच्छिन्ननिष्ठव्यापारस्य वा विवक्षणीयत्वात्‌। न हि खलु 
कर्मव्यतिरेकेण जीवनेच्छानिषेधपात्रभूतस्य मृतत्वेन वर्तमानता समध्यवसीयते, कर्मकरण- 
व्यतिरेकेण इतरमार्गसंभावनायाश्च इत: अन्यथा न अस्ति इति वदन्त्या शृत्यैव निषिद्धत्वात्‌ । 
कर्मकर्तरि च भोगाभावस्य शरृत्यैव तन्मूलकपापलेपनिराशत्वाच्च, कर्म न ज्ञानसमुचितमिति 
कथनं हास्यास्पदम्‌ । एवं परमात्मप्राप्तौ उभावपि परमेश्वरप्राप्तिसोपानभूतौ न खलु 
सोपानयोर्द्वयो: समुच्चयनिराशो लपितुं शक्यः । श्रुतिः स्पष्टं निर्दिशति जीवितुमिच्छेत्‌ 
चेत्‌ कर्ृत्वभिमानभाववर्जितकर्ता संभवन्‌, एवं स्मृतावपि । तथाहि सक्ताः कर्मण्यविद्वासो 
यथा कुर्वन्ति भारत | कुर्याद्विद्वास्तथाशक्तश्चिकीर्षुलोक संग्रहम्‌ | (गी० ३/२५) 
योगः कर्मसुकौशलम्‌ (गी० २/५०) कुरु कमैव तस्मात्‌ त्वम्‌ (गी० ४/१५) 


एतान्यपि तु कर्मणि सङ्गत्यक्त्वा फलानि च । 
कर्तव्यानीति मे पार्थ निश्चितं मतमुत्तमम्‌ ।। 


(गी० १८-६) 
न हि देहभृता शक्यं त्यक्तु कर्माण्यशेषतः 
(गी० १८,११) 


इत्यादिस्थलेषु भगवतैव कर्मावश्कत्वप्रतिपादनात्‌ । ननु- 


सर्व कर्माखिलं पार्थ ज्ञाने परिसमाप्यते 
(गी० ४/३३) 

ज्ञानाग्निः सर्वकर्माणि भस्मसात्‌ कुरुते तथा । 
(गी० ४/३७) 
एवमादि भगवदुक्तवचनैः कर्मणामभाव उक्तः ? सत्यमम कर्मणां प्रध्वंसाभाव 
उक्तः । न तु प्रागभावः । सोऽपि दण्डाभावेदण्डिः नास्तीतिवत्‌ । ज्ञानाग्नौ दग्दफलकत्वेन 
विशेषणप्रयुक्ताभाव उक्तः, वस्तुतस्तु ज्ञानोदये सति कर्माणि शुभाशुभफलरज्चा कृतिनं 
न बध्नीरन्‌ । भगवता तु ज्ञानाभिन्ना कर्माभिन्ना च निष्ठैव द्विविधा प्रोक्ता । यद्वा तृतीया 

नैवाभेदार्थिका, किं तर्हि ? स्व प्रकृतिनिष्ठसाधकतमत्त्वसूचिका । एवम्‌ उभयोरपि 
निष्ठयोर्निषठात्वेनेकत्वम्‌ तथोक्तम- 


लोकेऽस्मिन्‌ द्विविधा निष्ठा पुरा प्रोक्ता मयानघ । 
ज्ञानयोगेन साख्यानां कर्मयोगेन योगिनाम्‌ । 
(गीता ३-३) 


किं बहुना ज्ञानिनामिव कर्मिणामपि समानत्वेनैव भगवतैव सिद्धिप्राप्तेघोषितत्त्वात्‌ । 
नैव भेद उभयो: 


यत्सांख्यै प्राप्यते स्थान तद्योगैरपि गम्यते । 
एक सांख्य च योग च यः पश्यति सः पश्यति ।। 
(गीता ५-५) 


ज्ञानस्य निष्कामकर्मणश्चापि सदृशतया परमात्मप्राप्तिसांधनत्वे समुच्चयभावं 
कथमनुचितम्‌ । समुच्चयाभावो हि परस्परविरुद्धपरिणामयोर्वस्तुनोः, नहि घटेन पटस्य 
समुच्चयः विरुद्धपरिणामत्वात्‌ । परन्तु घटशरावयोः समुच्त्रयस्त्वस्त्येव द्वयोरपि 
समानतया जलधारणक्रियायामुपयुज्यमानत्वात्‌ । एवमत्रापि समानतया कर्मज्ञानयोः 
परमात्मप्राप्तौ समुपयुज्यमानतायां सत्यां समुच्चयाभावलपनमुभयोः प्रमत्तप्रलपितमि- 
वोपेक्ष्यम्‌ । वेदविरूद्धकर्मणां शारीराणां वा श्रुतिनोदनाविषयबर्हिर्भूतानां शास्त्रीयं कर्मत्वमिव 
नहि तेषां ज्ञानेन सह समुच्चयस्य चर्चैव न प्रसङ्गसहा । नहि त्रिविक्रमपदपद्मपराग- 
मकरन्दमन्दाकिन्या त्रिविक्रममुखनिष्ठ्यूतसरिता सह समुच्चयः, नवा शशभृङ्गस्य गोः श्रङ्गेण 
सह संमुच्चयः । परन्तु युगलगण्डसमुद्भवयोः श्रङ्गयोः समुच्चयस्त्वस्त्येव । परमात्म- 
प्राप्तौ हि त्रीणि प्रतिबन्धकानि मलविक्षेपावरणानि । त्रयाणां हि 
श्रुतिविहितपरमात्मप्राप्तिप्रतिबन्धकविनाशकोपकरणानां कमोपासनाज्ञानानां निगमे च 
काण्डत्वेन समाम्नातानां परस्परं समुच्चयः परस्पराश्रयता च । तथा ह्यावरणनाशो 
ज्ञानकर्तक: ज्ञानं च विक्षेप नाशमूलकम्‌, विक्षेपनाशञ्जोपासनाकर्तृकम्‌ उपासना च 
मलनाशप्रभवा, मलनःशश्च श्रौतकर्मकर्तृकः, श्रुतौ वेदनोपासनयोः पर्यायत्वेन वर्णितत्त्वात्‌, 
कर्मानन्तर्भावित्वेन च तस्याःसमुपस्थितेः तयोः समुच्चयः सुलभ एव । श्रुतिविहितः 
कर्मानुष्ठानपुण्यप्रभवैव परमात्मविविदिषा तस्या एव च ज्ञानजननीत्वात्‌ ज्ञानस्य कर्मणा 
सह समुच्चयः । कृतेषु श्रुतिविहितकर्मसु तत्फलरूपं श्वत एव विषयेभ्यः परवैराग्यम्‌ । 
तदनु भगवद्धर्मानुरागः इति भक्त्यापि सह कर्मसमुच्चयः । तथा चाह श्रीमानसे 
श्रीलक्ष्मणकुमारं प्रति भगवान्‌ श्रीमद्राघवः श्रीरामभद्र: 

भगति के साधन कहहुँ बखानी । सुगम पन्थ मोहि पावहि प्रानी ।। 
प्रथमहि विप्र चरन अतिप्रीति । निज निज कर्म निरत श्रुतिनीति ।। 
एहिकर फल पुनि विषय विरागा । पुनि मम धरम उपज अनुरागा ।। 
एतद्रूपान्तरमू-- 
साधनानि च मद्भक्तेः कथयामि सविस्तरम्‌ । 
सुगमेन पथानेन प्राणिनः प्राप्नुवन्ति माम्‌ ।। 


प्रथमा हि विप्रपादेषु प्रीतिश्षातिशया स्मृता । 
अथ स्वकर्मनैरित्यं श्रुतिनीत्या सह स्मृतम्‌ ।। 


एतत्‌ फलं पुनः पञ्चविषयेभ्यो विरागता । 
अनन्तरञ्च मद्धर्मेऽ नुराग उपजायते ।। 


न खल्वननुष्ठितश्रौतकर्मा विषयेभ्यो विरज्यते, नखल्वविरक्तो विषयेभ्यः 
परमात्मन्यनुरज्यते । ननु कर्मणां ज्ञानेन सह समुच्चये साधिते प्लवा होते अदूढा 
यज्ञरूपा (मु० उ० १-२-७) कर्मचितो हि लोको क्षीयते नास्त्यकृतः कृतेन 
इत्यादि कर्मनिन्दापरकश्रुतिवचनानि श्रेयान्‌ द्रव्यमयाद्यज्ञाज्‌ ज्ञानयज्ञः परन्तप 
(गी० ४-३) इत्यादि स्मार्तवचनानि व्याकुप्येरन्‌ ? इति चेन्न न हि निन्दा निन्द्य 
निन्दितुं प्रभवति प्रत्युद्विधेयं स्तोतुम्‌ इति नियमात्‌ । कर्मनिन्दापरकश्रौतस्मार्तवचनानां 
भगवत्प्रीतिप्रतिबन्धककर्मफलासक्तिवैराग्यबोधकत्वेनादोषात्‌ । यथादृष्टस्वीकारे तु 
वेदोदितकर्मभ्यो विरतो वेदाज्ञासमुल्लङ्घनरूपनास्तिकत्वापत्तेः । अत एव-नियतस्य तु 
संन्यासः कर्मणो नोपपद्यते (गीता-१८-७) नियतं कुरु कर्मत्वं कर्मज्यायो 
हकर्मणः (गीता ३-५) सहजं कर्म कौन्तेय सदोषमपि न त्यजेत्‌ 
(गीता १८-४८) एवमादीनि भगवद्वचांसि सङ्गच्छन्ते । तस्मात्‌ समानलक्षतया वर्णितयोः 
कर्मज्ञानयोत्रह्मिणयो: पूर्वयोरनन्तरं तृतीयस्मिन्‌ भूयस्तावेव मार्गौ 
देवासुरस्पर्धाख्यायिकामाध्यमेन विशदयति द्वया इत्यादिना 


हया ह प्राजापत्या देवाश्चासुराश्च । ततः कानीयसा एव देवा ज्यायसा 
असुरास्त एषु लोकेष्वस्पर्धन्त ते ह देवा ऊचुर्हन्तासुरान्यज्ञ 
उद्गीथेनात्ययामेति । । १।। 

श्रुतिः विषयस्य सुखप्रतिपत्तये समतीतकालिकीमाख्यायिकां प्रस्तौति । ह 
जगत्रसिद्धमेतत्‌ देवाः इन्द्रादयः अभयादिगुणाः दैवीं सम्पदमापन्ना: च तथा असुराः 

सुखं रान्ति इति सुराः तद्धिन्ना: जनेभ्यो दु:खदायिन: आसुरीं सम्पदमालम्भमाना: 
दम्भादिदुर्गुणा: विरोचनादयः । सौ ब्रह्मणि शोभनतया रमन्ते इति सुराः, भगवदुपाश्रयाः 
असुसु प्राणेसु तदोपलक्षित शरीरेषु च रमन्ते इति असुरा, प्राणोपलक्षितं देहमेव 
आत्मबुद्ध्या सेवमानाः देहात्मवादिनः स्वशरीरपोषकाः विरोचनादयः, 
इन्द्रविरोचनाख्यायिकायां विरोचनस्य तथैवानुभूतेः । आत्मैवेह महय्य आत्मा परिचर्य 
आत्मानमेवेह महयन्नात्मानं परिचरन्नुभौ लोकाववाप्नोतीमं चामुं चेति । 
(छा० 3० ८/८/४) अथवा असून्‌ परेषां प्राणान्‌ रान्ति आददते इत्यसुराः रा 
दानादानयोः । इमे द्वयाःद्वौ अवयवो येषां ते द्वयाः, उभयेऽपि प्राजापत्या 
प्रजापतेरनन्तरापत्यानि पुमाँस: प्राजापत्याः कस्यपस्यैव सन्ततयः । उभयेऽपि 
समानबलवीर्याः ! उताहो न्यूनाधिका: ? इत्यत्‌ आह-ततः अत्र आद्यादितवात्‌ त्रार्थे 
तसिः । तेषु देवेषु असुरेषु च मध्ये देवाः सत्वगुणबहुलस्वभावाः विशेषेण वैदिकधर्मानुगामिनः 
कानीयसाः कनीयाँस एव कानीयसा अल्पतरा:, असुराः ज्यायसा: उभयत्र स्वार्थेऽण्‌ 
प्रत्ययः । एवम्‌ कनीयस्त्वज्यायस्त्वमूलकपरस्परव्यधिकरणधर्मकविचारव्यवहाराचारतया 
एषु लोकेषु देवाः देवलोकेषु, असुराश्चाधोलोकेषु उभयेऽपि अस्पर्धन्त अन्योन्यानभिभवितुं 
समीहाञ्चक्रुः । कथं वयं स्वशत्रुमभिभवेम ? इति । तत्र देवा उचुः यत्‌-हन्त ! अहो 
एतानसुरान्‌ यज्ञे क्रतौ उद्गीथेन उद्गीथगानेन अत्ययाम, गत्यर्थाय्‌ धातुरतिपूर्वः 
अतिगच्छाम अतिक्रामयाम इति भावः । देवा: खलु स्पर्धालवः । यथोक्तं मानसे 
ऊँच निवास नीचि करतूती । देख न सकहिं पराय विभूती ।। 
(मा० २/१२/६) 
एतद्रूपान्तरम्‌ 
उच्चो निवासो देवानां निकृष्टा च कृतिः खलु । 
न द्रष्टुं शक्कुवन्त्येते विभूतीः परवेश्मगाः ।। 
प्राञ्चस्तु--देवासुराणां वृत्तिपरतया व्याख्याञ्चक्रु, शा्रजनित- बुद्धयवच्छिन्नवृत्तयो 
देवाः, कर्मसु स्वाभाविकवृत्तयोऽसुराः तन्न । इतिहासपुराणानि हि वेदार्थोपबंहणानि, 
ग्रन्थे नवीनता प्रतिपत्तये पुराणाविरूद्धव्याख्यानां धर्मविरुद्धम्‌। यथोक्तं महाभारते-- 
इतिहासपुराणाभ्यां वेदार्थमुपबृहयेत्‌ । 
विभेत्यल्पश्रुताद्वेदो मामेषो प्रहरेदिति ।। 


(म० भा० आ० प०) 


७१८ ईशावास्याद्येकादशोपनिषत्सु 
तस्मात्‌ पुराणोक्तमेव साधु ॥श्रीः।। 


अथ वाच: उद्‌गीथगानं तदनु तस्याः पापविद्धत्वं वर्णयति । यद्यपि वागू न 
देवता तदवच्छिन्नो$ग्नरिव देव: किन्तु स वागावरणेन तिरोहितमाहात्म्य: 
स्वावरणनिराशेऽशक्तः । अतः परमात्मना निजलीलयैव दैवीसंपदमुपासिनेष्वपि स्पर्धाभाव: 
समजनि । एवं यथाक्रमं तत्तद्देवावच्छिन्नवाक्‌चक्षुशश्रोत्रघ्राणमनोभिः उद्गीथमगायन्त । 
एवं देवावरणतया वाकचक्षुशश्रोत्रघ्राणमनःसु स्वार्थमुद्गीथं गीतवस्तु, क्षीणसत्वतया 
पाप्मना विद्धेष्वसुरेषु पाप्मना नापविद्धे च प्राणे, तमेव मुख्यत्वेन भजमाना: तत्कृपयैव 
निरस्त्तवागाद्यावरणा: निरावरणाः परमात्मपदशरणाः भूय एव विस्मृतचरमग्नि- 
वायुसूर्यदिक्‌चन्द्रमनःस्वरूपं समध्यगमन्‌, इदमेव प्रपञ्चयति 


ते ह वाचमूचुस्त्वं न उद्गायेति तथेति तेभ्यो वागुदगायत्‌ । यो वाचि 
भोगस्तं देवेभ्य आगायद्यत्‌ कल्याणं वदति तदात्मने । ते विदुरनेन वै न 
उद्गात्रात्येष्यन्तीति तमभिद्रुप्य पाप्मनाविध्यन्स यः स पाप्मा यदेवेदमप्रतिरूपं 
वदति स एव स पाप्मा ।। २।। 


ह इति निश्चित्य, वाचं वागिन्द्रियावच्छित्रदेवताम्‌, उञ्चुः प्रार्थयाञ्चक्रिरे यत्त्वं 
भवती, वाग्देवी, नः अस्मभ्यं देवार्थमितिभावः, उद्गाय उद्रीयगानं कुरु इति, इति 
शब्दः प्रार्थनाकारसूचकः । तथा एवमस्तु इति इत्थं, प्रतिज्ञाय तेभ्यः देवेभ्य: वाक्‌ 
उद्गायत्‌ उद्गीथगानमकरोत्‌ । गाने किं वैलक्षण्यं वाचः ? इत्यत आह-यो भोज 
इत्यादिवाचि वाण्यां भोगः भोगात्मकं फलं प्रोयोरुपम्‌, तद्‌ देवेभ्यः आगायत्‌ । अत्र 
दातुमित्यद्‌ ध्याहृत्य तद्योगे तेभ्य इति सम्प्रदाने चतुर्थी | ऊद्गीथगानजनितं वाचि 
प्रतिष्ठितं भाविफलं तद्‌ देवेभ्यः दातुं आगायत्‌, यत्‌ कल्याणं तद्‌ आत्मने आत्मानं 
सम्प्रदानीकृत्त्य यत्‌ कल्याणं वदति तत्‌ स्वस्यै अगायत्‌ । अभिप्रायोऽयं-यत्‌ प्रतिशुभम्‌, 
कर्मणः द्वेधा शुभं फलम्‌ भवति, भोगात्मकम्‌, भगवत्पदपद्मसंयोगात्मकं च, भोगात्मकं 
फलं प्रेयोरूपं स्थूलं, भगवच्चरणसयोगात्मकं फलम्‌ श्रेयः सूक्ष्मं, प्रेयोरूपं फलम्‌ 
अर्थधर्मकामाकारं त्रिवर्गम्‌ अपवर्ग च श्रेय इति मन्यन्ते केचन । वयं तु अपवर्ग 
धर्मार्थकाममोक्षात्मकं पुरूषार्थचतुष्टयमेव प्रेयोरूपम्‌ भक्तिमेव श्रेयोरूपमिति सशास्तरीयप्रमाणं 
सोपपत्तिकमुद्घोषयामः । सा तु कर्मज्ञानयोगेभ्योऽपिगरीयसी (ना० भू० सू० २-१) 
फलरूपत्वात्‌ (वा० भ० सू० २-२) एतद्‌ विवरणं मन्निर्मिते श्रीनारदभत्तिसूत्रेषु 
श्रीराघवकृपाभाष्ये द्रष्टव्यम्‌ । भक्तेर्मोक्षतः श्रेयस्त्वम्‌ प्रणिगदति भगवान्‌ कपिलः 
श्री भागवते 

अनिमित्ता भागवती भक्तिः सिद्धेर्गीयसी । 
जनयत्याशु वै कोशं निगीर्णमनलो यथा ।। 
(भा० पु० ३-२५-३३) 
तथैवोक्तं श्रीमधुसूदन सरस्वती स्वामिपादैः भगवद्‌भक्तिरसायने मङ्गलाचरणे- 
नवरसरुचिरं वा केवल वा पुमर्थं 
परममिह मुकुन्दे भक्ति योग वदन्ति । 
निरुपमसुखसम्विद्रूपमस्पृष्टदुः खं 
तमहमखिलतुष्ट्यै शास्त्रदृष्ट्या व्यनज्मि ।। 
(भ० भ० रसायन १-१) 
अत एव प्राहुः अस्मत्पूज्यचरणाः श्रीगोस्वामितुलसीदासमहाराजाः श्रीमानसे 
भरतव्याजेन-- 
अरथ न धरम न काम रूचि, गति न चहहु निरबान । 
जनम जनम रति रामपद यह वरदान न आन ।। 
(मा० २/२०/४) 
रूपान्तरम्‌- 
नाथो धर्मों न कामो मे न मोक्षो रोचते क्वचित्‌ । 
भवे भवे राम पदे रतिर्नान्य वृणे वरम्‌ ।। 
ननु शुभफलस्य श्रेयःप्रेयोरूपयोः किं मानमिति चेच्छ्रुतिरेवेति ब्रूमहे, तथा च 
श्रुति: कक 
श्रेयश्च प्रेयश्च मनुष्यमेतस्तौ संपरीत्य विविनक्ति धीरः । 
श्रेयो हि धीरोऽभि प्रेयसो वृणीते प्रेयो मन्दो योगक्षेमाद्‌ वृणीते । । 
(क० उ० १-२-२) 
एवं स्वार्थकुशला वाक्‌ प्रेयोरूपं भोगं देवेभ्यः सङ्कल्य अगायत्‌-यत्‌ कल्याणं 
वदति तच्छ्रेयः स्वस्यै उद्गीथस्य सूक्ष्मं शुभफलं स्वार्थं वृत्तवतीति भावः । एवं 
वाग्रूपमुद्गातारं ते असुराः स्वार्थपरापणं देवप्रेयःसमीप्सया गायन्तं विदुः विदाञ्चक्नु: 
यत्‌-ते देवा: अनेन वाग्रूपेण उद्गात्रा गीयमानेनोद्गीथेन न असुरान्‌ अत्येषयन्ति 
अतिगमिष्यन्ति, अतस्तं वाक्रूपमुद्गातारं स्वार्थसाधकतया निर्बलं पाप्मना उद्रीथसाफल्य- 
प्रत्यवायरूपेण पातकेन अविध्यन्‌ सङ्गता: समताडयन्‌ । स एव असुरप्रेषितः यः 

प्रत्यवायरूप: स: पाप्मा पाप: । तेन वाचि किमायातम्‌ ? अत आह-इत पूर्व वाक्‌ 
शुभं वदतिस्म एतदनन्तरमेव प्रतिरूपम्‌ अशास्त्रीयं भगवद्गुणानुवादातिरिक्त वदति स 
एव असुर प्रेषितः पाप: ॥श्रीः॥ 


एवं पापविद्धा उद्वीथगानेनासमुत्पादितदेवहितक्षमपुण्यविशेषा यदा वाग्‌ बभूव 
तदा देवा: कं प्रार्थयन्त इत्यग्रिममन्त्रेण निरूपयति 


अथ ह प्राणमूचुस्त्वं न उद्गायेति । तथेति तेभ्यः प्राण उदगायद्यः 
प्राणे भोगस्त देवेभ्य आगायद्यत्कल्याणं जिघ्रति तदात्मने । ते विदुरनेन वै 
न उद्गात्रात्येष्यन्तीति तमभिद्रुत्य पाप्मनाविध्यन्स । यः स पाप्मा यदेवेदमप्रतिरूपं 
जिघ्रति स एव स पाप्मा ।। ३।। 


अनन्तरं प्राण: प्राण: नासेन्द्रियावच्छिन्रदेवतेति भावः, देवैः प्रार्थितः सन्‌ 
उद्गीथमगायत्‌, सोऽपि वागिव भोगं देवेभ्यः, यत्‌ कल्याणं परमेश्वरपदपद्मसमर्पित- 
श्रीतुलसीकुसुममालासमुद्भूतपरिमलं नितान्तनिर्मलं निरस्तमनोमलं जिघ्रति तत्‌ आत्मने, 
तमपि पूर्ववदसुराः पाप्मना विद्ध्यावितथप्रयत्मं कृतवन्तः । अधुना यो भगवद्‌ विरुद्धसुरभिं 
जिघ्रति स एव सः पाप्मा आसुर इति सारांशः ॥श्री:।। 


अथ चक्षुरुद्गीथं वर्णयति— 
अथ ह चक्षुरूचुस्त्वं न उद्गायेति । तथेति तेभ्यश्चक्षुरूदगायद्यश्चक्षुषि 
भोगस्तं देवेभ्य आगायद्यत्कल्याणं पश्यति तदात्मने । ते विदुरनेन वै न 


उद्हात्रात्येष्यन्तीति तममिद्रुत्य पाप्मनाविध्यन्स यः स पाप्मा यदेवेदमप्रतिरूपं 
पश्यति स एव स पाप्मा ।। ४।। 


चक्षुः चक्षुरभिमानावाच्छिन्रदैवतं, कल्याणं पश्यति भगवदीयानां भगवतश्च 

विशुद्धबोधविग्रहं श्रीविग्रहं इदमेव चक्षुषश्चश्षुष्टवं । यथोक्तं श्रीभागवते श्री व्रजाङ्गनाभिः 
अक्षण्वतां फलमिदं न परं विदामः सख्यः पशूननुविवेशयतोर्वयस्यैः । 
वक्त्रं व्रजेशसुतयोरनुवेणु जुष्टं यैर्वा निपीतमनुरक्तकटाक्षमोक्षम्‌ ।। 

(भा? १०-२१-७) 

ब्रजेशसुतयो राधाकृष्णयोः न तु कृष्णबलयोः, तथा व्याख्याने गोपीनां सूर्पणखाया 

इव व्यमिचारापत्तिःस्यात्‌ । समासश्चात्र-ब्रजेशस्य वृषभानोः सुता पुत्री व्रजेशसुता 

वृषभानुनन्दिनी श्रीराधा, व्रजेशस्य श्रीनन्दस्य सुतः पुत्रः व्रजेशसुतः श्री कृष्णः, 

व्रजेशसुता च व्रजेशसुतश्च इति व्रजेशसुतौ पुमान्‌ स्त्रिया (पा० अ० १-२-६७) 


बृहदारण्यकोपनिषदि ७२९ 


इत्यनेनैकशेष: । तयो: व्रजेशसुतयो: अनुरक्तेषु, कटाक्षमोक्षं यस्य अनुरक्तानां कटाक्षमोक्षं 
वा यस्मिन्‌, अनुरक्तः कटाक्ष: यस्मै सोऽनुरक्तकटाक्षः अनुरक्तकटाक्ष: मोक्षोऽपि येन 
तदनुरक्तकटाक्षमोक्षम्‌, एतादृक्‌ वक्त्रं यैः निपीतं पीतरूपरसम्‌ तेषामेवाक्ष्णां सार्थिका 
अक्षिमत्ता, शेषं पूर्ववत्‌ । तेन पाप्मना चक्षुः प्रतिरूपं भागवत्स्वरूपव्यतिरिक्तं जगत्‌ 


पश्यति ॥श्री:॥। 
अथ श्रोत्रोद्गीथं वर्णयति— 


अथ ह श्रोत्रमूचुस्त्वं न उद्गायेति । तथेति तेभ्यः श्रोत्रमुदगायद्यः 
श्रोत्रे भोगस्तं देवेभ्य आगायद्यत्कल्याणं शृणोति तदात्मने । ते विदुरनेन वै 
न उद्गात्रात्येष्यन्तीति तमभिद्रुत्य पाप्मनाविध्यन्स यः स पाप्मा यदेवेदमप्रतिरूपं 
श्रृणोति स एव स पाप्मा ।। ५।। 


श्रोत्रं श्रोत्राभिमानिनी देवता, कल्याणं श्रृणोति कल्याणश्रवणं भगवतूकथा- 
सुघासमाकर्णनं वैदिकवाङ्मयश्रवणनञ्च, अप्रतिरूपं भगवद्विरूद्धचर्चा श्रवणम्‌ ॥श्रीः॥ 


अथ मन उद्गीथगानं वर्णयति-- 


अथ ह मन ऊचुस्त्वं न उद्गायेति । तथेति तेभ्यो मन उद्गायद्यो मनसि 
भोगस्त देवेभ्य आगायद्यत्कल्याण संकल्पयति तदात्मने । ते विदुरनेन वै न 
उद्गात्रात्येष्यन्तीति तममिद्रुत्य पाप्मनाविध्यन्स यः स पाप्मा यदेवेदमप्रतिरूपं 
संकल्पयति स एव स पाप्मैवमु खल्वेता देवताः पाप्मभिरूपासृजन्नेवमेनाः 
पाप्मना विध्यन्‌ ।। ६।। 


मनस: कल्याणं सङ्कल्पः परमेश्वरचिन्तनं, आयुः देवताः असुराः पाप्मभिः 
उपासृजन्‌ समयोजयन्‌ । अत एव ते देवाः कार्यसाधने न समर्थाः बभूवुरिति- 
भावः ॥।श्रीः।। 

अथ प्राणोद्गीथगानं वर्णयति-- 

अथ हेममासन्यं प्राणमूचुस्त्वं न उद्गायेति । तथेति तेभ्य एष प्राण 
उदगायत्ते विदुरनेन वै न उद्गात्रात्येष्यन्तीति तमभिद्रुत्य पाप्मनाविव्यत्सन्‌ । 
स यथाश्मानमृत्वा लोष्ठो विध्वसेतैवं हैव विध्वसमाना विष्वञ्चो विनेशुस्ततो 


देवा अभवन्परासुराः । भवत्यात्मना परास्य द्विषन्भ्रातृव्यो भवति य एवं 
वेद ।।७।। 


अथ एवं वाग्घ्राणचक्षुशश्रोत्रमनोऽवच्छिन्नाः देवताः उद्गीथगाने भग्नसफलताकाः 
विभाव्य, देवा: इमं मुख्यम्‌ आसन्यं आस्ये भवं आसन्यं आस्यशब्दस्य आसन्न 

आदेश: हि निश्चयेन ऊचुः निवेदयाञ्चक्रुः, यत्‌ त्वं न: अस्मत्‌ कृते उद्गाय उद्गीथगानं 
कुरु, सः तथा इति स्वीकृत्य पूर्णकामतया किमप्यनपेक्ष्येण समग्रेण फलेन सह तेभ्यः 
देवेभ्यः सङ्कल्प्य अगायत्‌ । पूर्ववत्‌ तदुदगातृकर्मणा स्वप्रराभवं विभावयन्तः असुराः 
अभिद्रुत्य त्वरेण समभिगम्य अव्यत्सन्‌ पाप्माना ताडयामासुः, किन्तु यथा अश्मानं 
पाषाणम्‌ ऋत्वा प्राप्य लोष्ठः मृत्पिण्डखण्डः विध्वंसते विनष्टो भवति, एवं प्राणमासाद्य 
विध्वंसमाना: निजपारप्मनैव निश्यन्तः विष्वंज्ञ: विष्वक्‌ सर्वत्र अञ्चन्ति गच्छन्ति ये 
तथाभूताः, परितः पलायमाना: विनेशुः विनष्टाः बभूवु: अदर्शनं जम्मुर्विशेषेण इति 
भावः । यतोहि पूर्णकामतया प्राणेन स्वस्मै किमपि नेप्सता समुद्गीतमुदगीथं, तत्पुण्येन 
च जिघांसुरासुर:पापस्तानेव जघान, तत: अनन्तरं देवा: अभवन्‌ ज्यायांसः असुराश्च 
परा अभवन्‌ पराबभूवुः । यः एवं वेद अस्य भ्रातृव्यश्चेत्‌ भ्रातृव्यो विमातुरात्मजः 
सोऽपि यदि द्विषन्‌ द्वेषं करोति तदा पराभवति । अत्र व्यवहिताश्च इत्यनेन व्यवहितस्यापि 
परशब्दस्य अभवन्‌ भवति इत्यादावन्वयः । एवं जानन्‌ द्वेषं कुर्वन्‌ भ्रातृव्योऽपि 
तस्मात्‌ पराभवति, द्विषन्निति विशेषणेन अवगम्यत इत्थं यदि चेत्‌ भ्रातृव्योऽस्य द्वेष्टि 
तदा सु तस्मात्‌ पराभूतो भवति, यदा भरत इव स्निह्यति श्रीरामं तदातु ततोऽप्युत्कृष्टतरो 
भवति यथा— 


नियुज्यमानोराज्याय नेच्छद्राज्यं महाबलः । 
स जगाम बनं वीरो रामपादप्रसादकः ।। 


गत्वा तु स महात्मान रामं सत्य पराक्रमम्‌ । 
अयाचत्‌ भ्रातर राममार्यभाव पुरष्कृतः ।। 
(बा० रा० १-१-३४,३५) 
एवं जानन्‌ अस्य द्विषन्‌ द्वेषं कुर्वन्‌ आत्मनः निजपापेनैव भ्रातृव्य: विमातृतनयोऽपि 
पराभवति ॥श्री:।। 
अथाङ्गिरसो नामोपपत्तिमाह-- 
ते होचुः क्वनु सोऽ भूद्यो न इत्थमसक्तेत्ययमास्येऽ न्तरिति सोऽ यास्य 
आङ्गिरसोऽङ्गानां हि रसः ।।८।। 
ते देवा: ह निश्चयेन ऊचुः अन्विच्छन्तुमिमामाशाञ्चक्रिरे । अन्वेषणा प्रकारमाह-- 
यो असक्ते असमर्थेऽपि देहे एति सः कुत्र उपलभ्यः ? अयम्‌ आस्ये मुखे तदुपलक्षिंत 
हृदये । यः आस्ये अन्तरितः तिरोहितः स एव अङ्गानां रसः अतो आङ्गिरसः, अङ्गे 
निवासो यस्य स: अङ्गी स चासौ रस इति आङ्गिरसः ॥श्री:॥ 

सा वा एषा देवता दूर्नाम दूर ह्यस्या मृत्युर्दूर ह वा अस्मान्मृत्युर्भवति 
य एवं वेद ।। ९।। 


वा प्रसिद्धो सा एषा पूर्वप्रसिद्धा प्राणाख्या दवेता दूर्नाम, यतो हि मृत्युः मरणम्‌ 
अस्या: प्राणदेवतायाः दूरम्‌ दविष्ठमेवं यः वेद जानाति स एव अस्मान्मृत्योः मरणधर्मतः 
दूरं दूरतरं विमुच्यते ॥श्रीः॥ 

अथ देवतानां पापनाशमाहः-- 


सा वा एषा देवतैतासां देवतानां पाप्मान मृत्युमपहत्य यत्रासां 
दिशामन्तस्तद्गमयाञ्जकार तदासां पाप्मनो विन्यदधात्तस्मान्न 
जनमियान्नान्तमियान्नेत्पाप्मान मृत्युमन्ववायानीति ।। १०।। 


सा एषा अस्पृष्टासुरपाप्मा पराभूतासुरा देवता प्राणनाम्नी एतासां देवतानां 
वाग्भ्राणचक्षुःश्रोत्रमनोऽमिमानात्तच्छन्नानाग्निवायुसूर्यदिकचन्द्रमात्राभिमानवतीनां मृत्युं 
स्वस्वरूपविस्मारकं पाप्मानं पातकम्‌ अपहत्य आसां दिशां यदन्तम्‌ एतद्‌ 
अभिमानकल्पितदिकपरिसरपारं गमयाञ्चकार निनाय आत्यन्तिकतया नासितवतीति 
भावः । तत्र आसां पाप्मनः जन्ममरणहेतोर्विन्यदधात्‌ अन्तं नीतवती, अतो हेतोः 
मृत्युरूपं पाप्मानम्‌ अन्ववयानि, अनु अव अयानि इति पदच्छेदः । अनुः आनुकूल्यार्थ 
अवोऽवमानसूचकः तच्चावमानमनुगन्तृनिष्ठमेवमनुकूलतया, अवमानितः तं गच्छानीति 
मन्यमानो देवतासमूहः जनिं जन्म न अयात्‌ नालभत्‌ । 
अत एव जनिम्‌ अन्तं च न इयात्‌ न गच्छेत्‌ अर्थात्‌ अन्त्यं क्षणभङ्गुरपदार्थ जनं 
जननमरणस्वभावसंसारिणमपि न व्रजेत्‌ । अन्यथा मृत्युपापसम्पर्को दुर्वारः । 
अन्त्यं त्यक्त्वा बुधोऽनन्तं जनं त्यक्त्वा जनार्दनम्‌ । 
यायादिति श्रुतेर्शिक्षा पाप्मामृत्युरतोऽ न्यथा । । श्री: । । 


आ वागादीनामतिमृत्युतां वर्णयति-- 


सा वा एषा देवतैतासां देवतानां पाप्मान मृत्युमहपहत्याथैना 
मृत्युमत्यवहत्‌ ।। १ १।। 

एषा सा अपहतपाप्मा समतिक्रान्तमृत्युः प्राणनाम्नी परमात्मसंज्ञादेवता स उ 
प्राणस्य प्राण: (के? उ० १-३) इति श्रुतेः । एतासाम्‌ उद्गीथगाने समधिकमसफलानां 
वाकदेवतानां वाकप्रभृतीनां मृत्युं पाप्मानं स्वस्वरूपावाप्तिप्रतिबन्धकपरमात्म- 

श्रुतिवियोजकमद्यम्‌ अपहत्य विनाश्य, एताः पञ्चापि वागादिदेवताः अति मरणमतीत्य 
परमात्मानमवहत्‌ स्वांशिनमदर्शयदिति भावः । ननु मृत्युमति इति श्रुतिसकलेन परमात्मेत्यर्थः 
कथमवगतः ? इति चेच्छुणु अवहदिति प्रापणार्थक वह्‌ घातोः मुख्यकर्म जिज्ञासायां 
मृत्योःपारे केनाचिद्‌ भवितव्यमेव स च परमात्मैव नान्यः । यथोक्तं मन्त्रार्णवे-- 


तमेव चिदित्वा: अति मृत्युमेति (शु० य. ३१/१/१८) 


अतिमृत्युमित्र्यत्र अतिक्रान्तः मृत्युम्‌ अतिमृत्यु तमतिमृत्युमिति, अत्यादयः 
क्रान्त्याद्यार्थे द्वितीययोंः इति समासः । एवम्‌ अतीतमृत्युपरमात्मैव तमवहत्‌ 
सेवकसेव्यभावसम्बन्धबोधद्वारेण भगवत्सामीप्यं प्राप्य अग्न्यादिरूपेणोपस्थापितवती 
इतिभावः ॥श्रीः।। 


अथ पञ्चमत्रान्वयी वाक्यार्थ: 


स वै वाचमेव प्रथमामत्यवहत्सा यदा मृत्युमत्यमुच्यत 
सोऽग्निर भवत्सोऽ यमग्निः परेण मृत्युमतिक्रान्तो दीप्यते ।। १२।। 


अथ प्राणमत्यवहत्स यदा मृत्युमत्यमुच्यत स वायुरभवत्सोऽय वायुः 
परेण मृत्युमतिक्रान्तः पवते ।। १३।। 


अथ चक्षुरत्यवहत्तद्यदा मृत्युमत्यमुच्यत स आदित्योऽ भवत्सोऽ सावादित्यः 
परेण मृत्युमतिक्रान्तस्तपति ।। १४।। 


अथ श्रोत्रमत्यवहत्तद्यदा मृत्युमत्यमुच्यत ता दिशोऽ भवस्ता इमा दिशः 
परेण मृत्युमतिक्रान्ताः ।। १५।। 


अथ मनोऽ त्यवहत्तद्यदा मृत्युमत्यमुच्यत स चन्द्रमा अभवत्सोऽसौ चन्द्रः 
परेण मृतयुमतिक्रान्तो भात्येवं ह वा एनमेषा देवता मृत्युमतिवहति य एवं 
वेद ।। १६।। 

अथ प्राणदेवता प्रथमं वाचम्‌, पारेमृत्युमनयत्‌ सा अग्निरभवत्‌ । अत एव 
मृत्योः परेण परस्तात्‌ दीप्यतेऽग्निः प्रकाशते भगवद्भाषैव । 

अनन्तरं प्राणः घ्राणसंज्ञकं प्राणं मृत्योरमुमुचत्‌ स यदा मृत्युममुच्यत घ्राणत्वं 
जहौ अनन्तरं मृत्युमतिक्रान्तः अतीतः पवते पुनाति । 

अथ चक्षुः मृत्योः पारंगतम्‌ आदित्यः सूर्यः भूत्वा मृत्युमतीतः परमात्मनस्तेजसा 
तपति । एवमेव श्रोत्रं मृत्युमतीत्य दिशः अभवन्‌ रोषं पूर्ववत्‌ । एवं मनोऽपि 

मृत्युमतिक्रान्तं चन्द्रो भूत्वा मृत्यो: पारं भाति भगवदीय विभया । वस्तुतस्तु 
भगवदीयातिरिक्तसम्बन्ध कल्पनमेव मृत्युरिति मे प्रतिभाति । तथा हि अग्रेरग्नित्वम्‌, 
वायोर्वायुत्वम्‌, आदित्यस्यादित्यत्वम्‌, दिशां दिक्त्वम्‌, चन्द्रस्य चन्द्रत्वं पञ्चानामपि 
देवतानामिमे पञ्चापि धर्माः भगवदीयाः, भगवदीयनिष्ठाः वा भगवद्विभूतिनिष्ठत्वात्‌ । 
तस्मादेतत्‌ दवच्छिन्ना इमे अग्न्यादयः मृत्युमत्यक्रामन्‌ । वाक्त्वादयो धर्माः मृत्युधर्मिणो 
जन्तोर्धर्माः तदवच्छिन्नत्वाद्‌ वागादयो मृत्युना गृहीताः । प्राणेन हि पूर्वोक्तानां पञ्चानामापि 
पाप्माऽपहतोऽतएव स आत्मा अपहतपाप्मत्वरूपगुणकत्वाद्‌ । एवं ज्ञात्वा यः प्राणानुपास्ते 
एनमपि सा देवता मृत्युमतिवहति मृत्योः पारं गमयतीति भावः ॥्री:॥ 


अथ प्राणस्य अन्नाद्यगानं वर्णयति— 


अथात्मनेऽन्नाद्यमागायद्यद्धि किञ्चान्नमद्यतेऽनेनेव तदद्यत इह 
प्रतितिष्ठति । । १७।। 


अथ आत्मने जीवाय परमात्मनिवेदनाय वा उद्गीथेन अन्नाद्यमागायत्‌ । उद्गीथं 
नाम सामवेदस्य भक्तिवर्णनस्तोत्रविशेषः, उद्गात्रा सत्यसङ्कल्पेन यत्‌ सङ्कल्प्योद्गीतं 
तदेव पूरयति । एवं यत्‌ किमपि अद्चते खाद्यते तत्‌ अनेनेव एवं जानन्‌ य: उपास्ते 
स प्रतितिष्ठति ॥श्री:।। 


अथ देवानां प्राणे प्रवेशनं वर्णयति-- 


ते देवा अब्रुवन्नेतावद्दा इद. सर्व यदन्नं तदात्मन आगासीरनु नोऽस्मिन्नन्न 
आभजस्वेति ते वै माभिसंविशतेति तथेति त समन्तं परिण्यविशन्त । 
तस्माद्यदनेनान्नमत्ति ते नैतास्तृप्यन्त्येव, ह वा एन. स्वा अभिसंविशन्ति भर्ता 
स्वाना . श्रेष्ठः पुर एता भवत्यन्नादोऽधिपतिर्यं एवं वेद य उ हैवंविदः स्वेषु 
प्रति प्रतिबुभूर्षति न हैवालं भार्येभ्यो भवत्यथ य एवैतमनु भवति यो वैतमनु 
भार्यान्बुभूर्षति स हैवालं भार्यैभ्यो भवति ।। १८।। 


ते देवाः अग्न्यादयः प्राणम्‌ अब्रुवन्‌ व्यजिज्ञपन्‌ यत्‌ त्वम्‌ आत्मनः कृते यद्‌ 
अन्नं भोग्यपदार्थम्‌ आगासीः अगायः एतावदेव एतद्‌ प्रमाणमेव इदं सर्व वर्तते 
अस्माकं कृते किमपि नास्ति । अतः न: अस्मानपि अस्मिन्‌ अन्ने आभजस्व आभाजयस्व 
भागिनः कुरु । यत्तु छान्दसोऽयं णिच्‌ नार्थोऽनेन तन्न, आपूर्वक भज्‌ धातोः विभागार्थं 
द्योतनसामर्थ्याश्रुतेः आभाजयस्व वयम्‌ आभजाम त्वं प्रेरय इति आभाजयस्व । अथ 
प्राण:प्राह--ते भवन्तः मा माम्‌ प्राणं अभिसंविशत सर्वतः प्रविशत्‌ । 


७२६ ईशावास्याद्येकादशोपनिषत्सु 


एतच्छ्रुत्वा तथा तथास्तु इत्थं प्रतिज्ञाय ते समन्तं सम्यग्भोक्तारं प्राणं परिण्यविशन्त 
परितः प्रविष्टाः । 


अतएव अनेन पुरुषेण यदद्यते यच्चापि भुज्यते तेन भोजनेन एता अग्न्यादयो 
देवता: तृप्यन्ति तृप्ता: भवन्ति । कथमित्यत आह--यतो हि स्वाः आत्मीयाः भूत्वा 
एवं प्राणेव ता: अभिसंविशन्ति परितः प्रविशन्ति । एवं यः एवं वेद सः स्वानां 
निजज्ञातीनां सर्वेपां अग्रगन्ता भवति । ननु स्वानामित्यनुपपन्नं तस्य सर्वनामत्वात्‌ 
आमि सुडापत्तेरितिचेन्र स्वमज्ञातिधनारव्यायाम्‌ (पाणि० अ० १/१/३५) इतिसूत्रेण 
ज्ञातिधनान्यवाचिन: स्वशब्दस्य सर्वनामसंज्ञाविधानानुशासनात्‌ । प्रकृते जात्यर्थतया 
स्वशब्दस्य विवक्षणेनादोषात्‌ । एवं विदमेवं ज्ञातारं जनं यः प्रतिबुभूर्षति प्रतिकूलं 
भर्तुमिच्छति सः भार्येभ्यः भरणाहेभ्यः अलं न भवति पर्याप्तो न जायते । अलं 
भार्येभ्यः इत्यत्र नमःस्वस्तिस्वाहा स्वघाअलवषट्योगाच्च (पा०अ० २/३/१६) 
इत्यनेन चतुर्थी । यः एनमनुभवति अनुकूलं वर्तते सः भार्यान्‌ भरणीयान्‌ बुभूर्षति 
भार्येभ्यः भरणयोगेभ्यः अलं भवति पर्याप्त: भवति ॥भ्री:॥ 


अथ प्राणस्यङ्गिरसत्वं साधयति-— 


सोऽयास्य आजङ्गिरसोऽङ्गाना हि रसः प्राणो वा अङ्गानां रसः प्राणो 
हि वा अङ्गाना. रसस्तस्मादास्मात्कस्माच्चाङ्गात्प्राण उत्क्रामति तदेव तच्छुयत्येष 
हि वा अड्राना रसः ।। १९।। 


एष प्राण: अयास्यः आस्य भिन्नं: अयनशीलश्च आङ्गिरसः, यतोहि प्राणः 
अङ्गानामवयवानां रसः सारः । उपपत्तिमाह--यस्मात्‌ कस्मात्‌ अपि यतः कुतश्चित्‌ 
करात्‌ चरणात्‌ अन्यस्मादवयवाद्‌ वा प्राणः उत्क्रामति उज्ञत्वा गच्छति तदेवाङ्गं 
शुष्यति प्राणरूपरसहीनत्वात्‌ अतः प्रत्यक्षतः प्रमाणितं तद्रसत्वम्‌ ॥श्री:।। 

अथ नन्वाङ्गिरसत्वं बृहस्पतेः शास्त्रे प्रसिद्धमङ्गिरसः पृत्रत्वात्‌ तदभेदं प्रतिपादयति 
प्राणस्य 

एष एव उ बृहस्पतिर्वाग्वै बृहती तस्या एष पतिस्तस्मादु 
बृहस्पति: ।। २०।। 

एषः प्राण एव, उ निश्चयेन बृहस्पतिः । निरुक्तं संगममति--बृहत्याः वाण्याः 
पतिः बृहस्पतिः, बृहतीशब्दस्य बृहादेशः वागेव बृहती सर्वेषामर्थबोधनात्‌ तस्याः 
पतिः अतो बृहस्पतित्वेनाऽपि प्राण एवाङ्गिरसः ॥श्री:॥ 

एष उ एव ब्रह्मणस्पतिर्वाग्वे ब्रह्म तस्या एष पतिस्तस्मादु 
ब्रह्मणस्पतिः ।। २१।। 


एष प्राण एव वाच: पतित्वेन ब्रह्मणस्पति:, वागेव ब्रह्म तस्या: पतित्वेन 
तथात्वम्‌ ।श्री:| 


सामत्वेन प्राणं स्तौति-- 


एष उ एव साम वाग्वै सामैष सा चामश्चेति तत्साम्नः सामत्वम्‌ । 
यद्वेव । समः प्लुषिणा समो मशकेन समो समो नागेन सम एभिस्त्रिभिलकिः 
समोऽनेन सर्वेण तस्माद्वेव सामाश्नुते साम्नः सामुज्य _ सलोकतां य 
एवमेतत्साम वेद ।। २२।। 


अयं प्राण एव साम, कथं ? स्त्रीलिङ्गत्वात्‌ वाक्‌ सा प्राणः व्यापकत्वात्‌ इयोः 
समाहारे साम । इतरथापि साम्यमाह-समा एव सामः प्राण: सर्वैः समः, प्लुषिः 
पिपीलिका तया, मसकैः नागै: सकलजन्तूनां शरीरानुसारमेव तत्र विराजमानत्वात्‌ ॥श्रीः॥ 


प्रकारन्तरेण स्तोति-- 


एष उ वा उद्गीथः प्राणो वा उत्प्राणेन हीद  सर्वमुत्तब्ध वागेव 
गीथोच्च गीथा चेति स उद्गीथः ।।२३।। 


एषः प्राण एव उद्गीथः, उद्गीथशब्दे द्वै खण्डौ उत्‌ गीथ इति, सर्वे प्राणैः 
उत्तम्भन्ते अतः प्राणः उत्‌ गीयमातत्वात्‌ वागेव गीथः अतः द्रयोरुद्गीथत्वम्‌ । 
वाचोऽतिरित्तं प्रणास्तित्वम्‌ नास्तीति ॥श्रीः॥ 

प्रस्तूयते आख्यायिका 


तद्धापि ब्रह्मदत्तश्चैकितानेयो राजानं भक्षयन्नुवाचायं त्यस्य राजा मूर्धानं 
विपातयताद्यदितोऽ यास्य आङ्गिरसोऽन्येनोदगायदिति वाचा च होव स 
प्राणेन य चोदगा दिति ।।२४।। 


तदेव चेकितानस्य अपत्यं चैकितानिः, तस्यापत्यं चैकितानेयः चेकितानपुत्रः 
ब्रह्मदत्तः, राजनं सोमरसं भक्षयन्‌ पानेन भुञ्जानः आह--शपथेन यदि आङ्गिरसः 
प्राण: वाचा सह न उदगायत्‌ अन्येन उद्गायत्‌ तदा अस्य ब्रह्मदत्तस्य मूर्धानं शिरः 
राजा सोम एव विपातयतात्‌ निपातयतु, इति शपथेन उद्गानकर्तृनिश्चयः ॥श्रीः।। 


७२८ ईशावास्याद्येकादशोपनिषत्सु 
अथ स्वरनिष्पत्तिं वर्णयति-- 


तस्य हैतस्य साम्नो यः स्व वेद भवति हास्य स्व तस्य वै स्वर एव 
स्व तस्मादार्त्विज्यं करिष्यन्वाचिस्वरमिच्छेत तया वाचा स्वरसम्पन्नयार्त्विज्य 
कुर्यात्तस्माद्यज्ञे स्वरवन्तं दिदृक्षन्त एव । अथो यस्य स्वं भवति भवति 
हास्य स्व य एवमेतत्साम्नः स्वं वेद ।। २५।। 

एतस्य साम्नः स्वं धनं प्राणरूपं यः वेद उपास्ते अस्य स्वं भवति । स्वर एव 
स्वं धनमत एव आर्त्विज्यम्‌ ऋत्विजः कर्म आर्त्विज्यं, स्वरसम्पन्न एव करिष्यन्‌ 
विधास्यन्‌ तस्मात्‌ यज्ञेषु स्वरवन्तं सस्वरपाठवन्तं दिदृक्षन्ते द्रष्टुमिच्छन्ति नहि स्वरविहीनं, 
शेषं सरलम्‌ श्री: 


अथ साम्नः सुवर्ण स्तौति । मन्त्रेषु स्वरवर्णयोर्माहात्म्यं स्वराः 
हस्वदीर्घप्लुतो दात्तानुदात्तस्वरितप्रचयानुचयाः वर्णा: अकारादयः -- 

तस्य हैतस्य साम्नो यः सुवर्ण वेद भवति हास्य सुवर्ण तस्य वै स्वर 
एव सुवर्ण भवति हास्य सुवर्ण य एवमेतत्साम्नः सुवर्ण वेद ।। २६।। 

सुवर्ण सुष्ठुवर्णोच्चारणं यः वेद, स सुवर्णः लोकेऽपि सुस्पष्टवर्णोच्चारणक्षमो 
भवति ॥श्री:॥ 


अथ प्रतिष्ठां निरूपयति— 


तस्य हैतस्य साम्नो यः प्रतिष्ठां वेद प्रति ह तिष्ठति तस्य वै वागेव 
प्रतिष्ठा वाचि हि खल्वेष एतत्प्राणः प्रतिष्ठितो गीयतेऽन्न इत्यु हैक 
आहुः ।। २७।। 


अस्य साम्नः प्रतिष्ठां यः वेद जानाति वाग्रूपां सः प्रतितिष्ठति प्रतिष्ठां 
लभते । तस्य साम्न: प्राणस्य वागेव प्रतिष्ठा आस्पदं, प्राण: वाचि प्रतिष्ठित: आश्रितः, 
एके अन्ये आहुः अन्ये अदनीय एव प्राण: ॥श्री:॥ 

अथ पवमानाभ्यारोहे जपं विधित्वेन प्रस्तोति-- 


अथातः पवनमानमेवाभ्यारोहः । स वै खलु प्रस्तोता सामप्रस्तौति स 
यत्र प्रस्तुयात्तदेतानि जपेत्‌ । असतो मा सद्‌गमय तमसो मा ज्योतिर्गमय 
मृत्योर्मामृतं गमयेति । स यदाहासतो मासद्गमयेति मृत्युर्वा असत्सदमृतं 
मृत्योर्मामृत गमयामृतं मा कुर्वित्येवैतदाह । तमसो मा ज्योतिर्गमयेति मृत्युर्वै 

तमो ज्योतिरमृत मृत्योर्मामृतं गमयामृतं मा कुर्वित्येवैतदाह । मृत्योर्मामृत 
गमयेति नात्र तिरोहितमिवास्ति । अथ यानीतराणि स्तोत्राणि 
तेष्वात्मनेऽ न्नाद्यमागायेत्तस्मादु तेषु वरं वृणीत यं कामं कामयेत त स एष 
एवंविदुद्गातात्मने वा यजमानाय वा यं कामं कामयते तमागायति 
तद्धैतल्लोकजिदेव न हैवालोक्यताया आशास्ति य एवमेतत्साम वेद ।। २८।। 


अथ अनन्तरं साममहत्ववर्णनानन्तरं पवमानानां द्वादशमन्त्राणां अभ्यारोहः अभ्यासः । 
तत्र प्रस्तोता प्रस्तावं कुर्वन्‌ त्रीणि जपेत्‌ असतो मा सद्गमय असतः सदभिन्नात्‌ 
संसारतः मा मां सद्गमय सदभूतं परमात्मानं प्रापय, तमसो मा ज्योतिर्गमय तम: 
मोहात्मकं जगत्‌ तस्मात्‌ ज्योतिः परमप्रकाशरूपं परमात्मानं मा मां प्रापय, मृत्योः 
असत्वेन तमस्त्वेन च संकीर्तितात्‌, मा माम्‌ अमृतम्‌ अमृततत्वं परमात्मानं प्रापय । 
इतराणि अन्नाद्याय आगायत्‌ यजमानः वरं वृणीत, अस्मात्‌ सर्व लभते ब्रियमाणम्‌ । 
एवं यः इत्थं जानाति स लोकजित्‌ लोकं जयतीति लोकजित्‌ लोकविजेता अलोक्यतायाः 
कृते अयं न भवति, भगवतः सालोक्यतां प्राप्नोति इति भावः ॥श्रीः।। 


इति बृहदरण्यकोपनिषदि प्रथमाध्याये तृतीय उद्गीथब्राह्मणे श्रीराघवकृपाभाष्यं संपूर्णम्‌ । 


।। श्री राघवः शान्तनोतु ।। 


।। चतुर्थब्राह्मणम्‌ ।। 


ब्राह्मणानां प्रभु ब्रह्म ब्राह्मणानामुपासकम्‌ । 
चतुर्थे ब्राह्मणेऽध्येमि रामं ब्राह्मणवत्सलं । 


इतः पूर्वमपूर्वतया कर्मकाण्डाङ्गभूतत्वेन हयमश्वमेधीयं तदङ्गे तत्‌ तत्‌ सुरभावनया 
सविस्तरं वर्णयित्वा द्वाभ्यां ब्राह्मणाभ्यां, तृतीये पुनः समुचितयार्ज्ञानकर्मणोः ससमारोहं 
प्रतिपादनं विधाय, अन्ते त्रिभिर्मन्त्रैः असद्रूपात्तमोरुपाच्च मृत्योः सद्रूपं ज्योतिरूपञ्च 
अमृतं समधिजिगमिषोः जपविधानम्‌ । अथ किन्नाम तदमृतं यन्मृत्योर्व्यावर्त्यात्मानं 
जिगमयिषति साधकं, को नामेनं तदमृतं गमयितुं क्षम इति सर्वा जिज्ञासां समुपशमयितुं 
ब्रह्मोपदेशसुधया चतुर्थोऽयं ब्राह्मणः प्रारभ्यते सप्तदश मन्त्रात्मक:-- 


७३० ईशावास्याद्येकादशोपनिषत्सु 


आत्मैवेदमग्र आसीत्पुरुषविध: सो< नुवीक्ष्य 
नान्यदात्मनोऽ पश्यत्सो 5 हमस्मीत्यग्रे व्याहरत्ततोऽ हंनामाभवत्तस्मादप्येतर्ह्मा - 
मन्त्रितो$ हमयमित्येवाग्र उक्त्वाथान्यन्नाम प्रब्रूते यदस्य भवति स 
यत्पूर्वो$स्मात्सर्वस्मात्सर्वान्यामन औषत्तस्मात्युकुष ओषति ह वै स तं 
योऽस्मात्पूर्वोबुभूषति य एवं वेद ।। १।। 

सृष्टि प्रक्रियां वर्णयति, यत्‌ अग्रे सृष्टेः पूर्वमथवा अग्रे सर्गादौ परमात्मनःपुरस्ताद्‌ 
वा आत्मा एव अव्याकृतनामरूपतया केवल आत्मा जीवात्मा अस्थूलोऽनणुः आसीत्‌ । 
अथवा इदमिति लीनशरीरगणकजगत्परामर्षाकं तस्मात्‌ आत्मा एव इदमासीत्‌ । अत्रोभयत्र 
समानविभक्तिधर्मावच्छिन्नत्वरूपप्रथमात्वनिर्देशात्‌ समानाधिकरणयार्नामार्थयोरभेदान्वयः 
सिद्धधान्तानुरोधेन । नीलो घटः इत्यत्र नीलाभिन्नो घट इतिवत्‌ अभेदत्वावच्छिन्नाभेदसंसर्ग- 
द्वारेण नीलत्वावच्छिन्ननीलविशिष्टघटत्वाविच्छिन्नघट इवात्रापि आत्मत्वावच्छिन्नात्मा- 
भिन्नेदंत्वावच्छिन्नेदमित्याकारक: । अभेदसंसर्गेण वा आत्मविषिष्टेदमित्याकारकः 
शाब्दबोधः । प्रलयकाले स्वकोयानि नामरूपाणि दूरतो विहाय नद्यः समुद्रमिव जीवाः 
परमात्मानं प्रयन्ति, पुनश्च प्रलयावसाने मेघसहायं जलमिव जायन्ते नदीभूय लभन्ते च 
तत्तन्नदीसंज्ञाम्‌, तथोक्तं मुण्डकश्रुतो--यथानद्यः स्यन्दमानाः समुद्रेऽस्तं गच्छन्ति 
नामरूपे विहाय तथा विद्वान्नामरूपाद्विमुक्तः परात्परं पुरुषमुपैति दिव्यम्‌ । 


(मुण्डक-उ० ३/२/८) अथवा सृष्टेः पूर्वमिदमेतज्जीवजातमात्मैव आत्मनि 
एव अव्याकृतनामरूपतया निर्लीनमासीत्‌ । ननु आत्मेत्यत्र प्रथमा स च समानाधिकरणतया 
विभक्तिनिर्देशः, कर्त्यभिन्नः कथं सप्तम्यन्तार्थ बोधयिष्यतीतिचेन्न, सुपांसुलक्‌ इत्यनेन 
डे स्वादेशे सु लोपे नकारलोपे दीघें आत्मा इतिसिद्धम्‌ । एवमिदं जीवजातं 
समव्यक्तनामरूपमात्मनि सर्वव्यापके परमात्मनि सर्गादग्रे आसीत्‌ स्वसत्तापूर्वकं 
समुपातिष्ठत्‌ । आसीदिति क्रियापदमसधातुप्रकृतिकमसिश्च भुवि (अस भुवि) इति 
पाणिनीयधातु पाठात्‌ , सा च त्रिकालावाध्यत्वेन वर्तमानता । तथा हि आत्माधिकरणिका 
इदं शब्दवाच्यजीवाधारकसत्ता इति फलितार्थः । तत्‌ सृष्ट्वा तदेवानुप्राविषत्‌ (एत० 
उ० २/१) संविशन्ति (तै० उ० २/२) इत्यादिश्रुतेः । ननु जीवब्रह्मणो 
तदेकत्वबोधकश्रुतीनां व्याकोप: ? इति चेन्सम्बन्धननिबन्धनैकत्वव्याख्यानेन तत्‌ 
समाधानात्‌ । तथाहि नेहनानास्ति किञ्चन, आत्मैवेदमग्रआसीत्‌ एकैवाभूदविजानतः 
वाचारम्भणं विकारोनामधेयम्‌ मृत्यिकेत्येवसत्यम्‌ इत्यादि श्रुतयः परमात्मनि कल्पित 
संसारसम्बन्धमेव निरस्यन्ति । नेहनानास्ति किञ्चन इति श्रुतौ अनेके स्वरत्वनिषेधः, 
एकत्वमित्यत्र सम्बन्धतः एकमेवाद्वितीयम्‌ इत्यत्र भगवतः सादृश्याभावसूचना सर्व 

सद्वितीयं स्व प्रतियोगिकसादृश्यवत्‌ । एकं ब्रह्मेव निरुपमं न तस्य प्रतिमास्ति न 
तत्समोऽस्त्यभ्यधिकश्च दृश्यते इत्यादिश्रुतिवचनेभ्य: न त्वत्समोस्त्यधिकस्कुतोऽन्यः 
इत्यादिस्मृतेः । यथाश्रीमानसे-- 


जेहिसमान अतिसय नहि कोई । ताकर सील कस न अस होई ।। 
रूपान्तरम्‌- 


नास्य सदृशः कोऽपि नैतस्माच्चातिरिच्यते । 
तस्य चैतादृशं शीलं कथं न स्यात्‌ परात्मनः ।। 


निरुपम न उपमा आन राम समान रामनिगम कहै । 
रूपान्तरम्‌- 

रामो निरूपमो ब्रह्म तस्य नास्त्यूपमा विभोः । 
रामेणतु समो रामः संशन्ति निगमा इति ।। 


इत्यादि मानसवचनाच्च परमात्मप्रतियोगिकसादृश्याभाव एव निश्चित: । एवं 
प्रलयकाले संपूर्णजीवजातं परमात्मन्येव लब्धावासमितिफलितम्‌ । अथवा इदमग्रे 
जीवजातमात्मैव आसीत्‌, सृष्टे: पूर्व तत्तत्‌ कर्मणामलब्धफलपरिपाकतया 
तज्जनितशरीरवियोगात्‌ आत्मा शरीरव्यतिरिक्तएव आसीत्‌ । यतो हि अग्ने 
तत्तच्छरीराणामभावात्‌ । अथवा अग्रे परमात्मानि, अङ्ग राति स्वशरीरं भक्तायार्पयति 
यः सोऽग्रः, तस्मिन्‌ परमात्मनि इदं जीवजातम्‌ आत्मैव बुद्धीन्द्रियशरीरवर्जितं क्षेत्रविकार- 
शून्यं भगवद्दासस्वभावम्‌ आत्मत्त्वमेवासीत्‌ । शरीरे प्राप्ते किमाकारोऽभवत्‌ ? 
इत्यत्‌ आहः--पुरुषविधः पुरुषः ` पुंस्त्वावच्छिन्नशरीरविशेषः, पुरुष शब्दस्य 
निरुक्तमनुपदमेव श्रुत्यैव करिष्यते । पुरः त्रीण्यपि शरीराणि सिनोति बध्नाति उ 
निश्चयेन इति पुरुषः, अथवा पुरयति पिपर्ति वा भक्तानां मनोरथं यः सः पुरः 
परमात्मा, तमेव उ निश्चयेन सिनोति प्रणयरसनया बध्नाति यः सः पुरुषः, स एव 
विधा प्रकार: स्वभाव: भगवद्दास्य रूप: यस्य सः पुरुषविधः । 


अह दासः हरिः स्वामी स्वभाव च सदा स्मर 


इति हारीतवचनात्‌ । जीवः खलु भगवतः सेवकः परमात्माभिन्नसत्ताकंः इत्येव 
तस्य विद्या, अथवा पुरुषः पुरुषार्थप्राप्तिक्षमः सैव विद्या यस्य सः पुरुषविधः । अथवा 
पुरुषः परमात्मा अङ्गुष्ठ मात्रः पुरुषो मध्य आत्मनि तिष्ठति (क०उ० २/१/१२) 
इति श्रुतेः । तत्याप्तिरेव विधा स्वभावः यस्य स पुरुषविधः अथवा पुरुषेण परमात्मना 
विधीयते निजाधिकारे नियुज्यते इति पुरुषविधः प्रजापतिः ब्रह्मा । स किमकरोत्‌ ? 
इत्यत्‌ आह--सः पुरुषः अनुवीक्ष्य चतुर्णां दिशां वीक्षणं चक्रे । यथा श्री भागवते 

तल्लोकपद्य स उ एव विष्णुः, प्रावीविशत्सर्वगुणावभासम्‌ । 
तस्मिन्‌ स्वयं वेदमयो विधाता, स्व भुवं यं स्म वदन्ति सोऽभूत्‌ । । 


तस्या स चाम्भोरूहकर्णिकायामवस्थितो लोकमपश्यमानः । 
परिक्रमन्‌ व्योम्नि विवृत्तनेत्रश्चत्वारि लेभेऽनुदिशं मुखानि ॥। 
(भागवत्‌ ३/८/१५/१६) 
एवं विवृत्तनेत्रः परितो वीक्ष्य तदा तस्मिन्‌ काले आत्मनः स्वस्मात्‌ अन्यत्‌ 
अतिरिक्तं किमपि वस्तुजातं न पश्यत्‌ न दृष्टवान्‌ । सः अग्रे अहमस्मि इति अग्रे 
व्याहरत्‌ परमात्मन अग्ने अव्रवीत्‌ , ततः तस्मादेव कालात्‌ अहंनामा, अहोति सर्व 
व्याप्नोति इति अहम्‌ , अहङ्कारस्य सर्वजगद्व्यापकत्वाद अहमेव नाम परमात्मदत्ता 
संज्ञा यस्य स अहंनामा यदा परमात्मनोऽग्रे जगदनवलोक्य सोऽहमस्मि, स भवतो 
लब्धजन्मपुरुषविधः अहमस्मि मदन्यन्नास्ति किमपि, तदा परमेश्वर एव त्वम्‌ अहम्‌ 
इति सार्धद्वयाक्षरनामवानसि इति स्वयमेव नामकरणं चकार । ततः तस्मात्‌ परमात्मनः 
सकाशादेव अहंनामा अहं संज्ञः अभवत्‌ । अत्र पुरुषविध इत्यनेन रूपम्‌ , अहंनामा 
इत्यनेन नाम, इदमुपाधिद्वयं जातम्‌ , इतः पूर्व नामरूपोपाधरहितम्‌ आत्मसत्तामात्रं 

भगवदाधारमासीत्‌ । यथोक्तं भागवते 


क्वाहं तमोमहदहंखचराग्निवाभू- 
संवेष्टिताण्डघटसप्तवितस्तिकायः । 
क्वेदूगूविधाविगणिताण्डपराणुचर्या- 
वाताध्वरोमविवरस्य च ते महित्वम्‌ ।। 
(भागवत १०/१४/११) 


वितास्तिद्वादशाङ्गलः अर्धहस्तो वितस्ति स्यात्‌ द्वादशाङ्गल एवहि तन्ना 
मप्रत्यक्षानुभवार्ह: । तस्मात्‌ प्रजापतेरहंनाम्नः एतर्हि अस्मिन्कालेऽपि आमन्त्रितः 
जनेराकारितः अयम्‌ एषः श्रुतिस्मृतिप्रसिद्धः अहमस्मि इति इत्थम्‌ ब्रूते, तदनु नाम 
जिज्ञासवे स्वकोयं नाम कथयति, यस्य जनस्य यन्नाम भवति पितृदत्तं मातृदत्तं वा 
तदेव । यतोहि एतस्मात्‌ पूर्वस्मात्‌ जन्मान्तरीयात्‌ प्रजापतेरपि पाप्मनः ओषति पूर्वमेव 
भष्मसात्करोति, एतस्मादपि पूर्व य: औषत्‌ पापान्‌ एवम्‌ यः प्रजापतिं भवितुमिच्छति 
स एव प्रजापतिर्भवति ।।श्रीः।। 


अथैकनानात्वं पश्यन्‌ ईशदत्तः सत्‌ त्रासाकारमाह-- 


सोऽबिभेत्तस्मादेकाको बिभेति स हायमीक्षां चक्रे यन्मदन्यन्नास्ति कस्मान्नु 
बिभेमीति तत एवास्य भयं वीयाय कस्माळ्यभेष्यद्‌ द्वितीयाद्वै भयं भवति ।। २।। 

सः प्रजापतिः हिरण्यगर्भो ब्रह्मा अबिभेत्‌ भयभीतोऽभूत्‌ । कथम्‌ ? असहायत्त्वत्‌ 
तस्माद्‌ तस्माद्धेतोः अद्यापि प्रजापतिरचितप्राणिः एकाकी एकल: बिभेति एकादाकिनीचा 
सहाय (पा०अं० ५/३/५२) । इत्यनेन असहायाथें आकिनी प्रत्ययः । इत्यनेन 
आद्यशङ्करव्याख्यानं निरस्तं । यदि प्रजापतिः परमात्मैव तर्हि कथमविभेत्‌ ? भयस्य 
हि जीवधर्मत्वात्‌ परमात्मनश्चाभयत्त्वात्‌ अभयं निर्जरं ब्रह्म इति श्रुतेः । यदि चेत्‌ 
अविद्ययारोपितं तत्‌ तदपि न परमप्रकाशरूपे भगवति अविद्यायाः सर्वथैवानुपपत्तेः । 
यतूक्तं तस्य प्रजापतेर्यद्भयं तत्केवलाविद्यानिमित्तमेव तदनर्गलम्‌ । तमेव भान्तमनुभाति 
सर्वम्‌ तस्य भासा सर्वमिदं विभाति (क०उ० २/२/१५) इत्यादि श्रुतेः । 

न तद्भासयते सूयो न शशाङ्को न पावकः । (गीता १५/६) इत्यादि स्मृतेश्च । 
समालोचनेन सत्यं ज्ञानमनन्तं ब्रह्म इत्यादि श्रुतिभिश्च प्रतिपादिताखण्डज्ञानवति 
भगवति कथमियमविद्या । अहो कियानयमद्वैतवादवर्शनदुराग्रहावग्रहः यत्र सूरयो मुह्यन्ति 
यत्र त्रिसर्गो5मृषा येन च धाम्ना समस्तकुहकानि निरस्तानि, तस्मिन्‌ कोऽयमविद्याप्रसङ्गः । 
यथोक्तं श्रीभागवते प्रथमे प्रथमश्लोकेन-- 

जन्माद्यस्य यतोऽन्वयादितरतश्चार्थेष्वविज्ञः स्वराट्‌ 
तेने ब्रह्महदा य आदि कवये मुह्यन्ति यत्सूरयः 
तेजो वारि मृदां यथा विनिमयो यत्रत्रिसगोऽ मृषा 
धाम्ना स्वेन सदा निरस्तकुहकं सत्यं परं धीमहि ।। 


तथैवोक्तं मानसे भगवता गोस्वामी तुलसी दासेन । 


निज भ्रम नहि समुझहिं अज्ञानी । 
प्रभु पर मोह धरहि जड पानी ॥। 
यथा गगन धन पटल निहारी । 
झांप्यो भानु कहहिं कुविचारी ।। 
चितव विलोचन अञ्जलि लाए । 
प्रगट जुगल शशि तिनके भाए ॥। 
उमा राम विषयिक अस मोहा । 
नभ तम भूरि धूम जिमि सोहा ॥। 
एतद्रूपान्तरम्‌- 
मूढा नेवावगच्छन्ति ज्ञानहीना निजं भ्रमम्‌ । 
प्रभावारोपयन्त्येव मोहं प्राणभृतो जडाः । 

यथा नभस्तले वीक्ष्य मेघमालां विजृम्भिताम्‌ । 
भानुश्छन्न इति प्राहः कुविचारपरायणाः ।। 
पिधायाञ्जलिना नेत्रे पश्यन्तो मूढचेतसः । 
एक चन्द्रमसं द्वेधा मन्यन्ते भ्रमकरणात्‌ । 
उमे श्रीरामविषयस्तथा मोहो ह्यूमलकः । 
यथा धूलिकणाद्‌ धूमो नभः स्पृष्टं न वै क्षमा ।। 


(मानस १/१९१७/२/३/४) 


न खलु--परमात्मा असहायः स चैक: नेवैकाकी, जीवस्तु एकाकी विस्मृतभगवद्‌ 
कैङ्कर्यस्वभावात्‌ प्रपत्यभावाच्च भयं जगाम । प्रपन्नो हि न बिभेति । सः प्रजापतिः 
अयम्‌ एषः ईक्षाञ्चक्रे ईक्षणं कृतवान्‌ । किम्‌ इत्यद्‌ आह-यत्‌ मत्‌ प्रजापतेः अन्यत्‌ 
किमपि नास्ति, अतोऽहं निष्प्रतिद्वन्दः नान्यस्य शरीरिणोऽधुना यावत्‌ मदतिरिक्तस्य 
समुत्पत्तिः भगवद्दास्यस्वभावनात्मतत्त्वसामान्यं मम सर्वत्र विचकास्ति । तहि कस्मात्‌ 
कुतो हेतोर्बिभेमि भयं करोमि, को नाम भय हेतुः । कं ब्रह्म खं ब्रह्म इति श्रुति- 
प्रतिपादितात्‌ कस्माद्‌ ब्रह्मणो बिभेः सर्वथैवानुचितमेतत्‌ । आज्ञानाज्ञानपरिस्थितिः 
जीवस्य, नतु परमात्मनः, यस्माद्‌ भय रभेति स कथं बिभेतु । नित्येक्षणशीलस्य 
परमात्मनः ईक्षणावरोधो न विचारसहः । जीवस्य धर्म: न तु परमेश्वरस्य भयं, 
विनाशशङ्कया भवति अविनाशिनो विनाशश॑डनोपपत्तेर्न तत्र भयोत्पत्तिः । ननु जीवत्वेऽपि 
प्रजापतिर्नहि तत्र भयोपपत्तिस्तस्यापि विनाः :प्रागभावतत्वश्रवणात्‌ ? इति चेत्‌ नैवम्‌ 
स्वरूपेणाविनाशित्वेऽपि देहावच्छेदेन दण्डिना यान्ति इतिवत्‌, दण्डरहिते व्यवहारस्य 
विशेषणप्रयोगाभावदृष्ट्या विनाशस्य वक्तुं शक्यत्वात्‌ । अणीयस्त्वाच्च तस्य 
नितरामबोधविक्लवत्वात्‌ । विरोचनस्येव प्रसभमज्ञानवशेन देहमेव स्वात्मानं मन्यमानस्य 
देहात्मबुद्धेर्भयं सूपपन्नमेव, विकारो हि भयम्‌ , क्षेत्र विकारेषु तस्यापि पञ्चविंशतिसंख्या- 
पूरणत्वेन गणितत्वात्‌ भगवता, तथा हि-- 


महाभूतान्यहंकारो बुद्धिरव्यक्तमेव च | 
इन्द्रियाणि दशैकच पञ्चचेन्द्रियगोचरा ।। 
इच्छा द्वेषः सुखं दुःखं संघातश्चेतना घृतिः । 
एततक्षेत्र समासेन सविकारमुदाहृतम्‌ ।। 
(गीता- १३/५/६) 

नहि निर्विकारे भगवति विकारभूतस्य भयस्यासुरभावस्य सुरेश्वरे कोसलेश्वरे 
श्रीरामे ब्रह्मणि सम्भावनालेशोऽपि । भीरपि यद्‌ विभेति (भागवत्‌ १/८/३१) इति 
स्मृतेः जीवत्वं स्वीकारे तु सर्व सङ्गतम्‌ । जीवो हि क्षेत्रज्ञः तस्य क्षेत्रे ममत्वं तस्मात्‌ 
स्वरूपतो निर्विकारोऽपि यवघुणन्यायेन क्षेत्रविकारसम्बन्धतो विकारी संसारीभयाक्रान्तोऽपीति 
सूपपन्नः शास्त्रार्थ: । अथ कथम्‌ भयं व्यपगच्छेदिति तमेव भक्तभयहारिणं हरिं प्रपद्यते 
इति इति शब्देन सूच्यते । मदन्यत्‌ किमपि नास्ति यद्‌ भगवता त्रातव्यं स्यात्‌, 
तस्मात्‌ तं शरणं प्रपद्ये, भीतो हि शरणं प्रधते । यथा गजेन्द्रः 


यः कश्चनेशो बलिनोऽन्तकोरगात्‌ 
प्रचण्डवेगादभिधावतो भृशम्‌ । 
भीतं प्रपन्न परिपाति यद्‌भया- 
न्मृत्युः प्रधावत्यरण तमीमहि ।। 
(भागवत- ८/२/३३) 


अथ किमियमशास्त्रीयावधारणा । औपनिषदवाडमये भगवच्छरणागते: 
कुत्राप्यनुलब्धेरिति ? मैवं वादीः, श्वेताश्वतरे सुस्पष्टमेव कण्ठरवेण श्रुत्यैव शरणागते: 
संकोर्तितत्वात्‌ । यथा यो ब्रह्माणं विदधाति पूर्व यो वै वेदाश्च प्रहिणोति तस्मै त. ह 
वेदमात्मबुद्धिप्रकाशं मुमुक्षुवे शरणमहं प्रपद्ये (श्वेश उ० ६/१८) न चायं मन्त्रो 
जीवात्मपर इति वाच्यम्‌ ? आत्मबुद्धिप्रकाशम्‌ इत्यस्य देवमिति शब्दविशेषणत्वेन 
्रुत्वोक्तशङ्कायाः दूरापास्तत्त्वात्‌ । न चात्मशब्दस्याहंकारार्थत्वेन देवमिति 
जीवात्मपरमर्थमभिधत्ते इति वाच्यम्‌, पूर्वत्र पदयोर््रह्मविधातृत्ववेदप्रेषकत्वेति धर्मद्वयस्य 
जीवात्मनि सङ्घटनानुपपत्तेः, न हि भिक्षुको भिक्षुकान्तरं याचते इत्याकारकन्यायस्य 
प्रसरेण जीवात्मनश्च क्षोदिष्ठत्वेन तत्र विधातृविधातृत्वस्य च सर्वथैवायोगात्‌ । 
आत्मनोऽहङ्कारार्थत्वेऽपि तमोबहुलत्वेन तस्मिन्‌ प्रकाशस्याप्रासङ्गिकत्वात्‌ । बुद्धेः पूर्व 
प्रयोगाच्चात्मशब्दस्य तत्राभ्यर्हितत्त्वद्योतनात्‌ । अहङ्कारे च तद्धर्मानवच्छेदकत्वात्‌ बुद्धे 
रात्मा महान्‌ परः (क०उ० १/३/१०) इति श्रुतेः । आत्मनो बुद्ध॑भ्यर्हितत्त्वे सिद्धे 
तत्पूर्वप्रयोगसूपपन्न एव, एवं तदेतत्पदनीयमस्य सर्वस्य (वृ०उ० १/४/७) इति 
श्रुतावपि । पदनीयं पत्तव्यं । सर्वस्य अस्य प्राणिमात्रस्य शरण्यत्वेन श्रयणीयमिति 
भाव: ।. बुद्धौ शरणमन्विच्छ (गीता २/४) निवासः शरणं सुहृत्‌ (गीता ८/१८) 
तमेव शरणं गच्छ (गीता १८/६२) मामेक शरण व्रज (गीता १८/६६) इत्यादय: 
स्मृतिवादा अपि भगवच्छरणागतिम्‌ समुपपादयन्ते । किं बहुना ज्ञानवतोऽपि भगवत्प्रपत्तेरेव 
भगवता चरमलक्ष्त्वेनैव निर्धारितत्वाच्छरणागतौ नावैदिकत्वं शङ्कनीयम्‌ । एवं श्रुतिस्मृति- 

सहस्त्राधिकवचनबलेन विभाव्यम्‌ । शरणागतिमेव परमलक्ष्यं | अथ ज्ञानवतः शरणागति- 
श्वरमलक्ष्यत्वेनोक्ता किं प्रमाणबलेन भवति ? इति चेच्छुणु-- 


बहूनां जन्मनामन्ते ज्ञानवान्मां प्रपद्यते । 
वासुदेवः सर्वमिति स महात्मः सुदुर्लभः ।। 
(गीता ७/१९) 


भगवद्विमुखकुमतिदुर्बोधतया दुरूहतयातिसामान्यधियाम्‌, अन्वयोऽप्येतदीयः सावधानं 
प्रदर्शमानो विभाव्यताम्‌ विद्यारसिकैः व्याकरणप्रक्रियाचुद्जुभिश्च । अथान्वयः सर्व वासुदेवः, 
इति सः सुदुर्लभो महात्मा ज्ञानवान्‌ बहूनां जन्मनाम्‌ अन्ते मां प्रपद्यते । आशयोऽयम्‌ 
यत्‌ सर्व वासुदेवः चराचरं भगवद्रूपम्‌ इति एवं सर्वत्र ब्रह्मदर्शनः सुदुर्लभः पुण्यपुज्जैकलभ्यः 
महात्मा पूजनीयमना ज्ञानवान्‌, निश्चितविज्ञानो बहूनां जन्मनां भवानामन्ते मां प्रपद्यते 
शरण्यत्वेन स्वीकरोति । न च पूर्वार्ध एकवाक्ये उत्रार्धश्चापर- वाक्ये अन्वयेन दोषाभाव: ? 
इति चेत्‌ न सम्भवत्येक वाक्यत्वे वाक्यभेदो न युज्यते इति वाक्यभेदानौचित्यात्‌ । 
कृतेऽपि वाक्यभेदे ज्ञानप्रवृततेदुर्निवारत्वात्‌ । तदर्थ शास्त्रविरुद्धकल्पनाया एवायोगात्‌ । 
अत एव भगवन्तं शरण्यत्वेन स्वीकुर्वन्‌ भयं समपनयति प्रजापतिः, यतो हि प्रपन्नायैव 
दीनेभ्योऽभयं दीयते कृपालुना भगवता परमात्मना । यथोक्तं वाल्मीकोये- 


सकृदेव प्रपन्नाय तवास्मीति च याचते । 
अभय सर्वभूतेभ्यो ददाभ्येतद्‌ व्रतं मम ।॥। 
(वा०्रा० १/६/१९/३३) 


कस्मात्‌ परमात्मतयैव । ननु क शब्दस्य परमात्मैव कथमर्थाऽस्तीति चेत्‌ कस्मै 
देवाय हविषाविधेम इतिमन्त्रवर्णएव । क॑ ब्रह्म इत्यपि । ननु ब्रह्मवाचककशब्दस्य नैव 
सर्वनामसंज्ञा तदभावे कथं स्मात्‌ आदेशः ? इति चेत्‌ बहुलं छन्दसि (पा०अ० 
२/४/३९) इत्यनेन सर्वनामसंज्ञाव्यतिरेकेऽपि स्मादादेशो पत्तेः । इति इत्थं भगवन्तं 
शरणं प्रपन्नः, ततः परमात्मनः कृपया एव अस्य प्रजापतेः भयं भीतिः आत्मविनाशमूलिका 
वीयाय विशेषेणगता निर्भयोऽभूत्‌ प्रजापतिः । हि यतो हि कस्मात्‌ अत्र हेतौ पञ्चमी । 
के हेतुना अभेष्यत्‌ भयस्य न कोऽपि हेतुरिति भावः । भयहेत्वभावे बीजाभावेऽङ्कुर इव 
न भयं, कथं वै निश्चयेन द्वितीयाद्‌ भयं भवति, आत्मनोव्यतिरिक्तात्‌ भयं जायते नात्र 
तदात्मव्यतिरिक्तःकोऽपि । ननु भवतां मते अस्ति तु परमात्मा द्वितीयः ? नैष द्वितीयः 
कस्तर्हि ? अद्वितीयः, तर्हिं आगतो मेऽद्वेतवादः नायमागन्तुं प्रभवति द्वितीयशब्दस्य 
स्वसत्ताप्रतिकूलसत्ताकत्वे व्याख्यानात्‌ । अत एव एकमेवाद्वितीयम्‌ (छा उ० ६/२/९१) 

इत्यस्य अद्वितीयं, निरूपमम्‌ आत्मीयमिति तस्मात्‌ परमात्मा न द्वितीय: । अतस्तत्‌ 
सत्त्वात्‌ द्वितीयताया अभावाच्च न भयमिति भाव: । अतएव मदन्य इत्यस्थापि 
आत्मजातिव्यतिरिक्तनिषेध: । एवमदन्यदित्यस्य अस्मद्पदाभिधेय-प्रत्यगात्मजात्यवच्छिन्न 
नास्ति इति भावः तस्मात्‌ द्वितीयं नाम स्वसत्ताप्रतिकूलसत्ताकं तच्चात्र नास्ति । ननु 
परमात्मा नित्यज्ञानवान्‌ जीवश्च परिच्छिन्नज्ञानयुक्तः अतस्तस्मात्‌ कथन्नप्रतिकूलो परिच्छिन्न 
आत्मा ? इतिचेच्छुणु यथा संकलितासीमजलरा-शिर्वारात्निधिर्न प्रतिकूलो निम्नागां 
स्वल्पपयसां, तथैवाखण्डज्ञानराशिरपि परमात्मा न प्रतिकूल: स्वल्पज्ञानवतोऽपि जीवस्य । 
ननु जीवेऽणुत्वं किं प्रमाणकं सिषाधयिषति भावान्‌ एषोऽणुरात्मा चेतसावेदितव्यः 
(मु०उ० २/१/९) यद्वा द्वितीयशब्दः आत्मीयभेदवच्छिन्नवाची द्वितीयः आत्मीयभिन्नः 
परमात्मा तु न द्वितीयः किंतर्ह्मात्मीय एव । अत एव श्रीभगवते प्रह्लादः स्वतः 
परमात्मानं द्वितीयं न जानन्‌ तस्मान्न बिभेति । तस्मिन्‌ भगवदात्मीयत्निश्चयदृढत्वात्‌। 
यदपि नित्यसहचर्यापि श्रीर्बिभेति तत्र भगवदात्मीयत्वनिश्चयदृढत्वाभावात्‌ । तथोक्तम्‌ -- 


साक्षाच्छीः पोषितादेवैर्दष्टवा तन्महदद्भुतम्‌ । 
अदुष्टाश्रुतपूर्वत्वात्‌ सा नोपेयाय शङ्किता ।। 

(भा०पु० ७/९/२) 
परन्तु प्रह्णादो न बिभेति तत्र द्वितीयपरमात्मनः स्वात्मीयत्व बोधनिश्चयात्‌, 

तस्मात्‌ ब्रह्मणा प्रेषितः प्रह्मादो निर्भयो जगाम माधवं नारसिंहवपुर्दधानं, तथोक्तम्‌ -- 
प्रह्लादं प्रेषयामास _ ब्रह्मावस्थितमन्तिके | 
तात प्रशमयोपेहि स्वपित्रे कुपितं प्रभुम्‌ ।। 
तथेति शनकै राजन्‌ महाभागवतोऽर्भकः । 
उपेत्य भुविकायेन ननाम विधृताञ्जलिः ।। 

(भा० ७/९/३/४) 
तस्मात्‌ प्रजापतिरपि निजरक्षकत्वेन परमात्मानमध्यवस्यन्‌ निर्भयोऽभत्‌ ॥श्री:।| 
अथ प्रजापतेः सृष्टिप्रक्रियामवतारयति-- 

स वै नैव रेमे तस्मादेकाकी न रमते स द्वितीयमैच्छत्‌ । स हैतावा ना 
स यथास्त्रीपुमा . सौ सम्परिष्वक्तौ स इममेवात्मानं द्रेधापातयत्ततः पतिश्च 
पत्नी चाभवता तस्मादिदमर्धबृगलमिव स्व इति ह स्माह याज्ञवल्य- 
स्तस्मादयमाकाशः स्त्रियापूर्यत एव ता. समभवत्ततो मनुष्या अजायन्त ।। ३।। 

एवं स प्रजापति: विगतभयोऽपि एकाकी असहाय: न रेमे न चिक्रीड विहारं न 
चकार इति भाव: । सकलप्राणिमयस्य प्रजायतेरनुपपन्ने विहारैकत्वे तत्रभाप्रतिबिम्बितत्वात्‌, 
प्राणिष्वपि तादृक्‌स्वभावो निरूप्यते श्रुत्या तस्मात्‌ ब्रह्मणारमणाभावात्‌ एकाकिने प्राण्यपि 
एकाकी एकलो न रमते न क्रीडति । एवं जगत्सृष्टुर्जगतो निजतुल्यस्वभावत्वात्‌ 
परमात्मा क्रीडार्थमेव द्वितीयं तुल्यम्‌ ऐच्छत ज्ञानचक्षुषा समैक्षत । ननु को मिलेत्तस्य 
द्वितीयः सर्वत्रैव तेनैव पूर्यमाणत्वात्‌ जगतः, इति हेतोः स्वकीयशरीरमेव निजशक्तिबलेन 
एतप्रमाणक: कल्पितयुगलरूप: समभवत्‌ । ननु कल्पनायां मिथ्यात्वम्‌ । अत्र संभावना 
या न मिथ्या । भावनाप्रकारमाह--यथा स्त्रीपुमांसौ नारीनरो सम्परिष्वक्तौ समालिङ्गितौ 
अन्तरं ब्रह्मैव आत्मानं स्वं द्वेधा द्विप्रकारेण पातयामास प्रकटयामास । तात्पर्यमेतत्‌ 
यत्‌ ब्रह्मा सर्वजीवमयः सव जीवात्मानं द्वेधा द्वाभ्यां लिङ्गाम्यां विषमाभ्यां प्रकारावच्छिन्नतया 
दृश्यमानं प्रकटयाम्बभूव । ततः तस्मादेव प्रकटीकरणात्‌ पतिः भर्ता मनुरूपः पत्नी 
शतरूपाख्या अभवताम्‌ अजायेताम्‌ । यत्तु भगवत्पादैः प्रजापतिरेवमनुः इत्यभ्यधायि 
तत्तु पुराणानभिज्ञत्वादेव पुराणेषु मनुशतरूपयोः ब्रह्मण एव समाविर्भावज्ञापनोपलब्धेः । 
तथा च भागवते 


कस्य सूपमभूद्रेथा यत्कायमभिचक्षते | 
ताभ्या रूपविभागाभ्यां मिथुन समपद्यत ।। 
यस्तु तत्र पुमान्सोऽ भून्मनुः स्वायम्भुवः स्वराट्‌ । 
स्त्री यासीच्छतरूपाख्या महिव्यस्य महात्मनः ।। 
(मा० ३/१२/५२/५३) 
तथोक्तं मानसेऽपि— 
स्वायम्भुव मनु अरु सतरूपा । जिन्हते भए नरसृष्टि अनूपा ।। 
(मा० १/१४२/१) 
रूपान्तरम्‌-- 
स्वायम्भुवो मनुर्जातः शतरूपा च नार्यभूत्‌ । 
याभ्यां मिथुनतो जज्ञे नरः सृष्टिरनुत्तमा ।। 


तस्मात्‌ अत एव इदम्‌ आकाशमर्धवृगलमिव दलीभूतमर्धफलमिव, स्वः 
आकाशमित्येव याज्ञवल्क्यः । यज्ञवल्क्यस्य गोत्रापत्यं याज्ञवल्क्यः, अथवा यज्ञे 
वल्को वल्कलो यस्य स याज्ञवल्क्य: तत्र भवः याज्ञवल्क्यः, अथवा यज्ञस्य वल्के 

जात: याज्ञवल्य: इत्थमाह अतएवआकाशम्‌ आकाशवदरिक्तं पुरुषवस्तु स्त्रियापूर्यते, 
एवं तां सतरूपाँ स मनु: समभवत्‌ समगच्छत्‌: ततः मनुष्या: ताभ्यां मनुशतरूपाभ्यां 
मानव: समजायत जन्मगृहीतवा न्‌ । यथोक्तं भागवते 


तदा मिथुनधर्मेण प्रजा ह्योधाम्बभूविरे । 
(भा० ३/१३/५४ ॥श्रीः॥) 


अथ मिथुनसृष्टिं प्रपञ्चयति । प्रजापतिरेव आत्मनो रूपद्वयं विधाय तत्रैव 
जन्यजनकभावं कल्पयित्वा सृष्टिं समचीचलत्‌ । ततः पश्चात्‌ शरीरावच्छेदेन इयं 
जननी, आयं जनकः, अयं भ्राता, इयं स्वषा, अयं पृत्रः, इयं पुत्री, एष पतिरेषा, 
पत्नीति व्यवहारः परम्परया प्रावर्तताभ्युपगमवादाकारः । परमार्थतस्तु एक एव आत्मा 
छरीरभेदेन स्त्रीपुंक्लीबव्यवहारभाक्‌ स च यावच्छरीरधर्मः परिपालनीय इति व्यव्स्था । 
यद्यपि मनुशतरूपयोर्मध्ये आत्मावच्छेदेन नहि कोऽपि भेदः परन्तु शरीरावच्छेदेन तु 
भिदास्त्येव । परन्तु भगवल्लीलावशंवदचेतस्तया शतरूपया निरूपितमर्धजरतीयन्यायेन 
किमभिप्रायमेतत्‌ ? इति चेत्‌ समवधत्स्व, शतरूपा खलु वृतस्यार्धमंशं स्वाभिगमनमूलकं 
पारमार्थिकं स्वसंभवरूपं व्यावहारिकञ्च विमृष्टवती मनुमेव प्रजापतित्वेन निश्चित्य, तत्र 
पितृत्वं सम्भाव्य स्वाभिगमे शंकमाना तिरोधातुं निश्चिकाय । ननु परिकलितविवेकपुञ्ञायां 
तस्यां कथमेतावद्विवेकः ? इति चेत्‌ सृष्टिविस्तारसमीहया कृतमिदं परमकुतुकनिपुण- 
परमेश्वरलीलाविलासकौतुकमेवेति गृहाण । शतरूपा शतानं रूपाणां निर्माणव्यस्तचित्ततया 
बहुशाखा अनन्ता बुद्धिरेवाव्यवसयिनी, मनुश्च एकव्यवसायात्मकबुद्ध्यवच्छिन्न- 
चैतन्यराशिरणुर्जीवात्मेति शास्तरनिर्णयः । अतस्तदभिगमने पापंशङ्कमानाः तां तां 
जातिमुत्पादपितुंतत्तद्रूपधरां भार्यां तत्तद्रूपधरः समभिगच्छति, मिथुनधर्मेण च 
तत्तज्जात्यवच्छिन्नप्रजां तत्तज्जातिरूपमत्या: शतरूपाया: सकाशात्‌ या: निखिलानि 
जातिबीजरूपाणि सत्वानि संजनयतीति निर्दूषणोऽयं शस्रार्थ: । 


सो हेयमीक्षाञ्चक्रे कथ नु मात्मन एव जनयित्वा सम्भवति हन्त 
तिरोऽसानीति सा गौरभवदूषभ इतरस्ता _ समेवाभवत्ततो गायोऽ जायन्त 
वडवेतराभवदश्ववृष इतरो गर्दभीतरा गर्दभ इतरस्त समेवाभव त्तत 
एकशफमजायताजेतराभवद्दस्त इतरोऽविरितरा मेष इतरस्ता | 
समेवाभवत्ततोऽजावयोऽजायन्तैवमेव यदिदं किञ्च मिथुनमा 
पिपीलिकाभ्यस्तत्सर्वमसृजत्‌ ।। ४।। 


सा शतरूपा, उ वितर्कयन्ती, इयमेषा गृहीतनारीभावा हि निश्चयेन ईक्षाञ्चक्रे 
व्यलूलुकत्‌ । हन्त विस्मयोऽयं यदयम्‌ आत्मानः स्वस्मादेव ब्रह्रूपात्‌ मां जनयित्वा 


७४० ईशावास्याद्येकादशोपनिषत्सु 


समुत्पाद्य पुनर्त्रह्मरूपं विस्मृत्य भूयो मयि पत्नीभावमाश्रित्य कथं सम्भवति कथं 
समागमविषयां कुरुते, अधर्मोऽयं तस्मात्तिरोसानि तिरोभवानि इति इत्थं विचार्य सा 
गौरभवत्‌, मनुरपि गोभूतः सम्भूय गावमुत्पादयामास, एवं तत्तच्छरीरधरायां 
तत्तच्छरीरावच्छिन्नः अजायाम्‌ अजीभूय अजं, मेषीभूयमेषं अश्वायाश्वमेवं मिथुनधर्मेणेव 
सम्पूर्णचराचर मजीजनत्‌ । इतिमन्त्रसारः ॥श्रीः।। 

अथ सृष्टिफलमाह-- 


सोऽवेदहं वाव सृष्टिरस्म्यह. हीद. सर्वमसृक्षीति ततः सृष्टिरभवत्सृष्ट्या 
* हास्यैतस्यां भवति य एवं बेद ।।५।। 


सः मनुः, अवेद ज्ञातवान्‌ यत्‌ अहमेव सृष्टिः, असृज्यत इति सृष्टिः सर्जनाश्रया 
अथवा सृजति सर्व या सा सृष्टि: इति कत्रर्थे बहुलं छन्दसीइत्यनेन क्तिन्‌ । ननु कथं 
्त्रीलिङ्गव्यपदेशः ? इति चेज्जीवभूतायाः प्रकृतेबीजभूतत्वनिर्देशाय यथोक्तं गीतासु 


अपरेयमितस्त्वन्या प्रकृति विद्धि मे पराम्‌ । 
जीवभूतां महाबाहो ययेदं धार्यते जगत्‌ ।। 
(गीता ७/५) 


एवं य: वेद जानाति सः प्रजापति: भगवल्लीलया सृष्टिकर्तृत्वाभिमानमेव संजयति 
इत्थं जानन्‌ प्रजापतेः सृष्टौ स्रष्टा भवति ।श्री:॥ 


एवं एतस्य प्रजापते: एतस्यां जगद्रूपायां सृष्ट्यां रचनायां प्रजापत्यभिन्नत्वेन 
विभावयन्नात्मानं प्रजापतिरिव स्रष्टा भवति । यद्यपि मुख्यस्रदृत्वम्‌ परमात्मनि यतो वा 
इमानि भूतानि जायन्ते इत्यदि श्रुतेः । एवं गुणगणविशिष्टः मद्दशीभूतः प्रजापतिः 
स्वसमानां सृष्टिमेवास्राक्षीत्‌ उताहो काञ्चित्‌ विलक्षणामपि ? इत्यत्‌ आह-- 


अथेत्यभ्यमन्थत्स मुखाच्च योनेहस्ताभ्यां चाग्निमसृजत 
तष्मादेतदुभयमलोमकमन्तरो लोमका हि योनिरन्तहतः । तद्यदिदमाहुरमुं 
यजामुं यजेत्येकैकं देवमेतस्यैव सा विसृष्टिरेष उ उ होव सर्वे देवाः । अथ 
यत्किञ्जेदमार्द्र तद्रेतसोऽसृजत तदु सोम एतावद्वा इद . सर्वमन्नं चैवान्नादश्च 
सोम एवान्नमाग्निरन्नादः सैषा ब्रह्मणोऽति सृष्टिः । यच्छ्रेयसो देवानसृजयताय 
यन्मर्त्यः सन्नमृतानसृजत तस्मादतिसृष्टिरतिसृष्टि्या . हाष्यैतस्यां भवति य 
एवं वेद ।। ६।। 

एवं तत्तद्रूपधरायां शतरूपायां स्वांशभूतायां स्त्रियां स्वांशेन मनुना मिथुनधर्मेण 
तत्तज्जाती: समुत्पाद्य सम्प्रति सनातनधर्मस्य स्तम्भभूतान्‌ चतुरोऽपि वर्णान्‌ कथं 

व्यरीरचदित्याह--अन्वयो5प्येतदीय:, इति इत्थं रचितमिथुनधर्मसृष्टि: सः ब्रह्मयोनि- 
भूतात्‌ मुखात्‌, हस्ताभ्याम्‌ उपलक्षणतया ऊरूभ्यां, पादाभ्याञ्च अभ्यमन्थत्‌ 
अभिमन्थनमकरोत्‌ । अलोमत्वेन, सादृश्यं, अनन्तरं मुखादेव अग्नि ब्राह्मणं च व्यरचयत्‌ । 
हस्ताभ्याम्‌ इन्द्रं तद्दैवतं, क्षत्रि ज्ञ । ऊरूभ्यां वसुदैवतं वैश्यम्‌, पद्भयां सोमदैवतं 
शूद्रञ्च रचयामास । ननु श्रुतावस्यामग्निमात्रस्य रचनासंकेतनात्‌ कथमन्येषां परिकल्पनेति 
चेत्‌ श्रृतिस्मृतिवचनान्येव प्रमाणानि | तथा हि-मुखादग्निरजायत (शु०प०वे० ३१/११). 
ब्रह्मणोऽस्यमुखमासीद्वाहू राजन्यः कृतः उरूतदस्ययद्वैश्यः पद्‌भ्यां. शूद्रो अत्र 
मुखमित्यत्र डसेः स्वादेशे सोरम्‌ पूर्वसर्वर्णदीर्धः । ऊरू इत्यत्र ङसेरपि पूर्वसवंर्णदीर्घः । 
सुपां सुलुक्‌ पूवीवर्णाच्छेयाडाङ्याजालः । (पा० अ० ७/१/३९) । अमुं यज, अग्निं 
यज अमुमिन्द्रं यज, इति ब्राह्मणाय अग्नं, क्षत्रियाय इन्द्रम्‌ एकैकं देवं यष्टुं, यदाहुः 
तदनुचितम्‌ । एतस्य ब्रह्मण एव इयं विसृष्टिः विसर्गः वैषिष्ट्यं च मैथुननिरपेक्षप्रजनन- 
सामर्थ्यरूपम्‌ । उ निश्चेन एषः प्रजापतिरेव सर्वे देवा: सकल देवांशिभूता, एवं 
यत्किञ्च इदं दृश्यमानम्‌ आर्द्रं द्रवशीलम्‌ असृजत्‌ तद्रेतसः शुक्रात्‌ तदेव सोमसंज्ञम्‌ 
एवं सोमाग्निभ्याम्‌ अन्नान्नादाभ्यां भक्ष्यभक्षकाभ्यां पूरितमेत्‌ । यतो हि मर्त्यधर्मापि 
अमर्त्यान्‌ असृजत्‌ तस्मादियम्‌ अतिसृष्टिः अतिशया सृष्टि: । एवं विभावयन्‌ साधारणस्यापि 
ब्रह्मणो निजातिशायिरचनासामर्थ्यं भगवत्कृपाप्रसादरूपम्‌ । सोऽप्यतिसृष्ट्यां प्रजापतिरिव 
परमेश्वरकृपाभाग्‌ भवतीति मन्त्रासारः । नन्विदं विरूद्धं गीतातः, अत्र ब्रह्मणो मुखतः 
अग््नि्ज्येष्ठस्य ब्राह्मणस्य समुदभवनिदर्शनम्‌ ? तत्र 


चातुर्वण्यं मया सृष्टम्‌ (गीता ४/१३) इति वर्णचतुष्टयस्य भगवदुद्भवस्मरणम्‌ ? 
मैवं अत्र विरड्‌ रूपस्य ब्रह्मणः तदुद्धावने मुखाद्‌ मन्थनरूपा बाह्यक्रिया । मया 
सृष्टमित्यत्र प्रजननसामर्थ्यरूपा काचिदान्तरक्रियेति गृहाण । एवं चातुर्वर्ण्यं मया 
सृष्टम्‌ (गीता ४/१३) इत्यत्र भगवता प्रयुक्तस्तृतीयैकवचनान्तोऽस्मच्छब्दः परिपूर्णम- 
परात्परनिस्तसकलदोषनिखिलसदगुणकोष्रपरमात्मवाचक: । तथैव अग्निमसृजत (वृ०उ० 
१/४/५) इत्यत्र सृजेः कर्तृत्वेनाध्याहततच्छन्दाभिधेयः प्रजापतिः विराट्परकः । तथा 
परब्रह्म विरजो जनयितृजन्यभावनया सम्बन्धत एक्यावधारणात्‌ ब्रह्मभिन्नतया 
विरजस्तदुत्पादितचातुर्वर्णर्यजनकत्वे मयेति व्यवहारो न विरुद्ध: । यद्वा चातुर्वर्ण्य- 
जनकत्वे मयेति व्यवहारो न विरुद्ध: । यद्वा चातुर्वर्ण्यजनने अभिन्ननिमित्तोपादानकारणं 
भगवान्‌ सहकारिकारणं ब्रह्म इति न विरोधः, नैयायिकदृष्ट्या घटं प्रति 
दण्डादेरिव निमित्तकारणत्वं भगवति कपालद्वयसंयोगादेरिव असमवायिकारणत्वं 
प्रजापतावेत्यवगच्छ ॥श्रीः। 


७४२ ईशावास्याद्येकादशोपनिषत्सु 


एवं परमात्मानमेव सृष्टेरभिन्नोपादानकारणतया निरूप्य मन्त्रेऽग्रिमे तच्छुयणीयतां 
श्रुतिरपूर्वतया कोटि कोटि जन्मान्तरीयकुत्सितसंसारमलीमसमानसानां समनादिकालीन- 
कुवासनासर्पिणीसंदष्टभगवद्‌भजनोपयोगिधिषणानां नितान्तमनर्गलाभेदवादप्रेत- 
समभिभूतविवेकानां प्रच्छननबौद्धजल्पितकोटिकोटिकुतर्ककल्पनाजल्पवान्तिदुर्गन्थदूषित- 
भगवदीयभद्रभावतद्रागानां सततमनियन्त्रितदुराग्रहग्रहिलप्रजल्पकप्रोदगीर्णश्रुतिसिद्धान्त- 
वेरूद्धचर्चाश्रवणसंजातकोटिकोटिकल्पपर्यन्तरीरवनरकप्रदप्रबलपातकसंमुष्टसत्संगमहामणीनां 
कपोलकल्पितकल्पनाकुटिलकरवालीविलूनपरमेश्वरभक्तिप्ररोहसमधिकाशान्तदुर्दान्तसंपर्क 
भर्ष्टसंभर्जितपरमात्मभजनबीजानां सामान्यजनानां कृते ससमारोहं विधेयतया विदधाति । 
'शरणागतो हि शरण्यस्य माहात्म्यज्ञानं पूर्वमावश्यकं, विज्ञायप्रज्ञां कुर्वीत इत्यादिश्रुतेः । 
एवं श्रुतिसहखतो निर्धूतमहामानसमलेन लब्धसदगुरुकृपाबलेन समर्जितसत्संगकृपासंबलेन 
निराकृतभगवद्भक्तिप्रतिबंधकप्रबलप्रत्यूहसमूहबाधकेन सत्साधकेन सर्वशरण्यत्वेन विज्ञाय 
निश्चिते परिचिते च परमात्मनि षड्विधायाः शरणागते: स्वत एव संभावना जागर्ति । 
अतस्तदुपबृंहणार्थं परमकरुणामयी माता श्रुति: समुपदिशति मादृक्षान्‌ निजस्वान्तसंलालित- 
श्रीसीतापतिपतितपावनपदपदमनखचन्द्रज्योत्स्नादिदृक्षान्‌ करालकलिकालकष्टकरवाल- 
ब्रणितविवेकग्रीवान्‌ जीवान्‌ 


तद्धेदं तरह्मव्याकृतमासीत्तन्नारूपाभ्यामेव व्याक्रियतासौनामायमिद, रूप 
इति तदिदमप्येतर्हि नामरूपाभ्यामे व्याक्रियतेऽ सौनामायमिद ˆ रूप इति । 
स एष इह प्रविष्ट: । आनखाग्रेयो यथा क्षुरः क्षुर धानेऽ वहितः स्याश्चिम्भरो 
वा विश्वम्भरकुला ये तं न पश्यन्ति । अकृत्स्नो हि स प्राणन्नेव प्राणो नाम 
भवति । वदन्वाक्पश्य _क्षक्षः शृण्वञ्श्रोत्रं मन्वानो मनस्तान्यस्यैतानि 
कर्मनामान्येव । स योऽत एकैकमुपास्ते न स वेदाकृत्स्नो होषो$त एकैकेन 
भवत्यात्मेत्येवोपासीतात्र ह्येते सर्व एकं भवन्ति । तदेतत्पदनीयमस्य सर्वस्य 
यदयमात्मानेन होतत्‌ सर्व वेद । यथा ह वै पदेनानुविन्देदेव कीर्ति . शलोकं 
विन्दते य एवं वेद ।। ७।। 


परमात्मैव जीवमात्रस्य शरणं, किन्तु प्रबलाविद्यावशात्‌ तमजानन्‌ खरसूकरकूकर 
इव विषयलम्पटो श्राम्यन्‌ भ्राम्यति दिशि दिशि । अतः श्रुतिराह यत्‌ तावको न नवीनो 
परिचयः परमात्मना, परं मायया वञ्जितधियस्ते विस्मृतं परमशाश्वतं, नित्यं निरातङ्क- 
नित्यसुखावहं सकलकल्मषभयापहं चिरन्तनं सनातनं शरणमतोऽज्ञातज्ञापकतया 
विधिरेषोऽपूर्वः । ह निश्चयेन इदं, प्रलयस्य पश्चात्‌ प्राक्‌ सृष्टेः प्रलीनगुणकर्मपरिणामभूतकाल- 
कल्यर्वतकलेवरतया इदं साम्प्रतं प्रत्यक्षतया दृश्यमानं तत्‌ पूर्वकल्पे सशरीरकं परं 

प्रसिद्धं जडचेतनात्मक॑ जीवजातम्‌ । तहिं तस्मिन्‌ परमात्मनि अव्याकृतं भग्ननाम- 
रूपकं भगवदीयदासमात्रनामकमेव नान्यत्‌ किंचित्‌ आसीत्‌ । तस्मिन्‌ परमात्मनि 
मातुरङ्के पुत्र इव परिश्रान्तेन्द्रियः समुज्झितसकलकार्यकलापो विगतसन्तापः शयान 
एवावर्तत, अर्थात्‌ प्रलयेऽपि जीवसत्ता न विनष्टेति श्रुतेर्हार्दम्‌ । अव्याकरणप्रकारमाह- 
अयं असौ नामा रामदासादिनामकः इदं रूपकः गौरादिवर्णावच्छिन्रमानवाद्यवयवविशिष्ट 
इति, अव्याकृतं परमात्मना निजचरणकमलतो न पृथक्कृतम्‌ । श्रुतिरप्याह नदीसमुद्रदृष्टान्तेन 
यथा स्यन्दमाना: सरितः समुद्रसंगमात्‌ प्राक्‌ गंगादिनामवत्यः शुक्लादिरूपवत्यः परं 
सागरेण संगच्छमानाः, तत्रैव नामरूपे त्यक्त्वा कोटिकोटिनिजधाराप्रवाहन्‌ विश्रमय्य 
विश्रान्तगतिका भवन्ति, तथैव जीवः सामग्ग्रेण प्रलये विसर्जितनामरूपो भगवत्येव 
प्रलीयते । पुनः सृष्टिकाले भगवत इव प्रबोधितः पूर्वाभुक्तकर्मविपाकजनित- 
भोगवासनास्मरण: विहितभगवतसानिध्यविस्मरणः अयम्‌ असौ नामा यज्ञदत्तादिः इदं 
रूपः नामरूपाभ्यां निजकर्मविपाकलब्धाभ्यां जीवजातमेतलब्धदेवमानवदानवादियोनिकं 
परमात्मनैव व्याक्रियते । अयं पुरूषः, इयं स्त्री, इदं फलमित्यादि भिदा विभज्यते 
इदमेव तदिदमित्यादिमन्त्रसकलेन निर्दिश्यते । पुरूषार्थव्याकरणादिसामर्थ्यशून्यत्वं 
द्योतयितुं तत्‌ इदमिति नपुंसकलिङ्गव्यवहारः । नामरूपाभ्यां परमात्मनैव व्याक्रियते 
पृथक्‌ क्रियते । अत्र नामरूपाभ्यामिति इत्थं भूतलक्षणे (२.३.२१) इति पाणिनीय- 
सूत्रेण जटाभिस्तापसः इतिवत्‌ तृतीया । व्याक्रियते इत्यत्र तर्हीति तच्छब्दवाच्यपरमात्मना 
इति कर्तृपदमध्याहृत्य कर्मवाच्यप्रयोगः । यत्तु कर्मकर्तृप्रयोगः इत्याहुः प्राञ्चः 
तदसंगतं, नपुसकलिङ्गव्यपदेश्ये जीवजाते नामरूपव्याकरणसामर्थ्याभावात्‌। एवं 
व्याकृतनामरूपे जीवजगति किमभूत्‌ ? इत्यत आह--स एष इत्यादि आनखाग्रेभ्यः 
नखानामग्राणि नखाग्राणि तानि अभिव्याप्य मर्यादीकृत्य वा इति आनखाग्रेभ्यः नखाग्राणि 
मर्यादीकृत्य संपूर्णे शरीरे जीवस्य सः श्रुतिप्रसिद्धः । एषः श्रुतेः प्रत्यक्षभूतः तत्पतित्वेन 
संभावितः परमात्मा इह अस्मिन्‌ पुरोदृश्यमाने तत्तच्छरीरावच्छिन्ने जीवे स्वाधिकरणतया 
प्रविष्ट: इति श्रुतेः सरलार्थः । ननु प्रपूर्वकस्य विश्धातोः सकर्मकतया उत्तरदेशसंयोग- 
रूपफलकत्वेन गेहं प्रविशति इतिवत्‌ इह इत्यत्र कथं न द्वितीया ? इति चेत्‌ सत्यमत्र 
आधाराधेयभावस्य स्मष्टप्रतिपत्तये आधाररूपाधिकरणविवक्षा, गेहं प्रविशतीत्यादौ 
गमनक्रियाप्राधान्येन तिरोहिताधारत्वम्‌, अत्र तु जगदाधारस्यापि भगवतो जीवेन सह 
नित्यसख्यनिर्वहणधिया व्यापकत्वादैश्वर्यत्यागपुरःसरं क्षोदिष्ठस्यापि क्षणभंगुरस्य शरीरस्य 
आधारत्वेन स्वीकार: । अहो भगवतः संबन्धनिर्वहणप्रक्रिया इति शरण्यशीलगुणवर्णनाय 
द्वितीयामनादृत्थ इहेत्यत्र विवक्षायामधिकरणस्य श्रुति भगवत्याः हार्दं प्रतिभाति । 
आनखाग्रेभ्यः इत्यत्र आङ्‌ मर्यादावचने (१-४-८९) पाणिनीयसूत्रेण द्वितीया । स 

इह प्रविष्ट इत्यनेन प्रपित्सुप्रपत्तव्ययोर्दविष्ठत्वं निराकृत्य नेदिष्ठत्वं प्रत्यपादि | अथ 
सृष्टावेश्वरप्रेवेशे किमपि प्रमाणान्तरं न वा ? अस्तीति ब्रूमः, तत्सृष्ट्वा तदेवानुप्राविशत्‌ 
(तैश उ० २-१-६) इति श्रुतिरेव । अस्याअर्थः तत्‌ प्रलीनगुणकर्मविपाकशरीरं 
प्रसुप्तशक्तिकं जीवजातं सृष्ट्वा सर्गप्रारंभे नामरूपाभ्यां संयोज्य तज्जीवजातमेव उपभोगक्षमं 
विधातुं नित्यमैत्रीं च निर्वोढुमनु आनुकूल्येन प्रविशत्‌, तमवाधमानो तस्मिन्विश । 
अथ जीवशरीरे इश्वरप्रवेशः सावयवतया निरवयवतया वा ? सावयवतयेति समुद्घोषयामः । 
ईश्वरस्य निरवयवत्वे कुत्रापि मानाभावात्‌ । तदवयवित्वप्रतिपादकशताधिकश्रुतिव्याकोपाच्च । 
ननु भगवतः सावयवत्वे तत्र जननमरणादि षडूर्मिकाद्यान्तरविकारशरीरानित्यवादि दूषणानि 
दुर्वाराणीति चेत्‌, नैव नैव सावयवत्वेऽपि पूर्वोक्तदूषणानां भगवति प्रसराभाव एव 
तदीश्वरतया । यथोक्तं श्री भागवते 


एतदीशनमीशस्य प्रकृतिस्थोऽपि तद्गुणैः । 
न युज्यते सदात्मस्थैर्यथा बुद्धिस्तदाश्रया ।। 
(भागवत- १-११-३८) 


तात्पर्यमेतत्‌ यत्‌-षोडशसहस्त्रपत्नीवल्लभोऽपि भगवान्‌ श्रीकृष्णः तासां 
काममोहकोद्दामहावकटाक्षहाससुरतशैण्डचेष्टाभिः संयोज्यमानोऽपि नाभवत्‌ तद्वसंवदः । 
इति न चित्रम्‌ ईशस्य इदमेवेश्वरत्वं, यत्‌ प्रकृतौ शरीरे जीवशरीरे च स्थितोऽपि 
तद्गुणैः सदाशरीरस्थैरपि तथैव न प्रभाव्यते, यथा तच्छरणमुपेता वैष्णवमतिः । न च 
यद्यदत्‌ सावयवं, तत्तदनित्यं कार्यत्वात्‌ घटादिवत्‌ इत्याद्यानुमानबलेन परमेश्वरेऽनित्यता 
साधयितुं शक्येति वाच्यम्‌, आकाशशरीरं ब्रह्म नित्योनित्यानां इत्यादि श्रुतिप्रामाण्यबलेन 
बलीयस्त्वादनुमानाच्छाब्दस्य परमेश्वरे पू्वोक्तानुमानप्रसरासंभवात्‌ । शंखमध्वादौ श्रुतिविहित- 
शुद्धताविषये वान्तित्वादिहेतुकाशुचित्वसाध्यकाद्यनुमानवत्‌ | एवमेकस्मिन्नेवशरीरे जीवात्मना 
सह परमात्मनोऽपि सद्भावस्य समानं वृक्षं परिषस्वजाते इत्यादि श्रुतिभिः सावयवत्वेनेव 
कण्ठरवेणोक्तत्वात्‌ । तन्निरवयवता प्रतिपादनदुराग्रहस्तु श्रुतेः सुस्पष्टमवमानना सर्वतः 
पाणिपादं तत्‌, रूपं रूपं प्रतिरूपोबभूव, प्रजापतिश्चरति गर्भे, सहस्त्रशीर्षापुरूषः 
इत्यादि सहस्त्राधिकमन्त्रत्राह्मणात्मकवेदभगवद्वचनबलेन स्पष्टं भगवतः जीवशरीरे 
सावयवप्रवेशः निष्पत्यूहं सिद्धान्तित एव । दिव्यो मूर्तः अरूपमस्पर्शमगन्धमव्ययम्‌ 
इत्यादिवचनानि तु भगवतः प्राकृतशरीरत्वमेव निराकुर्वन्ति । दिव्यशरीरतां तुं श्रुतयः 
समर्चन्त्येव । यत्तु मायावादिभिर्भगवत एन्द्रजालिकस्येव मायामया एव देहा इति 
भणितं, तत्‌ सन्निपातजल्पितमेवोपेक्ष्यम्‌ । अजायमानो बहुधाभिजायते इत्यादि श्रुतीनां 
प्रबलविरोधात्‌ । न खलु निरवयवस्य परिष्वङ्गजननगर्भचरणादीनि संभाव्यन्ते, येषां 

परिषष्वजाते बहुधाभिजायते चरतिगर्भे इत्यादि श्रुतिसकलैः कण्ठरवतः प्रतिपादनम्‌ । 
न च सावयवप्रवेशे एकस्मिन्नेव शरीरे जीवसंकीर्णतानुभूतिशंकेति वाच्यम्‌ ? अनुप्राविशत्‌ 
इति जीवानुकूल्यवाचकानुपसर्गश्रवणात्‌ आनुकूल्येन प्राविशत्‌ अनुप्राविशत्‌ इत्यर्थः । 
जीवशरीरं प्रविशन्नपि भगवान्‌ जीवस्यानुकूल्यमपि रक्षति । शरीरपरिणामानुसारि 
रूपधारणक्षमत्वात्‌ । महत्तमे हस्त्यादौ तदृहृदयकोषानुसारं महत्तमरूपं विभ्रत्‌, पिपीलिकादेः 
क्षुद्रतमे हदयकोरे क्षोदिष्ठं रूपमादधानो विराजत इति हार्दमनूपसर्गस्य । ननु व्यापकः 
सन्‌ कथमव्यापको भवतीति चेन्न, तस्योभयत्र सामर्थ्याक्षतेः अणोरणीयान्‌ महतो 
महीयान्‌ इत्यादि श्रवणाच्च । अथ सर्वेषां हृदयं प्रविष्ट: सन्‌ कथं न प्रत्यक्षं दृश्यते ? 
इति जिज्ञासायामाहसूक्ष्मत्वात्‌ जींवानामज्ञाननाशितनेत्रत्वाच्च, तत्प्रतिपादयितुं दृष्टान्तद्वयं 
दृष्टान्तयति । यथा यथेत्यादि क्षुरधाने क्षुरिकाकोषे नापितादेः क्षुरो यथाश्मश्रुनिकृन्तनं 
नावलोकयते, यथा वा विश्वम्भर: विश्वं विभर्ति तथाभूतः विश्वम्भरकुलाये विश्वम्भर स्य 
अग्नेः कुलाये नीडे अवहितः न विलोक्यते तथैव ब्रह्मादे: पिपीलिकादेश्च हृदयकोशे 
क्षुरधानकाष्ठरूपे क्षुराग्न्यादिरिव योगमायासमावृतत्वात्‌ न दृष्टिगोचरो भवति । अत 
आह तथैव तं न पश्यन्ति भगवद्विमुखाः अत: श्रयणीयः । यथोक्तं श्री गीतासु 
नाहं प्रकाशः सर्वस्य योगमाया समावृत्तः । 
मूढोऽयं नाभि जानाति लोको मामजमव्यव्यम्‌ ।। 

(गीता ७-२५) 

नन्वत्र श्रुतौ एकस्यैव ब्रह्मणः पिधानवर्णनाय किमभिप्रायकमुदाहरणद्वयं यथा 

क्षुर इत्यादि-उच्यते । हृदयकोशो द्वेधा भवति बुभुक्षुविषयः मुमुक्षुविषयश्च, 
बुभुक्षुहदयकोशेषु विराजमानब्रह्म समावृणोति । कठिनतमकपटपटेन महामोहवत्यविद्या । 
तेषामेव हृदयं श्रुत्या विश्वम्भरकुलायेनोपमितम्‌ । द्वितीयञ्चोपमानं मुमुक्षुहदयकोषविषयकं, 
तत्र क्षुरधानमिव विद्यया कृतं साधारणमावरणं यन्मुमुक्षुणा भगवच्छरणैषुणा प्रयासमन्तरेण 
शीघ्रमुदघाटयितुं शक्यम्‌ । अतः सुगमनिराकरणतया पूवमविद्याकृतावरणोदाहरणम्‌ । 
यथा क्षुर इत्यादि, क्षुरं केशवपनाय नापितेन गृहीतं किमपि लघुलोहशस्त्रं तद्‌ ब्राह्मणः 
उपमानं, नापितस्तत्‌ कस्मिश्चिद्‌ पटस्यौतके निक्षिप्य समावृत्य गच्छति खंरधारमपि 
ततक्षुरमावरणं छेतुं न प्रभावति । किन्तु तन्नापितः निस्प्रयासं निर्गमयति स्मश्रुवपनाय, 
तथैव मुमुक्षुहदयकोशे विराजमानो भगवान्‌ समावृतो योगमायाञ्चलेन साधकस्य 
साधनाप्रयासमपेक्षते । स साधकश्मश्रुवर्धन इव श्रीराममन्त्रराजजपादिसाधनप्रयासेन 
निराकृत्याविद्यावरणं क्षुरेणैव ब्रह्मणा सक्रियेण केशरूपस्वकीयभगवद्‌भजनसाधना- 
प्रत्यवायसमूहान्‌ समूलं समुच्छिनत्तीति हार्दम्‌ । अत आह, यथेत्यादि । क्षुरः धीयते 

निक्षिप्यते पस्मिन्‌ तत्‌ क्षुरधानं धारणार्थक डुधाज्‌ धातो: करणाधिकरणायोञ्च पा० 
(अ० ३-३-११७) इति सूत्रेण अधिकरणे ल्युट्‌ प्रत्यये अनुबन्धकार्ये अनादेशे 
क्षुरधानं तस्मिन्‌ क्षुरधाने, अवहितः निक्षिप्त: यथा क्षुरः स्यात्‌ न सर्वेषां दृष्टिगोचरः 
तथैव भगवानपि । किन्तु नापितस्तं क्षुरं निर्गमयति तथैव साधकोऽपि निराकृताविद्यावरणः 
पश्यति परमेश्वरपादपल्लवम्‌ । 

द्वितीयमुदाहरणं विषयासक्तहृदयस्थपरमेश्वरविषयम्‌ । यथा विश्वम्भरः अग्नि: 
परमात्मा च । अग्नौ गौणं विश्वम्भरत्वम्‌, परमात्मनि मुख्यम्‌ । विश्वम्भरस्य कुलाये 
नीडे अवहितः तिरोहितदाहकत्वशक्तिःसन्निक्षिप्तः । स च मथ्यमानः सन्‌ प्रकटीभवति । 
एवमेव विषयिणां हृदयेषु तिष्ठन्नपि परमात्मा तिरोहितपतितपावनत्वादिमाहात्म्यो मथ्यमानः 
पावक इव ज्ञानभक्त्यरणिभ्यां प्रकटो भूत्वा झटिति दहति प्रणतदुरितदारूणदारुवनम्‌ | 
आवरणद्वितयेऽपि श्रीगोस्वामिपादा: ऊचु:---- 


तेहि कर भेद सुनहु तुम सोउ । विद्या अपर अविव कूपा ।। 
एक रचई जग गुन वस जाके । प्रभु प्रेरित नहि निज बल ताकै ।। 
(मा० ३-१५-४,५,६) 
एतद्रूपान्तरम्‌- 
माय याः किल तस्यास्त्वं द्वौ भेदौ शृणु लक्ष्मण । 
एका विद्या द्वितीया च अविद्या अपरा स्मृता ।। 


अविद्या नितरां दुष्टा दुःखरूपा भयावहा । 
यस्या वशंवदाः जीवाः भवकूपे निपातिताः ।। 


एका सृजति संसार सा विद्या त्रिगुणाश्रया । 
प्रभुणा प्रेर्यमाणा हि न हि तस्याः निजं बलम्‌ ।। 


एवं सप्तम सोपानेऽपि भुषुण्डिः प्राहः गरुडम्‌-- 
हरि सेवकहि न व्याप अविद्या । प्रभु प्रेरित तेहि व्यापक विद्या ।। 
ताते नास न होई दासकर । भेद भगति बाढहि विहङ्गवर ।। 
(मानस ७-७८-२-३,) 
एतद्रूपत्तरम-- 
न वा हरेः सेवकमम्बरोक व्याप्नोत्यविद्या धृतघोरपाशा । 
सम्प्रेरिता श्रीरघुनन्दनेन व्याप्नोति विद्या तमथाल्पकष्टा ।। 

तस्मान्न नाशो भवतीह कुत्रचित्‌ श्रीरामदास स्य च वैष्णवस्य । 
तस्मिन्‌ सदा व्योमचराधिनायक सा भेदभक्तिः भगवत्यथैधते ।। 


एवं भगवत्या श्रुत्या मुमुक्षुविषयिहृदयानुसारम्‌ अन्तर्यामिणः परमेश्वरस्यापि 
निवासोपमाद्वयी निरूपिता ॥श्री:॥ 


स खलु परमात्मा सर्वेषां हृदयस्थः कथमुपास्यः यत्किञ्चद्वेशिष्ट्योपलक्षितः 
उताहो सर्वात्मा शरण्यत्वेन वरणीयः ? इत्यपेक्षमाणं प्रत्याह अकृत्स्न इत्यादि । 


एकैकया क्रियया समुपलक्षितस्य परमेश्वरस्य समुपासने न सम्पूर्णता, हि यतो 
हि सः यत्किञ्चित्क्रियोपलक्षितः, अकृत्स्नः न सम्पूर्णक्रियाविशेषावच्छिन्नत्वात्‌ तदेव 
विवृणोति । प्राणान्‌ इत्यादिभिः यद्यपि जीवात्मना सह तच्छरीरे तदानुकूल्येन 
निवसन्नरन्तर्यामिरूपः परमात्मा जीवात्मनः प्राणवाक्चक्षुशश्रोत्रमनःप्रभृतीनि बाह्यान्तः 
करणानि निजचेतनाशक्त्या समवच्छिनत्ति, संजीवयति च । यथोक्तं श्री भागवते 
ध्रुवेण-- 
योऽन्तः प्रविश्य मम वाचमिमां प्रसुप्ता । 
संजीवयत्यखिलशक्तिधरः स्वधाम्ना ।। 


अन्याश्चहस्तचरणश्रवणत्वगादीन्‌ | 
प्राणान्नमो भगवते पुरुषाय तुभ्यम्‌ ।। 
(भा० पु० ४-९-६) 
तथापि तत्तदिन्द्रियावच्छेदेन तत्‌ परिच्छेदसम्भावनया सर्वात्मनैव स उपास्य 
इति हार्दम्‌ । इदमेव स्पष्टयति-प्राणन्‌ निःश्वसन्‌ स प्राणनामा भवति । वदन्‌ वाक्‌ 
क्रियां स्वीकूर्वन्‌ वाक्‌ वागिन्द्रियावच्छिन्नो भवति । पश्यन्‌ रूपं साक्षात्कुर्वन्‌ चक्षुः, 
शृणवन्‌ शब्दान्‌, श्रोत्रं कर्णेन्द्रियमिति व्यवह्रियते । मन्वानः सङ्कल्पयन्‌ मनः । 


एवं प्राणवाकचक्षुश्रोत्रमनसां न स्वातन्त्र्येण काचित्‌ सत्ता, परमेश्वरचेतनयैव 
तेषां प्राणत्ववाकत्वचक्षुष्ट्वश्रत्रत्वमनस्त्वविशेषाः सक्रियाः । एतानि तानि अस्य परमेश्वरस्य 
जीवात्मनः सखस्य कर्मनामनि, कर्मानुरुपनामानि कर्मनामानि शाकपार्थिवादित्वात्‌ 
मध्यमपदलोपिसमासः । अर्थात्‌ परमात्मैव जीवात्मकरणैः तत्तत्‌ क्रियया तत्तद्‌ विषयान्‌ 
स्वीकुर्वन्‌ तत्तदिन्द्रियनामभाग्‌ भवति । 


तथा हि जीवात्मनः शरीरे सख्युर्गृह इव सखा न स्वोपकरणान्युपयुङ्ते । जीव- 
घ्राणेनैव प्राणति, जीवजिह्णयैव वदति, जीवचक्षुषैव चष्टे, जीवश्रोत्रेणैव श्रृणोति, 

जीवमनसैव मनुते । अथवा प्राणवाकचक्षुशश्रोत्रमनःसु निजचेतनां संयोज्य निजं सखायं 
जीवात्मानं प्राणाद्यवच्छिननं विधाय गोस्वामिनं कृत्वा गवातीतोऽपि गोपालो गोरूपस्तिष्ठति 
सेवक इव, अतः इमानि प्राणवाक्चक्षुशश्रोत्रमनांसि परमात्मनः परिच्छेदद्योतकनि 
कर्मनामानि, तैरनोपास्यो भगवान्‌ व्याप्यत्वात्‌ । प्रपित्सुभिः शरणागतौ नामरूपलीलाधाम्मां 
चिन्तनमावश्यकम्‌ । प्रपद्यमानसे कृते तत्र नाम मुख्यं, तच्च मुख्यं गौणमिति द्विधा, 
मुख्यं परमात्मनः सामग्यप्रतिपादकम्‌ रामः कृष्णः नारायण: विष्णु: ब्रह्म परमात्मा 
भगवान्‌ परमेश्वर इत्यादि । अवतारकाले च नामकरणसंस्कारे वशिष्ठ गर्गादिभिर्व्याहतम्‌ 
रामः कृष्ण इत्यादि । 


गौणञ्चापि द्विधा, गुणमाहात्म्यसूचकं गौणं, तच्च प्रथमं गुणकृतं पतितपावन: 
भक्तवत्सल इत्यादि । कर्मकृतं द्वितीयं रावणारिः कंससूदन इत्यादि एषु मुख्यनाम्नैव 
श्रयणीयो भगवान्‌ इति श्रौताभिप्रायः । 


अतः कर्मनाम्ना उपासनं निराकरोति, स इत्यादिना--यः सः शरणम्‌ गच्छन्‌ 
कश्चन साधकः एकैकम्‌ एकैकेन्द्रियकर्मावच्छिन्नं प्राणादिष्वेकैकभावनया उपासते न 
स वेद, स न सामग्ग्रेणोपास्ते वेदनोपासनयोरत्र समानार्थकता । न च ज्ञानार्थकविदे: 
उपासनार्थकेन उपस्तिना सह कथं सामान्यमिति वाच्यम्‌ ? धातूनामनेकार्थत्वात्‌ । हि 
यतो हि एषः परमात्मा एकैकेन प्राणादिकर्मणा अकृन्स्नः असम्पूर्णः तस्मात्‌ कृत्स्नतायै 
कार्त्स्न्येन समुपासनीयो भगवान्‌ प्रपद्यमानेन । अत आह-आत्मा सर्वव्यापकः आप्नोति- 
चराचरं व्याप्नोति इति आत्मा इति व्युत्पत्तेः । अत्र आत्मा इत्यनेन भगवतो व्यापकत्व- 
निर्देशः । अर्थात्‌ तेनेव नाम्ना परमेश्वरमुपासीत, येन भगवतः षडेश्वर्यसम्पन्नता सर्वव्यापकता 
पतितपावनत्वभक्तवत्सलत्वकृपालुत्वकरूणालयत्वादयः समनुभूयेरन्‌ निरस्तनिखिल- 
दुरितदूषणाः श्रीवैष्णवा: भावभूषणाः निरवधिककल्याणगुणगणाः । उपपत्तिमाह-- 
आत्मा सर्वव्यापको भगवान्‌ इत्येव भावनया उपासीत उपासनाँ कुर्वीत, उपासीत इति 
सर्वभावनोपासनाविद्यौ विधिलिङ्‌ । यतो हि अत्रैव व्यापके एते सवें समाहत्य एकं 
परमात्मतत्वं भवन्ति । अथ सर्वभावेनोपासनायां श्री भगवनपि श्रीगीतासु 
पार्थमसकृन्‌_ निर्दिशति । 


यो मामेवमसंमूढो जानाति पुरुषोत्तमम्‌ । 
स सर्वविद्‌ भजति मां सर्वभावेन भारत ।। 
(गीता १५-१९) 
तमेव शरणं गच्छ सर्वभावेन भारत ॥।। 
(गीता १८-६२) 

गायति-- 
सुरोऽसुरो वाप्यथ वानरो नरः सर्वात्मना यः सुकृतज्ञमुत्तमम्‌ । 
भजेत रामं मनुजाकृतिं हरिं य उत्तराननयत्‌ कोशलान्दिवम्‌ ।। 
(भा० पु० ५-१९) 
श्रीमानसेऽपि मुशुण्डिनं प्रति श्रीरामः 
पुरुष नपुंसक नारिवा जीव चराचर कोई । 
सर्वभाव भज कपटतजि मोहि परमप्रिय सोई ।। 
(मा० ७/८७) 
रूपान्तरम्‌- 


पुमानुतोहो नितरां नपुंसको नारी जनो वाप्यथवा चराचराः । 
यः कोऽपि मां ध्यायति सर्वभावतः स निश्चलो मे परमप्रियो मतः ।। 


चाणक्यनीतावपि-— 
पृष्ठेन सेवयेदर्क जठरेण हुताशनम्‌ । 
स्वामिन सर्वभावेन परलोकममायया ।। 


अथ तर्हि केन नाम्ना भगवतसर्वभावसूचकेन भगवानुपास्य: । इति चेत्‌ राम- 
नाम्नेति ब्रूमः 


रामेति द्यक्ष माम चापभङ्गपिनाकिनः । 
गर्वभङ्गी भार्गवस्य प्राणभङ्गस्तु बालिनः ।। 


नन्विदं नितरामनुपपन्रम्‌ औपनिषद व्याख्यानेषु कुतो राम नाम चर्चा ? इति 
चेन्मेवं वादी: अत्र व्यासवचनेनेब्रोत्तरयाम: । 


न संहिता सा नहि यत्र रामो नासौ हि वेदो नहि यत्र रामः । 
न सोऽस्ति मन्त्रो नेहि यत्र रामो न तत्‌ पुराणं नहि यत्रं रामः ।। 
अथ तर्हि वेदेषु कुतोराम॑नाम्नश्चर्चा ? इति चेत्‌ ऋग्वेद एव दर्शयामः । 
भद्रो भद्रया सचमान आगात्स्वसारं जारो अभ्येति पश्चात्‌ । 
सुप्रकेतै्ुभिरग्निर्वितिष्ठन्नुषद्धिर्वणैरभिराममस्थात्‌ ।। 


(ऋग्वेद मं) १० सं० ३ मंत्र ३) 

अस्यार्थो रामपरक:--भवद्रमयति भद्र: इति यास्क: । एवं भद्रो रामभद्र: भद्रया 
कल्याणरूपया सीतया सचमानः, सीताया: कलयाणरूपत्वं स्वयंमहर्षिणा वाल्मीकिना 
श्रीचित्रकूटकुलपतिमुखेन प्रतिपादितम्‌ 
कुतः कल्याण सत्त्वायाः कल्याणाभिरतेः सदा । 
चलनं तात वैदेह्यास्तपस्विषु विशेषतः ।। 
(वा० रा० २-११६-९) 
सचमानः संगच्छमानः, पितुरादेशात्‌, अ अरण्यम्‌ आ आरात्‌ अयोध्यातः 
सुदूरं दण्डकारण्यम्‌ अगात्‌ । पश्चात्‌ त्रयोदशवर्षवनवासानन्तरम्‌ जार: परदारलम्पटो 
रावणः स्वसारं भगिनीमिव अभ्येति अपहत्य लङ्कां नयति स्म । अनन्तरं सुप्रकेतै: 
शोभनानि प्रकेतानि येषां तै: वानरैः अथवा शोभनानि प्रकेत नि अग्रभागाः येषां तथा 
भूताः श्रीरामशराः तैः, द्युभिः द्योतन्ते इति द्वः तैः द्योतनशीलेः वाणे: वितिष्ठन्‌ 
रावणं हन्तुं लङ्काम्‌ आक्रम्य तिष्ठन्‌ आसीद्रामः । हते रावणे द्युभिः दीप्तिमदिभः 
सुप्रकेतैः शोभनस्फुलिङ्गैः युक्तः अग्निः उषद्भिः चमत्कुर्वदूभि: वर्णैः 
नीलपीतशुक्लादिवणोपलक्षितभूषणैरूपेतां सीतां गृहीत्वा अग्निः आज्यै रज्यमानो 
रूपवान्‌ पावकः राममभि अस्थात्‌ न्यासरूपां सीतां समर्पयितुमुपस्थितोऽभवत्‌ । 
एवमौपनिषदमपि प्रमाणपुञ्जं प्राचुयेंण जागर्ति उपनिषत्सु । श्रीरामतत्वप्रतिपादिकाः 
सन्ति बह्वयः श्रीरामतापनीयोपनिवत्‌ श्रीरामोत्तरतापनीयोपनिषत्‌ श्रीरामरहस्योपनिषत्‌ 
श्रीरामोपनिषत्‌ श्रीसीतोपनिषदादयः । ननु भी: आसु काचिदपि न श्रुतिपथं नीतास्माकं 
नैव श्रीमदाद्यशंकराचार्यवर्यैव्याख्याता ? इति चेत्‌ तेन किम्‌ अष्टोत्तरशतसंख्याषु 
प्रायशः उपनिषत्सु दशैव व्याख्यातास्तैः । तर्हि किं तैरव्यारव्यातासूपनिषत्वं नास्ति । 
तैरपि स्वेन न व्याख्यातानां कौशीतिकीजाबालानृसिंहतापनीयोपनिषत्प्रभृतीनां 
वह्वीनामप्युपनिषदां निजसिंद्धान्तसमर्थनाय समुपन्यस्योदाहरणानि भूयांसि तासामुपनिषत्वं 
कंठरवेण मनसा च समङ्गीकृतमेव । तस्मात्‌ भगवत्पादैरव्याख्यातानामुपनिषदां नास्ति 
प्रामाणिकत्वमिति कथमपि कथयितुं नशक्यते । वस्तुतस्तु ते विभ्यतिस्म 
वैष्णवोपनिषद्व्याख्यानात्‌ कदाचित्‌ तत्र रिङ्गततुङ्गतरङ्गविहितभवभयभङ्गभगवद्‌भक्तिगंगायां 
तेषामद्वैतवादप्रासादोऽपि वारिसात्‌ न स्यात्‌ । तिष्ठतु तावत्‌, सर्वभावेन आत्मत्वेन 
भगवदुपासनं निर्दिश्य साम्प्रतं विधित्वेन शरणागतिमेव प्रत्ययेनानीय प्रतिपादयति 
तदित्यादि मन्त्रशकलेन--तत्‌ तस्माद्हेतोः एतत्‌ इदमस्माभिः श्रुतिभिः प्रत्यक्षीक्रियमाणं 
भक्त्या परमसुलभं समस्तकल्याणगुणगणैकनिलयं सकलसुरेन्द्रमुनीन्द्रयोगीन्द्रपरमहंस- 
परिब्राजकाचार्य परिचर्यमाणचारुपदपदमं श्रीरामाख्यं ब्रह्म अस्य पुरोदृश्यमानस्य सर्वस्य 
जगत: कर्तृभूतस्य पदनीयं प्रपत्तव्यम्‌ । यत्तु कैश्चित्‌ अस्य सर्वस्य इत्यत्र निर्धारणेषष्ठी 

उक्ता ततूपूर्णमशास्त्रीयं प्रमत्तप्रलपितम्‌ पूर्व त्विदं विचारणीयं यत्‌ केषां निर्धारणमत्र 
यतश्च निर्धारणम्‌ (इति पा० अ० २-३-४१) पाणिनीयसूत्रस्य व्याख्यानावसरे 
भगवान्‌ महाभाष्यकारः पतञ्तजलिः निर्धार्यमाणानां काञ्चिद्‌ व्यवस्थां व्यवातिष्ठपत्‌ । 
तत्र जातिगुणक्रियासंज्ञाभिर्यत्रनिर्धारणम्‌ तेषु निर्धार्यमाणेषु बहुषु षष्ठी सप्तभ्यौ यथा-- 
बालकानां बालकेषु बा मैत्र: प्रतिभावत्तमः । अत्र बालकत्वजातेर्निधारणम्‌ । किन्तु 
प्रकृते परमात्मनः का जातिः ? जातिर्नाम सामान्यं तच्च नित्यत्वेसत्येकत्वेसत्यनेक- 
समवेतत्वं, यथा ब्राह्मणत्वं तत्‌ नित्यमनेकसमवेतञ्च । यदि ईश्वर: एकस्तर्हि तद्‌ 
धर्मस्यानेकसमवेतता कथम्‌ ? एकोदेवः सर्वभूतेषुगूढः एकमेवाद्वितीयम्‌ इत्यादि 
सहस्त्राधिकश्रुतयः परमात्मनि एकत्वमेव साधयन्ति । भवतामेकत्वं तु एतावद्विशालं 
यत्र अनेकेषां नित्यानां जीवानामनेकतापि क्रोडीचिकीर्षिता । वयं तु परमेश्वरस्यैकत्वं 
जीवानामनेकत्वञ्च निःशङ्कं निःसंदेहं मन्महे । एवं भवतां मते ब्रह्मणो निर्धर्मतया 
अस्माकमपि मते विवच्छेदक जात्यादिवर्जिततया उभयेषाञ्च मते अस्माकं युष्माकमपि 
परमेश्वरस्यैकत्वे राद्धान्तिते कथं तत्र निर्धारणम्‌ ? बहूनां मध्ये एकस्य निर्धारणम्‌ 
भवति, यदि युष्माकं मते ह्यातिरिक्ता काचित्सत्तैव नहि सर्वत्रद्वैतं तर्हि बहुत्वंसमागतं 
कुतः, अहोपराकाष्ठा बालिशताया: यस्यां शाखायां तिष्ठसि सैव स्वेन कुठारेण 
छिद्यते । यतो निर्धारणं भवति तत्र षष्ठी बहुवचनमायातीति सार्वजनीनव्याकरणसिद्धान्तः । 
इह तु अस्य सर्वस्येति स्पष्टं षण्ठ्येकवचनमहो दुराग्रहविक्षिप्ततायाः दुष्परिणामः 
यदस्य येषामिति एकवचनबहुवचनयोरपि अन्तरं न प्रतिभाति, भवतु, वृद्धास्ते न 
विचारणीयचरिताः । वस्तुतस्तु अत्र “पदगत्याम्‌'' इति पाणिनीयधातुपाठानुसारं 
गत्यर्थकपदधातुः तस्मात्‌ अहें कृत्यतृततश्च (पा० अ० २-३-१६९) इति पाणिनीयसूत्रेण 
शरण्यस्य शरणागतरक्षारूपार्हत्वप्रतिपादनाय, पद्यते इति पदनीयम्‌ इति 
कर्मवाच्यलिङ्लकारप्रथमपुरूषैकवचनार्थे तत्यतव्यानीयर इति सूत्रेण अनीयरप्रत्ययः । 
एवं कर्तुरनुक्तत्वात्‌ कर्मणि प्रत्ययेनानीयरा कर्तृकरणायोस्तृतीया इति सूत्रेण तृतीया 
प्राप्ता कर्तरि, तां प्रवाध्य कृत्यानां कर्तरि वा इति पाणिनीयसूत्रेण अस्य सर्वस्य इति 
कर्तर्थि षष्ठी । एवमनेन सर्वेण चराचरेण ब्रह्मादिपिपीलिकापर्यन्तेन श्रेयस्कामेन जीवजगता 
जगन्नियामको जगन्निवासो जगनमङ्गलनामधेयो जगन्‌मोहनो जगन्नाथो रघुनाथो ब्रह्म, 
तदेव अनेन सवेण पदनीयम्‌ आनुकूल्यस्य सङ्कल्पं गोप्तृत्व वरणं तथा । कार्पण्यं 
आत्मनिक्षेपं षड्विधां शरणागतिं, विधाय हृदि महाविश्वांसं विधाय सत्यसन्धस्य 
भगवतः कारुण्यसौलभ्याद्यपरिमितदिव्यकल्याणगुणगणाननुसन्धाय पदनीयं पद्भ्यां 
गन्तव्यमिव शरण्यत्वेन श्रयणीयमिति हार्दम्‌ । यतो हि भगवानेव सर्वलोकशरण्यः । 
यथोक्तं विभीषणेन वाल्मीकोयरामायणे- 

निवेदयत मां क्षिप्त राघवायमहात्मने सर्वलोकशरण्याय बिभीषणमुपस्थितम्‌ । । 
(वा० रा० ६,१७,१७) 


एवं शरणागतरक्षणयोग्यता भगवति, अस्य सर्वस्य इत्युक्त्या सर्वेषामपि प्राणभृतां 
शरण्यत्वेन भगवन्तमेव निश्चिकाय श्रुतिः । पदनीयत्वे हेतुमाह--यत्‌ यतोहि अयं 
जीवमात्रस्य प्रपत्तिविषयः परमात्मा जीवानामभयदाता अभय निर्जर ब्रह्म इत्यादिश्रुतेः । 
आत्मा आप्नोति सर्व व्याप्नोति तथाभूतः सर्वव्यापी, अतति सततं गच्छति सकृदपि 
स्मर्यमाणमन्दाकिनीजनकपदपल्लभग्नभक्तविपल्लव: संसारघोरसागरप्लवः करूणार्णवः 
श्रीराघव: भक्तानां कल्याणं करोति इत्यात्मा, अतः कल्याणकामेन प्रपत्तिविषयः करणीयः 
। आदत्ते भक्तदत्तपत्रपुण्यफलजलानि यः स आत्मा । यथोक्तं श्री गीताषु-- 


पत्र पुष्प फल तोयं यो मे भक्त्या प्रयच्छति ।। 
तदहं भक्त्युपहृतमश्नामि प्रयतात्मनः ।। 
(गी० ९-२६) 
अत्र मे संग्रहश्लोकः 


पत्रं श्री विदुरोऽददादभगवते पुष्पं गजेन्द्रो ददौ । 
प्रेम्णादाच्छूबरी फलं खरभिदे श्रीरन्तिदेवो जलम्‌ ।। 


पत्रं पुष्पमथो फलं किल जल प्रीत्या किराताः वने । 
श्रीरामाय समर्प्यं भक्तिसहिता भूम्नोऽ भवन्‌ भूरिदाः ।। 


अथ परमात्मनि शरण्यत्वेन स्वीकृते अन्येषां देवानामुपासनं करणीयं न वा ? 
इत्यपेक्षायामाह-अनेनेत्यादिना अनेन शरण्यत्वेन स्वीकृतेनात्मना, यद्वा अनेन प्रपत्तिरूपेण 
भगवदुपासनेन हि एतत्‌ तदतिरिक्तं सर्वं जीवजगत्‌ वेद उपास्ते तरुमूलनिषेचनेन 
शाखा इव भगवदुपासनेन सर्वेषामुपासनं स्वयमेवाध्यवसीयते । सिद्धान्तं 
स्पष्टयितुमुदाहरणमाह यथा पदेनेत्यादि-यथा भ्रष्टानां गवां तासां पदेन खुरचिह्लेन 
ताः अनुविन्देत, अत्र शक्यार्थे लिङ्‌ लब्धुं क्षमत इति भावः तथैव पदेन शरणागतिरुपेण 
मार्गेण संसारचक्रपरिभ्रमणपरिश्रमतो नितरां विस्मृतपदपाथोजं गामिव भक्तवत्सलमनुविन्देत 
आनुकूल्येन लब्धुं समर्थो भवति । यद्वा पदं व्यवसितं तेन शरणागतिव्यवसितेन 
जीवः परमात्मानं प्रापनोति अथवा पदं लक्ष्मलक्षणं तेन शरणागतिलक्षणेन पदेन 
तदुपलक्षितेन वेदनेन तं प्राप्नोति । एवं ज्ञानकाण्डीयश्रुतावपि भगवत््रपत्तव्यता प्रतिपादनात्‌ 
कर्मोपासनाज्ञानानामपि वेदस्य त्रयाणां काण्डानां लक्ष्यभूता भगवच्छरणागतिरेव सा च 

सेवकसेव्यभावमूलिका स च द्वेतमूल: तच्च जीवात्मपरमात्मभेदमूलकमिति 
घूलिसाद्भूतोऽयमद्वेतवादप्रासादः । एक एव कथं प्रपतृप्रपत्तव्यरूपतामाटीकते कथं, वा 
यः सर्वज्ञः सर्ववित्‌ यस्य ज्ञानमयं तपः सत्यं ज्ञानमनन्तं ब्रह्म इत्यादि श्रुतिशिखामणिभिः 
संसाधितसत्यानन्ताखण्डज्ञानधनस्य सर्वज्ञस्य सर्वसर्वेश्वरस्य अनन्तादित्यतेजसः पार्श् 
प्रसरेदविद्यातमः । कथं वा तस्यनित्यस्मृतिस्वस्वरूपविस्मृतिमन्तरेण तदेतत्पदनीयमस्य 
सर्वस्य इति श्रुतिरुपदेशः संघटेत । अहो उपदेशोगुरूणां सर्वज्ञशिखामणेः जगदगुरोः 
परमेश्वरस्य तत्पत्नीभिः श्रुतिभिः दत्तोपदेशः मर्यादावहः किम्‌ ? इति भगवत्पादाः 
एव विभावयन्तु तदनुयायिनो वा । कान्तासम्मितोपदेशः पत्न्या दीयत एव ? इति 
चेत्‌ नैवं, स उपदेशः काव्ये, नैवोपनिषदः काव्यम्‌, उपनिषदस्तु वेदान्तः स च 
वेदस्यान्तिमोभागः सिद्धान्तरुपः । अतो वेदस्य अन्तः सिद्धान्तः यस्मिन्‌ तद्‌ वेदान्तं, 
यद्वा अति बन्धने इत्यस्माद्‌ सनुमोच्‌ प्रत्ययः । वेदमन्तति तात्पर्यप्रतिपादनेन निबध्नाति 
तथाभूतं वेदान्तदर्शनम्‌ इति व्याचक्ष्महे वयं व्याकरण चुञ्चवः । वेदो हि 
प्रभुसम्मितोपदेशकृत्श्रुतिर्हि भगवतः पत्नी । न खलु परमप्रभोः प्रभुः प्रबुभूषति 
पत्नी । कान्तासम्मितोपदेशः पथोभ्रष्टाय पत्ये पत्न्या दीयते न खलु सत्पथादीनां 
प्रवर्तकः परमात्मा पथोभ्रष्टो यस्मै पत्नी प्रपत्तिमुपदिशेत्‌ । कान्तासमिमतोपदेशः 
मन्दबुद्धीनां राजवंश्यादीनां घटते । न खलु भगवान्‌ मन्दबुद्धिः । कान्तासम्मितोपदेशः 
काव्यं तच्च पौरूषेयं किन्त्वपौरूषेयोऽयं वेदस्य उपनिषदो भागः । यथोक्तं मम्मटेन 
काव्यप्रकाशे 


काव्यं यशसेऽर्थकृते व्यवहारविदे शिवेतरक्षतये । 
सद्यः परनिर्वृतये कान्ता सम्मिततयोपदेश युजे ।। 
(का० प्र १-२) 
न खलु भगवत्पत्नी प्रगल्भा भगवन्तमुपदेष्टु प्रभवेत्‌ । श्रीमद्रामायणे वाल्मीकीये 
सीता विनीता स्वयं प्राह-स्मारये न तु शिक्षये । किञ्च भगवानेकः तत्कृते सर्वस्य 
इति प्रयोगो न संगच्छते । तस्मात्‌ त्यक्त्वा दुरवग्रहं दुराग्रहं सर्वशरण्यं श्रीराममेव 
शरणं ब्रजन्तु परित्राजका: । तत्फलमाह--एवं श्रुत्युक्तप्रकारेण शरणागतो भूत्वा यः 
कश्चन सेवकसेव्यभावेन सर्वभावतो भजते भगवन्तं वेद समुपास्ते सः कीर्तिः विभीषणादिव 
यशः श्लोकं भगवद्‌भजनोपयोगिसद्गुणसंघातं विन्दते लभते । 
धूलिधूसरसर्वाङ्ग; केलिबाणधनुर्धरः । 
लोलकान्तालको बालो राघवः शरणं मम ।।श्रीः।। 

अथ पूर्वमन्त्रे शरण्यत्वेन श्रेयस्त्वेन च आत्मापरपर्यायं परमात्मानं निरूप्य 
साम्प्रतं प्रेयस्त्वेनापि तमेव निरूपयति । जीवात्मा हि परमात्मन: प्रथमा विभूति: 
अहमात्मा गुडाकेश सर्वभूताशयस्थितः (गी० १०-२) इति भगवदुक्तेः । सच 
जीवात्मा सवपिक्षया समधिकंप्रियः तदपेक्षया परमात्मनि निरतिशयप्रियता तस्मात्‌ 
प्रेयस्कामेनापि परमात्मैव श्रयणीयः ! श्रेयः प्रेयसोरत्रैव समुपलब्धे: इममेव सिद्धान्तं 
पल्लवयति प्रस्तुतमन्त्रेण- 


तदेतत्प्रेयः पुत्रात्प्रेयो वित्तात्रेयो5 न्यस्मात्सर्वस्मादन्तरतरं यदयमात्मा । 
स योऽन्यमात्मनः प्रियं ब्रुवाणं ब्रूयात्प्रियं रोत्स्त्यतीतीश्वरो ह तथैव 
स्यादात्मानमेव प्रियमुपासीत । स य आत्मानमेव प्रियमुपास्ते न हास्य प्रियं 
प्रमायुक भवति ।। ८।। 


तत्‌ श्रुतिप्रसिद्धमेतत्‌ इदं परमात्मतत्वमात्मतत्वादपि प्रियतरमिदमेव विवृणोति- 
पुत्रात्रेय:, पुत्रोहि प्रीतिभाजनं तदपेक्षया प्रियमात्मतत्वं तसमादूपि प्रियतरं वित्तात्‌ 
रत्नादे: कलत्रादपि स्त्रियोऽपि रत्नत्वेन व्यवहारात्‌ तस्मादपि प्रियमात्मतत्वं तस्मात्‌ 
प्रेयः, एवम्‌ अन्यस्मात्‌ सर्वस्मादपि प्रीतिभाजनात्‌ संसारात्‌ अन्तरं निकटमात्मतत्वं 
ततोऽपि निकटतरत्वात्‌ । एवं यः आत्मनः परमात्मनः प्रियं ब्रुवाणः वदन्‌ ईश्वरः 
भगवत्प्रीतिभाजनं शपति तव प्रियं रोत्स्यति प्राणहीनं भविष्यति तथा तथैव भवति 
भगवता भक्तवचनं रक्ष्यते । प्रह्णादगिरं सत्यां कर्तु स्तम्भादपि प्रादुर्बभूव भगवान्‌ 
नृसिंहः इति श्रृतिस्मृतिपुराणादिषु प्रसिद्धम्‌ । यथोक्तं श्री भागवते 
सत्यं विधातु निजभृत्यभाषितं व्याप्तिं च भूतेष्वखिलेषु चात्मनः । 
अदृश्यतात्यद्धुतरूपमुद्वहन्‌ स्तम्भे सभायां न मृगं न मानुषम्‌ ।। 
(भा० ७-८१७) 
एवं यः उपास्ते तस्य प्रियं प्रमायुकं मरणशीलं न भवति । भगवदुपासकस्य 
प्रह्लादकस्य कुलमवध्यं भगवता प्रीतिपरमेश्वरेणैव स्वयं वरोदत्त इति पुराणेतिहासेषु 
प्रसिद्धम्‌ ॥ श्री: ॥ 
अथ ब्रह्मजिज्ञासाप्रकरणे ब्रह्मणि समेषां समाहारः तर्हि ब्रह्म किमजानात्‌ इति 
ब्राह्मणाः स्वाचार्र पप्रच्छ:-- 
तदाहुर्यद्‌ ब्रह्मविद्यया सर्व भविष्यन्तो मनुष्या मन्यन्ते । 
किमु तद्‌ ब्रह्मावेद्यस्मात्तत्सर्वमभवदिति ।।९।। 

अथ जननमरणचक्रे परिकलितषड्वर्गनक्रे धोरे संसारसागरे निमज्जन्तो मुमुक्षवो 
ब्राह्मणाः समित्पाणयः तत्‌ तस्मादेव ब्रह्मतत्त्वजिज्ञासव: आहुः स्वाचार्य पप्रच्छुः । 
प्रश्‍नाकारमाह--मनुष्या: मननशीलाः मनवा: लब्धब्रह्मज्ञानाधिकारा: मन्यन्ते समवधारयन्ति 
निश्चिन्वन्तीति भावः । ब्रह्मविद्यया अतिशयेन ब्रह्मति इति ब्रह्म । बृह्मयति सम्पूर्णान्‌ 
भक्तान्‌ यत्‌ तत्‌ ब्रह्म । तद्‌ विद्यते ज्ञायते यया सा ब्रह्मविद्या, तया ब्रहविद्यया सर्व 
भविष्यामः इति कल्पयन्ति भविष्यत्कालिकसत्रनिर्देशात्‌ भविष्यन्तः समग्रतां लप्स्यमानाः 
भविष्याम: इति मन्यन्ते, तर्हि किं इतः पूर्व श्रुत्यनुसारम्‌ सर्वं खल्विदं ब्रह्म सर्व 
समापनोऽसि ततोऽसि सर्वः इति श्रुतिस्मृतीभ्याम्‌ एवं सर्वभावसम्पन्नं ब्रह्म किमवेत्‌, 
किमञज्ञाषीत्‌ किमुपासत वा येन ज्ञानेनोपासनेन वा वा सर्वमभवत्‌ । ज्ञानमुपासनं वा 
स्वस्मादन्यस्य, निजात्‌ वयसो वा क्रियते, ब्रह्मणाः किमन्यत्‌ किं वागरीयः त्वमस्य 
पूज्यश्च गुरुर्गरीयान्‌ इति स्मृतेः इति प्रश्नबीजम्‌ ॥।श्री:॥ अथोत्तरमाह आचार्य 


ब्रह्म वा इदमग्र आसीत्तदात्मानमेवावेत्‌ । अहं ब्रह्मास्मीति । 
तस्मात्तत्सर्वमभवत्तद्यो यो देवानां प्रत्यबुध्यत स एव तदभवत्तथर्षीणां तथा 
मनुष्याणां तब्द्वैतत्पश्यन्नृषिर्वामदेवः प्रतिपेदेऽहं मनुरभव ˆ सूर्यश्चेति । 
तदिदमप्येतर्हि य एवं वेदाहं ब्रह्मास्मीति स इदं. सर्व भवति । तस्य ह न 
देवाश्च नाभूत्या ईशते । आत्मा होषा स भवति । अथ यो ऽन्या 
देवतामुपास्तेऽ न्योऽ सावन्योऽ हमस्मीति न स वेद यथा पशुरेवं स देवानाम्‌ । 
यथा ह वै बहवः पशवो मनुष्यं भुञ्युरेवमेकैकः पुरूषो देवान्भुनक्त्येकस्मिन्नेव 
पशावादीयमानेऽप्रियं भवति किमु बहुषु तस्मादेषां तन्न प्रियं यदेतन्मनुष्या 
विद्युः ।। ९०।। 

वा निश्चयेन अग्रे सृष्टे: पूर्वमिदं श्रुत्या वर्ण्यमानं साधकानामतिसन्निकृष्टं ब्रह्म 
परमात्मैव प्रलीनसकलजीवजातं निजोदरे यत्प्रयत्यभिसंविशन्ति इति श्रुतेः, असीत्‌ 
प्रधानसत्तया वर्तत । तत: परमात्मा आत्मानं निजं भक्तानां कृते सतत मननशीलं 
अवेत्‌ अजानात्‌ । किमितः पूर्वमांत्मत्वेन तस्य ज्ञानं नासीत्‌ ? ओमिति ब्रूमः । पूर्व 
तत्‌ निजभक्तब्रह्मरूपं गुणं विस्मृतवदिव पश्चात्‌ भक्तैः स्मारितं निजोदरस्थैः अजानात्‌ । 
वेदनाकारमाह--अहं ब्रह्मास्मि अहं प्रलीनजीवसत्ताकं परमात्मतत्वं ब्रह्म 
निजप्रपन्नजीववर्धनक्षमम्‌ अतो इमान्‌ बृंहयेयम्‌ । तस्मात्‌ एतज्ज्ञानादेव सर्व सर्वान्सृष्ट्वा 
ताननुप्रविश्य सर्वान्तर्यामितया सर्वमभवत्‌ । देवानां मध्ये यः य: अहं ब्रह्मास्मि अहं 
जीवभूतः भगवदंशः ब्रह्मास्मि ब्रह्मणे परमात्मने अस्मि । अत्र तादर्थे चतुर्थी सुपां 
सुलुक्‌ इत्यनेन सोर्लुक दीर्घश्च: न खलु जीव: ब्रह्मो भवति सोऽश्नुतेसर्वान्‌ कामान्‌ 


७५६ ईशावास्याद्येकादशोपनिषत्सु 


सदृब्रह्मणा विपश्चिता (तै० उ० १-१) इति श्रुतेः । सः ब्रह्मणा विपश्चिता इत्यत्र 
जीवस्य ब्रह्मणा सह नित्यसद्धाव उक्तः । तस्मात्‌ अहं ब्रह्मणे अस्मि अहं ब्रह्मणा 
अस्मि अहं ब्रह्मणः सकाशादस्मि अहं ब्रह्मणोऽस्मि अहं ब्रह्मण्यस्मि इति पञ्चधा 
विग्रहः करणीयः । टा, डे डसि, ङस्‌ ङि, विभक्तीनां सुपां सुलुक्‌ इत्यनेनैव 
पूर्वोक्तप्रकारेण लुक्‌ । एवं ब्रह्मणा सह आत्मनः सेवकसेव्यसम्बन्धं विभावयन्‌ तदभवत्‌ 
तस्य अभवत्‌ इति भावः, षष्ठ्याःलुक्‌ पूर्वोक्तरीत्या, तथैव ऋषीणामहं ब्रह्मास्मीति 
वाक्येन पञ्चविभक्तिविपरिणामेन यथारूचि पञ्चसु कतममप्येकं भावं विभाव्य तदीयोऽभवत्‌ । 
ऋषीणां नारदिदिसनकादिः मनुष्याणां ध्रुवादिः भरतादिः गोपिकादिः श्रीमदाद्यरामानन्दाचार्यः 
तुलसीदासादयश्च । एवमेतद्‌ ब्रह्म आराध्यत्वेन ऋषिर्वामदेवः सर्वात्मभावनया प्राह 
प्रतिपेदे निश्चिकाय । अहं ब्रह्मणो दासभूतः मनुरभवम्‌ अहमेव सूर्योऽभवम्‌, एतहि 
अस्मिन्समयेऽपि अहं ब्रह्मास्मि अहं ब्रह्मदासोऽस्मि य एवं वेद जानाति सः सर्व 
भवति सम्पूर्णतामेति । 


अत्रेदमवधेयम्‌-अहं ब्रह्मास्मीत्यत्र ब्रह्मशब्दो नैव प्रथमैकवचनान्तः । कथं 
ज्ञातमिति चेच्छुणु-अत्रैव मन्त्रे ऋषिवामदेववचनात्‌ । स आत्मनो मनुतां सूर्यतां च 
प्रतिपादयति, अहं मनुरभवम्‌ अहं सूर्यश्च इत्यादि । यदि जीवः ब्रह्म भवितुं शक्रुयाद्‌ 
तदा ऋषिवामदेवः कथं न ब्रह्म भवेत्‌ स आत्मनः ब्रह्मभावं कथं न प्रतिपादयेत्‌, यतो 
नाभूत्‌ ब्रह्म ततो नावदत्‌ । तद्‌ भावं तस्माद्‌ देवा अपि विभूत्या ऐश्वयंण न ईशते न 
नियच्छन्ति वैष्णवानां खलु सर्वतः स्वातन्त्र्यात्‌ । सः एष येषां जनानां देवानां आत्मा 
प्रियः व्यापको वा भवति । एतद्‌ विपरीतः अन्यदेवतोपासकः अहं भगवदीय- 
व्यतिरिक्तोऽस्मीति भावना न सम्यक्‌ जानाति, स तु पशुरिव देवानां बलिबाहकः, 
यथा बहव: पशवः मनुष्यान्‌ पालयन्ति तथैव ते देवान्‌ भुञ्जन्ति । भगवदीयत्वे देवाः 
खिन्नाः भूत्वा तेषूपद्रवमुत्पादयन्ति । तथाहि यः असौ अयम्‌ देवत्वविशिष्टः अन्यः 
विभूत्यपरिच्छेदेन परमात्मा व्यतिरिक्तः अहम्‌ अन्यः सम्बन्धावच्छेदेन परमात्मतः- 
अन्यः इति धारणया परमात्मतोऽन्यामिन्द्रत्वाद्यवच्छित्नां देवतामुपास्ते सः पशुः । 


पश्यति ब्रह्मातिरिक्तभावनाया सर्व यस्तथाभूतः । पाश्यते बध्यते 
ज्ञानसुखकर्मसङ्गनिद्रालस्यप्रमादाख्यैस्रैगुण्यैः षड्भिर्बन्धनैः यस्तथाभूतः । पशुत्वं नाम 
धर्महीनत्वम्‌ आहरनिद्राभयमैथुनेषु सामान्यत्वेऽपि पशुमनुष्यौ धर्म एव विशिनष्टि । 
तत्र पशुधर्महीनः मनुष्यो धर्मवेत्ता । धर्मस्त्रिधा प्रवृत्तिलक्षणो निवृत्तिलक्षणः प्रपत्तिलक्षणश्च । 
प्रपत्तिलक्षणस्तावत्‌-सकामो नित्यनैमित्तिकप्रायश्चित्तोपासनादिक्रुतयुक्ति- 
कर्मानुष्ठानजनितापूर्वविशेषः । निवृत्तिलक्षणश्च--स एव सह मुमुक्षया निष्काम इति 

प्राञ्च: । नव्यास्तु धर्मो द्विधा-सामान्यो विशेषश्च, सामान्यः खलु प्रवृत्तिनिवित्तिलक्षणो 
मोक्षपर्यन्तो द्विधा । विशेषश्च ततो व्यतिरिक्तो भगवत्प्रपत्तिरूपो भागवत धर्म: । ननु 
भागवतधर्मे लोकातिशायिनि कि मानमिति चेत्‌ श्रुतिस्मृतिवचनान्येव । श्रुति वचनं 
यथा मुमुक्षेवैं शरणमहं प्रपद्ये (श्वे० उ० ६-१८) तदेतत्‌ पदनीयमस्य सर्वस्य (बृ० 
उ० १-४-७) । स्मृतेर्यथा सर्व धर्मान्‌ परित्यज्यमामेकंशरणं ब्रज (गीता १८- 
६६) । अत्र सर्वधर्माः सर्वे: च ते लोकधर्माः तेषां सामान्यतया परित्यागः मामेकं 
शरणं ब्रजेति, ब्रज धातोः स्वीकारार्थो विशेषतया भगवच्छरणागतिरूपः घर्म स्वीकारे 
विधिः । ननु विधित्वं कथमागतमितिचेत्‌ “ब्रज” इति विधि निमन्त्रणामन्त्रणाधीष्ट 
संप्रश्नप्रार्थनेषु लिङ्‌ (पा० अ० ३-३-१६१) इति सूत्रस्य परिशेषभूतलोद्‌ च (पा० 
अ० ३-३-१६२) इत्यनेन विधावेव लोट्लकारस्य विधानात्‌ । 
अप्राप्तप्राप्तिज्ञापकवचनतया विधिरेषोऽपूर्व: । ननु धर्मत्यागे अधार्मिकत्वापत्तिः प्रत्यवायश्च ? 
इत्यत्‌ आह-अहं त्वा सर्वपापेभ्यो मोक्षयिष्यामिमाशुचः (गीता १६-६६) । 
सामान्यधर्मस्य हि विशेषधर्मेण बाधे पूर्णत: शास्तरीयनियमापालनात्‌ पापानि पीडयिष्यन्त्येव । 
न हि इति चेत्‌ आज्ञानतया पीडयिष्यन्ति तदा तटस्थोऽपि धर्मसंस्थापनाय गृहीतावतारोऽहं 
मध्यस्थो भूत्वा तेभ्यः मोक्षायिष्यामि चिन्तां मा कुरु, विशेषधर्मपरिपालनात्‌ त्वं 
नाधार्मिको भविष्यसि इति भगवदीयो आशयः । पाद्मेऽपि गोकर्णः धुन्धुकारिकुकृत्यतो 
जातनिवेंदं वनं परि्रजन्तं पितरमात्मदेवंलोकधर्मत्यागपुरःसरं भागवत धर्म एव 
प्रवर्तयति । यथा-- 


धर्म भजस्व सततं त्यज लोकधर्मान्‌ 
सेवस्व साधुपुरूषाञ्जहि कामतृष्णाम्‌ । 
अन्यस्य दोषगुणचिन्तनमाशु मुक्त्वा । 
विष्णोःकथारसमहो नितरां पिव त्वम्‌।। 
(प० पु० उ० ४-८०) 


अत्र प्रथम चरणे लोकधर्मत्यागं भगवद्‌धर्मस्वीकारञ्च विधित्वेन प्रतिपाद्य शेषेषु 
त्रिषु द्वयोर्विवरणमुक्तम्‌ । एवं जीवस्य भगवद्‌भजनपूर्वकपरमेश्वरप्रपत्तिरेव मुख्यो धर्मः 
इत्थम्‌ प्रपत्तिलक्षणोऽयं धर्मः विशेष इति जगदगुरु श्रीमदाद्यरामानन्दाचार्यचरणपङ्कज- 
मधुव्रतस्य मे मतम्‌ । तमनन्यभावनया भक्तिधर्ममुज्झित्वा विविधदेवोपासनाव्यस्तः 
पशुरेवेति श्रौतो राद्धान्तः । सः देवानां पशुः परतन्त्रः धर्महीनस्स्वार्थसाधकः तेभ्यो 
देवा: हस्तिभ्य इव भारं वाहयन्तो गृणन्ति भूयो ददति श्वभ्यः इवाल्पम्‌ । यथोक्तं 
विनयपत्रिकायां श्रीगोस्वामिपादै:--- 

स्वारथके साथी मेरे हाथी स्वान लेवादेई । 
काहू के न पीर रघुवीर दीन जनकी ।। 
(वि० प० ७५) 


स्वार्थस्य मित्राणि च मामकानि आदानकाले मयि हस्तिभावम्‌ । 
दाने तु मां कुक्कुरएव मत्वा तुदन्त्यहो को5पि न दीनपक्षः ।। 


तदेव विवृणोति यथेत्यादिना--ह वै इति निश्चयार्थी निपातौ, यथा येन प्रकारेण 
बहवः पशवः हस्तिगवाश्वमहिषीवृषभकुक्कुरादय: निजनिजयोग्यतानुसारं मनुष्यं भुञ्युः 
अपालयन्‌, अत्र व्यत्ययो बहुलम्‌ (पा? अ० ३-१-८५) इत्यनेन लडर्थेलड्‌ अडभाव: 
झेरुसादेशश्च पालयन्तीत्यर्थः । एवम्‌ एकैकः वैष्णवधर्मवर्जितः पुरूषः हस्त्यश्चादिरिव 
देवान्‌ भुनक्ति, तत्तत्कामप्रेर्यमाणः धूपदीपादिबलिभिः पालयति । अत एव देवाः 
इमान्‌ भगवद्भजने न नियोजयन्ति । उपपत्तिमाह--एकस्मिन्‌ पशो हस्त्यादौ आदीयमाने 
आह्लियमाणे मनुष्यस्य अप्रियं भवति, बहुषु आह्वियमाणेषु किम्‌ । तातपर्यं यत्‌ 
कस्यचिद्‌ गृहस्थस्य कस्यांश्चित्‌ सेवायां भग्नायां स कियत्‌ खिद्यते, यदि कदाचित्‌ 
तस्य तत्तत्कार्यनियुक्ताः बहवोऽपि पशवः अन्यत्र गच्छेयुः तदा तस्य मनसि कियती 
वेदना स्यात्‌ स्वार्थैकचक्षुष्ट्वात्‌ । तस्मात्‌ कारणात्‌ यदि मनुष्या एतत्‌ ब्रह्म आत्मीयत्वेन 
स्वाराध्यत्वेन च विद्युः अवगच्छेयुः तदा एषां देवानां न प्रियं, एभ्यो न रोचते इमे 
विभावयन्ति यत्‌ यदि सर्वे मनुष्याः. भगवदीयाः भविष्यन्ति अन्यदीयाः पशव इव तदा 
कोऽस्माकं बलिमाहरिष्यति, यतो हि वैष्णवाः न खलु केषांचिदपि सुराणां किङ्करा 
ऋणिनो वा । यथोक्तं भागवते निमिं प्रति नवयोगेश्वरसम्वादप्रकरणे योगेश्वरेण 
भगवता करभाजनेन-- 


देवर्षि भूताप्तनृणां पितृणां न किङ्करो नायमृणी च राजन्‌ । 
सर्वात्मना यः शरणं शरण्यं गतो मुकुन्दं परिहृत्य कर्तम्‌ ।। 
(भा० पु० ११-५-४१) 
अत एव देवा: अन्यत्र गच्छत: स्वपशून्‌ असहमानो मनुष्य इव, अहं ब्रह्मास्मि 
इति महावाक्यानुसारमहं ब्रह्मणे अस्मि इति ब्रह्मार्थभावनया शान्तवात्सल्यदास्य- 
सख्यमधुरभावेषु एकतमेन केनचित्‌ भगवन्तं भजतो जनान्‌ निरोद्धुं कोटिशः प्रयत्नान्‌ 
उपद्रवरूपान्‌ आचरन्ति । यथोक्तं श्रीमानसे सप्तमे सोपाने- | 

इन्द्रिय सुरन न ज्ञान सोहाई, विषय भोगपर प्रीति सदाई । 
(मा० ७-११८-१५) 
एतद्रूपान्तरम- 

ऐन्द्रियेभ्यो हि देवेभ्यो न ज्ञान रोचते हरेः । 

तेषां विषयभोगेषु प्रीतिरिव निरन्तरम्‌ ।। 
अत एव स्वस्वसेवकांस्ते न निवारयन्त्युन्मार्गगामिनोऽपि । यथा प्रह्मादं तुदन्तुं 
हिरण्यकशिपुं न न्यषेधत्‌ विधाता । निजभक्तमपि कदाचित्‌ शिवोऽपि श्री रामं द्विषन्तं 
श्रीसीताहरणप्रवृत्तं स्वसेवकमपि दशशीर्षं न निवारयामास । इमामेवावधारणामौपनिषदीं 
कयाचिदपूर्वया काव्यचातुर्या तुरीयचरणारविन्दमकरन्दरसास्वादनसमातुरस्तुलसीदास- 
महाराजः प्राह श्री विनयपत्रिकायाम्‌ । तत्सम्पूर्णमपि पद्यप्रसूनं सरूपान्तरमनुपदमेव 

निदर्शयामि सुधियां सतां श्रीवैष्णवानामनधीतत्रजभाषाणाञ्च सुस्पष्टप्रतिपत्तये-- 

हरि तजि और भजिए काहि ? 

नाहिन कोउ राम सो ममता प्रनत पर जाहि ।। 

कनक कसिपु विरचिको जन करम, मन अरू बात । 

सुतहिं दुखवत बिधि न वरज्यो काल के घर जात ।। 

संभु सेवक जान जग, बहु बार दिए दस सीस । 

करत राम-विरोध सो सपनेहुँ न हटक्यो ईस ।। 

और देवनकी कहा कहौ स्वारथहिं के मीत । 

कबहुँ काहु न राखि लियो कोउ सरन गयउ सभीत । । 

को न सेवत देत संपति ? लोक हू यह रीति । 

दास तुलसी दीन पर एक राम ही की प्रीति ।। 
(विनयपत्रिका २१६) 


एतद्रूपान्तरम्‌- 
यथासंभवं सामग्ग्रेण निजरचितेषु श्लोकेषु निदर्शयितुं पद्यस्य रूपान्तरश्लोका:-- 


भजे कमन्यं हरिमन्तरेण कृपालुचित्त करूणासमुद्रम्‌ । 
न कोऽपि रामेण समस्त्रिलोक्यां यस्यास्ति नित्यं प्रणते ममत्वम्‌ ।। 

भक्तो हिरणयकशिपुः किलपद्मयोने 
वाचा तथैव मनसा खलु कर्मणा च । 
प्रह्मादमात्मजमहो नितरां तुदन्तं 
यान्तं कृतान्तसदनं न विधिर्न्यषेधीत्‌ ।। 
जगद्विजानाति जनं त्रिशूलिनो 
पौलस्त्यं पङ्तिशिरांसि योऽसकृत्‌ । 
समर्पयामास भवाय सोऽपि ना 
स्वप्ने न्यषेधीदपि रामवैरतः । । 


का कथेतरदेवानां स्वार्थसख्यमुपेयुषाम्‌ । 
क्वापि कोऽपि न पान्तिस्म सभीत शरणं गतम्‌ ।। 


कः सेवकाय न ददाति धनं निजाय 

लोके प्रसिद्धिमगमत्‌ किल रीतिरेषा । 
दीने परन्तु वितनोति हि राम एकः 

प्रीतिं परां तुलसिदास इति ब्रवीति ।। 


अह ब्रह्मस्मि वाक्यस्य आस्वय ब्रह्मणेऽ स्म्यतः 
ब्रह्मदासो भजेद्‌ भूत्वा विपरीतः पशुस्मृतः ।। 

इत्थ स्वाचार्यपादानां पादपदमप्रसादतः । 
रामभक्तार्था सिद्धान्ते व्याख्यातेयं श्रुतिर्मया । । श्री: । । 


अथ ब्राह्मणक्षत्रियसम्बन्थं परस्पराश्रयं निर्वक्ति ब्रह्मेत्यादिना-- 


ब्रह्म वा इदमग्र आसीदेकमेव तदेव . सन्नव्यभवत्‌ । तच्छेयोरूपम- 
त्यसृजत क्षत्रं यान्येतानि देवत्रा क्षत्राणीन्द्रोः वरूण: सोमो रूद्रः पर्जन्यो 
यमो मृत्युरीशान इति । तस्मात्क्षत्रात्परं नास्ति तस्माद्‌ 
ब्राह्मणः क्षत्रियमधस्तादुपास्ते राजसूये क्षत्र एव तद्यशो दधाति सैषा क्षत्रस्य 
योनिर्यद्ब्रह्म । तस्माद्यद्यपि राजा परमतां गच्छति ब्रहौवान्तत उपनिश्रयति 
स्वां योनिं य उ एन. हिनस्ति स्वा. स योनिमृच्छति स पापीयान्भवति यथा 
श्रेया. स. हि. सित्वा ।। ११।। 


अग्रे भगवतो नारायणस्य नाभिकमले भगवदिच्छयैव समुत्पादितं ब्रह्म चतुर्मुखाख्यं 
सृष्टिरचनाशक्त्यावच्छिन्नमेकमसहायं प्रथमं वा सृष्टावासीत्‌ । ननु भगवन्नाभिकमलोत्पन्नो 

विधाता पुरूष: तत्‌ कृते ब्रह्म इति नपुंसकलिङ्गनिर्देशोऽनुचितः ? इति चेन्न, तस्य 
सृष्टिरचनासामर्थ्यरूपपौरूषाभावद्योतनायैव ब्रह्म इति क्लीबत्वनिर्देशः । तपसा पूर्व 
नारायणनाभिकमलजातोऽपि क्लीबः प्रजाजननाक्षम आसीदिति भावः । इदमेव स्पष्टयति 
एकमसहायं सृष्टिरचनापाटवप्रतियोगिकाभाववत्‌ सत्‌ सत्तामात्रेणैव वर्तमानं न व्यभवत्‌ 
सृष्टिरचनै न क्षमोबभूव । वि पूर्वस्य भू धातोः सामर्थ्यार्थकत्वात्‌ व्यभवदित्यस्य 
ब्रह्माभिन्नैकर्तृकभूतकालावच्छिन्रसामर्थ्यानुकूलव्यापार इति शाब्दबोधः । अनन्तरं तद्‌ 
ब्रह्म भगवच्छक्त्युपबृहितं क्षत्र क्षतात्‌ कष्टात्‌ त्रायते इति क्षत्रम्‌ । क्षत्रिय जात्यभिमानावच्छिन्न- 
चैतन्यविशिष्टं श्रेयः प्रशस्यत्तरं रूपमवयवसंस्थानमत्यसृजत्‌ व्यरचयत्‌ । देवत्रा देवेषु 
एतानि यानि यावन्ति क्षत्रियावयवावच्छिन्नानि, इन्द्रः सुराणामधिपः वरूणो जलचराणां 
स्वामी, सोमः ब्राह्मणानां राजा चन्द्रमा, रुद्रः सर्पादीनामधीश्वरः पर्जन्यश्चपलापतिः, 
यमः पितृणामीश्वरः मृत्युरोगाणामधिशासी, ईशानः पशूनां नियन्ता, इमानि सर्वाणि 
शासकस्वभावानि एतत्‌ परिणमनभूतानि । तस्मात्‌ शासकस्वभावान्‌ क्षत्रात्‌ राजन्यात्‌ 
परम्‌ उत्कृष्टरक्षकं किमपि नास्ति । शस्त्रेण रक्षिते राष्ट्रे शास्रचिन्ता प्रवर्तते इति 
नीतिवचनानुरोधात्‌, कुशलशासके जाग्रति राष्ट्रे च रक्षमाणे तेन ब्राह्मणो निश्चितं 
ब्रह्मशास्त्राणि च सेवते । यथोक्तं रघुकाव्ये कौत्सेन-- 


सर्वत्र नो वार्तमवेहि राजन्‌ नाथे कुतस्त्वय्यशुभं प्रजानाम्‌ 
सूर्ये तपत्यावरणाय दृष्टेलोकस्य कल्पेत कथं तमिस्रा । 
(रघुवंरामहाकाव्यम्‌-५- १३) 
वार्त कुशलं, क्षत्रस्य परत्वं समर्थयति-तस्माद्धेतोः राजसूये एतन्नामके यज्ञे 
महोच्चसिंहासने राजपदे अभिषिच्य अधस्तान्‌ नीचैरुपविश्य क्षत्रियमुपास्ते वर्णाभिमानं 
त्यक्त्वा राष्ट्ररक्षायै नियुयुक्षुस्तस्मै सगौरवमधिकारं ददाति । एवं ब्रह्मतेजोमयं यश: 
क्षत्र एव राजन्ये ददाति दशरथादौ वशिष्ठादिर्यथा । सा एषा ब्रह्मजातिरेव क्षत्रस्य 
द्वितीयवर्णस्य योनिः प्रजननहेतुः । यद्यपि राष्ट्रक्षार्य ब्राह्मणेन नियुज्यमानो राजा 
परमतां गच्छति राजसूये सर्वतः पूज्यो भवति । तथापि राजसूयस्यान्ते ब्रह्मैव उपनिश्रयति 
ब्राह्मणमेव समाश्रयते सुयोनित्वात्‌ लब्धाधिकारोऽपि श्रीरामादिवत्‌ ब्रह्मण्यदेवः । एवं 
लब्धाधिकारो यो राजा एनं ब्राह्मणं हिनस्ति इन्द्र इव विश्वरूपं, सहस्रार्जनपुत्रा इव 
जमदग्निं, स स्वां योनिं निजमातरमेव ऋच्छति मातरमेव निहन्ति इति भावः । 
स्वस्माच्छरेयांसं राजाधिकारमदेन ब्राह्मणं हिंसित्वा निहत्य पापीयान्‌ ब्रह्महत्यादि पातकवान्‌ 
भवति । विश्वरूपवृत्रासुरहनने इन्द्रस्य ब्रह्महत्याद्वयी श्रीभागवतादौ प्रसिद्धैव ॥श्री:॥ 

अथ तार्तीयकवर्णोत्पत्तिमाह-- 
स नैव व्यभवत्स विशमसृजत यान्येतानि देवजातानि गणश आख्यायन्ते 
वसनो रूद्रा आदित्या विश्रेदेवा मरुत इति ।। १२।। 
एवं स ब्रह्मा यदा धनोत्पादने न व्यभवत्‌ नाक्षमत्‌ तदा विशं तदधिकारिणमसृजत्‌ । 
देवजातानि गणशः गणं गणं वसवः रूद्रः आदितिनन्दनाः द्वादशविश्वेदेवाः त्रयोदशमरूतः 
सप्तसप्त आख्यायन्ते संकीत्यन्ते तानि देवेषु वैश्यधर्माणीति भावः धनदातृत्वात्‌ ॥श्री:। 
अथ शूद्रोत्पत्तिमाह-- 
स नैव व्यभवत्स शौद्रं वर्णमसृजत पूषणमियं वै पूषेय _ हीद _ सर्व 
पुष्यति यदिदं किञ्च । । १३।। 
शुचा द्राति आत्मानं निहन्ति इति शूद्रः, अथवा शुचा उ निश्चयेन द्रवति धैर्य 
त्यजति इति शूद्र: । प्रायण भगवद्‌ भजनविहीनः यः कश्चनापि शूद्रत्वं गच्छति 
ब्राह्मणोऽपि आत्रिदिवसेभ्यस्त्यक्तसन्ध्यः शूद्र इव द्विजकर्मणो बहिष्क्रियते भगवद्भजनशीलः 
चतुर्थवर्णोऽपि द्विज इव पूज्यतां गच्छति । तथोक्तं श्री भागवते 
विप्राद्‌ द्विषड्‌ गुणयुतादरविन्दनाभ 
पादारविन्दविमुखाच्छवपच वरिष्ठम्‌ । 
मन्ये तदर्पितमनोवचने हितार्थ 
प्राण पुनाति सकुलं न तु भूरिमानः ।। 
(भा० पु० ७-९-१०) 
अत एव वेदेषु शूद्रो नानादरभाजनम्‌ । यत्तु कुत्रापि निरादरवचनानि तानि 
शूद्राचरणपरकानि न तु चतुर्थवर्णविषयाणि, अत एव छान्दोग्ये क्षत्रियकुलोद्धवं 
राजानमपि शूद्र इति कथयित्वा तिरष्करोति तुरीयवर्णस्थशकटवाहकोऽपि । अत एव 
महाभारते शूद्रोऽपि विदुरः पूज्यते । यत्तु शूद्राणां कर्णयोः वेदमन्त्रध्वनि पतेत्‌ चेत्‌ 
तयोः शीशकेन पिधानं करणीयमिति अतिरञ्जनेषा, अन्यथा तिर्यग्योनिगतस्यापि जटायुषो 
द्विजतिरिव कथमन्त्येष्टि: क्रियेत वेदवेदाङ्गतत्वज्ञेन भगवता श्रीरामेण । तथाहि 
श्रीमद्वाल्मीकीयरामायणे- 
यत्तत्रेत्स्य मर्त्यस्य कथयन्ति द्विजातयः । 
ततस्वर्गगमनं क्षिप्रं तस्थ रामे जजाय ह ।। 
(वा० रा० ३-६२-३४) 

एवं पर्यालोचनेन स्पष्टमिदं राद्धान्तितं भवति--यन्न शूद्रनिन्दावर्णन'.रा प्रत्युत्‌ 
शूद्राचरण्गपरा । तत्र वैदिकीमपि चोत्पत्तिं निदर्शयाम: चातुर्वर्ण्यमीमांसायां जैदिको5यं 
मन्त्रवर्णः ब्राह्मणोऽस्य मुखमासीद्वाहू राजन्यः कृतः ऊरुतदस्ययद्वैश्य: पद्धया _ 
शूद्रो 5 अजायत ।। (शु० य° ३१/११) 


अत्र पद्भ्यां शूद्र अजायत इत्युक्तौ चतुर्थवर्णनिरादरवादो नाशङ्कनीयः । पदे 
एव शिर: पातयित्वा प्रणामक्रियते, पदे एव पूज्यते श्रेष्ठानाम्‌, पदत्राणमेव पादुकारूपं 
पीठे व्यवस्थाप्यते गुरुणामाचार्याणाञ्च न तु शिरस्त्राणं करत्राणम्‌ । चरणोदकमेवगृह्यते 
गुरूणां ब्राह्मणानां च न तु मुखोदकं कराद्युदकं वा । आदरार्थं पूज्यपादपूज्यचरण 
इत्येव कथ्यते । न तु मुखचरणादि । योषितोऽपि चरणस्पर्श आशिषः समर्पयन्ति 
सम्मानिताः सत्यः मुखादिस्पर्शेतु समनुभूयाऽवमाननां पदत्राणादिभिः ताडयन्ति । इत्थं 
महिमामयचरणाज्जायमानः कथं निरादरभाक्‌, तत्राऽपि भगवतश्चरणं तस्माज्जायमाना 
मन्दाकिनी गङ्गा निरवधिपवित्रतामयी ततो जायमानः शूद्रः कथमपवित्र: इति विचारयन्तु 
सुधियः । वस्तुतः वर्णानां व्यवस्था निर्दोषा तन्निष्ठा महानुभावा अपि पवित्रा एव, यदि 
चतुर्थो वर्णोऽपवित्रो भविष्यत्‌, तर्हिकथं चातुर्वण्यमर्यादामण्डनो मर्यादा पुरूषोत्तमो 
श्रीराम: निषादमश्लेषत्‌ ? यथोक्तं मानसे 


कहहिं लहेउ एहि जीवन लाहू । भेटेउ राम भद्र भरिवाहू ।। 
(मानस २-१९७-७) 
एतद्रूपान्तरम्‌- 
कथयन्ति ह्यय प्राप्तो लाभं वै जीवनस्य च । 
रामभद्र इमं होर्भ्या सप्रेम परिसस्वजे ।। 
एवमस्पृश्यतावादोऽपि शूद्राचरणपर एव । किं बहुना ब्राह्मणस्यापि गृहिणी 
दिनत्रयमार्तवे स्पर्शानर्हा भवति । एवं देवेषु शूद्र: पूषा पोषणात्‌ , इयं मही अपि पूषा 
इदं सर्व सैव पुष्यतीति ॥श्रीः॥ 
अथ धर्मस्वरूपं निर्वक्ति 
स नैव व्यभवत्रच्छेयोरूपमत्यसृजत धर्म तदेतत्क्षत्रस्य क्षत्र 
यद्धर्मस्तस्माद्धर्मात्परं नास्त्यथो अबलीयान्बलीया, समाश सते धर्मेण यथा 


राज्ञैवं यो वै स धर्मः सत्यं वै तत्तस्मात्सत्यं वदन्तमाहुर्धर्म वदतीति धर्म वा 
वदन्त . सत्य वदतीत्येतद्ष्यै वैतदुभयं भवति ।। १४।। 

एवमपि असमर्थ: सन्‌ धर्मनामकं श्रेयोरूपमत्यसृजत्‌ । धर्मो नाम तत्तद्वर्णमर्यादा- 
नियन्त्रणशक्तिविशेषः । अत एव अबलीयान्‌ बलीयांशं धर्मेण बलवत्तरमासंशते 
प्रशंसति, यथा राज्ञः धर्म: तथैव । सः धर्म: कः ? सत्यमेव, सत्यधर्मयोर्नास्त्यन्तरम्‌ । 
सद्‌भ्योहितं सत्यं सत्यभाषण एव धर्मः धर्म एव सत्यम्‌ अत एव सत्यवादिनं धार्मिकं 
सत्यवादिनमिति कथयन्ति उभयमपि एकैकस्मिन्‌ समाश्रितम्‌ ॥श्रीः॥ 
इदानीं आत्मोपासनस्य आवश्यकतां वर्णयति आत्मात्र परमात्मार्थपर:, परमात्मना 
चातुर्वर्ण्यं सृष्टं विराट्‌ रूपतो ब्रह्मणस्तु मुखबाहूरूपद्म्यो ब्राह्मणक्षत्रियविट्शूद्रा: जाता: । 
अतः स्वस्ववर्णाश्रमनिरतः निजनिजवर्णानुसारं श्रुतिविहितकर्मकुसुमैः परमात्मानं समर्यन्‌ 
उपासीत्‌ । यथोक्तं श्रीगीतासु -- 
यतः प्रवृत्तिर्भूतानि येन सर्वमिदं ततम्‌ । 
स्वकर्मणा तमभ्यर्च्य सिद्धि विन्दति मानवः ।। 

(गी० १८-४६) 
यतः प्रवृत्तिर्भूतानी येन सर्वमिद्‌ ततम्‌ । 
स्वकर्मणा तमभ्यर्च्य सिद्धि विन्दति मानवाः ।। 

(गी० १२-४६) 

तदेतद्‌ ब्रह्म क्षत्रं विद्शाद्रस्तदग्निनैव देवेषु ब्रह्माभवद्‌ ब्राह्मणो मनुष्येषु 
क्षत्रियेण क्षत्रियो वैश्येन वैश्यः शूद्रेण शूद्रस्तस्मादग्नावेव देवेषु लोकमिच्छन्ते 
ब्राह्मणे मनुष्येष्वेताभ्या. । हि रूपाभ्यां ब्रह्माभवत्‌ । 


अथ यो हवा अस्मिल्लोकात्स्वं लोकमदृष्ट्वा प्रैति स एनमविदितो न 
भुनक्ति यथा वेदो वाननुक्तोऽन्यद्दा कर्माकृत यदिह वा अप्यनेव- 
विन्महत्पुण्य कर्म करोति तद्धास्यान्ततः क्षीयत एवात्मानमेव लोकमुपासीत 
स य आत्मानमेव लोकमुपास्ते न हास्य कर्म क्षीयते । अस्माद्धयेवात्मनो 
यद्यत्कामयते तत्रत्सृजते ।। १५।। 


तदेतत्‌ श्रुतिप्रसिद्धं ब्रह्म, तदेव ब्रह्मक्षत्रियवैश्यशुद्ररूपेण परिणतम्‌ । अत्र सर्वत्र 
आत्मतत्त्वं त्वेकमेव, देवेषु ` तदेव ब्रह्म ब्रह्मा चतुर्मुखो विधाता अभवत्‌ । पुनः 
बराह्मस्याग्रजो अग्निः ब्रह्मणैव ब्राह्मणः, क्षत्रिषेण इन्द्रादिना दत्तचेतनः क्षत्रियः, वैश्येन 
वस्वादिपञ्चदेवगणेन समुपबृंहितः वैश्यः, शूद्रेण पृष्णालब्धसामर्थ्यः शूद्र: एवं अग्निना 
रचितत्वात्‌ देवेषु अग्नौ एव लोकमिच्छन्ते । मनुष्याः ब्राह्मणे द्वाभ्यामेव रूपाभ्यां 
अग्निब्राह्मणाभ्यां व्याप्तमेतत्‌ । अतः अस्मात्‌ लोकात्‌ अत्रल्यब्लोपे पञ्चमी । इमं 

कर्मभूमिरूपं मानवशरीरं प्राप्यापि स्वमात्मीयमात्मधनरूपं लोकं परमप्रकाशरूपं 
साकेतलोकं तन्निवासं श्रीराममदृष्ट्रैव असाक्षात्कृत्यैव सः एनम्‌ अविदित्वा अनुपास्यैव 
भुनक्ति मोघारम्भं महितदम्भं जराजीर्णकलेवरं भुनक्ति । तद्‌ दुष्परिणाममाह-अनुक्तः 
नानुकूल्यतया उक्त: वेदः स्वरविहीनतया पठितः, यथा वा अकृतं कर्म उभावपि 
निष्फलम्‌ तथैव आत्मोपासनाबहिर्मुखस्य, अनेवंविदः अस्य महत्पुण्यं कृतं कर्म 
क्षीयते । अत: लोक्यते इति लोक: तादृशं प्रत्यक्षदर्शनमात्मानं परमात्मानं श्रीराममेव 
उपासीत्‌ । यः आत्मानमुपास्ते भजते भगवन्तमनन्यभावनया अस्य कर्म न क्षीयते, 
आत्मनः परमात्मनः सकाशाद्‌ यद्यत्कामयते इच्छति तत्तत्परमात्मा सृजते सृष्ट्वा 
तस्मै समर्पयति ॥श्रीः॥ 


अथ यथापशुरिति अबह्मविदः पशोरिव पारतन्तरमुक्तम्‌ । तर्हि कैः कैः कर्मभिः 
केषां केषां प्राणिनां लोक: भोगसाधनं भवति भगवद्विमुख:-- 


अथो अयं वा आत्मा सवेषां भूतानां लोकः स यज्जुहोति यद्यजते तेन 
देवानां लोकोऽथ यदनुक्रते तेन ऋषीणामथ यत्पितृभ्यो निपृणाति यत्प्रजामिच्छते 
तेन पितृणामथ यन्मनुष्यान्वासयते यदेभ्योऽशनं ददाति तेन मनुष्याणामथ 
यत्पशुभ्यस्तृणोदकं विन्दति तेन पशूनां यदस्य गृहेषु श्वापदा वया _ स्या 
पिपीलिकाभ्य उपजीवन्ति तेन तेषां लोको यथा ह वै स्वाय 
लोकायारिष्टिमिच्छेदेव _ हैव विदे सर्वाणि भूतान्यरिष्टिमिच्छन्ति तद्वा एतद्विदितं 
मीमा _ सितम्‌ ।। १६।। 


लोकः उपभोगसाधनं त्यजते ददाति, अनुभूते स्वाध्यायमधीते वा, शयते निवासं 
ददाति, विन्दति प्रायति, स्वापदाः कुक्कुरादयः, वयांसि पक्षिणः । असौ गृही 
होमदाराभ्यां देवानां, स्वाध्यायेन ऋषीणाम्‌, तर्पणात्‌ पितृणां, निवासभोजनाभ्यां 
मनुष्याणां, तृणोदकेन पशुभ्यां उपजीवनेन स्वापदपिपीलिकावयसां लोकः एवं ते 
तैलस्यारिष्टमिच्छन्ति | अतः येषामरिष्टकामनया अयं गृही ग॒हान्ननिर्विद्यते शततजननमरण- 
रूपसंसारसागरे निमज्योन्मज्य परिवर्तपरः सीदति । तस्माद्‌ भगवदीयो भूत्वा सर्वेषां 
धर्मान्‌ त्यक्त्वा सर्वाधारं शिरिषकुसुमसुकुमारं करूणाकूपारं दशरथकुमारं संसारसारं 
समाराध्य तरति मोहमहोदधिम्‌ । इत्येव मीमांसितं विचारितम्‌ श्रुतिभिः ॥श्री:।। 

अथ पुत्रवित्तलोकेषणाः प्रवृत्तिबीजभूताः पाङ्क्तकर्माणि च वर्णयित्वा तेभ्यो 
निर्वेदमुपदिशति । पाङ्क्तं नाम पञ्च पञ्चानां समूहः । सर्वं पाङ्क्तं पञ्चभूतानि, पञ्च 
तन्मात्राः, पञ्च प्राणाः पञ्च ज्ञानेन्द्रियाणि पञ्च कमॅन्दियाणि पञ्च पर्वा अविधा पञ्चैव 
तृषा, पञ्च यज्ञाः, इत्यादि । इदमेव प्रपञ्चपति-- 


७६६ ईशावास्याद्येकादशोपनिषत्सु 


आत्मैवेदमग्र आसीदेक एव सो$ कामयत जाया मे स्थादथ प्रजायेयाथ 
वित्तं मेस्यादथ कर्म कुर्वयित्येतावान्वे कामो नेच्छ  श्चनातो भूयो 
विन्देत्तक्षमादप्येततर्द्रोकाकी कामयते जाया मे स्यादथ प्रजायेयाथविततं मे 
स्यादथ कर्म कुर्वीयेति स यावदप्येतेषामेकैकं न प्राप्नोत्यकृत्स्न एव तावन्मन्यते 
तस्यो कृत्स्नता मन एवास्यात्मा वागजाया प्राणः प्रजा चक्षुमीनुष वितत 
चक्षुषा हि तद्विन्दते श्रोत्रं दैव. श्रोत्रेण हि तच्छुणोत्यातमैवास्य कर्मात्मना हि 
कर्म करोति स एष पाङ्कतो यज्ञः पाङ्कतः पशुः पाङ्कतः पुरूषः पाङ्कतमिद . सर्व 
यदिद किञ्च तदिद. सर्वमाप्नोति एवं वेद ।। १७।। 
सृष्टेः अग्रे इदम्‌ आत्मैव जीवात्मैव आसीत्‌, एकाकी सन्‌ सः ईश्वरलीलया 
एषणात्रयवशे जात: । तिस्र: एषणाः भविन्त पुत्रैषणा वित्तैषणा लोकैषणा च । अतः 
सोऽकामयत्‌ ऐक्षत्‌ मे मम जाया पत्नी स्यात्‌ यस्यामहम्‌ पुत्ररूपं प्रजायेय इत्यनेन 
पुत्रैषणा । वित्तं मे इति वित्तैषणा, कर्म कुर्वीय इति लोकैषणाः एतावानेव एषणा- 
त्रयरूपो जीवात्मा कामः, इत्थं साम्प्रतमपि जीवः कामयति । कामानामनन्तत्वात्‌ 
यावदेकैकं न प्राप्नोति तावत्‌ अकृत्स्न इव अपूर्णमनोरथश्चेखिद्यते । तस्मात्‌ इदं 
लौकिकं कामजातं त्यक्त्वा श्रीरामं ब्रह्म समाश्रयेत्‌ । तस्य सकलकामपूरकत्वात्‌ 
पूर्णकामत्वाच्च । यथोक्तं भागवते श्रीसूतेन-- 
अकामः सर्वकामो वा मोक्षकाम उदारधीः । 
तीव्रेण भक्तियोगेन यजेत पुरूष परम्‌ ।। 
(भ० पु० २-३-१०) 
यथाध्यात्मिकरीत्या पूर्णतायै प्रयतनीयम्‌ । वाग्वाणी एव जाया, मन: मनस्तस्याः 
पतिः ताम्यां वाङ्मनसाम्यां सञ्जन्यमानप्राण एव प्रजा इति पुत्रैषणा, पूर्तिः वित्तं द्विधा 
मानुषं दैवं च, चक्षुः मानुषं वित्तं तेन सम्पूर्ण दृश्यजातं लभ्यते । श्रोत्रं देववित्तं दिव्यं 
विज्ञानं शृणोति । आत्मा शरीरमेव कर्म तेनैव लोकैषणापूर्तिः । अत्र संग्रह श्लोक: 
प्राणात्‌ प्रजातः पूर्णा स्यात्‌ मनोवाचा सुतेषणा । 
चक्षुः श्रोत्रेण वित्तस्य लोकस्य च शरीरतः ।। 
एवं वाकप्राणचक्षुशशरोत्रत्वचः पाङ्क्ता: एवमेव यज्ञादयः सर्वे पाङ्क्ताः । य 
एतद्‌ वेद सोऽपि समस्त प्राङ्क्तवान्‌ भवति । 
पाङ्क्तान्‌ ज्ञात्वा लसत्पाङक्तो विरज्य पाङ्क्तयूथतः । 
पाङ्क्तः पङ्क्तिरथस्यैव ज्येष्ठं पुत्रं हरिं श्रयेत्‌ ।।श्रीः।। 


इति बृहदारण्यकोपनिषदि प्रथमाध्याये भाष्ये पङ्क्तप्रक्रियावर्णनपर चतुर्थब्राह्मणं 
सम्पूर्णः । । श्रीः। । 
।। श्री राघवः शन्तनोतु ।। 

।। पञ्चमत्राह्वणम्‌ ।। 


हि ° 


सुग्रीवपञ्चमं सीतापञ्चमं पञ्चमं श्रितम्‌ । 
पञ्चमं श्रितरामं तं नत्वा व्याख्यामि पञ्चमम्‌ । 


अथ पूर्वोक्तस्य परमात्मनः सृष्टिप्रपञ्चं सप्तान्नतया वर्णयन्ती श्रुतिः ततो 
वैराग्यमुपपिपादयिषुः पञ्चमप्राप्तये पञ्चमं ब्राह्मणं प्रारभ्यते । ब्रह्म वेद तदधीते तज्जातौ 
जात: इति ब्राह्मणः । अत्र तदधीते तद्वेद पा० अ० ४/२/५९ इत्यनेन ब्रह्मवेदमधीते, 
ब्रह्म परमात्मानं वेद जानाति, तज्जात्युत्पन्नो ब्राह्मण: इति व्युत्पत्तौ ब्रह्मन्‌ शब्दात्‌ 
द्वितीयान्तात्‌ अण्‌ प्रत्यये भत्वाङ्किलोपे प्राप्ते ब्राह्मोऽजातौ (पा० अ० ६-४-१७९१) 
इत्यत्र अजातौ इति पर्युदासात्‌ तज्जातिभिन्नार्थ एव टिलोपे समनुरिष्टे भगवता 
पणिनिना प्रकृते इति टिलोपाभावात्‌ आदिवृद्धौ णत्वे ब्राह्मणः । ब्राह्मणत्वञ्च ब्रह्मवेतृ- 
ब्रह्माध्येतृजात्युत्पन्नत्वे सति ब्रह्मवेतृत्व ब्रह्माध्येतृत्व सम्पन्नत्वं, तद्‌ ब्राह्मणभाषितत्वात्‌ 
मन्त्रग्रामोऽपि ब्राह्मणः । अथ प्रजापतिना परमेश्वरेण निजपारमार्थिकपुत्रस्य जीवस्य 
उपभोगार्थ सप्त अन्नानि विरचितानि अद्‌ धातुरदादौ प्रथमो भक्षणार्थः अद्‌ भक्षणे 
इति पाणिनीयधातुपाठात्‌ । तत्र अद्यन्ते इति अन्नानि: आद्यन्त वा यानि तानि अन्नानि 
इति विग्रहे भूतकाले क्त प्रत्यये दकारस्य नकारे विभक्तिकायें अन्नशब्दस्य निष्पत्तिः । 
अर्थात्‌ पञ्चभिरपि ज्ञानेन्द्रियसंज्ञकैक्षक्षुशशरोत्रधाणरसनात्वग्भिर्यत्‌ किमपि जीवात्मना 
शब्दस्पर्शरूपरसगन्धत्वावच्छिन्रम्‌ उपभुज्यते तदन्नं भवति । अदनं भोगः तदाश्रयो 
विषयो वा अन्नम्‌ । पिता पुत्रस्योपभोगसाधनम्‌ उपभोगसामग्रीश्च रचयित्वा सङ्कल्य्य 
वा समानयतीति लोकप्रसिद्धं, विमूढाः पक्षिणोऽपि शावकार्थ तद्भोग्यपदार्थानानयन्ति 
किमुत कारुणिकशिखामणे: समस्तकल्याणगुणगणकल्लोलिनीवल्लभस्य श्रीसीतावल्लभस्य 
परमेश्वरस्य विषये । भगवता सृष्टेः प्रारम्भे सुप्तोत्थितानां जीवानां तत्तत्कर्मानुसारं 
पञ्चकृतभूतैः पाञ्चभौतिकं शरीरमुपभोसाधनं पुनः उपभोगविषयीभूतानि सप्तान्नानि 
रचितानि । तानि चेत्थं प्रथमं साधारणं भक्ष्यभोज्यलेह्यचोष्यनामकं चतुर्विधं तत्सर्व 
भक्ष्यम्‌, पुनः हुतं द्वितीयं, प्रहुतं तृतीयं, वाक्‌ चतुर्थ, प्राणपञ्चमं, मनः षष्ठं पयः 
सप्तममुपलक्ष्यणतया तद्विकारा: दधिनवनीतधृतादयः सप्तमम्‌ इति सप्तान्नानि । यथा 
प्रातः काले सुप्तोथितान्‌ जिघत्सावतो निजपुत्रान्‌ लालयति माता तेभ्यो भोजनं ददाति, 
परस्परकलहवारणार्थ विभजति च, तथैव भगवानपि मातेव साधारणमन्नं सवेभ्यः 
व्यभजत्‌ । विशिष्टं षड्विधं तत्र सर्वोषाधिशून्याय जीवात्मने वाकप्राणमनांसि 
उपभोगसाधनानि प्रायच्छत्‌ । देवेभ्यः हुतं प्रहुतमिति द्वयं प्रायच्छत्‌, पशुभ्यः पय: 
इति विभागक्रमः । स एवात्र आब्राह्मणसमाप्तिं वर्णयति । तत्र सूत्रभूतप्रथमोमन्त्रः 
शेषास्तद्व्याख्यानभूताः इत्यवतरणिका । 


७६८ ईशावास्याद्येकादशोपनिषत्सु 

अथ प्रकृतमनुसराम: -- 

यत्सप्तान्नानि मेधया तपसाजनयत्पिता । एकमस्य साधारणं हे 
देवानभाजयत्‌ । त्रीण्यात्मनेऽकुरुत पशुभ्य एक प्रायच्छत्‌ । तस्मिन्‌ सर्व 
प्रतिष्ठित यच्च प्राणिति यच्च न । कस्मात्तानि न क्षीयन्तेऽ द्यमानानि सर्वदा । 
यो वैतामक्षितिं वेद सोऽन्नमत्ति प्रतीकेन । स देवानपि गच्छति स ऊर्जमुपजीवतीति 
श्लोकाः ।। १।। 


अथ गायत्रीछन्दोविधया चतुर्भिः श्लोकैः प्रस्ताव्यं प्रस्तोति--पिता परमेश्वरः 
शृण्वन्तु विश्वे अमृतस्य पुत्राः इति श्रुते पिताहमस्मि जगतो (गीता ९-१७) 
पिताऽसि लोकस्य चराचरस्य (गीता ११-४३) इत्यादि स्मृतेः पातृत्वात्‌ पिता 
परमेश्वरः पखह्म श्रीरामः मेधया विशुद्धबुद्ध्या तपसा दिव्येन ज्ञानेन, यत्तु मेधया 
तपसा इत्यस्य ज्ञानेन कर्मणा इति व्याचक्षिरे तदसंगतं तपःशब्दस्य कुत्रापि शास्त्रे 
क्मार्थत्वानुपलब्धेः । तप आलोचने इति धातुः, आलोचनं हि ज्ञानरूपं न तु 
कर्ममयम्‌, तस्माद्‌ पूर्वं मेधाशक्त्या प्राककल्पे कृतानि जीवशुभाशुभकर्माणि परिगणय्य 
ततस्तपसा तत्‌ फलभूतानि सप्तधा भोग्यानि वस्तूनि समालोच्य अजनयत्‌ । इदेमेव 
समर्थयति यथा पूर्वमकल्पयत्‌ इतिमन्त्रवणैरपि । यद्वा भगवतस्तिस्रःशक्तयः संवित्‌ 
संधानि आह्वादिनी चेति आह्वादिनी तु भगवदभिन्ना, संवित्‌ शत्तिर्मेधा संधानि तपोरूपा, 
ताभ्याम्‌ । यद्वा महः जीवः तम्‌ एधयतीति मेधा योगमाया कृपाशक्तिः तपः लीलाशक्तिश्चेति, 
यद्वा मेधा माया अव्यक्तनाम्नी तप: कालरूपा ताभ्याम्‌ । ननु भगवति निर्धर्मके 
एतावच्छक्तिकल्पनं श्रुतिविरूद्धम्‌ इति चेन्न 


परास्य शक्तिर्विविधैव श्रूयते स्वाभाविकी ज्ञानबलक्रियाः च । 
(श्वेताश्वरतर ६/८) 


इति भगवच्छक्ति वैपुल्यवर्णनमेव प्रमाणम्‌ । श्रूयते इति श्रुतिः । श्रुतिनिगा 
दितप्रश्रवण निर्देशेन कल्पनाशङ्कापङ्कोऽपि प्रक्षालितः । अत्रेदमवधेयम्‌-जीवो भोक्ता 
तद्‌भोग्यं जगत्‌ भोगश्च संसारचक्रश्रमणम्‌ परमात्मा भोक्तृभोगभोग्यत्रयातीतः, अतः 
पिता । ननु तदभोकतृत्वे किम्‌ मानम्‌ तयोरन्यः पिप्पलं स्वाद्वत्ति अनश्नन्‌ अन्यो 
अभिचाकशीति इति मुण्डकश्रुतिरिव । एवं पिता परमपिता परमेश्वरः मेधया पूर्वोक्तया 
बुद्ध्या कृपाशक्त्या संविच्छक्त्या वा तपसा पर्यालोचनेन ज्ञानेन यस्य ज्ञानमयं तपः 
इति श्रुतेः लीलाशक्त्या योगमायया यत्‌ यदिति लुप्तद्वितीयाबहुवचनान्तयच्छन्दः 
यानीत्यर्थकः । यानि प्रसिद्धानि भुक्तपूर्वाणि जीवैः सप्तसंख्यकानि अन्नानि सामान्य- 
विशेषाणि यवादीनि हुतादीनि च अजनयत्‌ प्रादुर्भावयत्‌ । तेषु एकम्‌ एकशब्दोऽत्र 

प्रथमार्थः प्रथमम्‌ अत्नं पञ्चविषयात्मकम्‌ अस्य सकल शरीरावच्छिन्नस्य 
जीवत्वजातिविशिष्टस्य सर्वस्य प्राणिमात्रस्य सामान्यम्‌ । अस्य साधारणमित्यत्र शेषे 
षष्ठी, शेषश्च सम्बन्धः प्रातिपदिकार्थकारकादिव्यतिरिक्तः स च भोक्तृभोग्यभावरूपः । 
एवमस्येति जात्याख्यायां बहुवचनम्‌ ! अथ द्वे हुतप्रहुतनामके देवान्‌ दैवीसंपदमालम्ब्यमानाम्‌ 
अवयवादिगुणविशिष्टान्‌ अभाजयत्‌, सोऽचीकरत्‌ । तथा हि देवाः द्वे अभजयन्‌ पिता 
प्रैरयत्‌ इति पिता द्वे देवान्‌ अभाजयत्‌ । अत्र परमपिता परमात्मा प्रयोजकः देवाः 
प्रयोज्याः हुतप्रहुते च प्रयोजने इति विवेकः । अथ देवानित्यत्र कर्मत्वं कथमिति चेत्‌ 
गतिबुद्दरप्रत्यवसानार्थ शब्दकर्माकर्मकाणामणि कर्ता स णौ (पा० अ० १-४- 
५२) इति सूत्रेण । नन्वत्र पञ्च लक्षणेषु धातुषु भजि: कतमः ? इति चेत्‌ प्रत्यवसानार्थः, 
किं भोः प्रत्यवसानं भोजनं तच्च भुजेरर्थः ? इति चेन्‌ मैवं, भजनमपि भोजनम्‌ । 
कथमिति चेत्‌, भजनं रसनम्‌ इति गोपालतापनीयश्रुतेः एवं भजनं सेवनापरपर्यायं 
रसनम्‌ तदेव प्रत्यवसानं तदर्थो भजिः तदण्यन्त कर्तत्वं देवेषु तेषा ण्यन्ते कर्मत्वमिति 
विविक्तव्यम्‌ । आत्मने शरीरानवच्छिन्नाय निजसूनवे नित्यपरिकराय जीवात्मने, अत्र 
तादर्थ्ये चतुर्थी जीवात्मनो भोगप्रयोजनसिद्धये त्रीणिवाक प्राणमनांसि अकुरुत व्यरीरचत्‌ । 
यत्तु आत्मने इत्यस्य निजाय. स्वार्थायेति व्याचक्रुः प्राञ्चः तन्न समीचीनं, अनश्नन्‌ 
अन्यो अभिचाकशीति (मु० उ० ३-१-१) इति श्रुतेः परमात्मनः भोक्तृत्वप्रतियोगिका- 
भावत्वात्‌ । आत्मने इत्यत्र तादर्थ्यस्यैव नितरामभावात्‌। कथमसत्यां बुभुक्षायां त्रीणि 
भोग्यान्यात्मने करिष्यति । ननु यदि परमात्मा अनश्नन्निति श्रुत्यनुरोधेन न भोक्ता, 
तर्हिं कथम्‌ श्री गीतासु अश्नामि प्रयतात्मनः इति भगवतैवोक्तम्‌ ? इति चेत्‌ सत्यं 
तत्रत्यं भावमवगन्तुं प्रयतस्व, अनश्नन्‌ इत्यस्य जागतिकविषयपदार्थविषयक- 
परमात्मभोकतृत्वनिषेधे तात्पर्यम्‌ । अश्नामि इत्यत्र भक्तदत्तपदार्थानाम्‌ भोक्तृत्वस्वीकारो 
हार्दम्‌ । किं तर्हि पुष्पझलजलानि नैव जागतिकानि ? न हि तावत्‌, यदि भगवदीयभक्ता एव 
जगदतीता: संसारप्रपंचरहितत्वात्‌ तर्हि तदुपहतपत्रपृष्पझलजलेषु कथंकारं जागतिकत्वम्‌ । 
यत्र यत्र स्वत्वं तत्र तत्र तत्त्वं यत्र स्वत्वं नास्ति तत्र तत्त्वं नास्तीति सिद्धान्तानुसारम्‌ 
यो मे भक्त्या प्रयच्छति इति वाक्यखण्डेन स्वस्वत्वनिवृत्तिपूर्वकभगवन्निष्ठ- 
स्वत्वोपपादनरूपभगवदुद्देश्यत्वलक्षणसम्प्रदानमाहात्म्येन निरस्तजागतिकलेशत्वात्‌ 
पत्रपुष्पझलजलानां स्वीकारे भगवतः अनश्नन्निति श्रुतिविरोधस्य शङ्कागन्धोऽपि 
नात्रावशिष्यते । तथाहि श्लोक:-- 


पत्रं पुष्प फलं तोयं यो मे भक्त्या प्रयच्छति । 
तदहं भक्त्युपहृतमश्नामि प्रयतात्मनः ।। 


(गीता ९-२६) 


७७० ईशावास्याद्येकादशोपनिषत्सु 
अथ नित्यपरिकरस्य निरस्तसकलबुभुक्षाकस्य जीवस्थ भोगै: किं प्रयोजनमिति 
चेन्न, जागतिकपदार्थविषयकबुभुक्षाभाववत्वेऽपि तत्र भगवदीयरसबुभुक्षाया:नित्य 
सद्भाववत्वात्‌ तदर्थ तदुपकरणैः तस्य नितरां प्रयोजनस्य सत्वात्‌ । तथा हि तदर्थमात्मने 
जीवात्मने जीवात्मानं सुखयितु मिति क्रियार्थापि चतुर्थी त्रीणी वागादीनि अकुरूत, 
येनासौ वाचा संसारे तिष्ठन्नपि भगवद्गुणान्‌ भीषणां गायं गायं पायं पायञ्च भगवच्चरितामृतं 
नानुविन्देत्‌ भववेदनाम्‌ । यथा श्रीभागवते 
इति नन्दादयो गोपाः कृष्णरामकथां मुदा । 
कुर्वन्तो रममाणाश्च नाविन्दन्‌ भववेदनाम्‌ ।। 
(भा० १०-११-५८) 
एवं प्राणरूपेण प्राणेन भगवच्चरणसरसिजगतां तुलसीं तदुरसि लम्बमानवनमाला- 
परिमलञ्च घ्रायं ध्रायं सौगन्ध्यामृतं पीत्वा धन्यतां ब्रजेत्‌ । यथा श्री भागवते सनकादय:--- 


तस्यारविन्दनयनस्य पदारविन्द- 


किजल्कमिश्रतुलसीमरकन्दवायुः । 
अन्तर्गतः स्वाविवरेण चकार तेषा 
संक्षोभमक्षरजुषामपि चित्ततन्वोः ।। 


(भा० पू० ३-१५-४३) 
एवमेव मनसा सङ्कल्पयन्‌ परमात्मविषयकमधुरमनोरथान्‌ मधुरिपुमुखमृगाङ्कमाधुरी 
परमानन्दसुधासागरे निमग्नो भवेत्‌ । यथा श्रीभागवते अक्रूरः 
तं त्वद्य नूनं महतां गतिं गुरु 
त्रैलोक्यकान्त दूशिमन्महोत्सवम्‌ । 
रूपं दधानं श्रिय ईप्सितास्पदं 
द्रक्ष्ये ममासन्नुषसः सुदर्शनाः ।। 
(भा० पु० १०-३८-१४) 
नन्वत्र यदि जीवात्मार्थमेव त्रीणि रचितानि भगवता तर्हिं अकुरुत इति आत्मनेपद- 


प्रयोग: किमभिप्रायकः कृञो हि जित्वात्‌ तत्र कर्तृगामिक्रियाफलकत्वे आत्मनेपदं तथा 
हि सूत्रं स्वरित जितः कर्त्रभिप्राये क्रियाफले (पा० अ० १/२/७७: इति सूत्रं 

प्रकृते कृञः क्रियाफलकत्वाभावे कथमात्मनेपदम्‌ ? इति चेत्‌ वाढं पृष्टम्‌, अत्र हि 
क्रियाफलम्‌ रचनासुखम्‌ तच्च यद्यपि जीवात्मनि तथाऽपि तस्मिन्‌ परमप्रेम कुर्वति 
भगवति तत्सुखसुखित्वात्‌ तत्रापि क्रियाफलत्वेनात्मनेपदम्‌ । यथोक्तं श्रीमानसे-- 


सुखमानत सेवक सेवकाई, सेवक बैर बैर अधिकाई ।। 
(मा० २-११९-२) 
एतद्रूपान्तम्‌-- 
सेवकस्य च सेवायां मन्यते हि सुखं प्रभुः । 
सेवकस्य च वैरे हि वैर समधिक गतः ॥। 


अनन्तरम्‌ एकं दुग्धरूपमन्नं रसात्मकं पशुभ्यः, पशुशब्दोऽत्र विशेषभोगासक्त- 
बद्धजीवपर: तेभ्यः बुभृक्षुभ्यः कर्मणि गदितेभ्यः पशुभ्यः प्रायच्छत्‌ । तस्मिन्‌ रसे 
पयसि यत्‌ प्राणिति चेतनं प्राणवत्‌ जड़चेतनं जगत्‌ प्रतिष्ठितं वर्तमानम्‌ । अथ 
प्रश्‍न:--यदि सप्तान्नानि साधारणहुतप्रहुतवाकप्राणमयमनःपयांसि सर्वदा निरन्तरमद्यमानानि 
जीवेन भुज्यमानानि सन्ति तर्हिं कस्माद्वेतोः न क्षीयन्ते । भोगरूपकारणसमवधानेऽपि 
नाशरूपकार्याभावश्चित्रम्‌, अग्निसद्भावेऽपि दाहकत्वानुपलब्धेः । उत्तरमुत्तरत्रफलमाह 
य: कश्चन्‌ तां भुज्यमानानामपि अक्षितिं क्षिति क्षीणता तदभावं वेद सः प्रतीकेन मुखेन 
अग्निरूपेण ब्राह्मणरूपेण वा स्वाननेन वा अन्नं भोग्यम्‌ अत्ति आस्वादयति । परमात्मकृपया 
भोगान्‌ भुञ्जानोऽपि स्वयं न भुज्यते इति तात्पर्यम्‌ । सः देवान्‌ अत्र आदरार्थे 
बहुवचनम्‌ देवदेवं साकेतविहारिणं श्रीरामं ब्रह्म गच्छति । स ऊर्ज ऊर्जस्वलं भगवतो 
नामामृतं रूपामृतं चरित्रामृतं सौन्दर्यामृतम्‌ उपजीवति उपभुङ्कते भगवत्समीपंगतः 
आस्वादयति इति श्लोकाः, इमे सन्ति चत्वारो भगदद्गुणगणसङ्घातवर्णनपराः 
गायत्रीछन्दसाबद्धा: वैदिकश्लोकविशेषाः ॥भश्री:॥ 


अथ द्वितीयस्मिन्मन्त्रे सूत्रभूतस्य प्रथममन्त्रस्य व्याख्यां करोति श्रुतिः 
यत्सप्तेत्यादिना- 


यत्सप्तान्नानि मेधया तपसाजनयत्पितेति मेधया हि तपसाजनयत्पिता । 
एकमस्य साधारणमितीदमेवास्य तत्साधारणमन्न यदिदमद्यते । स य एतदुपास्ते 
न स पाप्मनो व्यावर्तते मिश्र ह्येतत्‌ ! द्वे देवानभाजयदिति हुतं च प्रहुतं च 
तस्माद्देवेभ्यो जुहृति च प्र च जुह्ृत्यथो आहुर्दर्शपूर्णमासाविति । 
तस्मान्नेष्टियाजुकः स्यात्‌ । पशुभ्य एक प्रायच्छदिति तत्पयः । पयो ह्योवाग्रे 
मनुष्याश्च पशवश्चोपजीवन्ति तस्मात्कुमारं जातं घृतं वैवाग्रे प्रतिलेहयन्ति 

स्तन वानुधापयन्त्यथ वत्सं जातमाहु रतृणाद इति । तस्मिनूसर्व प्रतिष्ठित 
यच्च प्राणिति यच्च नेति पयसि हीद _ सर्व प्रतिष्ठित यच्च प्राणिति यच्च 
न । तद्यदिदमाहुः सवत्सरं पयसा जुह्ृदप पुनर्मृत्युं जयतीति न तथा 
विद्याद्यदहरेव जुहोति तदहः पुनर्मत्युमपजयत्येवं विद्वान्सर्व हि देवेभ्यो5 नाच 
प्रयच्छति । कस्मात्तानि न क्षीयन्ते$ द्यमानानि सर्वदेति पुरूषो वा अक्षितिः स 
हीदमन्नं पुनः पुनर्जनयते । यो वैताममक्षितिं वेदेति पुरुषो वा अक्षितिः स 
हीदमन्नं धिया धिया जनयते कर्मभिर्यद्धैतन्न कुर्यातक्षीयेत्‌ ह सोऽन्नमत्ति 
प्रतीकेनेति मुखं प्रतीक मुखेनेत्येतत्‌ । स देवानपि गच्छति स ऊर्जमुपजीवतीति 
प्रश. सा ।। २।। 


यदित्याद्यनुवादरूपं पितेत्यन्तं, प्रजापतिना योगमायया कालशक्त्या च यानि 
सप्तान्नानि साधारणादीनि सृष्टानि तेषु यत्प्रथमं साधारणाख्यं तत्समस्तजीवजातस्य, 
व्युत्पत्तिमाह, अद्यते इति अन्नं बाहुलकात्‌ अभूतकाले कर्तरि निष्ठा । यः कोऽपि इमं 
साधारणमन्नं ब्रह्मबुद्ध्या उपास्ते सः पाप्मनः कर्मजनितपातकात्‌ न व्यावर्तते न हि 
निवृत्तो भवति । व्यावर्तते इति कर्मकतृप्रयोगः । हेतुमाह, यतोहि साधारणमन्नं मिश्रं 
शुभाशुभाभ्यां संयुक्तवात्‌ । उपासितव्यं तु शुद्धसच्चिदानन्दमयश्रीरामाख्यं ब्रह्म 
यथोक्तं मानसे-- 


शुद्ध सच्चिदानंदमय कंद भानुकूल केतु । 
करत चरित नर अनुहरत संस्सृति सागरसेतु ।। 
(मा० २-८७) 
एतदरूपान्तरम्‌-- 
विशुद्धसच्चिदानदकदो भानुकुलस्य च । 
केतुर्भवान्धिसेतु च चरितं मानवं श्रितः । 
अथ देवेभ्यः हुतं प्रहुतमिति विभज्य दत्तवान्‌ हुतं नाम हवनम्‌ अग्निहोत्रं प्रहुतं 
नाम बलिवैश्वदेवादि । अत एव जना: द्वाभ्यां देवाँस्तर्पयन्ति । केचिद्‌ दर्शपौर्णमासौ 
अमावश्याराकयो: क्रियमाणौ नैमित्तिककर्मविशेषौ श्रौतौ हुतप्रहुतशब्दार्थावाहु:, 
केचिदित्युक्त्वा श्रुतिस्तन्मते दर्शयत्यरूचिम्‌ । अतः इष्टियजनशीलो न स्यात्‌ । 
पशुभ्यः यत्‌ एकमन्नं प्रादात्‌ तद्विवृणोति, तत्‌ किं पय इति । उपपत्तिमाह-मनुष्याः 
पशवश्च अग्रे जन्मनःपश्चात्‌ पयः पीत्वैव उपजीवन्ति उपकृताः जीवनं धारयन्ति । 
अतः कुमारं पञ्चान्दपर्यन्तं शिशुं घृतं प्रतिलेहयन्ति वर्धयितुं स्तनं धापयन्ति पाययन्ति 

जीवयितुं, पशुयोनावपि जातमात्रवत्स: पय एव पिबति न तृणमत्ति । अत: अतृणमादं 
अतृणादं न तृणमत्ति तथाभूतम्‌ पय: शब्दो5त्र रसवाची तच्च त्रिलोक्यां व्याप्तम्‌ । 
अतो मन्त्रवर्णे पृथिव्याम्‌, ओषधीषु, घुलोके अन्तरिक्षे सर्वत्र पयः पयोनिधिविहारिण: 
मातुरिव सकलजीववत्सल्य श्रीहरे: वात्सल्यद्रवपयसा समाप्यायित्‌ तथा च मन्रार्णव:-- 

3 पयः पृथिव्यां पय ओषधीषु पयो दिव्यन्तरिक्षं पयोधाः पयस्वतीः प्रदिशः 
सन्तु मह्यम्‌ । 

तस्मिन्नित्यस्य भावार्थः--यत्‌ प्राणवत्‌ यच्चाप्राणी सर्व पयसि परमेश्वरस्य 
वात्सल्यरसे प्रतिष्ठितम्‌ । पयः प्रशंसामाह पूर्वपक्षं खण्डयित्वा-यत्‌ कथयन्ति 
संवत्सरपर्यन्तं पयसा दुग्धेन जुहृत्‌ होमं कुर्वन्‌ मृत्युं जयति, इति न अनेन पयोमाहात्म्य- 
न्यूनता, वस्तुतः पयसा भगवदीयरसेन यस्मिन्नहनि जुहोति तद्दिनमेव मृत्युं विजित्य 
मुक्तो भवति, देवेभ्योऽपि अन्नादः भोगाय वस्तुदानशीलो भवति । 


कस्मादिति प्रश्‍नबीजमवतारयति-सर्वदा भुज्यमानानि अन्नानि कुतो हेतोर्न नश्यन्ति ? 
पुरूषः परमात्मा जीवानां पिता, अक्षितिः क्षितिर्विनाशस्तदभाववान्‌ | अत: भुज्यमानमिदमन्नं 
जीवजीविकार्थ पुनः पुनः जनयति प्रादुर्भावयति अतो न क्षीयन्ते । एवं यो वेद 
इत्यंशस्य अनुवाद:-जीवानां कर्माणि अविनाशीनि अतः पुरूषः भगवान्‌ धिया धिया 
जीवानां प्रारब्धध्यानेन तदनुकूलफलरचनाध्यानेन च अन्नं जनयते कर्मभिः । यदि 
परमात्मा एतत्न कुर्यात्‌ तदान्नं तु क्षीयेत भुज्यमानमनुत्पादितं नश्येदेव । तस्मात्‌ 
अवाप्तसमस्तकामः पूर्णकामः परमात्मापि निःस्वार्थ: पुत्रवत्सलः पितेव जीवानां 
भोगयवस्तूनि जनयत्येव, इदमेव तस्य कर्म । अयमेव सिद्धान्तः श्रीगीतायास्तातीयके 
त्रिभिःश्लोकैः प्रतिपादितः पार्थ प्रति भगवता पार्थसूत्रेन देवकीसुतेन तथाहि 
न मे पार्थास्ति कर्तव्यं त्रिषु लोकेषु किचन । 
नानवाप्तमवाप्तव्यं वर्त एव च कर्मषु ।। 
यदि ह्यय न वर्तेयं जातुकर्मण्यतद्रत । 
मम वर्त्मानुवर्तन्ते मनुष्याः पार्थ सर्वशः ।। 
उत्सीदेयुरिमे लोका न कुर्याम कर्म चेदहम्‌ । 
संकरस्य च कर्ता स्यामुपहन्यामिमाः प्रजाः ।। 
(गी० ३-२२,२३,२४) 
एवं जानन्‌ प्रतीकेन मुखेन अन्नमत्ति । ननु का वापूर्वता विद्वानविद्वान्‌ सर्वोऽपि 
मुखेनैव अन्नमत्ति तस्मित्रेव अन्नादनसामर्थ्यात्‌ ? इति चेन्न उक्तपूर्वमेतद्‌ यदन्नं भोग्यपर्यायं 

न खलु सर्वे भोग्या: विषया: मुखेनेवाद्यन्ते, अदनं नाम न केवलं मुखविदारणदन्त- 
चालनजिहृरसनव्यापाररूपं तत्खलु पञ्चजञनेन्द्रियव्यापारभूतम्‌ । यथा शब्दस्पर्शरुपरसगन्धा: 
स्वादविषयतया अदनीया: अन्नाभिधेया: ते खलु पृथक्‌ पृथक्‌ तत्तदिन्द्रिये: श्रोत्रत्वक- 
चक्षूरसनानासाभिरास्वाद्यन्ते, तस्मान्मुखशब्दस्य वदनव्यतिरिक्तोऽर्थः श्रुतेरत्राभिप्रेत: 
स च परमात्मरूप:, तस्मात्‌ प्रतीक: समेषां प्रतिनिधि: मुखमिव मुख्य: तेन मुखेन 
परमात्मना सह अन्नं भोग्यं वस्तु अत्ति । भोगं भुन्झ्ानेषपि परमात्मानं न विस्मरति 
इति हार्दम्‌ । नन्वस्मिन्व्याख्याने किं निगमकम्‌ ? इति चेत्‌ सोश्नुतेसर्वान्कामान्‌ सह 
ब्रह्मणा विपश्चिता (तै० ब्र० १) | एवं स देवानित्यादि प्रशंसा पुरूषज्ञानप्रवर्तनार्था ॥श्री:॥ 


अथ प्रथमसूत्रस्य परिशेषं यद्वितीयमन्त्रे व्याख्यानवतोऽशिष्टं तृतीये व्याख्याति 


त्रीण्यात्मनेऽ कुरुतेति मनो वाचं प्राणं तान्यात्मनेऽ कुरुतान्यत्रमना अभूवं 
नादर्शमन्यत्रमना अभूवं नाश्रोषमितिमनसा होव पश्यति मनसा श्रृणोति । 
कामः संकल्पो विचिकित्सा श्रद्धाश्रद्वाधृतिरधृतिहीर्धीर्भीरिप्येतत्सर्वं मन एव 
तस्मादपि पृष्ठत उपस्पृष्ठो मनसा विजानाति यः कश्च शब्दो वागेव सा । 
एषा ह्यन्तमायत्तैषा हि न प्राणोऽपानो व्यान उदानः समानोऽत इत्येतत्सर्वं 
प्राण एवैतन्मयो वा अयमात्मा वाङ्मयो मनोमयः प्राणमयः ।। ३।। 


आत्मने जीवात्मार्थ त्रीणि वाक्प्राणमनांसि अकुरुत । उपपत्तिमाह किमप्यपश्यन्कोऽपि 
पृष्टः कथयति--अहमन्यत्रमना अन्यत्र मनः यस्य तथाभूतः अभवमतो दृष्टिमानपि 
नापश्यं, श्रुतिमानपि न अश्रौषमदर्शमश्रौषमिति सामान्यभूताद्यतनविवक्षायां लुङ्‌ लकारः । 
न खलु मनसा विना कोऽपि कमपि विषयं सेवितुं प्रभवति । कामादयः मनसो विकाराः 
यत्तु स्तरीव्यतिकरेच्छा इति प्राहुर्भगवत्पादाः तथा हि तत्रत्यं भाष्यं-(कामः 
्त्रीव्यतिकराभिलाषादिः । (बृ० उ० १-५-३ शांभा०) तन्न, पुरूषार्थपरिगणितत्वात्‌ 
कामस्य भगवद्बिभूतिरूपत्वाच्च धर्माविरूद्धभूतेषु कामोऽस्मि भरतर्षभ (गी० ७- 
११) कामप्रकृतिभूतका मधातोः कान्ति परयायेच्छासामान्यार्थकत्वाच्च केवलं 
स्त्रीसंगमाभिलाषः कामः इति सर्वथानुचितव्याख्यानम्‌ । स्त्रीव्यतिकरेच्छा प्राणिनः सहजवृत्तिः 
तिर्यक्‌ योनिगतेषु अपि जागर्ति, तर्ह्मपूर्वताभावे सा कथं पुरूषार्थरूपा, कामादनन्तरो 
मोक्षो गणित: इति योषिद्व्यतिकररुपकामः यो मोक्षतः पूर्वभाविपुरुषार्थः, तर्हिं स्वभावतः 
सततं कामिनीः सेवमानानां कोटिकोटिविटानां कथं न मोक्षः । वाराङ्गना: कथं विगर्हिताः, 
कथं वा तत्त्यागस्य श्रुतौ स्मृतौ च विधानं, कथं वा भवन्मते मोक्षप्रापणसोपानभूतं 
स्रीव्यतिकराभिलाषरूपं कामं तृतीयनेत्रेण ददाह भगवान्‌ कामारिः । कथं वा तदुद्‌भववेगं 
सोढुं निर्दिष्टवान्‌ शरीरमोक्षणात्‌ प्राक्‌ भगवान्‌ योगेश्वरः कृष्णः ? तथाहि-- 

शक्कोतीहेव यः सोढुं प्राकशरीरविमोक्षणात्‌ । 
कामक्रोधोद्भव वेग स युक्तः स सुखी नरः ।। 
(गी० ५.२३) 


तस्मात्‌ हर्यादिरिव कामशब्दोऽप्यनेकार्थः धर्माविरुद्धसात्विकेच्छा काम: । स 
एव पुरूषार्थ: । संसारेच्छासामान्यं कामः साधारणधर्मो मानसः । परस्त्रीसंगमेच्छा 
कामो विकार: । एष सर्वथा त्याज्यः, एवं नैष मनोधर्मः विकार एषः, यथा शरीरे 
आगन्तुकः कैंसरादिः दुर्निवायों मृत्युपर्यन्तस्थायी रोगः कुपथ्यसेवनप्रभवः, तथैवैषः 
शतशतकामिनीतल्लम्पटसंगमसंभवो नरकभवो मनोभवः परनारिसंगमाभिलाषरूपो 
हृदयमहीनिखन्यमानकोटिकोटिपापयूपो दापितदुष्पूरघोरभवकूपो दुरोदरो दूरतः 
परिहर्तव्यो बुधैः । संकल्पः काम्यवस्तुप्राप्त्यध्यवसायप्रयासः विचिकित्सादयः 
सुगमाः । तस्मत्‌ पृष्ठतः परोक्षतः उपस्पृष्टः मनसैव जानाति । एवं मन: अन्तःकरणं, 
शब्दमात्रं वागुच्यमानत्वात्‌ हि निश्चयेन एषा इयं वाणी अन्तम्‌ अन्तति पदार्थ बध्नाति 
इति अन्तः अभिधेयः तमाश्रित्य आयत्ता । नखल्वर्थं विना कापि वाक्‌ प्रवर्तते 
तस्मादर्थाधीना सा । एवमेव पञ्चप्राणक्रियाविशिष्ट: आत्मा प्राणमयः तस्मात्‌ 
पूर्वोक्तत्रयीमयोऽयम्‌ । 


अथ आत्मने रचितानां त्रयाणां भोग्यानां त्रिलोकदृष्ट्या व्याख्यानम्‌ 
त्रयो लोका एत एव वागेवायं लोको मनोऽन्तरिक्षलोकः 
प्राणोऽ सौलोकः ।। ४।। 
वाङमर्त्यलोकोऽन्तरिक्षं मनः प्राणस्तु ग्रौस्मृता । 
स्थौल्य सौक्ष्म्य महत्वादिधर्मात्‌ श्रौतोऽर्थं ईदृशः ।।श्रीः।। 
अथ वेददेवादिगार्हस्थ्यपरतया त्रिभिर्व्याख्यानम्‌- 
त्रयो वेदा एत एव वागेवर्ग्वेदो मनो यजुर्वेदः प्राणः सामवेदः ।। ५।। 
देवाः पितरो मनुष्या एत एव वागेव देवा मनः पितरः प्राणो मनुष्याः -।। ६।। 
पिता माता प्रजैत एव मन एव पिता वाङ्माता प्राणः प्रजा ।।७।। 
तन्मयत्वात्‌ वागेवद ऋग्वेदः, मन एव यजुर्वेदः, संकल्पप्रधानयज्ञवर्णनात्‌ 
मनसोऽपि संकल्पधर्मत्वात्‌ उभयोः साधारण्यं, प्राणस्य श्रेष्ठत्वात्‌ मुख्यत्वात्‌ च 


साम्नां द्रयोस्तुल्यता । दिविधातो: श्रुत्यर्थकत्वेन वाचश्च तदुपयोगित्वात्‌ उभयोः सामान्यं, 
यद्ठा संस्कृतमेव मुः्यावाक सा च दैवी तस्माद्‌ देवत्वं तत्र, मनसि पितृत्वं सूक्ष्मत्वात्‌ 

वासनाधारत्वसामान्यात्‌, प्राण एव मनुष्य: तन्निःश्वासभूतत्वात्‌ । पितृतेजो मातागभें 
दधाति तथैव मनोभावं प्राणरूपं वाक्‌ प्रकटयति तस्मान्मनसि पितृत्वं वाचि मातृत्वं 
प्राणे च प्रजात्वम्‌ ॥श्री:।। 


अथ विज्ञानदृष्ट्यापि त्रेधा व्याख्यानं त्रयाणां, तत्र वाक्‌ विज्ञानम्‌, श्रणवात्‌ इमां 
सर्वे जानन्ति अनया च सर्व ज्ञायते अतो विज्ञातरूपेण अवतीयमात्मानं, मन: सूक्ष्मं 
भवति, तस्मादिदं विजिज्ञास्यतत्वं विशेषेणज्ञातुमिच्छति विजिज्ञास्यते विजिज्ञासितुं 
योग्यं विजिज्ञास्यम्‌, एतन्मनसि को भावः इति सर्वे विजिज्ञासन्ते तस्मात्‌ विजिज्ञास्यतत्वं 
विज्ञानेच्छाश्रययोग्यं सत्‌ अवति जीवात्मानम्‌ । प्राणः अविज्ञातः न कोऽपि एनं 
विजानाति परमात्मरूपत्वात्‌ तस्मात्‌ अविज्ञातरूपेण जीवात्मनो भोग्यतामर्हति 
एतद्व्याख्यानस्यैव सूत्ररूपा मन्त्रत्रयी-- 


विज्ञात विजिज्ञास्यमविज्ञातमेत एव यत्किच विज्ञातं वाचस्तद्रूपं वाग्घि 
विज्ञाता वागेनं तद्भूत्वावति ।।८।। 
यत्किचविजिज्ञास्यं मनसस्तद्रूपं मनो हि विजिज्ञास्यं मन एनं 
तद्भूत्वावति ।। ९।। 
यत्किञ्चा विज्ञातं प्राणस्य तद्रूपं प्राणो ह्याविज्ञातः प्राण एनं 
तद्भूत्वावति ।। १०।। 
वाग्‌ विज्ञातं मनः सूक्ष्मं विजिज्ञास्यं स्वरूपतः । 
प्राणो विज्ञातुरूपोऽसौ इतिमन्त्रत्रयाशयः ।।श्रीः।। 
पुनः विभिन्नदृष्ट्या वागादयो व्याख्यायन्ते 
तस्यै वाचः पृथिवी शरीरं ज्योतीरूपमयमग्निस्तद्यावत्येव वाक्तावती 
पृथिवी तावानयमग्निः ।। ११।। 


तस्य इति व्यत्यात्‌ षष्ठ्यर्थे चतुर्थी । वाचः पृथिवीशरीरं चेष्टाश्रयत्वात्‌, ज्योतिः 
प्रकाश एव अग्निविशेषः अनयोः संस्थानं तस्मात्‌ वाह्यतः पृथिवी परिमाणवती 
आन्तरतः अग्निमात्रा प्रकाशवती ॥श्रीः।। 


अथमनसोऽध्यात्मरूपं वर्णयति— 


अथैतस्य मनसो द्यौः शरीर ज्योतीरूपमसावादित्यस्तद्यावदेव मनस्तावती 
द्यौस्तावानसावादित्यस्तौ मिथुन. समैतां ततः प्राणोऽजायत स इन्द्रः स एषो 
सपत्नो द्वितीयो वै सपत्नो नास्य सपत्नो भवति य एवं वेद ।। ९२।। 

अथ एतस्य मनसः दो: शरीरं सूक्ष्मत्वात्‌ तत्संकल्पस्य आस्वर्ग्यम्‌ आसीमतत्वात्‌ । 
असौ आदित्य: सूर्याभिन्नं ज्योतिः एवं द्युलोकाभिमानिदेवता । दित्याभ्यां मिथुनीभूय 
संगताभ्यां प्राण: संजातः, स एव इन्द्रः स एव अद्वितीयः अनुपमः, तस्मात्‌ असपत्नः 


निष्रतिद्वन्द्र: द्वितीयः स्वसमानधर्मा सपत्नः शत्रुर्भवति । यः इमं भगवद्‌ विभूतित्वेन 
निरुपमधिया समुपास्ते सोऽप्यनुपमः सन्‌ निष्प्रतिद्दन्द्रो भवति ॥श्री:॥ 


अथ प्राणस्याध्यात्ममाह-— 


अथैतस्य प्राणस्यापः शरीरं ज्योतीरूपमसौ चन्द्रस्तद्यावानेव प्राणस्तावत्य 
आपस्तावानसौ चन्द्रस्त एते सर्व एव समाः सर्वेऽनन्ताः स यो हैतानन्तवत 
उपास्तेऽन्तवन्त. स लोकं जयत्यथ यो हेताननन्तानुपास्तेऽ नन्त स लोक 
जयति ।। १३।। 


एवं प्राणस्य आप: जलमेव चेष्टाश्रयः शरीरं, चन्द्र ज्योतिःरूपं शीतलत्वात्‌ । 
उपसंहरति--इमे वाङ्मनःप्राणा: अनन्ताः अनन्तानामुपासकोऽपि अन्तवन्तं विनाशिनं 
लोकं जयति अनन्तञ्च लभते ॥श्रीः॥ 


इदानीं संवत्सरतया आत्मनो व्याख्यानम्‌ 


स एष संवत्सरः प्रजापतिः षोडशकलास्तस्य रात्रय एव पञ्चदशकलाः, 
ध्रुवैवास्य षोडशीकल स रात्रिभिरेव च पूर्यतेऽ पक्षीयते सोऽ मावाश्य ˆ रात्रिमेतया 
षोडस्या कलया सर्वमिद प्राणभृदनुप्रविश्य ततः प्रातर्जायते तस्मादेता रात्रिं 
प्राणभृतः प्राणं न विच्छिन्द्यादपि कृकलासस्यैतस्या एव देवताया 
अपचित्यै ।। १४।। 


एषः प्रजापतिः परमात्मा कालरूपः संवत्सरात्मकः, संवत्सरो द्वादशमासः 
कालविशेषः चैत्रादिफाल्गुनपर्यन्तः, अस्य षोडशकलाः शरीरावयवाः तत्र पञ्चदशरात्रयः 
दिवसैः समेताः पञ्चदशकलाः षोडशी ध्रुवा नित्या कला । आभिः रात्रिभिः क्षीणतां 
गच्छन्‌ अमावश्यायां ध्रुवामुपास्ते प्राणशक्तिं, पुनः प्रथमया कलया शुक्लपक्ष 
प्रविष्टः तस्मात्‌ कुहूनिशि कृकलाशस्यापि देवतायाः अपचित्यै पूजायै न हिंसां कुर्यात्‌ । 
भावार्थस्तु-सर्वत्र परमात्मभावनैवकरणीया ततो कदापि भगवद्‌ विस्मरणं न भविष्यति । 
तथैवामनन्ति पौराणिका: 


यत्रैव यत्रैव मनोमदीयं तत्रैव तत्रैव तव स्वरूपम्‌ । 
यत्रैव यत्रैव शिरो मदीय तत्रैव तत्रैव तव प्रणामाः ।। श्री: । । 

अथ आत्मनि संवत्सरभावनां प्रस्तौति-- 


यो वै स संवत्सरः प्रजापतिः षोडशकलोऽयमेव स 
योऽ यमेववित्पुरूषस्तस्य वित्तमेव पञ्चदशकला आत्मैवास्य 


घोडशीकला स वित्तेनेवा च पूर्यतेऽप च क्षीयते तदेतन्नभ्यं 
यदयमात्मा प्रधिर्वित्त तस्माद्यद्यपि सर्वज्यानिं जीयत आत्मना 
चेज्जीवति प्रधिनागादित येवाहुः ।।१५।। 


पूर्व वर्णितः संवत्सररूपः प्रजापतिः सूक्ष्मतया अयमात्मैव । तत्र वित्तं धनमेव 
पञ्चदशकला: दशेन्द्रियैः पञ्चप्राणैश्च समर्जनीयत्वात्‌, आत्मा शरीरं षोडशीकला । मम 
विचारेण पञ्चतन्मात्रा: पञ्चमहाभूतानि पञ्चप्राणाश्च पञ्चदशवित्तानि, तैरेव पूर्यते अपक्षीयते 
च, यदा सर्वज्यानिः सर्वेषां धनानां जानिः हानिः, किन्तु शरीरं स्वस्थं तदापि 
जीवतीति व्यवहारो भवति तस्मादत्रापि पिण्डे भगवदभावनाकरणीयेति हार्दम्‌ ॥श्री:।। 


मानवस्य द्वेधा बन्धनं अविद्यया विद्यया च । अत्र प्रकारणे भगवद्भक्तिशून्यं 
कर्मैवाऽविद्या तत्तद्देवोपासनं विद्या ततोऽपि व्यतिरिक्ता सेव्यसेवकभावज्ञानपुरः- 
सरमनन्यविषया परमेश्वरोपासना ब्रह्मविद्या । तस्मात्‌ द्वाभ्यां कर्मोपासनाभ्यां 
भगवत्म्राप्त्यसाधकाभ्यां विरज्येत्‌ मुमुक्षुः भगवच्छरणमुपेयिवान्‌, इति मन्त्रेण 
तन्निवारणं प्रस्तौति 


अथ त्रयो वाव लोका मनुष्यलोकः पितृलोको देवलोक इति सोऽय 
मनुष्यलोकः पुत्रेणैव जय्यो नान्येन कर्मणा पितृलोको विद्यया देवलोको 
देवलोको वै लोकाना. श्रेष्ठस्तस्माद्‌ विद्यां प्रश सन्ति ।। १६।। 


अथ अनन्तरं वै निश्चयेन त्रयो लोकाः, तत्र मनुष्यः पितृदेवलोकेषु पुत्रेण 
करणीभूतेन नरकात्त्राणसमर्थेन मनुष्यलोको जय्यो भवति । क्षय्य जय्यौ शक्यार्थे 
इत्यनेन यत्‌ प्रत्ययान्तो जय्यशब्दो निपात्यते । एवं कर्मणा श्रुतिविहितेन नित्यादिना 
पितृलोकः जेतुं शक्यः । विद्यया देवोपासनरूपया देवलोकः । लोकानां श्रेष्ठत्वात्‌ 
देवलोकस्य अन्यापेक्षया विद्यां प्रशंसन्ति । अत एव अविद्यया मृत्यु तीर्त्वा 
विद्ययामृतमश्नुते । (ई० 3०-११) इतिश्रुतिः ॥श्रीः॥ 


पुत्रेण मनुष्यलोको जय्यः इत्यस्यैव व्याख्यानमग्निमे मन्त्रे 


अथातः सम्प्रतिर्यदा प्रैष्यन्मन्यतेऽय पुत्रमाह त्वं ब्रह्म त्व यज्ञस्त्वं लोक 
इति स पुत्रः प्रत्याहाहं ब्रह्माहं यज्ञोऽहं लोक इति यद्वै किञ्जानृक्तं तस्य 
सर्वस्य ब्रह्मेत्येकता । ये वै के च यज्ञास्तेषा. सर्वेषां यज्ञ इत्येकता । ये वै 

के च लोकास्तेषा _ सर्वेषां लोक इत्येकतैतावद्दा इद _ सर्वमेतन्मा 
सर्व  सन्नयमितोऽ भुनजदिति तसमात्तुत्रमनुशिष्टं लोक्यमाहुस्तस्मादेन- 
मनुशासति स यदैवविदस्माल्लोकात्यरैत्यथैभिरेव प्राणैः सह पुत्रमाविशति । 
स यद्यनेन किञ्चिदक्ष्णयाऽकृतं भवति तस्मादेन ˆ सर्वस्मात्पुत्रो मुञ्चति 
तस्मात्पुत्रो नाम स पुत्रेणेवास्मिँल्लोके प्रतितिष्ठत्यथैनमेते दैवाः प्राणा अमृता 
आविशन्ति ।। १७।। 


अथ अधिकारार्थशब्दः अतः अनन्तरं सम्प्रत्तिः सम्यक्‌ प्रदीयते पित्रा पुत्राय 
निजमुत्तरदायित्वं यया सा सम्प्रत्तिः । प्रयिष्यन्‌ प्रपूर्वकस्य इणूधातोः शरीरत्यागोऽर्थः 
तस्यैव लटि शत्रन्तोऽयं प्रयोगः । प्रयिष्यन्‌ शरीरं त्यजन्‌ परलोकं गमिष्यन्‌ पितापुत्रमाह- 
त्वं ब्रह्म, त्वं यज्ञः, त्वं लोकः । ब्रह्मशब्दः वेदार्थः एवमुपलक्षणतया 
अनुक्तस्वाध्यायाकृतयज्ञानर्जितलोकानामेवसंग्रहः । पुत्रोऽपि अहमित्यादि मन्त्रखण्डेन 
आत्मनि ब्रह्मयज्ञलोकभावनां करोति, पूरयति च पितुः शेषकार्याणि तस्मादितो गच्छन्‌ 
पिता देवै: अमृतेन संयोज्यते, पुत्रश्च पितरं पुतः नरकात्‌ त्रायते, कार्याणां पूर्णाद्‌ वा 
त्रायते इति मन्त्रस्य भावार्थः । संकेतस्तु न खलु पुत्रवान्‌ स्वेन कर्मणा परलोकं गन्तुं 
प्रभवति, यतो हि मन्त्रानुसारं शरीरं त्यक्त्वापि पुनरेव मनः प्राणादिभिः परम्परया 
विषयान्भुंक्ते, अपूर्णस्य तस्य कार्यपूरणेन पुत्रस्त्रायते । तस्मात्‌ प्राकृतपुत्रादिमोहं 
विहाय कोसल्यापुत्र एव पखह्मणि श्रीरामे समनुरज्येत्‌ । तथा च चित्तं समुपदिशन्ति 
अस्माकमभियुक्ता:- 


रे चित्त चिन्तय चिरं चरणौ मुरारेः । 
पारं गमिष्यसि यतो भवसागरस्य ।। 
पुत्राः कलत्रमितरे नहि ते सहायाः । 
सर्व विलोकय सखे मृगतृष्णिकाभम्‌ ।।श्रीः।। 


भूयः सम्प्रत्तिमन्माहात्म्यमुपवर्णयति--- 


पृथिव्यै चैनमग्नेश्च दैवी वागाविशति सा वै दैवी वाग्यया पद्यदेव 
वदति तत्तदभवति ।। १८।। 


एनं कृतसम्परत्तिकं पृथिव्यै, अत्रापि व्यत्ययोबहुलमित्यनेन डसेर्व्यत्यात्डेविभक्ति: । 
पृथिवीसकाशात्‌ पृथिव्याः अग्नेश्च एनं दैवी देवकृपामयी वाग्‌ वाणी आविशति 
आविष्टा भवति । का सा ? इत्यत आह-सैव दैवी भूतार्थपरिणामा यया युक्तः यद्यद्‌ 
वदति तत्तत्‌ सत्यं यथार्थं भवति कृतपुण्यपुञ्जजत्वात्‌ ॥श्री:॥ 

अथ पितुस्राणकर्तु: सम्प्रत्तिमतो मनोमाहात्म्यं वर्णयति-- 


दिवश्वेनमादित्याच्य दैव मन आविशति तद्वै दैव मनो येनानन्द्येव 
भवत्यथो न शोचति ।। १९।। 


मनसो दिवशरीरत्वात्‌ आदित्यरूपत्वाच्च ताभ्यामेनं सत्यसङ्कल्पं मनः आविशति, 
येन निरस्तसकलसङ्कल्पतया चिन्तितनिर्विकल्पन्रह्मतया च अयमानन्दी भवति, आनन्दवान्‌ 
भवति ततो न शोचति नैव शोकं करोति ॥श्री:॥ 


अथ सम्प्रत्यमत: प्राणमाहात्म्यं वर्णयति-- 


अद्भ्यश्चैनं चन्द्रमसश्चदैवः प्राण आविशति स वे देवः प्राणो यः 
सञ्चर. श्रासञ्चर_ श्च न व्यथतेऽथो न रिष्यति । स एवं वित्सर्वेषां भूतानामात्मा 
भवति । यथैषा देवतैव, स यथैतां देवता _ सर्वाणि भूतान्यवन्त्येव . हैवं 
विद . सर्वाणि भूतान्यवन्ति । यदु किञ्चेमाः प्रजाः शोचन्त्यमैवासां तद्‌भवति 
पुण्यमेवामुं गच्छति न ह वै देवान्पापं गच्छति ।। २०।। 


एनं सम्प्रत्यमन्तम्‌ अदभ्यः जलात्‌ चन्द्रमसः दैवः देवसम्बन्धिप्राणः आविशति, 
स च सञ्चरन्‌ भ्रमन्‌ अभ्रमंश्च न व्यथते नैव क्लेशयते न हृष्यति न वा नश्यति । 
एवंवित्‌ ज्ञाता सर्वेषां भूतानामात्मा आत्मवत्‌ प्रियो भवति । यथा इयं हिरण्यगर्भाख्य- 
देवता तथैव अयमपि देवता भवति । इमामपि सर्वाणि भूतानि बलिभिः अबन्ति 
स्तुवन्ति गच्छन्ति च । यदि अन्याःप्रजाः किमपि शोचन्ति तर्हि आसां सहैव सः शोको 
भवति, नेमं स्पृशति अमुं सम्प्रत्तारँ पुण्यमेव गच्छति न तु पापं, यतो हि देवोऽभूदेषः, 
देवान्‌ पापं न गच्छति दिव्यमाहात्म्यमत्वात्‌ ॥श्रीः।। 


अथाध्यात्मप्राणव्रतमीमासां प्रदर्शयन्नाह 


अथातो व्रतमीमा सा प्रजापतिर्ह कर्माणि ससृजे तानि 
सृष्टान्यन्योऽ न्येनास्पर्धन्त वदिष्याम्येवाहमिति वाग्दध्रे द्रक्ष्याम्यहमिति चक्षुः 
श्रोष्याम्यहमिति श्रोत्रमेवमन्यानि कर्माणि यथाकर्म तानि मृत्युः श्रमो भूत्वोपयेमे 
तान्याप्ोत्तान्याप्त्वा मृत्युरवारून्ध तस्माच्छामत्येव वाकछाम्यति चक्षुः श्रामयति 
श्रोत्रमथेममेव नाप्नोद्योऽयं मध्यमः प्रासास्तानि ज्ञातु दध्रिरे । अयं वै नः 
श्रेष्ठो यः सञ्चर. श्रासञ्चर श्च न व्यथतेऽथो न रिष्यति हन्तास्यैव सर्वे 
रूपमसामेति त एतस्यैव सर्वे रूपमभव _ स्तस्मादेत एतेनाख्यायन्ते प्राणा 
इति तेन ह वाव ततकुलमाचक्षते यस्मिन्कुले भवति य एवं वेद य उ 
हैवंविदा स्पर्धन्तेऽ नुशुष्यत्यनुशुष्य हैवान्ततो म्रियत इत्यध्यात्मम्‌ ।। २१।। 


No 

अथ वाडमन:प्राणनां व्रतस्य उपासनापद्धतिविशेषस्य मीमांसाविचार: क्रियते । 
प्रजापति: भगवान्‌ विधातृरूपावच्छिन्न: वागादीनां कर्माणि ससृजे । सृष्टेर्भगवतो लीलत्वात्‌ 
तत्रैव सृष्टिफलत्वात्‌ अत्रात्मनेपदम्‌ । तानि अन्योन्यानि स्पर्धन्ते स्म तत्तदभिमानि- 
देवा: स्पर्धा कृतवन्त इति भाव: । वाक्‌ तदभिमानिदेवता दध्रे व्रतं धारितवती अहं 
वदिष्यामि । अहं द्रक्ष्यामि इति चक्षु: दध्रे, श्रोष्यामि इति श्रोत्रमेवम्‌ अन्येन्द्रियाभिमानि- 
दैवतान्ययि स्वस्वकर्मकर्तु निश्चिक्यु: । अथ मृत्यु: मरणावच्छिन्नकाल: श्रमो भूत्वा 
तान्यवारुन्धत्‌ । ततस्तानि श्रान्तानि, किन्तु नाश्रमयत्‌ प्राणः, अतस्तानि तं श्रेष्ठ 
मत्वा तद्रूपाणि तन्नाम्नैव व्यवह्वियन्ते शेषं सुगमम्‌ ॥।श्रीः।। 

अथाधिदैवदर्शनम्‌- 

अथाधिदैवतं ज्वलिष्याम्येवाह मित्यग्निर्दश्रे तप्स्याम्यहमित्यादित्यो 
भाष्यामयहमिति चन्द्रमा एवमन्या देवता यथा दैवत . स यथैणां प्राणाषां 
मध्यमः प्राण एवमेतासां देवतानां वायुर्म्लोचन्ति ह्यन्या देवता न वायुः 
सैषानस्तमिता देवता यद्वायुः ।। २।। 

अग्निना ज्वलननिश्चयः, सूर्येण तपननिश्चयः, चन्द्रमसा भानिश्चयः कृतः, किन्तु 
तेऽस्तं गच्छन्ति, परन्तु येषां मध्यमो वायुः नास्तं याति प्राण इव इति भावार्थः । 
ज्वलिष्यामि प्रज्वलितो भविष्यामि, भाष्यामि प्रकाशिष्ये, यथा दैवतं दैवतमनतिक्रम्य 
म्लोचन्ति अस्तं गच्छन्ति, वायोः प्रत्यक्षब्रह्मत्वात्‌ तस्य म्लोचनं न सम्भवम्‌ त्वमेव 
प्रत्यक्षं ब्रह्मासि इति श्रुतेः ॥श्रीः।। 

अथ प्राणस्तुतिश्लोकं प्रस्तौति- 

अथैष श्लोको भवति यतश्चोदेति सूर्योऽस्तं यत्र च गच्छतीति प्राणाद्वा 
एष उदेति प्राणेऽस्तमेति तं देवाश्चक्रिरे धर्म स एवाद्य स उ श्व इति यद्वा 
एतेऽमूर्ह्ध्रियन्त तदेवाप्यद्य कुर्वन्ति । तस्मादेकमेव व्रत चरेतप्राण्याच्चै- 
वापान्याच्च नेन्मा पाप्मा मृत्युराप्नुवदिति यद्यु चरेत्समापिपयिषेत्तेनो एतस्ये 
देवताय सायुज्य. सलोकतां जयति ।।२३।। 

यस्मात्‌ सूर्य उदेति यत्र चास्तं गच्छति प्राणादेव उदेति प्राणेऽस्तं याति । देवा: 
अग्न्यादयः तमेव धर्मव्रतं चक्रिरे अद्यापि स्व: आगामिदिनेऽपि अनुवर्तन्ते अनुवर्त्स्यन्ते । 
वर्तमानसामीप्येलट्‌ । अतः एकमेव प्राणस्य व्रतमाचरेत्‌ धारयेत्‌ । एवं प्राणापानक्रियां 
कुर्यात्‌ तदेवयोगशास्रे कुण्डलिनीजागरणप्रकारः कथ्यते । मे पापं मृत्यु: मा अप्नुवद्‌ इति 
समापिपयिषेत्‌ समाप्तिमपि इच्छेत्‌ । तेन व्रतेन अस्यै देवतायै इमां देवतामनुकूलयितुमथवा 
षष्ठ्यर्थे चतुर्थी । सायुज्यं साष्ट्यं सलोकतां च जयति अधिगच्छति ॥श्रीः।। 

इति बृहदारण्यकोपनिषदि प्रथमाध्याये राघवकृपाभाष्ये पञ्चमब्राह्मणम्‌ सम्पूर्णम्‌ । 
।। श्री राघवः शन्तनोतु मे ।। 

। । पष्टब्राह्मणम्‌ ।। 


षष्ठदैवतसमानवक्त्रक षष्ठसूनुशतकोटिसुन्दरम्‌ । 
षष्ठवर्षधृतयज्ञसूत्रकं षष्ठ एव समुपैमि राघवम्‌ ।। 
अथ पूर्वोक्तव्याकृताव्याकृतविद्याप्रपञ्चमुपसंहरति नामरूपात्म षष्ठे त्रिभिमन्त्रै:-- 


त्रयं वा इदं नाम रूपं कर्म तेषां नाम्नां वागित्येत देषामुक्थमतो हि 
सर्वाणि नामान्युत्तिष्ठन्ति । एतदेषा ˆ सामेतद्धि सर्वैर्नामभिः सममेतदेषां 
ब्रह्मैतद्धि सर्वाणि नामानि बिभर्ति ।। १।। 


पूर्व वाचं ब्रह्मत्वेन व्यवस्थापयति । इदं नाम रूपं कर्म इति त्यवयवसमुदाय: 
तेषां नाम्नां वाक्‌ उक्थम्‌, उत्तिष्ठति यस्मात्तथाभूतम्‌ । यतो हि वाचि एव सर्वाणि 
नामानि उत्तिष्ठन्ति । येषां नाम्नां तत्साम समत्वादेभिः येषां नाम्नां वागेव ब्रह्मः यतो 
हि वागेव इमानि नामानि बिभर्ति धारयति । बिभर्तीति ब्रह्म इति श्रुत्यैव ब्रह्मशब्दस्य 
व्युत्पादितात्वात्‌ ॥श्री:।। 

अथ रूपसामान्यतया चक्षुः वर्णयति--- 


अथ रूपाणां चक्षुरित्येतदेषामुक्थमतो हि सर्वाणि 
सूपाण्युत्तिष्ठन्त्येतदेषा . सामैतद्धि सर्वैरूपैः सममेतदेषां ब्रह्मोतद्धि सर्वाणि 
रूपाणि बिभर्ति ।। २।। 


अथ रूपाणां मध्ये चक्षुरेव उक्थ:, अस्मादेव रूपाणि उत्तिष्ठन्ति । शेषं 
पूर्ववत्‌ ॥श्री:।। 
अथ कर्मसामान्येन आत्मानि सर्वेषामन्तर्भावं दर्शयति 


अथ कर्मणामात्मेत्येतदेषामुक्थमतो हि सर्वाणि 
कर्माण्युत्तिष्ठन्त्येतदेषा . सामैतद्धि सर्वे: कर्मभिः सममेतदेषां ब्रह्मतद्धि सर्वाणि 
कर्माणि बिभर्ति तदेतत्रय { सदेकयमात्मात्मो एकः सन्नेतृत्रयं 
तदेतदमृत . सत्येनच्छन्नं प्राणो वा अमृतं नामरूपे सत्यं ताभ्यामयं 
प्राणश्छन्नः ।। ३।। 

एवमेव सर्वेषां कर्मणामा आत्मा उक्थम्‌ उत्थानस्थानम्‌ । एवं त्रयं नामरूप 
कर्मणां समुदायः एकमात्मैव भवति, आत्मा एको भवन्‌ त्रयं नामरूपकर्मात्मकं भवति । तदेव 
अमृतं सत्‌ तेन नामरूपकर्मणाइन्नं नामरूपे सत्यं ताभ्यामयं प्राण: छन्न आच्छादितः ॥श्री:॥ 

इति बृहदारण्यकोपनिषदि प्रथमाध्याये श्रीराघवकृपाभाष्ये षष्ठव्राह्मणम्‌ । 
।। इति प्रथमाध्यायः सम्पूर्णः ।। 
।। श्रीराघवः शन्तनोतु ।। 

।। अथ द्वितीयो5 ध्याय: ।। 


।। प्रथमब्राह्मणम्‌ ।। 


नीलेन्दीवरवर्चसं सुमनसां मान्यं महीजाजुषं । 
मुष्णन्तं स्मितचन्द्रकान्तिकलया चेतांसि रक्षोद्विषम्‌ ।। 


सीतानेत्रचकोरचारुशशिनं कन्दर्पशोभामुष । 
वन्दे ब्रह्म गुणाकरं रघुपतिं रामं तमालत्विषम्‌ ।। 


अथ आत्मा आत्मैव्येत्येवोपासीत, अयमात्मा ब्रह्म, आत्मा वा अरे द्रष्टव्यः 
सोऽन्वेष्टवव्यः इत्यादि श्रुतिभिवर्णितस्य ब्रह्मरूपस्यात्मन उपासनमुक्तम्‌ । तत्र द्विधा 
ब्रह्मप्रतीतिः-जगदवच्छिन्नतया निरवच्छिन्नतया च । उपास्यते शुद्धं ब्रह्म हंसो यथा 
नीरमिश्रितं क्षीरं न पिबति तथैव तस्माद्‌ अनुविद्धं जगत्‌ निराकृत्य जगन्नाथोपासनं 
कार्यमिति श्रुतेहार्दम्‌ । ननु यदि जगन्निराकरणमावश्यकम्‌ अत एव 
अध्यारोपापवादन्यायसमवधाने रज्जौ सर्पभ्रम इव भ्रमात्मकं जगत्‌ कल्पयामासुरद्वैतवादेन, 
तहिं तज्जलानीति शान्त उपासीत सर्वं खल्विदं ब्रह्म इत्यादि श्रुत्यारम्भो मोघः ? 
'इति चेत्‌ न, ब्रह्म दर्शनार्था एताः सर्वत्र ब्रह्मदर्शनं कार्य, किन्तु उपासनायामवच्छेदकानि 
व्यवच्छेद्यानि इति गृहाण । यथा कस्मिंश्चित्‌ पात्रे निहितं दुग्धं पीयते किन्तु पात्रं 
परिहृत्य । तहिं किमर्थ ब्रह्मदर्शनप्रतिपादनमिति चेत्‌ स्मरणार्थमिति ब्रूमः । स्मरणं च 
किं प्रयोजकम्‌ ? चेतश्शुद्धये सा च ब्रह्मोपासने नितरां उपयोगिनीति मन्मनीषितम्‌ । 
शास्त्रे समदर्शनं विहितं किन्तु न समवर्तनम्‌ । तस्मात्‌ ब्रह्मोपासनायामविद्याशः 
परिहार्यः । येषां मते जीवजगन्मिथ्या तेऽध्यारोपापवादन्यायं शरणं यान्तु । अस्माकं तु 
श्रीरामाख्यं ब्रह्म अखण्डज्ञानस्वरूपं कोटिकोटिसूर्यविशिष्टाद्वैतं तत्र भ्रमतामसप्रसर 
एव नास्ति । यथोक्तं श्रीमानसे 


राम सच्चिदानन्द दिनेसा नहि । तहँ मोह निसा लवलेसा ।। 
सहज प्रकासरूप भगवाना नहि । तहँ पुनिविज्ञान विहाना ।। 


(मानस ११६-५,६) 
रूपान्तरम्‌-- 


श्रीरामः सच्चिदानन्दः दिनेशो ज्योतिरुत्तमम्‌ । 
तत्र मोहनिशायाश्च लवलेशो न विद्यते ।। 

प्रकाशः सहजस्तस्य रूप भगवतस्स्मृतम्‌ । 
पुनस्तत्र न विज्ञानप्रभातमुपचर्यते । । 


रज्जुसर्पन्यायोऽपि नैव तादृशोऽत्र, रज्जौ सर्पभ्रमस्य चैतावदेव तात्पर्यम्‌ यत्‌ 
उभावपि अन्यत्रान्यत्र प्रसिद्धौ । अप्रसिद्धे प्रसिद्धस्य श्रमो न भवति, यथा पुष्पवाटिकायां 
पुष्पं आकाशमवकाशे प्रसिद्धम्‌, परन्तु आकाशपुष्पस्य आकाशनिष्ठाधिकरणता न 
प्रसिद्धा । एवमेव सर्पो बिले रज्जुश्च गृहे प्रसिद्धौ किन्तु रज्जौ सपो न प्रसिद्ध: । तथैव 
ब्रह्म परमे व्योम्नि संसारो जीवे, किन्तु ब्रह्मणि संसारो न प्रसिद्धः, तमेव भ्रमं 
निरष्यन्ति श्रुतयः । वस्तुतस्तु स्वरूपतो न जीवब्रह्मणोरभेदः सम्बन्धतस्त्वभेदं वयमपि 
स्वीकुर्मः । तस्माद्‌ ब्रह्मणि समारोपितां विद्यां निरस्तुं त्रयोदशमन्त्राणां प्रपञ्च: 


अत्र गार्ग्याजातशत्चाख्यायिका सुगमतया विषये प्रतिपत्यर्था-३% ॥ 


दृप्तबालाकिर्हानूचानो गार्ग्य आस स होवाचाजातशत्रुं काश्य ब्रह्मते 
ब्रवाणीति सहोवाचा जातशत्रुः सहस्रमेतस्यां वाचि दद्मो जनको जनक इति 
वै जना धावन्तीति ।। १।। 


अत्र प्रथमे मन्त्रे गार्ग्ये विशेषणद्वयेन ब्रह्मविदविरूद्धस्वभावं वर्णयति, ह इतिहास- 
प्रसिद्धमेतत्‌ कस्मिंश्चित्‌ समये गार्ग्यः गर्गगोत्रः गार्ग्यनाम्नैव प्रसिद्धः । दृप्तबालाकिः 
बलाका नाम गार्ग्यस्य माता, तस्या बलाकाया: अपत्यं पुमान्‌ बालाकिः अत्र सौमित्रि- 
रिव बाह्वादिगणपाठात्‌ बलाकाशब्दस्य बाह्वादिभ्यश्च (पा० अ० ४/१/९६) इत्यनेन 
ईज्‌ प्रत्यये बालाकिः । दृप्तश्चासौ बालाकिरिति दृप्तबालाकिः, दृप्तः अभिमानयुक्तः 
स एव बलकासुतः । नन्वत्र कथं समासः विशेषणं विशेष्येण बहुलम्‌ (पा० 
अ० २/१/५७) उभयोरपि दृप्तबालाकिशब्दयोः गार्ग्यशब्दस्य विशेषणत्वात्‌ ? उच्यते 
आकृतिगणत्वेन मयूरव्यंशकत्वात्‌ समासः । यद्‌ वा सौमित्रिरिव मुख्यत्वेन बालाकिशब्दे 
विशेष्यता दृप्तशब्दे च विशेषणतेति पूर्वेणैव समासः । अनूचानः विषयमनूद्य वक्तीति 
अनूचानः अनुकूलं वा वक्तोति अनूचानः अनुपूर्वं वा वक्ति इत्यनूचानः गार्ग्य: आस 
बभूव । यद्यपि अस्तेर्भूः (पा० अ० ३/४/५२) इत्यनेन आर्धधातुकविषयतायां भू 
आदेशे बभूवेति लौकिको प्रयोगः, तथापि व्यत्ययो बहुलम्‌ (पा० अ० ३/१/८५) 
इत्यनेन आदेशव्यत्ययात्‌ आसेति बभूवेत्यर्थः । अत्र दृप्तः अनूचानः विशेषण- 
द्वयमपि ब्रह्मज्ञानविरूद्धं ज्ञानमभिमानं न सहते । 


तस्माद्‌ गीतासु ज्ञानलक्षणपङ्क्त्याम्‌ अमानित्वमिति सर्वप्राथम्यमुदाहृतम्‌ । 
किञ्चिज्ज्ञो हि दृप्तो भवति सर्वज्ञस्तु भग्नदर्पः । दर्पो हि विकारः ज्ञानेन तस्य नाशात्‌ । 
अनूचानः यो जानाति स न वक्ति, यो वक्ति स न जानाति, ब्रह्म विषय इयमेवावधारणा 
यथोक्तं केनश्रुतौ-- 

यस्पामतं तस्य मतं मतं यस्य न वेद सः । 
अविज्ञात विजानता विज्ञातमविजानताम्‌ ।। 
(के० उ० २-३) 
अत एव प्राह नीतिशतके भर्तहरि:-- 
यदा किञ्चिज्ञोऽहं द्विप इव मदान्धः समवभवम्‌ । 
तदा. सर्वज्ञोऽस्मीत्यभवदवलिप्तं मम मनः ॥। 


यदा किञ्चित्‌ किञ्चिद्‌ बुधजनसकाशादवगतं । 
तदा मूखोऽस्मीति ज्वर इव मदो मे व्यपगतः ।। 


इयमेव परिस्थितिरत्र गार्ग्यस्य स: काशिराजमजातशत्रुं गत्वा ह निश्चयेन उवाच । 
किमुवाच ? हे काशिपाते ! ते तुभ्यं ब्रह्म ब्रवाणि, अत्र प्रार्थने लोट्‌ । प्रार्थनं नाम 
प्रवर्तनम्‌, अजातशत्रुः अन्वर्थनामा न खलु ब्रहमज्ञस्य शत्रवो जायन्ते सर्वत्र ब्रह्मदृष्टित्वात्‌ । 
यथोक्तं श्रीमानसे- 


उमा जे राम चरण रत विगत काम मद क्रोध । 
निज प्रभुमय देखहि जगत केहि सन करहिं विरोध ।। 
(मानस ७-११२) 
रूपान्तरम्‌- 


उमे च ये रामपदप्रसक्ताः त्यक्त्वास्मरं रोषमदौ महान्तः । 
पश्यन्ति ते राममयं हि विश्व कथ विरुन्धेयुरिमे हि केन ।। 


ब्रह्मन्‌ ब्रह्मज्ञानदानामन्त्रणे तुभ्यं गोसहस्रं दद्मः । कथम्‌ ? अत आह जनकः 
वेदान्तवक्ता जनकः वेदान्तश्रोता इति जना धावन्ति । भवाँस्तु जनकमिव मां संभावितवान्‌ 
एतावद्‌ पावनं ब्रह्मशब्दमुच्चार्यं परमेश्वरं स्मारितवान्‌ मया अतः सहस्रं गवां दीयते ॥श्रीः॥ 


अथ गार्ग्य: स्वचिकोर्षितमाह-- 


स हो वाच गार्ग्यो च एवासावादित्ये पुरूष एतमेवाहं ब्रह्मोपास इति स 
होवाचाजातशत्नुर्मा मैतस्मिन्संवदिष्ठा अतिष्ठाः सर्वेषां भूतानां मूर्धा राजेति 
वा अहमेतमुपास इति स य एतमेवमुपास्तेऽतिष्ठाः सर्वेषां भूतानां मूर्धा 
राजा भवति ।। २।। 


ह निश्यनेन, सः गार्ग्यः काशिराजमजातशत्रुमुवाच व्यजिज्ञपत्‌ तत्कथनमाह- 
असौ प्रत्यक्षं दृश्यमानः आदित्ये सूर्याधिकरणकः यः पुरुषः अध्यात्मे चक्षुरभिमानिदैवतं 
एतमेव इममेवाहं ब्रह्म इत्युपासे, ब्रह्म इति भावयन्‌ जानामि भजे च । त्वमपि 

सूर्यमण्डलस्थं पुरूष चक्षुर्वर्तिनं देवं च ब्रह्मबुद्ध्या भजस्व । इति श्रुत्वा अजातशत्रु: 
तमुवाचगार्गर्यमेतस्मिन्‌ आदित्यपुरुषब्रह्मणि मा मा संवदिष्ठाः मामेति शब्दद्वयेन 
अंगुलया निवारयति । अस्मिन्विषये त्वं मा संवदिष्ठाः संवादं मा कृथाः अहमेतं 
जानामि, एषः सर्वभूतानामतिष्ठाः अतिक्रम्य तिष्ठति इत्यतिष्ठाः समस्त- 
प्राणिनामतिशयितः । एवं सर्वेषां मूर्धा शिरोरूपः राजादित्यराजमानः इति 
विशेषणत्रयविशिष्टमेतमाहमुपासे । फलमाह--एवं विशेषणकं य: उपास्ते सोऽपि स 
इव सर्वेषामतिष्ठा: अतिक्रान्तो मूर्धा शिर इव सम्मान्य: राजा प्रकाशमयो भवति । 
तस्माद्‌ इतो विशिष्टं किमपि ब्रह्म वर्णय ॥श्री:। 


उत्कृष्टं जिज्ञासमानेनाजातशत्रुणा प्रत्याख्यातः चन्द्राधिकरणकपुरूषं ब्रह्मत्वेनोपासितुं 
निर्दिशति 


स होवाच गार्ग्यो य एवासौ चन्द्रे पुरूष एतमेवाह ब्रह्मोपास इति स 
होवाचाजातशत्रुर्मा मैतस्मिन्संवदिष्ठा बृहन्पाण्डरवासाः सोमो राजेति वा 
अहमेतमुपास इति स य एतमेवमुपास्तेऽ हरहर्ह सुंतः प्रसुतो भवति नास्यान्नं 
क्षीयते ।। ३।। 


चन्द्रे तदवच्छिन्ने मनसि च बृहन्‌ अतिशयेन वर्धनशीलः पाण्डरं श्वेतं वासः 
वस्त्रं यस्यतथाभूतः पाण्डरवासाः सोमः, सूयते सोमलतां सुधां च यस्तथाभूतः 
राजनाद्राजा एतद्‌ विशेषणचतुष्टयसम्पनं त्वदुपदेशात्‌ पूर्वत एव चन्द्राधिकरणक- 
पुरूषमुपासे । सुतः सूयमानत्वात्‌ प्रसुतः प्रकृष्टोषधिजननाश्रयः तस्मात्‌ परिहृत्य 
चन्द्रमण्डलावच्छिन्नं किमपि निरतिशयं ब्रूहि ॥श्रीः॥ 

एवं चन्द्रगतपुरूषविषयके द्वितीये ब्रह्मोपासने ज्ञातपूर्वतया प्रत्याख्याते ततोऽपूर्व- 
जिज्ञासायां गार्ग्यस्तृतीयं वैद्युतब्रह्मोपासनं निर्दिशति 

स होवाच गाग्यों य एवासौ विद्युति पुरुष एतमेवाह ब्रह्मोपास इति स 
होवाचाजातशत्नुर्मा मैतस्मिन्संवदिष्ठास्तेजस्वीति वा अहमेतमुपास इति स य 
एतमेवमुपास्ते तेजस्वी ह भवति तेजस्विनी हास्य प्रजा भवति ।। ४।। 

विद्युति चपलायां तदुपलक्षिततैजसपदार्थे, एवं वैद्युतब्रह्मोपासने निर्दिश्यमाने 
मामैतस्मिन्निति काश्यः प्रत्याचष्टे । तेजस्वी अतिशयतेजोमयः शेषं सुगमम्‌ ॥श्री:॥ 

एवं तृतीयेऽपि वैद्ुदब्रह्मोपासने प्रत्याख्याते ततोऽप्युत्कृष्टमाह स इत्यादिना 

स होवाच गार्ग्यो य एवायमाकाशे पुरुष एतमेवाह ब्रह्मोपास इति स 
होवाचाजातशत्रुर्मा मैतस्मिन्संवदिष्ठाः पूर्णमप्रवर्तीति वा अहमेतमुपास इति 
स य एतमेवमुपास्ते पूर्यते प्रजया पशुभिर्नास्यास्माल्लोकात्प्रजो द्वर्ते । । ५।। 

आकाशे नभसि श्रोत्रदेशे च वर्तमानम्‌ एतं पुरूषाकारमुपास्व । पूर्णनन्यूनातिरिक्तम्‌ 
अप्रवर्ती न प्रवर्तते तच्छीलः । पूर्यते प्रजया परिपूर्णो भवति । असमाल्लोकात्‌ । श्रीः 
एवमाकाशस्थपुरूषब्रह्मणि प्रत्याख्यात उपास्यत्वेन ततो विशिष्टजिज्ञासायां गार्ग्यं आह- 

स हो बाच गाग्यों य एवायं वायौ पुरूष एतमेवाहं ब्रह्मोपास इति स 
होवाचाजातशत्नुर्मा मैतस्मिन्संवदिष्ठा इन्द्रो वैकुण्ठोऽपराजिता सेनेति वा 
अहमेतमुपास इति स य एवमेवमुपास्ते जिष्णुर्हा पराजिष्णुर्भव- 
त्यन्यतस्त्यजञायी ।। ६।। 


वायुस्थब्रह्मोपासनायां निर्दिष्टायामजातशुत्रुः प्रत्याचष्ट इन्द्रः ऐश्वर्यवान्‌ वैकुण्ठः 
सकलकुण्ठारहितः, अपराजिता अजेया सेना इति विशेषणचतुष्टयसंपन्नमेतं ब्रह्मबुद्ध्या 
पूर्वतः उपासे । जिष्णुः जयनशीलः पराजिष्णुः आन्तरविकारेषु पराजयशीलः ॥श्रीः। 


एवं वायूपासनायां प्रतयाख्यातायां ब्रह्मधिया ततो विशिष्टं ब्रह्मत्वेनोपास्यमाह- 


स होवाच गार्ग्यो य एवायमग्नौ पुरूष एतमेवाहं ब्रह्मोपास इति स 
होवाचाजातशत्रुर्मा मैतस्मिन्‌संवदिष्ठा विषासहिरिति वा अहमेतमुपास इति 
स य एतमेवमुपास्ते विषासहिर्ह भवति विषासहिर्हास्य प्रजा भवति ।। ७।। 


गाग्येंण अग्निष्ठे पुरूषे ब्रह्मत्वेनोपास्थे निर्दिष्टे, मामेत्यादि प्रत्याचष्टाजातशत्रु: । 
विशेषेण सहते हूयमानानि हवीषि यः स विषासहिः । एवमेतमुपासीनः स इव 
भवति ॥।श्री:।। 


अथ षष्ठेऽपि ब्रह्मोपासनप्रत्याख्याने सप्तमं जलसस्थपुरूषं ब्रह्मत्वेनोपास्यमाह- 
स हो वाच गागर्यो य एवायमप्सु पुरूष एतमेवाह ब्रह्मोपास इति स हो 
वाचाजातशत्रुर्मा मैतस्मिन्‌संवदिष्ठाः प्रतिरूप इति वा अहमेतमुपास इति 


स य एतमेवमुपास्ते प्रतिरूप . हैवैनमुपगच्छति नाप्रतिरूपमथो 
प्रतिरूपोऽ स्माज्जायते ।। ८। 


~ 


प्रतिरूपः अनुकूलः तत्रामावच्छिन्नं जलस्थपुरूषं ब्रह्म भावनयोपासे ॥श्री:। 

एवं सप्तमे पक्षेऽपि खण्डिते अष्टमादर्शस्थपुरूषब्रह्मोपासनमाह-- 

सहोवाच गार्ग्यो य एवायमादर्शे पुरूष एतमेवाहं ब्रह्मोपास इति स हो 
वाचाजातशत्रुर्मा मैतस्मिन्संवदिष्ठा रोचिष्णुरिति वा अहमेतमुपास इति स 


य एतमेवमुपास्ते रोचिष्णुर्ह भवति रोचिष्णुर्हास्य प्रजा भवत्यथो यैः संनिगच्छति 
सर्वा . स्तानतिरोचते ।। ९।। 

आदरो दर्पणम्‌, आसमन्तात्‌ दृश्यते दर्शकस्य आकार: यस्मिन्‌ स आदर्शः । 
रोचिष्णुः प्रकाशमानः, संनिगच्छति संव्यवहरति सर्वानतिरोचते सर्वातिशयप्रकाशयुक्तो 
भवति ॥श्री:॥ 


एवमादर्शस्थ पुरूषे ब्रह्मभावेन समुपासनीयतया प्रतिख्याते प्राणरथं पुरूषं ब्रह्मत्वेन 
समर्चितुं निर्दिशति-- 


सहोवाच गार्ग्यो य एवायं यन्तं पश्चाच्छब्दोऽ नूदेत्येतमेवाहं ब्रह्मोपास 
इति स होवाचाजातशत्रुर्मा मैतस्मिन्‌संवदिष्ठा असुरिति वा अहमेतमुपास 
इति स य एतमेवमुपास्ते सर्व. हैवास्मिंललोक आयुरेति नैन पुराकालात््राणो 
जहाति ।। १०।। 


गार्ग्यः उवाच-यन्तं गच्छन्तमनुलक्ष्य पश्चात्‌ पृष्टतः यः शब्द उदेति भवति 
एतमेव प्राणरूपं ब्रह्म इति विभाव्य अहमुपासे । मामेति प्रतयाख्यायाजातशत्रुः प्राह 


एतमहमसुरश्नुते, सर्व व्याप्नोतीत्यसुरूपेणोपासे सर्वमायुर्यावच्छतवर्षाणि कालात्पुरा 
पूर्वमकारणमृत्युना प्राणमिमं न जहाति न त्यजति ॥श्री:।॥ 


एवं प्राणोपासनेऽपि ब्रह्मत्वेन निराकृते दिशि तदवच्छिन्नश्रोत्रदेशे वर्तमानं पुरूष 
ब्रह्मेति उपासितुं निर्दिशति 


सहोवाच गारग्यो य एवायं दिक्षु पुरुष एतमेवाहं ब्रह्मोपास इति स हो 
वाचाजातशन्रुर्मा मैतस्मिन्संवदिष्ठा द्वितीयोऽनपग इति वा अहमेतमुपास 
इति स य एतमेवमुपास्ते द्वितीयवान्‌ ह भवति नास्मादगणश्छिद्यते ।। १ १।। 


द्वितीयः अवयवद्वयपूरणः अनपगः नापगच्छति तथा भूतः । यत्तु अश्विनौ 
दिग्देवते प्राहुः प्राञ्चः तदपौराणिकमश्चिनोः ध्राणस्थत्वात्‌ ॥श्री:॥ 


एवं दशमेऽपि ब्रह्मोपासनकल्पे छायामयपुरूषे ब्रह्मोपासनं निर्दिशति-- 


सहोवाच गार्ग्यो य एवायं छायामयः पुरूष एतमेवाहं ब्रह्मोपास इति 
स होवाचाजातशत्रुर्मा मैतस्मिन्संवदिष्ठा मृत्युरिति वा अहमेतमुपास इति स 
य एतमेवमुपास्ते सर्व ˆ हैवास्मिल्लोक आयुरेति नैनं पुरा कालाम्मृत्यु- 
रागच्छति ।। १ २।। 


छाया प्राणिप्रतिबिम्ब: छायासूर्यप्रियाकानितः प्रतिबिम्ब मनातपः इत्यमरः । 
छायैव छायामयः मृत्युः प्राणहरः ॥श्री:। 

एवमेकादशे पक्षेऽपि उपासितपूर्वत्वेन साधिते गाग्येंण देहस्थपुरूषरूपाधियज्ञब्रह्म 
निर्दिश्यते-- 


सहोवाच गार्ग्यो य एवायमात्मनि पुरूष एतमेवाह ब्रह्मोपास स हो 
वाचाजातशत्रुर्मा मैतस्मिन्‌ संवदिष्ठा । आत्मन्वीति वा अहमेतमुपास इति 
स य एतमेवमुपास्त आत्मन्वी ह भवत्यात्मन्विनी हास्य प्रजा भवति स ह 
तूष्णीमास गार्ग्यः ।। १३।। 


अथ गार्ग्योऽजातशत्रुमुवाच आत्मनि शरीरे आत्माशरीरे जीवे च इति कोषात्‌ । 
एवं देहेस्थिताधियज्ञरूपं पुरूषमहं ब्रह्मेति जान्‌ उपासे । अजातशत्रुः प्रत्याख्यत्‌ 
यदहमतः पूर्वमपि आत्मन्वी आत्मवान्‌ इति विशेषणपूर्वकमुपासे तस्मान्मा संवादं 
कृथाः । एवं बुद्ध्या एतं य उपास्ते स आत्मन्वी प्रशस्तशरीरवान्‌ भवति, प्रजा 
संततिरपि तस्य आत्मन्विनी स्वस्थशरीरवती जायते तस्माद्‌ गार्ग्ग सूर्यचन्द्रविद्युदाकाश- 
वाय्वग्निजलादर्शप्राणदिकूछायाशरीरस्थ पुरूषेषु द्वादशत्सु भवन्निद्रष्टा ब्रह्मत्वेनोपासना 
मया चरितचरी । एतदवच्छिन्नं घटाकाशमिव अविद्योपहितं ब्रह्म इतोऽपि विलक्षणम- 
विद्यानुपहितं किमपि विशुद्धसमुपास्यत्वेन निर्दिश । अथ सकलेषु पक्षेषु प्रतयाख्यातेषु 
गाग्यों भग्नब्रह्मतत्वज्ञानाभिमानः तूष्णीमास मौनमाललम्बे इतो विलक्षणस्य 
विषयेऽकिंचिदज्ञत्वात्‌ ॥श्रीः।। 


अनन्तरं तूष्णीं तिष्ठति सति गार्ग्ये काशिराजः प्रतिक्रियां करोति अथ 
गार्ग्यस्तमुपर्सर्तुमिच्छति-- 

सहोवाचाजातश्त्रुरेतावन्नु इ इत्येतावद्धीति. नैतावता विदित भवतीति 
स होवाच गार्ग्य उप त्वा यानीति ।। १४।। 


मौनं गार्ग्यं भग्नदर्पं स: अजातशत्रुः उवाच पप्रच्छ नु इति प्रश्नार्थो निपातः, 
यद्वा एवार्थः तव पार्श्व एतावद्‌ एतत्परिमाणकमेव ब्रह्मपरिच्छिन्रम्‌ उताहो इतो 
विलक्षणमपि ? गार्ग्यः प्रत्युवाच-एतावता द्वादशविकल्पात्मकमेव । अजातशत्रुरपृच्छत्‌ 
एतावता द्वादशविकल्पपरिच्छिन्नमात्रेण न ब्रह्मविदितं भवति । यतो हि परिच्छिन्नोपासनात्‌ 
त्वं मोघमेव आत्मानं ब्रह्मज्ञमभिमन्यसे स्म । अनन्तरं सः गार्ग्यं आह--इतो विलक्षणं 
ज्ञातुं त्वा अजातशत्रुराजानम्‌ उपयानि उपसन्नो भवानि अत्र प्रार्थिने लोट ॥श्री:॥ 


एवं प्रार्थ्यमानं प्रति अजातशत्रोः प्रतिक्रियां श्रावयति-- 


सहोवाचाजातशत्रु प्रतिलोभं चैतयह्याह्मणः क्षत्रियमुपेया्गह्म मे 
वक्ष्यतीतिव्येवत्वा ज्ञापयिष्यामीति त पाणावादायोत्तस्यौ तौ ह 

पुरूष . सुप्तमाजग्मतुस्तमेते्नामभिरान्त्रयांचक्रे बृहन्पाण्डरवासः सोम राजन्निति 
सनोत्तस्थौतं पाणिना पेषं बोधयांचकार सहोततस्थौ ।। १५।। 


अजातशत्रुः गार्ग्यमुवाच--एतत्‌ प्रतिलोमं प्रतिकूलं शास्रविपरीतं भविष्यति, 
यत्‌ क्षत्रियम्‌ आचार्यत्वेनाधिकृतं ब्राह्मणः, मे ब्रह्म वक्ष्यति, उपदेक्ष्यति इति उपेयात्‌ 
उपसन्नो भवेत्‌ । व्येव वि एव शब्दौ तथाप्यर्थौ अनुपसन्नमपि त्वां ब्रह्म ज्ञापयिष्यामि 
उपदेक्ष्यामि । अतः निवारिताचार्यभावः समिदर्पणभिक्षाहरणप्रणामादिकं, पाणै हस्ते 
आदाय उत्तस्थौ, तौ सुप्तं पुरूषं जीवात्माख्यं भगवत्प्रेम समाधिसुखे शयानमाजग्मतुः । 
पूर्वोक्तनामार्थतो विलक्षणतां द्योतयितुं चन्द्रमसः पूर्वोक्तेश्वतुभिर्नामभि: अजातशत्रुराशाञ्चक्रे । 
हे बृहन्‌ ! हे पाण्डरवास ! हे सोम ! हे राजन्‌ ! जागतः आवामागतौ इति परन्तु 
एतन्नाम विलक्षणतया पुरूषो यदा नोदतीतरत्‌ तदा तं पाणिना हस्तेन मर्दयित्वा 
बोधयाञ्चकार प्रोबोधितवान्‌ । स पुरूषः उत्तस्थौ निद्रां त्यक्तवा उत्थितः एतेन इदमायाति 
यत्‌ आत्मतत्वं सर्वतो विलक्षणम्‌ अत एव नामभिर्बोध्यमानमपि नाबोध्यत तस्मात्‌ 
भग्नसकलावरणम्‌ परममङ्गलाचरणमशरणशरणकमलकोमलचरणं श्रीरामेव 
ब्रह्मोपासीत ॥श्रीः॥ 


पुनः अजातशत्रुः सुषुप्तिविषये विज्ञानमयस्य स्थितिं ब्रह्मज्ञानं द्रढयितुं 
गार्ग्यं पप्रच्छ 

सहोवाचाजातशत्रुर्यत्रैष एतत्सुप्तोऽभूद्य एष विज्ञानमयः पुरूषः क्वैष 
तदाभूत्कुत एतदागादिति तदु ह न मेने गार्ग्यः ।। १६।। 

अजातशत्रुरपृच्छत्‌ गार्ग्यम्‌--बालाके ! य एषः विज्ञानमयपुरूषः सुप्तस्त्वया 
दृष्ट: सः कुत्र अभूत्‌, अर्थात्‌ किमासीत्‌ तस्य निवासस्थलम्‌ । कुत आगात्‌ कस्मात्‌ 
स्थानात्‌ आगच्छत्‌ । अर्थात्‌ सकलोपाधिविनिमुक्तवाद्‌ भगवदीयपूज्यत्वाच्च एतस्य 
सर्वस्य निवासः । अयं न कुतश्चिदागच्छति, नवा कुत्रचित्‌ गच्छति, एकोदेवः सर्व- 
भूतेषु गूढः सर्वव्यापी सर्व भूतान्तरात्मा (क० उ० १-१-३-१२) इति काठके । 


सर्वतः पाणिपादं तत्सर्वतोऽक्षिशिरोमुखम्‌ । 
सर्वतो श्रुतिमल्लोके सर्वमावृत्य तिष्ठति 1। 
(गीता १३-१४) 
इति स्मृतेः श्वेताश्वोतरश्रुतेश्च, किन्तु इदं गाग्यों न मेने नावबुद्धवान्‌ ॥भ्री:॥ 


अथ निरुत्तरं गार्ग्यं प्रति विज्ञानात्मनः शयनस्थानं स्वपितीत्यस्य निर्वचनं च 
प्रतिपादयति 


बृहदारण्यकोपनिषदि ७९१ 


सहोवाचाजातशत्रुर्यत्रैष एतत्सुप्तोऽ भूद्य एष विज्ञानमयः पुरुषस्तदेषां 
प्राणानां विज्ञानेन विज्ञानमादाय य एषोऽन्तर्हृदय आकाशस्तस्मिञ्छेते तानि 
यदा गृहणात्यथ हैतत्पुरूषः स्वपिति नाम तद्गृहीत एव प्राणो भवति 
गृहीता वाग्गृहीत चक्षुर्गृहीत . श्रोत्रं गृहीतं मनः ।। १७।। 


अजा शत्रुः गा्ग्यमुपदिशति--अयं विज्ञानमयः पुरूषः यत्र शेते तं देशं शृणु 
येषां वागादीनां विज्ञानेन अयं विज्ञानवान्‌ । एवम्‌ एषः विज्ञानमादाय यो हदयान्तर्देशे 
अवकाशरूपः आकाशः तस्मिञ्छेते येषां प्राणानां ग्रहणेन स्वपिति इति कथ्यते शयनकाले 
श्वासबाहुल्यात्‌ । एवं चक्षुशश्रोत्रमन आदि इन्द्रियाणि गृहीत्वा स्वशक्त्या तान्‌ अभिव्याप्य 
चक्षु:श्रोत्रमन आदि संज्ञां लभते । जीवात्मनि गते तासां स्वस्वविषयसेवन- सामर्थ्याभावः 
प्रत्यक्षसिद्ध एव शरीरान्ते । यथा चाह ध्रुवः श्रीभागवते 


योऽन्तः प्रविश्य मम वाचमिमां प्रसुप्तां 
संजीवयत्यखिलशक्तिघरः स्वधाम्ना । 
अन्याश्च हस्तचरणश्रवणत्वगादीन्‌ 
प्राणान्नमो भगवते पुरूषाय तुभ्यम्‌ ।। 
(भा० पु० ४-७-६) ॥श्री:॥ 
अथ स्वप्नवृत्तिस्वरूपं निर्वक्ति 
स यत्रैतत्स्वप्नया चरति ते हास्य लोकास्तदुतेव महाराजो भवत्युतेव 
महाब्राह्मण उतेवोच्चावचं निगच्छति स यथा महाराजो जानपदान्‌ गृहीत्वा 
स्वे जनपदे यथाकामं परिवर्तेतैवमेवैष एतत्प्राणान्‌ गृहीत्वा स्वेशरीरे यथाकामं 
परिवर्तते ।। १८।। 


अयं विज्ञानात्मा, स्वप्नया स्वप्नवृत्या, यत्रापि चरति तत्र ते लोकाः लोक्यन्ते 
भुज्यन्ते इति लोकाः कर्मफलपरिणामभूताः शुभाशुभा आविर्भवन्ति । अत एव कदाचित्‌ 
शुभकर्मपरिणामतः शुभदर्शनानि अनुभूयन्ते, स्वप्ने रोदनादिकं जनानां प्रत्यक्षतो 
दृष्टम्‌ । उत इव इति पदच्छेदः, स्वप्नस्य मृषात्वात्‌ इवेति प्रयोगः । तत्रापि अयं 
महाराजेव प्राणादिभिस्सार्ध भवति । ब्राह्मण इव महाब्राह्मण इव सेव्यते । व्यवहारे 
यद्यपि महाब्राह्मणशब्दः निन्दापरको भवति, किन्तु श्रुत्या नसोऽथों विवक्षितः । यद्वा 
शुभकर्मभोगे महाराज इव, अशुभकर्मफलभोगे महाब्राह्मण इव, यथा महाब्राह्मण: 
अशुभदानं गृहणाति तथायमपि, एवमुच्चावचं शुभाशुभस्वप्नं निगच्छति प्राप्नोति । 
स्पष्टयति यथेत्यादि-यथा महाराजः जनपदान्‌ गृहीत्वा स्वे जनपदे नगरे तिष्ठति 
तथैवायं प्राणादिभिः सह शरीरे यथेच्छं सञ्चरते ॥श्री:॥ 


७९२ ईशावास्याद्येकादशोपनिषत्सु 
सुषुप्तेः शरीरं निर्वक्ति-- 


अथ यदा सुषुप्तो भवति यदा न कस्यश्चन वेद हिता नामनाड्यो 
द्वासप्ततिः सहस्त्राणि हृदयात्पुरीततमभिप्रतिष्ठन्ते ताभिः प्रत्यवसृप्य पुरीतति 
शेते स यथा कुमारो वा महाराजो वा महाब्राह्मणो वाऽतिघ्नीमानन्दस्य गत्वा 
शयीतैवमेवैष एतच्छेते । । १९।। 


स्वप्नानन्तरं यदा जीवात्मा सुषुप्तः प्रगाढनिद्रः भवति, कस्यचनापि सम्बन्धे न 
वेद न जानाति, तदा हिता नाम्नीभिः द्वासप्ततिः सहस्रसंख्याभिर्नाडीभिः पुरीततिं 
नाडीं बुद्धिश्च सम्मिल्य कुमारमहाराजमहाब्राह्मणधर्मा, अतिघ्नीमतिशयेन हन्ति दुःखं 
या सा अतिध्नी ताम्‌ आनन्दस्य अवस्थां लब्ध्वा सुखं शयितो भ॑वति ।श्री:॥ 


नन्वान्त्मनः जगत्‌ कथमुत्पद्यते ? इति दृष्टान्तद्वयेन स्पष्टयति-- 


स यथोर्णनाभिस्तन्तुनोच्चरेद्यथाग्नेः क्षुद्रा विस्फुलिङ्गा व्युच्चरन्त्येव- 
मेवास्मादात्मनः सर्वे प्राणाः सर्वे लोकाः सर्वे देवाः सर्वाणि भूतानि 
व्युच्चरन्ति तस्योपनिषत्सत्यस्य सत्यमिति प्राणा वैसत्यं तेषामेष 
सत्यम्‌ ।।२०।। 


यथा ऊर्णनाभिः लूता, निजनिर्मिततन्तुना विच्चरेत्‌ तथैव परमेश्वरः निजनिर्मित- 
तन्तुरूपशरीरेण विच्चरेत्‌ । अन्तर्यामिरूपेण प्रतिशरीरं तिष्ठति इति प्रथममुदाहरणं 
परमेश्वरपरकम्‌ । द्वितीयमुदाहरणं जीवात्मपरकं यथा अग्नेः सकाशात्‌ लघवः विष्फुलिङ्गा 
व्युच्चरन्ति क्षुद्रा: तथैवेमे. जीवात्मानः अणुत्वधर्माणः व्युच्चरन्ति । तत्र सर्वे लोकाः 
सर्वे देवा: ब्रह्मादयः सर्वाणि भूतानि चराचराणि व्युच्चरन्ति प्रादुर्भवन्ति । तस्य परमात्मनः 
एषा उपनिषत्‌ भगवत्प्रतिपादिका । सत्यस्य सत्यं, प्राणाः सत्यं, तेषामपि सत्यं 
परमात्मा स उ प्राणस्य प्राणाः (के० उ० १-२) इति श्रुतेः । तस्यापि सत्यं 
परमात्मा स च सर्वेषां सत्यनां सत्यम्‌ । यथोक्तं श्रीभागवते दशमे देवकृतश्रीकृष्णगर्भस्तुतौ-—- 


सत्यव्रत सत्यपरं त्रिसत्यं 
सत्यस्य योनि निहितं च सत्ये । 
सत्यस्य सत्यं भृतसत्यनेत्र 
सत्यात्मक त्वा शरणं प्रपन्नाः ।। 
(भा० पु० प० २-२६) 


इति बृहदारण्यकोपनिषदि द्वितरीयाध्याये श्रीराघवकृपाभाष्ये अजातजत्रुब्राह्मणं प्रथमं सम्पूर्णम्‌ । 
।। श्रीराघवः शन्तनोतु ।। 


बृहदारण्यकोपनिषदि ७९३ 
।। अथ द्वितीयब्राह्मणम्‌ ।। 


अथ सोपकरणकं मध्यमप्राणं शिशुसंज्ञकं वर्णयति । 


. यो ह वै शिशु. साधान सप्रत्याधान _ सस्थूण . सदामं वेद सप्त ह 
द्विषतो भ्रातृव्यानवरुणद्वि । अय वाव शिशुर्यो5यं मध्यम: प्राणस्तस्येदमेवा 
धानमिदं प्रत्याधानं प्राणः सथूणान्न दाम ।। १।। 


यः आधानप्रत्याधानस्थूणादामभिः सहितं मध्यमं प्राणं शिशुं वेद सः द्वेषं 
कुर्वतः भ्रातृव्यरूपान्‌ सप्तमनोबुद्धिसहितान्‌ प्रतिरुणद्धि, हिनस्ति। तथा हि 
आधीयते जीवात्मा यस्मिन्‌ तत्‌ आधानं तेन सह वर्तमानं साधानं सशरीरमित्थर्थः । 
प्रतिपत्या आधीयन्ते विचाराः यस्मिन्‌ तत््रत्याधानं शिरः, तेन सहभूतं स्थूणः 
अवष्टम्भः बन्धनस्थानं तेन सहितं सस्थूणं, दाम अन्नं प्राणानां धारकत्वेन 
बन्धनभूतत्वात्‌, तेन सहितम्‌, विदन्‌ सर्वान्‌ प्रत्यवायान्‌ हन्ति ॥ श्रीः ॥ 


अथ तस्य नेत्रयो: सप्त अक्षिती: रेखा: व्याकरोति 


तमेताः सप्ताक्षितय उपतिष्ठन्ते तद्या इमा अक्न्लोहिन्यो 
राजयस्तभिरेन ˆ रूद्रोऽन्वायत्तोऽथ या अक्षन्नापस्ताभिः पर्जन्यो या कनीनका 
तयादित्यो यत्कृष्णं तेनाग्निर्यच्छुक्लं तेनेन्द्रोऽ धरयैनं वर्तन्या पृथिव्यमन्वायत्ता 
द्यौरुत्तरयानास्यान्न क्षीयते य एवं बेद ।। २।। 


एताः सप्त अक्षितयः तत्तद्देवमाध्यमेन उपतिष्ठन्ते स्तुवन्ति । तथा 
अक्षिणि याः लोहितराजयः रक्तरेखा ताभिःरूद्रः, नीललोहितत्वात्‌ । या आप: 
अश्रुबिन्दवः ताभिः पर्जन्यः मेघ उपतिष्ठते अम्बुमयत्वात्‌ । कनीनिकया दर्शनशक्त्या 
सूर्यः । कृष्णया अग्निः कृष्णवर्त्मत्वात्‌ । शुक्लया रेखया इन्द्रः । अधरवर्तन्या 
पक्ष्मनामिकया पृथिवी सेवते । उत्तरया द्यौः द्युलोकः । एवं जानानस्य अन्नं 
क्षीणं न भवति ॥।श्रीः।। 


अथ श्रोत्रादिप्राणैः सह शिरसि चमसस्य यज्ञपात्रस्य भावनं प्रस्तौति 


तदेष श्लोको भवति । अर्वाग्बिलश्चमस ऊर्ध्वबुध्नस्तमिन्यशो निहितं 
विश्वरूपम्‌ । तस्या सत ऋषयः सप्त तीरे वागष्टमी ब्रह्मणा संविदानेति । 
अर्वाग्बिलश्चमस ऊर्ध्वबुध्न इतीदं तच्छिर एष हार्वाग्बिलश्वमस 
ऊर्ध्वबुध्नस्तस्मिन्यशो निहितं विश्वरूपमिति प्राणा वै यशो विश्वरूपं प्राणानेतदाह 
तस्या सप्त ऋषयः सप्त तीर प्राणा वा ऋषयः प्राणानेतदाह वागष्टमी 
ब्रह्मणा संविदानेति वागष्टमी ब्रह्मणा संवित्ते ।। ३।। 

तत्‌ एष: श्लोकः मन्त्र: भवति । चमसस्य अर्वग्नीचै: बिलं छिद्रम्‌ ऊर्ध्व बुध्नः 
उत्थितभाग: वर्तुलाकार:, तस्मिन्‌ विश्वरूपं यशोरूपं रस: निहितं भवति । एवं 
सप्ततीरे सप्तऋषय: ब्रह्मण ईश्वरस्य संविदानात्‌ ज्ञानं कुर्वती अष्ठमी वाक्‌ तदभिमानिनी 
देवता, उपरितनभागस्य व्याख्यानभूतो5यमुउत्तरार्ध: ॥श्री:॥ 

अथ उत्तमाङ्गस्य श्रोत्रादिसप्तच्छिद्रेषु सप्तर्षीणां भावनां करोति-- 


इमावेव गोतमभरद्वाजावयमेव गोतमोऽय भरद्वाज इमावेव 
विश्वामित्रजमदग्नी अयमेव विश्वामित्रोऽयं जमदग्निरिमावेव वसिष्ठकश्यपावयमेव 
वसिष्ठोऽयं कश्यपो वागेवात्रिर्वाचा ह्यान्नमद्यतेऽत्तिर्हं वै नामैतद्यदत्रिरिति 
सर्वस्यात्ता भवति सर्वमस्यान्नं भवति य एव वेद ।। ४।। 

एवं गोतमो दक्षिणकर्णे भरद्वाजो विश्वामित्रो दक्षिणनेत्रे, जमदग्निवामनेत्रे, वसिष्ठो 
दक्षिणनासापुटे कश्यपो वामनासापुटे वाण्यामत्रिंः अत्तीति अत्रिः वागिन्द्रियेण रसना- 
नामकेन अन्नमत्ति अतः रसनायां वागिन्द्रियसंयुक्तानामत्रिभावना करणीया एवं विदन्‌ 
सर्वेषामन्नानां वेत्ता भवति ॥श्री:॥ 


इति बृहदारण्यकोपनिषदि द्वितीयाध्याये श्रीराधवकृपाभाष्ये द्वितीयब्राह्मणं समपूर्णम्‌ । 


।। श्रीराघवः शन्तनोतु ।। 


।। अथ तृतीयब्राह्मणम्‌ ।। 


अथ मङ्गलाचरणम्‌ 


मन्दाकिनीवारिविधूतपाद 
कृतप्रसादं विगलद्विषादम्‌ । 
क्षणप्रभाचन्द्रघनावदातं 
रामं तृतीयं कलये तृतीये ।। 
अथ सत्यस्यसत्यमिति प्राणानामुपनिषदः सत्यस्य सत्यमित्युक्ताः, इदमेव विस्पष्टयितुं 
तृतीयब्राह्मणप्रारम्भः । 
तत्र प्रथमं ब्रह्मणो रूपद्वयं व्याचष्टे । ब्रह्म हि द्वेधा एकम्‌अवतारिरूपं साकेते, 
अपरमवताररूपं श्रीमदवधनिकेते । यद्वा एकं सर्वेषां कारणं, नेति नेति व्याख्यानविषयं 

संसारातीतम्‌ । अपरं प्रतिजीवहृदयकोशं विराजमानं काठगतपावकमिव कार्यरूपम्‌ । 
उभयमपि सुक्ष्यमस्थूलचिदचिदभ्यां विशिष्टम्‌ । तदेव विशिष्टयोः कारणकार्यब्रह्मणोरद्वैतमिति 
विशिष्टाद्वैतम्‌ । तद्‌ वदति शास्त्रतः स्थिरीकरोतीति विशिष्टाद्वैतवादः । एष एव 
श्रीवैष्णवानां न: सिद्धान्तः । यथा एक एवाग्निरद्विधा भवति तथैव भगवानपि द्विधा 
भाति संसारयुक्तः संसारातीतश्च। यथा काष्ठगतस्याग्नेर्नापक्षीयतेऽग्नित्वं, तथैव 
प्रतिजीवहृदयकोशं विराजमानस्यापि भगवतः स्वरूपसत्ता नापक्षीयते । यथोक्तं 
गोस्वामिपादै:-- 


एक दासगत देखिय एकू । पावक जिमि जुगब्रह्म विवेकू । 
(मा० १-१३-४) 
एतद्रूपान्तरमू-- 
एको दासगतो भाति साक्षादेकश्च दृश्यते । 
यथाग्निस्तद्ददेवोहो स्वरूपे द्वे तु ब्रह्मणः ।। 


इदमेव कारणब्रह्म कार्यब्रह्मनाम्ना व्याख्यायते । ब्रह्मणः स्वरूपद्वयम्‌ यत्तु सगुणं 
संसारगतं ब्रह्म मलिनमिति व्याचक्षते मायाविनो मायावादिनः तदशास्त्रीयम्‌ न लिप्यते 
लोकदुःखेन बाह्यः (क० उ० २-२-११) इति श्रुतेः । ननु ब्रह्मणो द्वैरूप्ये किं 
विनिगमकमिति चेत्‌ प्रत्यक्षं वेदानुवचनञ्च, तत्र प्रत्यक्षऋषीणां श्रीवैष्णवभक्तानां 
श्रीमदाद्यरामानन्दाचार्यतुलसीदासप्रभृतीनां वेदानुवचनञ्चास्मादृशां श्रीराघवेन्द्रभृत्यभृत्यतां 
समीप्सताम्‌ । शाब्दं यथा तत्‌ सृष्ट्वा तदेवानुप्राविशत्‌ रूपं रूप प्रतिरूपो बहिश्च 
इत्यादि श्रुतेः । ईश्वरः सर्वभूतानां हृद्देशोऽर्जुन तिष्ठति इत्यादि स्मृतेश्च । इदं सर्व 
मनसि कृत्य तृतीयं ब्राह्मणं प्रारभ्यते -- 


द्वे वाव ब्रह्मणो रूपे मूर्त चैवामूर्तं च मर्त्य चामृतं च स्थित च यच्च 
सच्च त्यच्च ।। १।। 


वाव इति निपातद्वयम्‌ द्वयोरपि ब्रह्मरूपयोर्निश्चयार्थम्‌ । रूप्यते बोध्यते गृह्यते वा 
ब्रहम याम्यां ते रूपे । रूपद्ठयीमाह-मूर्तञ्चामूर्तमेव च, मूर्त सगुणं साकारं 
पृथिवीजलतेजोऽवच्छिन्नं तत्र दिव्या पृथिवी, दिव्यं जलं, दिव्यं तेजश्च । अत एव 
दिव्यपृथिवीत्वगुणगणविरिष्टा पृथिवीसुता भगवती सीता तत्‌, कं कन्दर्पकोटि- 
कमनीयाकिशोरमूर्तिकं भगवतः श्रीरामस्य मूर्त रूपमविच्छित्रं मुहूर्त सततमुपास्ते । 
यत्तु मूर्तमिति मूर्छितावयवमिति व्याचष्टे गोविन्दपादविधेयः तन्न, तथा व्याख्याने 
नास्कित्वापत्तः । वस्तुतस्तु येषां नेत्रं कोटिकोटिजन्मान्तरकुवासनाधूलिधुम्र 

कामिनोकटाक्षकाठनकरालकार्मुकासननाराचनिखातनिलूनभगवद्दशनसामर्थ्य तत्‌ कथं 
कोटिकोटिकन्दर्पकमनी यसीताभिरामरमणीयलावण्यलक्ष्मीललितनवनलिन- 
चरणमैथिलीहदयाभरणसकल लोकैकशरणपरमकरूणसमरुणतरुण जगदलङ्कारसहकार 
कामारिहदयानन्दाकारमूर्तिमत्सौन्दर्यसारघोर संसारभारापहार विडम्बितकोटिकोटिमार 
शिरीषकुसुमसुकुमार परमकृपाकूपारघोरसंसारसागरप्लवपदपल्लवस्य कलिमल- 
कदनशोभासदनवनजवदनदशनदीधितिनिन्दितकोटिकोटिशरदमलमृगाङ्कज्योत्स्ना 
निकुरम्बसमवलम्बमान कारूणीकल्लोलिनीकदम्बसदवलम्ब विलम्बितविडम्बितवाल- 
दिवाकरस्य भवभयतरुणतमीहरहरहदयवापिविहारपरिकर निकरनिवीतपीत- 
वासस्समुच्छवलित कनककपिशच्छविकपिशोत्सङ्गकृतोपवर्हणनिखिलभुवनरचनाचातुरी- 
समातुरीकृतद्रुहिविमाननपरायणसकल सुषमासमरहण चरणसरसिज विनत 
प्रणतसततशतशतप्रततविततदुरितनिचयनिवर्हण गुणगणबहुलतरणिवंश- 
वविख्यातवैभवनरपतिनन्दनपङ्तिस्यन्दनगृहमेधिनीसमेधितवात्सल्यसुधाधाराधरीव्‌ 
श्रीनिकेतसाकेतास्वादचारूचुम्बनचुम्बितश्रीमदाननारविन्दस्य वृन्दारकवृन्दवधूवरूथ यूथिका 
यूथनिगुम्फितमलिनीकृतमनोमालिन्य सौमनस्यसमन्वितसौमनसमालाललित 
श्रीविग्रहविशुद्धबोधविग्रहस्य कृतपौलस्त्यकुलापसददुरासददशवदनसभासद 
निकरसकलसद्गुणश्रुतिविहित सद्धर्मसंग्रह सकल लोकमलापह 
सुविमलकीर्तिकोमुदीप्रमोदितकोटिकोटिकिङ्कर कपि कोलकिरातकैवर्तकौणपकैरव- 
समुच्छितकृतान्तभीषण शौर्यधैर्यचणसकलविलक्षणक्षणदाचरक्षपणक्षणरणविचक्षणस्य 
पततसुजनरक्षणदक्षदक्षकरमण्डनकोदण्डरवनिरस्तसकलमायाप्रपञ्चविफलीकृत- 
पञ्चवाणप्रपञ्चगजासुरगजपञ्चाननपञ्चाननप्रभृतिलेखाधीशदिगीशसङ्गीत भावपरीत- 
परमप्रबलपराक्रम मैथिलीमनोरमपुराणपुषोत्तमसकललोकपालभूपालसतत- भग्नभक्तभवभय 
प्रशान्तोपशमकठिनक्लममहामोहभ्रमविभ्रमपरिश्रम निरस्तमायाकूटचित्रकूट- 
विहरणविचक्षणगोतमगृहिणीगृहीत पापशिलाविनाशनचुञ्चु पतितपावन- 
पविलक्षणमैथिलीपरमपूतनयनपङ्करूह पक्ष्मपरिशीलितविपक्षपक्षपात कोमलकमल- 
चरणसमुच्छलित प्रेमपराग परागानुरागरञ्जितभरत लक्ष्मणरिपुसूदनसपत्नसैन्यसूदन- 
मुखकमलकलितदध्योदनहनूमत्प्रेमापी मरालकृपालुचूडामणिभक्तवत्सलसमवाप्त 
समस्तकामसकललोकलोचनाभिरामनिखिलभुवनाभिरामश्रीरामस्य भग्नभवकूपं 
फुल्लेन्दीवरश्यामसुमनोऽभिरामरूपं द्रष्टुं पारयिष्यति । 


वस्तुतस्तु मूर्त समुच्छितावयवं मूर्छितखलकुलावयवं च । मूर्छामोह समुच्छाययोः 
इति धातुपाठे पाणिनीयानुशाशनात्‌ । अमूर्तम्‌ अबव्यत्तमूर्तिकं रावणादीनामिव । 
साम्प्रतमपि मोघमौपनिषदं मन्यमानानां हृदयकलितभगवत्वाभिमानानां श्रुति- 

सिद्धान्तसादिनाम्‌ । मर्त्य मर्त्यावतारं, तथा हि ग्रियन्ते इति मृताः मनुष्याः, तेषां 
शिक्षणमेव मुख्यं प्रयोजनं यस्य तन्मर्त्यम्‌ । तथा हि श्रीभागवते-- 
मर्त्यावतारस्त्विह मर्त्यशिक्षणं 
रक्षो बधायैव न केवलं विभो । 
कुतोऽन्यथास्याद्रमतः स्व आत्मनः 
सीताकृतानि व्यसनानीश्वरस्य ।। 
(भा० पु० ५-११-५) 
यत्तु मर्त्य मरणधर्मि इति प्राह जगद्गुरुमन्यमानः शङ्कराचार्यः तत्तु पूर्णमनर्गतम्‌ 
भगवद्भक्तिविमुखप्रलपितम्‌ ।संसारगतोऽपि भगवान्‌ न लोकदुःखेन युज्यते । 
सर्वलोकसाक्षिसूर्यो यथा चाक्षुषैदोषैर्न लिप्यते तथैव संसारं गतोऽपि परमात्मा प्राकृत 
इव जननमरणादि दुःखैर्नानुविद्धो भवति । तथा काठका: पेठुः सूयो यथा सर्वलोकस्य 
चक्षुर्न लिप्यते चाक्षुषैर्वाह्मदोषैः । एकस्तथा सर्वभूतान्तरात्मा न लिप्यते लोकदुः खेन 
बाह्यः ।(क० उ० २-२-११) इति श्रुतेः । अमृतं मरणधर्मरहितं मृताः मनुष्यास्तद्विलक्षणम्‌ 
त्रिपादस्यामृतन्दिवी (शु० य० वे० ३१-३) । चकारः समुच्चयार्थः, पूर्वत्रैवकारस्तु 
तृतीयत्वयोगव्यवच्छेदार्थः । स्थितं भक्तहृदये तत्प्रणयरसनया निबद्धपदपद्मं निवृत्तगतिकम्‌, 
यत्तु स्थितमित्यस्य मलिनसत्ववत्वाद्‌ ब्रह्म बद्धम्‌, इति कश्चित्‌ कालकूटं ववाम 
तदप्यनर्गलम्‌ अनुपदमेव दत्तोत्तरपदत्वात्‌ । यच्च एति भक्तानां सम्मुखं गच्छति, इति 
यत्‌ सत्रन्तरूपं, सत्‌ अस्तीति सत्‌ तदेव पापिनां कृते त्यत्‌ परोक्षम्‌, अथवा अस्माकं 
वैष्णवानां कृते सत्‌ प्रत्यक्षदर्शनक्षमं मायावादिनां परोक्षब्रह्मणां कृते त्यत्‌ । 


अत्र सगुणनिर्गुणयार्त्रह्मणोः यथाक्रमं प्रत्येकं चत्वारि चत्वारि विशेषणानि । 
सगुणं मूर्त मर्त्यं स्थितं यत्‌ सत्‌ त्यत्‌ अत्र मूर्त विशेष्यं शेषाणि विशेषणानि । एवमेव 
अमूर्त निर्गुणं ब्रह्म, तस्यैव अमृतं स्थितं यत्‌ त्यत्‌ इमानि विशेषणानि । मूर्तशब्दस्य 
व्याख्यानं कृतपूर्वं तत्र समग्रसगृणत्वप्रतिपादकशब्दो व्याख्यातः । ननु सगुणं साकारं 
निगुर्ण निराकारमिति पक्षे एकत्रब्रह्मणो रूपाभावापत्तिरिति चेन्न, निर्गुणशब्दात्‌ सर्वदा 
सकलकल्याणगुणगणैः सह वर्तमानत्वं नित्यसम्बन्धेन सकलश्रेयोगुणाकरत्वं वां निर्गुणत्वं 
निर्लींनगुणत्वे सति निरुपमगुणत्वे सति निरतिशयगुणत्वे सति निःशेषगुणाश्रयत्वं, 
तस्मादमूर्त॒शब्देन ब्रह्मणो निराकारतेति न भ्रमितव्यं-रूपरूप प्रतिरूपं बहिश्च, सर्वतः 
पाणिपादं तत्‌ युवा सुवासाः परिवीत आगा: एवमादीनां श्रुतिशतानां प्रामाण्यात्‌, 
अवजानन्ति मां मूढाः मानुषीं तनुमाश्रितम्‌ (गीता० ९-११ ) । 

पश्य मे पार्थ रूपाणि-(गी० ११.८) त्वत्तः कमल पत्राक्ष -(गीता-११,२) 
इत्यादिस्मृतीनामनुरोधाच्च । न च मूर्तत्वस्वीकारे ब्रह्मणि पृथ्वीजलतेजोवच्छित्रत्वापत्तिरिति 
वाच्यं, तेषां दिव्यत्वस्योपपादितचरत्वात्‌ । तथा हि-अयोध्यायां मूर्त मूर्छिन्ति रावणादयो 
येन तादृशं श्रीरामाख्यं ब्रह्म अमूर्त साकेते अनूपमूर्तिकम्‌ । यद्वा अकारो वासुदेवः 
मूर्च्छति यस्य सकाशात्‌ यस्माद्‌ वा, भगवतः सौन्दर्येण हि विष्णुरपि मूर्छितो भवति । 
ननु भोःकिमन्तरं विष्णुरामयोः, यदिचेद्‌ राम एव विष्णुः । तहिं स्वयमेव स्वं दृष्ट्वा 
कथं मुह्येत्‌ ? यदि चेद्‌ विष्ण्वतारः सः तर्हयवतारिणोऽवरत्वात्तस्य मोहकत्वानुपपत्तिः । 
सत्यं सावधानं श्रणु-अवतार्यपेक्षया अवतारे समधिकसौन्दर्यम्‌ । किं मानमिति चेत्‌ स 
उ श्रेयान्‌ भवति जायायमानः इति श्रुतिरेव गृहयताम्‌ । अतएव प्राहूरसिकाः, 
तद्यथा-श्रीआनन्दवृन्दावनचम्प्वाम्‌- 
रत्नस्थले जानुचरः कुमारः संक्रान्तमात्मीयमुखारविन्दम्‌ । 
आदातुकामस्तदलाभखेदान्‌ निरीक्ष्य धात्रीवदनं रूरोद ।। 
एवमेव- 
यन्मर्त्यलीलौपयिक स्वयोगमायाबलं दर्शयता गृहीतम्‌ । 
विस्मापनं स्वस्य च सौभगर्द्धेः परंपदं भूषणभूषणाङ्गम्‌ । । 
(भा० ३-२-१२) 
भूषणभूषणाङ्ग इत्यत्र भूषणानां भूषणानि अङ्गानि यस्य तत्‌ इति समासः । 
अतएव श्रीमानसेऽपि- 
रूपरासिनृप अजिर विहारी नाचहिं निज प्रतिबिम्बनिहारी । 
(मा० ७-७-८/८) 
रूपान्तरम्‌- 
रूपराशिर्नृपालस्य विहरन्नजिरे प्रभुः । 
निजस्य प्रतिबिम्बानि नृत्यति स्म॒ निहारयन्‌ ।। 


इदमभ्युपगमवादेन व्याख्यातं तुष्यददुर्जनन्यायानुरोधेन । वस्तुतस्तु श्रीरामो विष्णोरपि 
विष्णु: महाविष्णुः । नन्वत्र व्याख्याने किंमानमिति चेत्‌ 


चिन्मयेस्मिन्‌ महाविष्णौ जाते दशरथे हरौ । 
इतिरामतापनीयश्रुतिरेव । अथ-- 


तमसः परमो .धाता शङ्खचक्रगदाधरः । 
श्रीवत्सवक्षा नित्यश्रीरजय्यः शाश्वतो विभुः ।। 
(बा० रा० १११,१२) 

महर्षिणा बाल्मीकिना शंखचक्रगदाधर: श्रीवत्सवक्षा इत्युभाभ्यां विशेषणाभ्यां 
श्रीरामे विष्णुत्वमेव प्रत्यपादि न महाविष्णुत्वं, यतो हि विष्णुरेव शंखचक्रगदाधरः 
एतल्लक्षणत्वेन तस्यैव प्रसिद्धेः, इति चेन्मैवमत्र शंखचक्रगदाः सन्त्यस्य आयुधानि 
इति शंखचक्रगदः अर्श आदित्वात्‌ अच्‌ प्रत्ययः, शंखचक्रगदावानितिभावः । शंखचक्रगद 
एव अः इति शंखचक्रगदाः तमेव धरति प्रतिरोमाणि यः स शंखचक्रगदाधरः । अथवा 
शंखचक्रगदाभिः उपलक्षितः अः विष्णुः इति, शंख चक्र गदा अ धर इति पदच्छेदत्रयम्‌ । 
एवमेव श्री: सीता, सा वसति यस्मिन्‌ तत्‌ श्रीवत्सं श्रीवत्सं वक्षः यस्य सः श्रीवत्स 
वक्षाः । नन्वत्र व्याख्याने किं मानं, नित्यश्रीः इति अग्रिमविशेषणमेव । चपलस्वभावात्‌ 
विष्णोः लक्ष्म्याः नित्यत्वानापत्तेः, अर्थात्‌ नारायणं त्यक्त्वा लक्ष्मी: कदाचित्‌ याति, 

किन्तु न सीता रामं विहाय । अतः प्राह मानसे सुमन्त्रं प्रति भगवती मैथिली-- 
प्रभा जाई कहें भानु बिहाई, कहेँ चन्द्रिका चन्द्र तजि जाई । 
(मा० २.९७.६) 

रूपान्तरम्‌— 


कुत्र यातु प्रभा सौरी विहाय दिवसेश्वरम्‌ । 
कुत्र यायात्‌ कृपासिन्धो त्यक्त्वा चन्द्रञ्च चन्द्रिका ।। 
तस्मात्‌ नित्यश्रीरित्यस्य नित्याश्रीर्यस्य सः नित्यश्री इति व्याख्यानम्‌ । 
ननु-- 
अक्षय्यं मधुहन्तारं जानामि त्वां सुरेश्वरम्‌ । 
धनुषोऽस्य परामर्शत्स्वस्ति तेऽस्तु परतप ।। 
(वा० रा० १-७६-१७) 
इति परशुरामोक्तौ श्रीरामस्य कृते मधुहन्तारमिति विशेषणप्रयोगात्‌ प्राचेतसेन 
तत्र विष्णुत्वमेव साधितम्‌ । मधुनामकदानवं विष्णुरेव हतवान्‌ इति पुराणप्रसिद्धेः । 
एवमेव-- 
स हि देवैरुदीर्णस्य रावणस्य वधार्थिभिः ।. 
अर्थितो मानुषे लोके जज्ञे विष्णुः सनातनः ।। 
(वा० रा० २-१-७) 
इत्यत्राऽपि जज्ञे विष्णुः सनातनः इत्युक्त्याऽपि रामस्य विष्णुत्वमेव प्रतिपादितम्‌ । 


तस्मादूभवतां विवरणं वेदसम्मितश्रीमद्रामायणवचनव्याकोपावहमिति चेन्मैवम्‌ 
मधुहन्तारमित्चत्र पदद्वयं मधुहमित्येकं तारं द्वितीयं, हमितिमकारस्य मोऽनुस्वारः 

इत्यनुस्वारे बा पदान्तस्य इत्यनेन परसवर्णे मकारपरीभूततकारसावर्णेन नकार: । 
एवं मधौ चैत्रमासे मधुश्चैत्रे बसंते च मद्येपुष्परसेतथा इति कोषात्‌ । तस्मिन्‌ 
मधौ चैत्रे जिहीते गच्छति पुत्रीभूय श्री अयोध्यायामिति मधुहः तं मधुहम्‌, तारयति 
संसारसागरात्‌ भक्तान्‌ यः स तारः तं तारम्‌ । अत एव राममन्त्रं रामनाम च 
तारकमितिसमामनन्ति श्रुतयः । 

तारकं ब्रह्म व्याचष्टे इति श्रुतेः । 


तथा हि मधुहन्तारमित्यत्र नैव मधुहन्तृशब्दात्‌ ऋदन्तलक्षणगुणतृजन्तलक्षणदीर्घ- 
बलेन द्वितीयैकवचनान्तता । एवमेव जज्ञे विष्णुः सनातनः इत्यत्र विष्णुशब्दस्य 
सनातनविशेषणेनैव महाविष्णुत्वं, सनातनो विष्णु: श्रीरामरूपेण जज्ञे न तु कल्पमात्र- 
पर्यवसायी तत्र सनातनत्वाभावात्‌, यद्वा जज्ञे विष्णुरित्यत्र जज्ञेऽविष्णुः इति पदच्छेदः 
अविष्णुः विष्णुभिन्नः विष्णुसदृश: सादृश्यं श्रीवत्सलाञ्छनत्वादिना भिन्नत्वं गुणानवच्छेदेन । 
यद्वा अकारं वासुदेवमपि वेष्टयति विवेष्टि इति अविष्णुः एवं सर्वमनवद्यम्‌ । प्रकृते 
अः विष्णु: अपि मूर्छयति यस्मात्‌ सः अमूर्तः श्रीरामः तं तथोक्तं श्रीमानसे-- 
हरि हितसहित राम जब जोहे । रमासमेत रमापति मोहे ।। 
(मा० ३१६.३) 
एतद्रूपान्तरम्‌- 
यदा व्यलोकयद्रामं हितेन सहितो हरिः । 
तदा रमासमेतोऽसौ मोहं यातो रमापतिः ।। 


एवं मरणमेव मर्त्य॑ मृड्धातो: औणादिकेतच्‌ प्रत्यये भावे गुणे मर्त्यमिति 
सिध्यति, तं भक्तस्य मरणं यापयति दूरीकरोति इति मर्त्यं मर्त्याकारम्‌ । तदयोध्यायां 
मानवचेष्टामनुकुर्वदमर्त्यममृतं मानवाकारमपि मानवचेष्टातोऽभिन्नं स्थितम्‌ अयोध्यायाः 
राजसिंहासने विराजमानं, यत्‌ स्मर्यमाणपदाम्बुजं सत्‌, एति साकेतलोकादपि धावति 
तथाभूतं यत्‌, इण्‌ धातोः शतरि अनुबन्धलोपे इणोयण्‌ इत्यनेन यण्‌ प्रत्यये यदिति 
सिध्यति । सत्‌ अस्ति सर्वदैवविराजते श्रीमदयोध्यायां श्रीचित्रकूटाद्रौ च तदेव सत्‌ । 
यथोक्तं गोस्वामिपादेन श्रीदोहावल्याम्‌ 


चित्रकूट सब दिन बसत प्रभु सियलखनसमेत । 
रामनाम जप जापकहि तुलसी अभिमत देत ।। (दोहा०२) 


रूपान्तरमू-- 


दिनेषु सर्वेषु च चित्रकूटे ससीतया सानुजरामचन्द्रः । 
वसन्ददातीप्सितमर्थ्यमानः रामेतिजप्त्रे तुलसी व्र्रीति ।। 

त्यत्‌ साकेतलोके विराजमानं भगवद्विमुखानां परोक्षभूतम्‌ । एवम्‌ 
चतुर्णा च चतुर्णा च प्रकाराञ्च प्रकारतः । 
सगुण निगुण चेति ब्रह्माहं व्याकरोम्मुदे ।। 
अथ मूर्तामूर्तविभागपूर्वकं मूर्तस्य रसं वर्णयति 
तदेतन्मूर्त तदन्यद्वायोश्चान्तरि क्षाच्चैतन्मर्त्यमेतत्स्थितमेतत्सत्तस्यैतस्य 


मूर्तस्यैतस्य मर्त्यस्यैतस्य स्थितस्यैतस्य सत एष रसो य एष तपति सतो होष 
रसः ।।२।। 
यद्‌ वायोः अन्तरिक्षाच्च अन्यं विलक्षणं पृथिवीजलतेजोमयं रुपरसस्पर्शार्ह 
तदेव मूर्त, तदेव पार्थिवगुणतया मर्त्य, जलगुणतया स्थितम्‌, आधारांपेक्षित्वात्‌ तदेव 
सत्‌ अस्तित्ववत्‌ तैजसस्त्वात्‌ । एवं गुणत्रयविशिष्टस्य यः रसः साररूपः तेजोमयाकारः 
स एव आदित्ये सूर्ये उपलक्षणतया चन्द्रमस्यग्नौ च तपति । आध्यात्मिकपक्षे चक्षुषि 
वाचि मनासि च विजृम्भते । एषः सतः परमार्थतया तेजोरूपस्यैव परमात्मनः सार: 
यथोक्तं श्रीवाल्मीकीये-- 
तं तपन्तमिवादित्यमुपपन्न स्वतेजसा | 
ववन्दे वरदं वन्दी विनयज्ञो विनीतवत्‌ ।। 
(वा० रा० २-१६-११) 
अथामूर्तस्य निर्गुणस्य परमात्मनः सारं वर्णयति-- 
अथामूर्त वायुश्चान्तरिक्षं चैतदमृतमेतद्यदेतत्त्य 
त्तस्यैतस्यामूर्तस्यैतस्यामृतस्यैतस्य यत एतस्य त्यस्यैष रसो य एष एतस्मिन्मण्डले 
पुरुषस्त्यस्य होष रस इत्यधिदैवतम्‌ ।। ३।। 
अथ वायु: अन्तरिक्षञ्च रूपरसतेजोरहिते तन्मयत्वात्‌ समानाधिकरणे प्रथमा, 
इदमेव अमृतमतिमानुषं, यत्‌ एति इति यत्‌ वायोरिव सर्वलोकगम्‌ एवम्‌ धर्मचतुष्टयसम्पन्नस्य 
अस्य रस एव सार: संजीवनशक्तिरूपः समस्ते मण्डले ब्राह्मण्डे व्याप्तः, अत एव 
रामनामनिर्वचनप्रसङ्गे श्री गोस्वामितुलसीदासैरूक्तम्‌- 
जो आनन्दसिन्धु सुख रासी । सीकर ते त्रैलोक सुपासी । 
सोसुखघाम राम असनामा । अखिललोक दायक विश्रामा ।। 


(मानस १-१९७=५-६) 

एतद्रूपान्तरमू-- 

आनन्दसिन्धुश्च सुखस्य राशिः यस्सीकरान्‌ मोदयते त्रिलोकीम्‌ । 

तस्याभिधानं सुखधाम रामः विश्राम दाता भुवनस्य यो वै ।। 

अथाध्यात्मदृशा मूर्तामूर्तविभागं वर्णयति 

अथाध्यात्ममिदमेव मूर्त यदन्यत्प्राणाच्च यश्चायमन्तरात्मन्नाकाश 
एतन्मर्त्यमेतत्स्थितमेतसत्तस्यैतस्य स्थितस्यैतस्य सत एष रसो यच्चक्षुः सतो 
ह्येष रसः ।। ४।। 

अथ एतदन्तरमध्यात्ममात्मनि विषये व्याख्यायते-इदं प्रत्यक्षवर्तमानं यच्च 
प्राणात्‌ शरीरवायोः, यश्च हृदयात्मनि आकाशः अवकाशत्वात्‌, तस्माद्विलक्षणं 
पृथिवीजलतेजोमयं भूतत्रयात्मकम्‌ इदमेव पूर्वोक्तविशेषणसम्पन्रम्‌ एतस्य मूर्तस्य आकारवतः 
मर्त्यस्य प्राणिचेष्टस्य स्थितस्य अस्तित्वयुक्तस्य चक्षुरेव रसः सारभूतः तेजोरूपत्वात्‌ । 

अथ सविषेषकमाध्यात्मममूर्त व्यावृणोति-- 

अथामूर्त प्राणश्च यश्चायमन्तरात्मन्नाकाश एतदमृतमेतद्यदेतत्त्य 
ततस्यैतस्यामूर्तस्यैतस्यामृतस्यैतस्य यत एतस्य त्यस्यैष रसो योऽयं 
दक्षिणेऽ क्षन्पुरूषस्त्यस्य ह्येषः रसः ।। ५।। 

अथाध्यात्मं व्याख्यायतेऽमूर्तम्‌- अमूर्ते वाय्वाकाशे तथैव तन्मयत्वात्‌ प्राणः 
वाय्वीयः हृदयान्तर्गतआकाशः इमे द्वे अमूर्ते । अवतारि सन्‌ परमात्माऽपि वायोरिव 
सूक्ष्मः आकाश इव निर्लेप: यथोक्तं श्रीगीतासु 

यथा सर्वगतं सौक्ष्म्यादाकाशं नोपलिप्यते । 
सर्वत्रावस्थितो देहे तथात्मा नोपलिप्यते ।। 
(गीता-१३-३२) 

एवम्‌ व्यक्तमूर्तिकस्य, मर्त्यचेष्टाभिन्नस्य, गमनशीलस्य, सामान्यतः परोक्षस्य 
सारभूतो रसः प्राणिनो दक्षिणेउक्षिण वर्तमानः पुरूषः उभयमयत्वात्‌ ।। 

एवं दक्षिणेऽष्षिण वर्तमानस्य पुरूषस्य स्वरूपं निर्वक्ति 

तस्य हैतस्य पुरूषस्य रूपं यथा माहारजनं वासो यथा पाण्ड्वाविकं 
यथेन्द्रगोपो यथाऽग्न्यर्चिर्यथा पुण्डरीकं यथा सकृद्विद्युत्त. सकृद्विद्युत्तेव ह 
वा अस्य श्रीर्भवति य एव वेदाथात आदेशो नेति नेति न ह्योतस्मादिति 


नेत्यन्यत्परमस्त्यथ नामधेय _ सत्यस्य सत्यमिति प्राणा वै सत्यं तेषामेष 
सत्यम्‌ ।। ६।। 

हं निश्चयेन, तस्य पूर्व वर्णितस्य एतस्य दक्षिण5क्षिण वर्तमानस्य रूपं वर्णयति । 
जीवाः खलु त्रिगुणावच्छिन्नाः त्रेधा षोढा च भवन्ति, प्रधानसत्वाः प्रकटसत्वाः 
अभिभूतसत्वाः, उद्भूतरजसः अनुदभूतरजसः उत्कटतमसः अणुत्कटतमसश्च । एवमेवात्र 
ब्राह्मणोऽपि षोढा रूपविभागः- भास्वरशुक्लमभास्वरशुक्लम्‌ भास्वरपीतमभास्वरपीतम्‌ 
भास्वररक्तमभस्वररक्तम्‌ रूपविभाजनमस्य हि षोढा एषाम्‌ षष्णां, यथाक्रममुपमानान्यूह्यानि 
तथाहि- महारजनं हरिद्रः तेन रक्तम्‌ माहारजनं, शौक्ते उदाहरण- द्वयम्‌ प्रकटितसत्वहृदये 
परमात्मनः पुण्डरीकमिव भास्वरकमलं यथा भास्वरशुक्लावच्छिन्नरूपं भवति । 
सत्वबहुलत्वेऽपि अविद्यया ईषदभिभूते आविकम्‌ अवेः मेषस्य इदं और्णमिव अभास्वरं 
भवति, रक्तमपि द्वेधा येषां हृदयं रजःप्रधानत्वेऽपि सत्वेन किञ्चिदभिभूतरजस्कम्‌ तत्र 
इद्रगोपस्य इव अभास्वर रक्तं, यद्‌ हृदयं अभिभूतरजस्कम्‌ न तत्र भास्वररक्तम्‌ 
अग्नेरर्चिरिव यदन्तःकरणम्‌ अनमिभूत तमस्कम्‌ तत्र परमात्मरूपम्‌ हरिद्रारञ्जितवस्त्रामिव 
अभास्वरपीतं, यत्‌ स्वान्तं अभिभूततमस्कम्‌ तत्र विद्युत्तेव व्याप्तं भास्वरपीतमित्थमेव 
भगवताऽपि युगावतारक्रमे शुक्लं रक्तं पीतमिति त्रेधा रूपमेतस्मात्‌ परं यदतिशी- 
यामुनजलतमाल केकिकण्ठ नवजलधरेन्दिवरमरकतमणे: सन्निभं स्यामं रूपं भगवतः 
तद्‌ गुणातीतं, त्रिगुगरहित एव हृदये कथञ्चिद्‌ ध्यातुं शक्यते । अथ प्राह अतः: 
पञ्चभूतपरिध्यवच्छेदान्तरं नेति नेति इति श्रुतेरादेशः न इनत निपाद्वयम्‌, तदेव विवृणोति 
अस्मात्‌ सगुणनिर्गुणस्वरूपात्‌ न किमपि श्रेष्ठमुपास्यं वा नास्ति । नेति नेति इति 
वीप्सायां द्वित्वम्‌ । यथा काचित्‌ कुलाङ्गना बहुषु पुरुषेषु सत्सु तत्पतिपरिचयजिज्ञासुभिः 
प्रतिपुरुषं प्रतिपृष्टा नेत्यङ्गल्या सर्वत्र स्वपत्तित्वंनिरावरोति-चैत्रो न, मैत्रोन, यज्ञदत्त 
न, इति सम्पूर्णान्निराकृत्य स्वपतिमुपतिष्ठमाना मौनं कलयति, इयमेपव परिस्थितिः 
सीमन्तिनीकुलशिरोमणेः श्रुतेः । इन्द्रादारभ्य हिरण्यगर्भर्यन्तं नेति नेति इति निषिद्ध्य 
तुरीयं परमेश्वरं प्राप्य मौनमाकलय्य तत्रैव निखिलतात्पर्यं समर्पयति । एवं सत्यस्य 
सत्यमिति--तस्य परमात्मनः नामधेयं यत्‌ कृते नेति नेति वादिनी श्रुतिः एतस्मात्‌ 
ब्रह्मणः परं अन्यत्‌ न इत्यवध्यस्यन्ति, तर्हि किं सत्यम्‌ ? प्राण: सत्याः तेषाम॑पि सत्यं 
इदं ब्रह्म मूर्तामूर्तत्वविशिष्टं ब्रह्मैव सत्यम्‌ ॥श्री:॥ 


इति बृहदारण्यकोपनिषदि द्वितीयाध्याये श्रीराघवकृपाभाष्ये तृतीयब्राह्मणम्‌ सम्पूणम्‌ । 


।। श्रीराघवः शन्तनोतु ।। 

।। अथ चतुर्थब्राह्मणम्‌ ।। 


मड़लाचरणम्‌ 


रजो मुषाणो विरजो जुषाणो लोलोप्य लोलालिकुलंदधानः । 
रामः शिशुः सर्व विपद्विरामः समे चतुर्थ रचिताच्चतुर्थः ।। 
सत्यस्य सत्यमिति प्राणोपनिषदुक्ता, तत्र मूर्तस्य पुथिवीजलतेजोवच्छिन्नस्य अमूर्तस्य 

वाय्वन्तरिक्षात्मकस्य त्यस्य च रसत्वेन प्राण उक्त: । तस्यापि सत्यत्वेन सङ्कीर्त्यमानस्य 
नेति नेतीति परशतशतश्रुतिततिसङ्गीतमाहात्म्यपरमात्मनो नित्यमुक्तबुद्धस्वभावस्य 
त्रिकालाव्याहताखण्डनिरतिशयज्ञानप्रभावस्य निरतिशयगुणगणवारान्निधेः सततमतिमानुष 
जन्मकर्मणो ब्रह्मणः आत्मेत्योवोपासीत आत्मेवेदमग्र आसीत्‌ इत्यादिश्रुति- 
गणसमारम्भानुरोधेन च मैत्रेयीयाज्ञवल्क्य सम्वादमुखेन च सुखेन समवगमयितुं 
दुबॉधविक्लवमानसनां दुरवबोधामनिद्यां ब्रह्मविद्यां चतुर्दशमन्त्रात्मकमात्ममीमांसारूपमेतत्‌ 
ब्राह्मणं प्रारभ्यते । तत्रायं प्रथमो मन्त्रः उपोद्घातरूपः । 


मैत्रेयीति होवाच याज्ञवल्क्य उद्यास्यन्वा अरे5 हमस्मात्स्थानादस्मि हन्त 
तेऽनया कात्यायन्याऽन्त करवाणीति ।। १।। 


ह इतिहासप्रसिद्धमेतत्‌ याज्ञवल्क्यनामको मिथिलाधिपतेः योगीराजजनकस्य राजगुरुः 
याज्ञवल्क्य स्मृतिरचयिता परमविवेकी महर्षिरासीत्‌ । स च मैत्रेयीकात्यायनीनामिकाभ्याम्‌ 
पत्नीभ्यां सङ्गतः । यथाशास्त्रं भुञ्जानश्च धर्मार्थकामान्‌ तेभ्यो व्यरज्जत । विभाविता च 
संसारस्यासारता गार्हस्थस्य क्रूरधर्मता भोगेषु लोलुपता च तस्य मैत्रेयी कात्यायनी च 
ये द्वे जाये, तयोः कात्यायनी कात्यायन गोत्रजा ब्राह्मणसुता गृहासक्ता अर्थैकचक्षुरासीत्‌, 
परन्तु मैत्रेयी मित्रायाः मितात्‌ सीमातः सावच्छेदकपदार्थात्‌ त्राते या तथाभूता । 
सीमितात्‌ संसारात्‌ त्रात्वा परमात्माभिमुखीं सन्ततिं कर्तु कृताद्यमा । मित्रा नाम्नी 
काचिद्‌ ब्राह्मणवधूः ऋषिपत्नी, एतस्या एव पुत्रो भगवान्‌ कोषारविः, श्रीकृष्णद्वैपायनसखः 
परमभागवतशिखामणि:, येन सह भगवताप्रेरितेनोद्धवेन सम्प्रेरितस्य महात्मनो विदुरस्य 
स्कन्धद्वयपर्यवसायी विच्छिन्सकलसंशयविवादविषादः सुखदसंवादः श्रीभागवते प्रसिद्धः । 
तस्या एव प्रकृतिपवित्राया मित्राया: पुत्रीयं मैत्रेयी ब्रह्मवादिनी परमविदुषी याज्ञवल्क्यस्य 
महर्षेरन्तरङ्गा धर्मपत्नी । चतुर्थाश्रमं प्रविविक्षुर्जातनिवेंदो भगवान्‌ याज्ञवल्क्य मैत्रेयीति 
नाम्ना सम्बोधयति मैत्रेयि इति । ननु सम्बोधने दूराद्धूते च (पा० अ० ८/२/८४) 
इति सूत्रेण प्लुते प्लुतप्रगृह्याअचिनित्यम्‌ (पा० अ० ६/१/१२५) इत्यनेन प्रकृतिभावे 

मैत्रेयीति कथं दीर्घः ? इति चेत्‌ समयकपृष्टं दूराद्धूते च इति सूत्रेण सुदूरवर्तिनः 
सम्बोधने प्रयुक्तवाक्यस्य टे: प्लुतो विधीयते । मैत्रेयी तु मनसा वचसा कर्मणा 
याज्ञवल्क्यस्य निकटतमा प्रियतमा ततो न दूरवर्तिनी तस्मादुक्तसूत्रप्रवृत्यमावे 
मैत्रेयीशब्दघटकेकारस्य इति घटकेकारेण दीर्घः सुसङ्गत एव । अथ "आत्मनाम 
गुरोर्नाम नामातिकृपणस्य च, श्रेयष्कामो न गृहणीयात्‌ ज्येष्ठापत्यकलत्रयोः” इति 
स्वस्यैव स्मृतेः पत्नीनामोच्चारणनिषेधरूपानुशाशनं मैत्रेयि इति सम्बोध्य स्वयमेव 
कथमतिचक्राम याज्ञवल्क्यः श्रेयष्कामोऽपि ? इति चेदुच्यते नातिचरणमनुशाशनस्य, 
यतो हि याज्ञवल्क्यस्तुरीयाश्रमं प्रविविक्षुः स्वीचिकीर्षुश्च भिक्षुधर्मम्‌ शितधारेण वैराग्यकुठारेण 
संज्छिन्नसंसारसम्बन्धपादपमूलो विगतशूल: समधिजिगमिषितः भगवतपादमूलोऽनुकूला 
मिदानीं मनसा विच्छिन्नपत्नीभावनां विभावितन्रह्मज्ञानसम्भावनां मित्रभावेन मेत्रेयि इति 
सम्बोधयति । मित्राया: दुहिता सती त्वमपि मम कार्ये परित्रज्यारूपे मित्रमिव सह 
योक्ष्यसे इति कृत्वा मेत्रेयीनाम्ना सम्बोधयति । अथवा मातृसम्बन्धसूचकतया मेत्रेयीति 
गौडं नाम, मुख्यं तस्याः किञ्चिदपरं भवेत्‌ जानक्याः सीता इव कुन्त्याः पृथा इव च । 
श्रेयष्कामो न गृहणीयादित्यनुशाशनं तु मुख्ये नाम्नि प्रवर्तते न गौडे इति सर्वमनवद्यम्‌ । 
ह चतुर्थाश्रमस्वीकरणं निश्चित्य याज्ञवल्क्यः मैत्रेयि इति आकारयति । विवक्षितमाह- 
अरे सम्बोधननिपातोऽयं हे ए इत्यादिवत अथ एक क्रिया ह्वार्थकरी प्रसिद्धा इति 
न्यायेन अरे इत्येव सम्बोधनमभिमतम्‌ याज्ञवल्क्यस्य । एकं तु अरे इति सम्बोधनमापरं 
भगवतस्मरणसूचकम्‌ । तथा हि अम्‌ वासुदेवम्‌ राति ददाति इत्यरा तत्‌ सम्बुद्धौ हे 
अरे । अहमेतावत्‌ कालं युवाभ्यां समं निषेव्य गृहस्थाश्रमम्‌ विगतसम्श्रम: अस्मात्‌ 
स्थानात्‌ गृहात्‌ युवाभ्यामध्युषितात्‌ वा निश्चयेन उद्यास्यन्‌ अस्मि निष्क्रम्य उपरि 
गमिष्यन्‌ अस्मि । हन्त इति हर्षे आपृच्छे त्वाम्‌, एवं ते कात्यायिन्या सह यः 
सपत्नीसम्बन्धः यश्च युवाभ्यां सह मम दाम्पत्यभावः तस्य अन्तं करणाणि । 
युवयोर्निजार्जितधनं विभज्य इति गन्तुमनुमतिं स्वपतिमापृच्छमानं निरभिमानं स्वपति 
वीच्य पत्नी प्राह 


साहोवाच मैत्रेयी । यज्नु म इयं भगोः सर्वा पृथिवी वित्तेन पूर्णा 
स्यात्कथं तेनामृता स्यामिति नेति होवाच याज्ञवल्क्यो यथैवोपकरणवतां 
जीवितं तथैव ते जीवित. स्यादमृतत्वस्य तु नाशास्ति वित्तेनेति ।। २।। 


पत्या दित्स्यमानाल्लौकिकधनान्निर्विद्यमाना जिघुक्षमांणा च ततोऽलौकिकं ज्ञानधनं 
सा मेत्रेयी उवाच, प्रत्युदति इतरत्‌ भगो हे भगवन्‌ ! नु वितर्के, यत्‌ किञ्जित्वेन 
परिचीयमाना मे मम कृते सुलभा सर्वा समुद्रमेखला पृथ्वी, वित्तेन पूर्णा, यत्‌ इति 

चेत्‌ मे मह्यं मत्‌ सम्बधिनी वा स्यात्‌, किं तेन धनधान्यपूर्णपृथिवी लाभेन, अहं 
कथममृता स्याम्‌ केन प्रकारेण मरणधर्मराहित्यं समधिगच्छेयम्‌ इति पत्न्या पृष्ठ: 
याज्ञवल्कय उवाच--न एतावद्‌ धनेन कोऽपि नामृतो भवति । उपकरणं सौविध्यसाधनं 
तद्वतां समस्तभोग्यसामग्रीवतां भौतिकवादिनां जीवितं चाकचिक्यमयं, तथा ते तवाऽपि 
जीवितं जीवनसञ्चालनमिति भावः वित्तेन लौकिकधनेन तु अमृतत्वस्य मरणधर्मभिन्नत्वस्य 
आशैव नास्ति । अतः केनचित्‌ भूतार्थमुक्तमू-- 


दुरीश्वरद्वारि बहिर्वितर्दिका 

दुराशिकार्ये विहितोऽयमञ्जलिः | 
यदब्जनाभं निरपायमस्ति मे 

घनञ्जयस्यन्दनभूषणं धनम्‌ ।। 


मैत्रेयी याज्ञवल्केन दित्स्यस्मानं धनं प्रत्याख्याय अमृतत्वप्राप्तिसाधनं पृच्छति 
सेत्यादिना-- 


सा होवाच मैत्रेयी येनाहं नामृता स्यां किमहं तेन कुर्या यदेव भगवान्‌ 
वेद तदेव मे ब्रूहीति ।।। ३।। 


निश्चित्य सा मैत्रेयी पतिं प्रत्युवाच--येन भवता दित्स्यमानेन धनेन अहं आमृता 
मरणधर्मवर्जिता न स्यां, तेन क्षणभङ्गुरेण धनेन अहं किं कुर्यां किं विदध्याम्‌ ? 
हे भगवन्‌ ! मह्यं धनं न देहि, ममेप्सितस्यामृतत्वस्य प्राप्तये यदेव किमपि विलक्षणं 
साधनं भवान्‌ वेद मे मह्यं श्रद्धालवे पृच्छन्त्यै ब्रूहि समुपदिश ॥श्रीः॥ 


पत्न्याः ब्रह्मजिज्ञासां निरीक्ष्य परम प्रसन्न हृदय: याज्ञवल्कयः तां सावधानां 
करोति— 


सहोवाच याज्ञवल्क्यः प्रिया बतारे नः सती प्रियं भाषस एह्यास्व 
व्याख्यास्यामि ते व्याचक्षाणस्य तु मे निदिध्यासस्वेति ।। ४।। 


बत प्रसन्नतायाम्‌ अरे ! त्वं पूर्वमपि नः अस्माकं गृहस्थाश्रमे कात्यायिन्यपेक्षया 
समधिकं प्रिया आसी: । साम्प्रतमपि तुरीयाश्रमं प्रविविक्षवे मित्रीकरिष्यमाणे भिक्षवे 
प्रियं भाषसे, अत्यन्तमनुरूपं भाषासे, एहि मम समीपमागच्छ, आस्व उपविश, 
आसने ते तुभ्यं शिष्यायै अमृतत्वप्राप्तिसाधनं व्याख्यास्यामि, किन्तु व्याख्यानं मा 
विस्मार्षीः व्याचक्षाणस्य अमृतत्वप्राप्तिसाधनं व्याख्यानविषयीकुर्वतो मे याज्ञवल्क्यस्य 
ब्रह्मोपदेशं निदिध्यासस्व इति इत्थं समाश्वासयति ॥श्री:॥ 

अथ याज्ञवल्क्यः सर्वेषां प्रियत्वमात्मप्रियत्वमूलमिति पतिजायापुत्रवित्तब्रह्मक्षत्र- 
लोकदेवभूतसर्वे तेषां दशानां प्रियत्वं दशमुखनिकन्दने दशरथनन्दने श्रीरामब्रह्मणि 
पर्यवसतिइमा: दशैव ममता: जीवं बध्नन्त्यः दशमस्यास्य दशरथनन्दनस्य ब्रह्मणः 
भजने प्रत्यवायं समुत्पादयन्ति । यथोक्तं श्रीविभीषणेन श्रीरघुकुलभूषणं प्रति -- 
जननी जनक बन्धुसुत दारा । तन धन भवन सुहृद परिवारा । 
सबके ममता ताग बटोरी । मम पद मनहिं बाँधि बर छोरी ।। 
(मा. ५/४८/४-५ ) 


रूपान्तरम्‌ - 


मातापित्रोर्बन्धुसुताङ्गनानां देहस्वगेहात्मसुहृत्स्वकानाम्‌ । 
ममत्वसूत्रोद्धादिव्यरज्वा बधान पादे मम मानसत्वम्‌ ।। 

तथाहि प्रकृतम्‌ -- 

स हो वाच न वा अरे पत्युः कामाय पतिः प्रियो भवत्यात्मनस्तु 
कामाय पतिः प्रियो भवति । न वा अरे जायायै कामाय जाया प्रिया 
भवत्यात्मनस्तु कामाय जाया प्रिया भवन्ति । न्न वा अरे वित्तस्य कामाय 
वित्त प्रियं भवत्यात्मनस्तु कामाय वित्तं प्रियं भवति । न वा अरे ब्रह्मणः 
कामाय ब्रह्म प्रियं भवत्यात्मनस्तु कामाय ब्रह्म प्रियं भवति । न वा अरे 
कषत्रस्य कामाय क्षत्र प्रियं भवत्यात्मनस्तु कामाय क्षत्रं भवति । न वा अरे 
लोकानां कामाय लोकाः प्रियाः भवन्त्यात्मनस्तु कामाय लोकाः प्रिया 
भवन्ति। न वा अरे देवानां कामाय देवाः प्रिया भवन्त्यात्म्नस्तु कामाय 
देवाः प्रिया भवन्ति । न वा अरे भूताना कामाय भूतानि प्रियाणि भवन्त्यात्मनस्तु 
कामाय भूतानि प्रियाणि भवन्ति । न वा अरे सर्वस्य कामाय सर्व प्रियं 
भवत्यात्मनस्तु कामाय सर्व प्रियं भवति । आत्मा वा अरे द्रष्टव्यः ओतव्यो 
मन्तव्यो निदिध्यासितव्यो मैत्रेय्यात्मनो वा अरे दर्शनेन श्रवणेन मत्या विज्ञानेनेद 
सर्व विदितम्‌ ।। ५।। | 

याज्ञवल्क्य: प्राह: -- अरे मैत्रेयि ! वा निश्चयेन पत्यु: भुर्तः कामाय स न: 
प्रियो भवति एवमेव निजकामाय स: प्रियो न भवति । आत्मन: पत्न्या: हृदये 
वर्तमानस्य आत्मंन: जीवात्मनः कामायैव पतिः प्रियो भवति । आत्मने गते ए स एव 
पतिः क्षणमपि प्रियतमया स्थापयितुं न शक्यते गृहे । एवमेव जाया पत्नी, जायायै 
अत्र षष्ठयर्थे चतुर्थी जाया न प्रिया भवति, आत्मनः कामाय सा प्रिया भवति, अर्थात्‌ 

जना: ये: सह प्रेम कुर्वन्ति तै: सह कमपि स्वार्थ साधयति, अत एव पुत्रादिकमित्थमूहाम्‌ । 
इत्थम्‌ आत्मनः कामाय परितोषाय सर्व जडचेतनात्मकं प्रियं भवति, सर्व खलु 
आत्मनः कामाय, अर्थात्‌ आत्मनि सति सर्वेषाम्‌ प्रियता आत्ममूला । हे मैत्रेयि । एवं 
निरतिशयप्रीतिभाजनम्‌ आत्मा स एव आत्मा परमप्रीतिभाजनतया निर्दिष्ट: । आत्मा 
वा अरे दृष्टव्यः, अरे मैत्रेयि ! वै निश्चयेन आत्मा परमात्मा द्रष्टव्यः साक्षात्‌ करणीयः 
अत्र विध्यर्थे दृशेः कर्मणि तव्यत्‌, केनाप्युपायेन आत्मा द्रष्टव्यः निजसेव्यत्वेन साक्षात्‌ 
करणीयः । पूर्व विधेयं द्रष्टव्यत्वमुक्त्वा पुनस्तद्वर्शनोपायानाह त्रीन्‌--स आत्मा श्रोतव्यः 
श्रुति वाक्यैः, प्रज्ञानं ब्रह्म, अयमात्मा ब्रह्म, तत्वमसि श्वेतकेतो ! अहं ब्रह्मास्मि, 
सर्व खल्विदं ब्रह्म, तज्जलानीति शान्त उपासीत, आत्मेत्येव उपासीत, आत्मैव 
वा दइमग्र आसीत्‌ इत्यादि श्रुति वाक्यैः परमात्मजीवात्मनोः सम्बन्धनिबन्धनैक्य- 
निश्चयपुरःसरं श्रोतव्यः । नन्वात्मतत्वमतिदुरूहत्वात्‌ कथं श्रवणविषयतां गच्छेत्‌ तथा 
च कठोननिषदि यमः प्राह न चिकेतसम्‌ -- 


श्रवणायापि बहुभिर्यो न लभ्यः शृण्वन्तोऽपि बहवो य न विद्युः। 
आश्चर्यो वक्ता कुशलोऽस्य लब्धाइ्चर्यो ज्ञाता कुशलानुशिष्टः ।। 
(क० उ० १.२.७) 


एवं भगवान्छरीकृष्णोऽपि श्रीगीताषु गहनविषयतामात्मनः निरूपयति । यथा-- 


आश्चर्यवत्पश्यतिकश्चिदेवमाश्चर्यवद्वदति तथैव चान्यः । 
आश्चर्यवच्चैनमन्यः शृणोति श्रुत्वाप्येनं वेद न चैव कश्चित्‌ ।। 
(गी० २.२९) 
अत आह मन्तव्य: वारं वारं मननविषयः करणीयः, अनन्तरं निदिध्यासितव्यः 
नितरां ध्यायति निध्यायति निध्यातुमिच्छति इति निदिध्यासति निदिध्यासेत्‌ इति 
निदिध्यासितव्यः सन्नन्तात्‌ ध्यैधातोः विध्यर्थे कर्मणि तव्यत्‌ प्रत्ययः । एवं श्रोतव्यो 
मन्तव्यो. निदिध्यासितव्यः निरन्तरध्यानेच्छाविषयः करणीयः, तदनु द्रष्टव्यः 
श्रवणमनननिदिध्यासनैः आत्मतत्वसाक्षात्कारः करणीय इति श्रौतार्थः । हे मैत्रेयि । 
आत्मनः दर्शनेन परमात्मसाक्षात्कारेण, श्रवणेन वेदान्तानां सादरमाकर्णनेन, मत्यां 
मननेन विज्ञानेन, वस्तुतः निदिध्यासितव्यः इत्यंत्र सनर्धो न विवक्षितः इतः पूर्वयोः 
श्रोतव्यमन्तव्य शब्दयोः शुद्धधातुत्वश्रवणत्‌ ध्यान विषमतायामेव करणीयताविधानेनालम्‌ । 
तत्‌ किमुतेक्षापर्यन्तं परिधाव्य एवात्मनः श्रवणमनननिदिध्यासनैः सर्वतमेतत्‌ विदितम्‌ । 

अथ ब्रह्मतो व्यतिरिक्तवेदिन: सर्व जगच्छत्रुवत्‌ व्यवहरतीति निर्दिशति -- 


ब्रह्म त परादाद्यो$ न्यत्रात्मनो ब्रह्म वेद क्षत्र त पराढाद्यो5 न्यत्रात्मनः क्षत्र 
वेद लोकास्त पराहुर्योऽ न्यत्रात्मनो लोकान्वेद देवास्तं परादुर्यो$ न्यत्रात्मनो 
देवान्वेद भूतानि तं परादुर्योऽन्त्राम्तनो भूतानि वेद सर्वं तं परादाद्योऽ न्यत्रात्मनः 
सर्व वेदेदं ब्रह्मेदं क्षत्रमिमे लोका इमे देवा इमानि भूतानीद ` सर्व 
यदयमात्मा ।। ६।। 


अत्र परादात्‌ इत्यस्य परादद्यात्‌ इतिमूलरूपं पराभवेत्‌ इत्यर्थः । परादुः इत्यस्य 
परादद्यु: परभवेयुरितिभावः । तं ब्रह्म ब्राह्मणः परादात्‌ पराभवेदेव । यः परमात्मनः 
अन्यत्र अन्यस्मिन्नधिकरणे ब्रह्मवेद, यत्तु गोविन्दपादशिष्यः अन्यत्र इत्यस्य ब्रह्मान्यत्वेन 
ततः इतरत्‌ इति व्यावचष्टे तत्‌ पूर्णनर्गलं, सप्तम्यासत्रल्‌ इत्यनेन अधिकरण एव 
त्रलोविधानात्‌ । एवं यदि कोऽपि ब्रह्मक्षगेपलक्षितान्‌ चतुर्वर्णान्‌, लोकान्‌ देवान्‌ 
सर्वाणि भूतानि अनात्मधिकरणकानि वेद तमिमानि पराभवन्ति यतो हि सर्वेषामेषाम्‌ 
अयमात्मैव अधिकरणम्‌ । ननु इमानि इमे इदं सर्वम्‌ इति सर्वत्र प्रथमा सा च आत्मा 
इति समानाधिकरणविभक्तिः ? इति चेत्‌ तात्स्थ्यात्‌ प्रथमा, यद्वा शरीरशरीरिभावेन 
सामानधिरणण्यात्‌ प्रथमा मञ्चाः क्रोशन्ति इति वत्‌, यद्वा अयमात्मा इत्यत्र सप्तम्यर्थे 
व्यत्ययात्‌ प्रथमा । सर्वाणि परादुरित्यस्यायमायशयः यत्‌ प्राणिनामात्मनोधिकरणकत्व 
विस्मृतौ भगवत्स्मृतिव्याधातः तस्मिन्‌ सति भगवदीयापत्तिः तथासति समस्तजगतः 
प्रतिकूलता । यथा जयन्तस्य श्रीरामविमुखस्य तथा च मानसकाराः आमनन्ति 


मातुमृत्युपितुसमनसमाना, सुधा होइ विष सुनु हरिजाना । 
मित्र करइ सतरिपु कैकरनी, ताकहं बिबुधनदी वैतरणी ।। 
सब अगता हि अनलहु ते ताता, जोरघुबीर विमुख सुनु भ्राता । 
(मा० ३.२.६.७.८.) 
एतद्रूपान्तरम्‌ -- 
मृतिर्माता तातो भवति शमनस्तस्य गरलं । 
सुधा स्यात्‌ पक्षीशः स्वजनसुहृदो दुद इव ॥। 
तिरस्कुवाणा तं विबुधतटिनीवैतरणिका । 
जगद्ह्वि क्लेशो रघुपतिपदम्भोजविमुखे ।। 


८१० ईशावास्याद्येकादशोपनिषत्सु 

अथ शङ्कदन्दुभि वीणानिनाददृष्टान्तेन ब्रह्मणि गृहीते सर्वग्रहणं समुपपादयति -- 

स यथा दुन्दुभेर्हन्यमानस्य न बाह्याञ्छब्दाञ्छक्कुयाद्ग्रहणाय दुन्दुभेस्तु 
ग्रहणेन दुन्दुभ्याघातस्य वा शब्दो गृहीतः।। ७।। 

स यथा शङ्खस्य ध्मायमानस्य न बाह्याञ्छब्दाज्छक्नुयाद्‌ ग्रहणाय शङ्खस्य 
तु ग्रहणेन शङ्खध्मस्य वा शब्दो गृहीतः ।।८।। 

स यथा वीणायै वाद्यमानायै न बाह्याञ्छब्दाञ्छक्रुयाद्‌ ग्रहणाय वीणायै 
तु ग्रहणेन वीणावादस्य वा शब्दो गृहीतः ।। ९।। 

ताड्यमानस्य दुन्दुभेः तद्रहणेनैव तदाघातो गृह्यते बाह्याशब्दग्रहणनिरपेक्षः एवं 
शङ्खवीणयोरपिदृष्टान्ते शंखध्मस्य तदध्वानेः शेषं सुगमम्‌ ॥श्रीः।। 

अथ आद्रेन्धनाग्निवह्णिस्फुलिङ्गोदाहरणेन ऋग्वेदादीनामपि परमात्मन एव समुद्भवं 
निर्णयति -- 

स यथा ऽउद्रैन्धाग्नेरभ्याहि तात्पृथ धूमा विनिश्चरन्त्येवं वा अरेऽस्य 
महतो भूतस्य निश्चसितमेतद्यदृग्वेदो यजुर्वेदः सामवेदोऽ थर्वाङ्गिरस इतिहासः 
पुराणं विद्या उपनिषदः श्लोकाः सूत्राण्यनुव्याख्यानानि व्याख्यानान्यस्यैवैतानि 
सर्वाणि निश्चसितानि ।। १०।। 

अरे मैत्रेयि ! यथा आर्द्रेन्धनेन सुंयतादग्नेः धूमाः स्फुलिङाश्चरन्ति । तथैवैतस्य 
महतः अभूतस्य भूतातीतस्य निःश्वसतिमिव चत्वारोवेदाः, इतिहासपुराणं पंचमो वेद: 
विद्या: चतुदश, उपनिषदः वेदान्तदर्शनं सूत्राणि सांख्यादि पाणिनीयाष्टाध्यायी विश्रामाणि 
अनुव्याख्यानानि पातन्जलमहाभाष्यादि श्रीराघवकृपाभाष्यपर्यन्तानि । इदं सर्व वाङमयं 
अस्य महतः भूतातीतस्य प्रभोः श्रीरामस्य निःश्वसितभूतम्‌ । यथोक्तं श्रीमानसे-- 

जाकी सहज श्वास श्रुति चारी, सो हरि ढयह कौतुक भारी । 
(मा. १.२०४.५) 
रुपान्तरम्‌ -- 
चतस्त्रः श्रुतयो यस्य निःश्वासाः सहजाः प्रभोः । 
स एव गुरुगेहेषु पठत्येतद्धिकौतुकम्‌ ।। 

भूयः समस्तानामिइन्द्रियविषयशाणां ततदिन्द्रियेषु एकायनत्वं निरूप्य तेषां भगवति 
समाहारं निर्दिशति 

स या सर्वासामपा समुद्र एकायनमेव सर्वेषा. स्पर्शानां त्वगे कायनमेव 

_ सर्वेषां गन्धानां नासिके एकायनमेव _ सर्वेषां गन्धानां नासिके एकायनमेव 

* सर्वेषां, रसानां जिह्वेकायनमेव .सर्वेषा रूपाणां चक्षुरेकायनमेव ˆ सर्वेषां 
` शब्दाना _ श्रोत्रमेकायनमेव _ सर्वेषा. संकल्पानां मन एकायनमेव _ सर्वासां 
विद्यानां, हृदयमेकायन्मेव सर्वेषां कर्मणा. हस्तावेकायमेव सर्वेषामानन्दानामुपस्थ 
एकायनमेव. सर्वेषां विसर्गाणां पाथुरेकायनमेव. सर्वेषामध्वाना पादावेकायनमेव 
“ सर्वेषां वेदानां वागेकायतम्‌ ।। १ १।। 


अपां जलानां एकायनम्‌ एकमात्रमाधारः, यथा शब्दस्पर्शरूपरसगन्धादानसम्प्रदान 
विसर्गानन्दवाचां चक्षुरादीनि एकायनानि सर्व परमात्मनि एकायनं भवति । प्रकरणमुपसंहरन्‌ 
जलबुद्बुदोदाहरणेन सर्वेषां जीवजगतां ब्रह्मण एव अभिन्नोपादाननिमित्तकारणतां निर्वक्ति — 


स यथा सैप्यवखिल्य उदके प्रास्त उदकमेवानुविलीयेत न हास्योद्ग्रहणायेव 
स्याद्यतो यतस्त्वाददीतलवणमेवैव वा अर इदं महदभूतमनन्तपारं विज्ञानघन 
एवैतेभ्यो भूतेभ्यः समुत्थाय तान्येवाऽनुविनश्यति न प्रेत्य संज्ञास्तीत्यरे 
ब्रवीमीति होवाच याज्ञवल्क्यः ।। १२।। 


अरे स्यन्दन्त इति सिन्धवः जलानि, तेषां विकारः सैन्धवः, खिल: खण्डः स 
एव खिल्यः स्वार्थे यत्‌ सैन्धवश्चासौ खिल्य इति सैन्धवखिल्यः, उदके जले, प्रास्त: 
उदकं जलमेव विलीयते तद्ग्रहणाय किमपि नावशिष्यते । उदाहरणमेतत्‌ जीवात्मनो 
ब्रह्मणि विलयस्य । अथ लवणजलनिक्षेपोदाहरणं ब्रह्ममयत्वस्य यथा जलेनिक्षिप्तं 
लवणं यतो यतो गृहणीयात्‌ सर्व लवणमेव एवमनन्तं नाशरहितमपारं परिच्छेदरहितं 
महद्भूतं महतोऽव्याकृतप्रकृतेः योगमायायाः भूतमाधररुपं सीताभिधानं किमपि यस्मिस्तथा 
भूतं सर्व विज्ञानधन एव विज्ञानस्य घनः घनीभूतरसविशेषः । अथवा विज्ञानमपि 
हन्यते यस्मिन्‌ स विज्ञानघनः । कोऽपि निरतिशयरसरूपः रसो वै सः इतिश्रुतेः । स 
एव परमात्मा अन्तर्यामी एतेभ्यः भूतेभ्यः समुत्थाय तानि अनु अत्र अनुर्लक्षणे इति 
द्वितीया, तेषु स्वस्मिन्‌ विलीनेषु स्वयमेव परमे व्योमनि साकेतविहारिणि श्रीरामएवांशिनि 
विनश्यति विलीयते । अरे तस्य प्रेत्यसंज्ञा न भवति, तस्य संसारसत्वे संसाराभावेऽपि 
च समानरूपेणसत्वात्‌ इति ब्रवीमि सिद्धान्तयामि । न तस्य प्रेत्यसंज्ञास्ति इति वचनेन 
श्रीरामाख्यस्य ब्रह्मणः स्वर्गारोहणविडम्बनाकल्पनं परास्तम्‌ । | 


इति इत्थं निश्चित्य याज्ञवल्क्यः उवाच मैत्रेयीं प्रतिसिद्धान्तयांबभूव । यथा 
सैन्धवखण्डः जले निक्षिप्तः जलमयो भवति यथा च जले निक्षिप्तं लवणं लवणमेव 
तथैव चिदचिन्मयं जगदिदं परमात्मविलीनं व्यक्तनामरूपकं केवलः विज्ञानघनः परमात्मैव 
संज्ञायते, परमात्मानं प्रेम्य प्राकर्षेण प्राप्य जीवात्मनः: कापि संसारसम्बन्धिनी संज्ञा न 
भवति स तु भवगत्‌ किंकरमात्रमवशिष्यते । 


८१२ ईशावास्याद्येकादशोपनिषत्सु 
न प्रेत्यसंज्ञास्ति इतिवाक्यं श्रुत्वा संदिहाना मेत्रेयी पप्रच्छ -- 


सा होवाच मैत्रेय्यत्रैव मा भगवनामूमुहन्न प्रेत्यसंज्ञाउस्तीति स होवा च 
याज्ञवल्क्यो न वा अरेऽहं मोह ब्रवीम्यल वा अरं इद विज्ञानाय ।। १३।। 


सा मैत्रेयी ह इति आश्चर्यार्थो निपातः, न प्रेत्य 


संज्ञास्ति, मरणादनन्तरं काऽपि संज्ञा न भवति इति वाक्येन तु भगवान्‌ 
परमपूज्यप्राणपतिः मा अमूमुहत्‌ मोहितवानस्ति, किं जीवस्य पुनर्जन्म न भवति ? 
उत्तरयति याज्ञवल्क्य:--अरे मैत्रेयि अहं मोहं न ब्रवीमि त्वं प्रकरणमेव न ज्ञातवती । 
न प्रेत्य संज्ञास्ति एतस्य इदं तात्पर्यं यत्‌ शरीरावच्छिन्नः सन्‌ परमात्मा अन्तर्यामी 
अधियज्ञः हिरण्यगर्भः सर्वज्ञः इत्यादि संज्ञां लभते, किन्तु प्रलये शरीरेषु लयं गतेषु 
अंशिनं प्रेत्य, साकेताधीशं ब्रह्म तस्य कार्यब्रह्मणः अन्तर्याम्यादिसंज्ञा नास्ति । अतः 
इदं विज्ञानाय अलं पर्याप्तं, सशरीरस्य जीवात्मनः चेत्र मैत्रादि संज्ञा तत्तच्क्षरीरानु- 
रोधिनी, परमात्मानं प्राप्य निरस्तनामरूपस्य तस्य काऽपि जीवात्मातिरिक्ता संज्ञा न 
भवति इत्येव हार्दम्‌ । अथवा अत्र नमः स्वस्तिस्वाहास्वधाअलं वषट्योगाच्च इत्येन 
चतुर्थी ॥श्रीः॥ 


अथ प्रकरणमुपसंहरति जीवात्मब्रह्मणोःसंबन्धनिबन्धनाया एकताया:-- 


यत्र हि द्वैतमिव भवति तदितर इतर जिघ्रति तदितरं इतर पश्यति 
तदितर इतर _ शृणोति तदितर इतरमभिवदति तदितर इतरं मनुते तदितर 
इतरं विजानाति यत्र वा अस्य सर्वमात्पैवा भूत्तत्केन कंजिप्रेत्तत्केन कं पश्येत्तत्केन 
क . शृणुयात्तत्केन कमभिवदेत्तत्‌ केन क मन्वीत तत्‌ केन क 
विजानीयाद्येनेद सर्वं विजानाति तं केन विजानीऽयाद्विज्ञातारमरे केन 
विजानीयादिति ।। १४।। 


यत्र यस्मिन्‌ काले द्वैतमिव, मोहवशात्‌ जीवात्मनः परमेश्वरात्‌ पृथक्त्वं स्वतन्त्र 
सत्ता भाष्यते, तत्र भोक्तभोग्यभावस्य पार्थक्यं प्रतिभाति, तदा इतरः इतरं जिघ्रति 
पश्यति श्रुणोति इत्यादि किन्तु यत्र सायुज्यदृष्ट्या सर्वमात्मैव अभूत्‌, गताःविषयाः 
गतानीन्द्रियाणि, अविनाशित्वात्‌ अवशिष्टं जीवात्मतत्वं सर्वविषयातीतं बुभुक्षामुमुक्षाभ्यां 
मुक्त तत्र केन कं विजिघ्रे विषययीभावस्य समाप्तत्वात्‌ । अरे विज्ञातारं विज्ञातभगवत्‌ 
स्वरुपं विज्ञातार्थपंचकमहात्म्यञ्च केनोपकरणेन विजानीयात्‌ । ॥श्रीः।। 


इति वृहदारण्यकोपनिषदि द्वितीयाध्याये श्रीराघव कृपाभाष्ये चतुर्थ ब्राह्मणं संपूर्णम्‌ । 
।। राघवः शन्तनोतु मे ।। 

।। पंचमब्रह्मणम्‌ ।। 


मैथिलीपंचम पञ्चबाणकोटिसमप्रभम्‌ । 
पञ्चमे ब्राह्मणे नौमि राम ब्रह्मसपचमम्‌ ।। 


अथ सत्यस्य सत्यमिति या प्रोक्तोपनिषत्‌ तस्या एव विवरणभूतं सकलकार्यकारण- 
भावजातं मधुत्वेन निरूपितं, तदेव मधुसूदने भगवति समजिहीर्षुः प्रस्तौति 
मधुविद्याब्राह्मणम्‌ । अत्रमधुशब्दस्य त्रेधा तात्पर्यमवगन्तुं शक्यते मधुसंजीवनं माधुर्यसेवधि 
द्वितीयं मधुसारः तृतीयं मधु मिश्रितं सूक्ष्मरूपं विभक्तुमशक्यम्‌ -- 
इयं पृथिवी सर्वेषां भूतानां मध्वस्यै पृथिव्यै सर्वाणि भूतानि 
मधु यञ्जायमस्यां पृथिव्या तेजोमयोऽमृतमयः पुरुषो 
मश्चायमध्यात्म_ शरीरस्तेजोमयोऽ मृतमयः पुरुषोऽ यमेवस योऽ ममात्मेदममृतमिदं 
ब्रह्मेद सर्वम्‌ ।। १।। 
इयं पृथिवी सर्वेषां भूतानां मधु कारणत्वात्‌ सारत्वात्‌ रसत्वात्‌ हर्षावहत्वात्‌, 
अस्यै पृथिव्यै अत्र षष्ठयर्थे चतुर्थी, एतस्या सम्पूर्णानि भूतानि मधुकार्यभूतानि 
मिश्रितरूपाणि । अस्यां यः तेजोमयः अमृतमयः अत्र. स्वरूपे मयट्‌ , यश्च आध्ययात्मिकः 
शरीरे विराजमानः तेजोरूप: रसरूपश्च अमृतमयः स एव आत्मा स एव अमृतं रसरूपं 
परमानन्दमयं तदेव ब्रह्म बिभर्तीति ब्रह्म । इदं ज्ञात्वा त्वममृता भविष्यसि इति 
याज्ञवल्क्यस्य तात्पर्य मैत्रेयीं प्रति एवमेव चतुर्दश विषयेषु मधु भावना । 
भूमिर्मघु हि भूतानां भूतानि च भुवो मधुम्‌ । 
तन्नातेजोऽमृतश्चात्मा शारीरो ब्रह्मचामृतम्‌ ॥।श्रीः।। 
अथ जले मधुभावनाम्‌ -- 
इमा आपः सर्वेषा भूतानां मध्वासामपा सर्वाणि भूतानि मधु यश्चायमस्वप्सु 
तेजोमयोऽमृतमयः पुरुषो यश्चायमध्यात्मः रेतसस्तेजोमयोऽमृतमयः पुरुषोऽ यमेव 
स योऽयमात्मेदममृतमिद ब्रह्मोद्‌ सर्वम्‌ ।। २।। 
एवमाप: जलानि प्राणिनां मधुः, रेतसः अयम्‌ रैतसः शुक्र सम्बधीति भावः । 
जलं मधु हि भूतानां भूतानि पयसो मधु । 
तत्स्थो नरः स एवात्मा अमृत ब्रह्म वै द्विधा ।। 


८९४ ईशावास्याद्येकादशोपनिषत्सु 
अथाग्नौ मधुभावनम्‌ -- 
अयमग्निः सर्वेषां भूतानां मध्वस्याग्नेः सर्वाणि भूतानि मधु 
यश्चायमस्मिन्नग्नौ तेजोमयोऽमृतमयः पुरुषो यश्चायमध्यात्मं वाङ्मयस्ते- 
जोमयोऽमृतमयः पुरुषोऽ यमेव स यो ऽ यमात्मेदममृतमिदं ब्रह्मेद. सर्वम्‌ ।। ३।। 
अग्नौ पुरुषः वैश्वानरः, शरीरे वाङ्मयः वाचि वर्तमानत्वात्‌ । 
अग्निर्मधुहि भूतानां भूतनि तस्य वै मधु । 
तत्स्थो वैश्वानरो देवो बाङ्मयात्मामृतं बृहत्‌ ।।श्रीः।। 
अथ वायोः मधुभावनम्‌- 


अयं वायुः सर्वेषां भूतानां मध्वस्यवायोः सर्वाणि भूतानि मधु यश्चायमस्मिन्‌ 
वायौ तेजोमयोऽमृतमयः पुरुषो यश्चायमध्यात्मं प्राणस्तेजोमयोऽ मृतमयः 
पुरुषोऽयमेव स योऽयमात्मेदममृतमिदं ब्रहोद ˆ सर्वम्‌ ।। ४।। 
अस्मिन्‌ पुरूषः मरूत्‌ देवतारूपः शरीरे प्राणरूपः । 
वायोर्मधु हि भूतानां भूतानि रच भुवो मधुः । 
तच्छरीरे च पवनः असुरात्माऽमृतं बृहत्‌ ।।श्री।। 
अथादित्यस्य मधुभावनाम्‌- 
अयमादित्यः सर्वेषां भूतानां मध्वस्यादित्यस्य सर्वाणि भूतानि मधु 
यश्चायमस्मिन्नादित्ये तेजोमयोऽमृतमयः पुरूषो यश्चायमध्यात्मं चाक्षुषस्ते- 
जोमयोऽमृतमयः पुरूषोऽ यमेव स योऽ यमात्मेदममृतमिद ब्रह्मद. सर्वम्‌ ।। ५।। 
चक्षुषोऽयं चाक्षुषः, न दियते खण्ड्यते इति अदितिर्ब्रह्म तस्याऽपत्यं पुमान्‌ 
आदित्यः । 
आदित्यो मधु भूतानां भूतान तस्य वै मधुः । 


तत्स्थो चाक्षुष एवात्मा अमृत ब्रह्म सोऽप्यथ ।। 
अथ दिक्षु मधुभावनम्‌ -- 
इमा दिशः सर्वेषां भूतानां मध्वासां दिशा . सर्वाणि भूतानि मधु 
यश्चायमासु दिक्षु तेजोमयोऽमृतमयः पुरुषो यश्चामध्यात्मं _ श्रोत्रः 


प्रातिश्रुत्कस्तेजोमयोऽमृतमयः पुरुषोऽयमेव स योऽयमात्मेदममृतमिदं 
ब्रह्मोद्‌ ` सर्वम्‌ ।। ६।। 

प्रतिश्रुत्यां भव: प्रातिश्रुतिक: श्रोत्र: तदवच्छिन्नदेवता-- 
दिशो मधु हि भूतानां भूतानि च दिशां मधु । 
तासु कर्णे नरश्चात्मा अमृत ब्रह्म विश्रुतम्‌ ।। 
अथ चद्रे मधुभावनंम्‌ -- 
अयं चन्द्रः सर्वेषां ` भूतानां मध्वस्य चन्द्रस्य सर्वाणि भूतानि मधु 
यश्चायमस्मि ˆ श्चन्द्रे तेजोमयोऽमृतमयः पुरूषो यश्चायमध्यात्मं 


मानसस्तेजोमयोऽमृतमयः पुरूषोऽयमेव स योऽयमात्मेदममृतमिदं 
ब्रह्मद _ सर्वम्‌ ।। ७।। 
मानसः मनोमयः । 
चन्द्रो मधु हि भूतानां भूतानीन्दोरथो मधु । 
तन्नरो तैजसो ह्यात्मा मानसो ब्रह्मचामृतम्‌ ।। 
अथ विद्युति मधुभावनम्‌ -- 
इयं विद्युत्सर्वेषां भूतानां मध्वस्यै विद्युतः सर्वाणि भूतानि मधु यश्चायमस्यां 
विषति तेजोमयोऽमृतमयः पुरुषो यश्चायमध्यात्मं तेजसस्तेजोमयोऽ मृतमयः 
पुरुषोऽमेव स योऽयमात्मेदममृतामिदं ब्रह्मेद. सर्वम्‌ ।। ८।। 


तेजसोऽयं तैजसः । 
विद्युन्‌ मधु हि भूतानां भूतानि विद्युतो मधु । 
तस्या नरः स एवात्मा तैजसो ब्रह्मचामृतम्‌ ।। 
अथ मेघगर्जने मधुभावनम्‌ -- 
अय. स्तनयित्नुः सर्वेषां भूतानां मध्वस्य स्तनयित्नोः सर्वाणि भूतानि 
मधु यश्चायमस्मिन्स्तनयित्नौ तेजोमयोऽमृतमयः पुरुषो यश्चायमध्यात्मः शाब्दः 
सौवरस्तेजोमयोऽमृतमयः पुरुषोऽयमेव स योऽयमात्मेदममृतमिदं ब्रह्मेद ˆ 
सर्वम्‌ ।। ९।। 
स्तनयित्मु मेघगर्जनम्‌ मेघो वा स्तनयिन्नुर्बलाहक इत्यमरः । शब्दे भवः शाब्दः 
स्वरे भव: सौवरः । 
मेघो मधु हि भूताना भूतानि वार्मुचो मधुः । 
तन्नाशाब्दः स एवात्मा सौवरो ब्रह्मचामृतम्‌ ।। 


८१६ ईशावास्याद्येकादशोपनिषत्सु 
अथाकाशे मधुभावनम्‌ -- 


अयमावकाशः सर्वेषां भूतानां मध्वास्याकायशस्य सर्वाणि भूतीन मधु 
यश्चायमस्मिन्नाकाशे तेजोमयोऽमृतमयः पुरुषो यश्चायमध्यात्मं ˆ हद्या- 


~ यमेव चुत कु जती त सा "न 
काशस्तेजोमयो5मृतमयः पुरुषोऽयमेव स यो ऽयमात्मेदममृतमिदं 


ब्रह्मद ˆ सर्वम्‌ ।। १०॥।। 
हद्याकाशः, आसमन्तात्‌ काशते प्रकाशते इत्याकाश:-- 
आकाशं मधु भूतानां भूतानि नभसो मधु । 
तन्ना हृदि च सैवात्मा विशुद्धं ब्रह्म चामृतम्‌ ।। 
अथ धर्मे मधुभावनम्‌ -- 
अयं धर्मः सर्वेषां भूतानां मध्वस्य धर्मस्य सर्वाणि भूतान मधु 


यश्चायमस्मिन्धर्मं तेजोमयोऽमृतमयः पुरुषो यश्चायमध्यात्मं धार्मस्ते 
जोमयोऽ मृतमयः पुरुषोऽ यमेव स योऽ यमात्मेदममृतमिदं ब्रह्मेद सर्वम्‌ । । १ १।। 
धर्मः श्रुतिविहितकर्मानुष्ठानजनितादृष्टविशेषरूपः, परोक्ष प्रायोऽपि श्रुत्या प्रत्यक्षीकृत: 
तत्स्थो पुरुषः धर्मराजः धार्मः धर्म सम्बन्धी । 
धर्मो मधु हि भूतानां भूतानि तस्य वै मधु । 
तत्स्थो ना यम एवात्मा धार्मो वै ब्रह्म चामृतम्‌ ।। 
अथ सत्ये मधुभावनम्‌ -- 
इद _ सत्य _ सर्वेषां भूतानां मध्वस्य सत्यस्य सर्वाणि भूतानि मधु 
यश्चाऽयमस्मिन्सत्ये तेजोमयोऽमृतमयः पुरुषो यश्चायमध्यात्मः सात्य- 


स्तेजोमयोऽमृतमयः पुरुषोऽयतमेव स योऽयमात्मेदममृतमिदं 
ब्रह्मेद . सर्वम्‌ ।। १२।। 
सत्यस्यायं सात्यः सत्यनियन्ता देवविशेषः । 
सत्यं मधु हि भूतानां भूतानि तस्य वै मधु । 
तत्स्थो तैजस एवात्मा सात्यो ब्रह्म तथाऽमृतम्‌ ।। 
अथ मानुषे मधुभावनम्‌ -- 


इदं मानुषः सर्वेषां भूतानां मध्वस्य मानुषस्य सर्वाणि भूतानि मधु यश्चा 
ऽ यमस्मिन्मानुषे तेजोमयोऽमृतमयः पुरुषोऽयमेव स योऽ यमात्मेदममृतमिदं 
ब्रह्मेदं ˆ सर्वम्‌ ।। १३।। 

मानुष मधु भूतानां भूतानि तस्य वै मधु । 
तन्ना तैजस एवात्मा मानुषो ब्रह्म चामृतम्‌ ।। 


अथात्मनि मधुभावनम्‌ — 
अयमात्मा सर्वेषां भूतानां मध्वस्यात्मनः सर्वाणि भूतानि मधु 


यश्चायमस्मिन्नात्मनि तेजोमयोऽमृतमयः पुरुषो यश्चायमात्मा तेजोमयोऽमृतमयः 
पुरुषोऽयमेव स योऽयमात्मेदममृतमिदं ब्रह्मेद. सर्वम्‌ ।। १४।। 


अत्र कार्यकरणसूक्ष्मसंघात एव आत्मा, परमात्मा चैतन्यावच्छिन्नसमष्टि 
जीवाभिमानिहिरण्यगर्भः । 


आत्मा मधु हि भूतानां भूतानि चात्मनो मधु । 
तन्ना तेजो मयश्चात्मा सैवात्मा ब्रह्म चामृतम्‌ ।। 


पृथिव्याद्यात्मपर्यन्त वस्तुषु सप्तसप्तसु | 
मधु विद्या मधोर्भावो विन्यस्तो मधुसूदने ।। 


अथात्मनः सर्वाधिपतित्वं सर्वाश्रयत्वं व निरूपयति -- 


स वा अयमात्मा सर्वेषां भूतानामधिपतिः सर्वेषां भूताना राजा तद्यथा 
रथनाभौ च रथतेमौ चाराः सर्वे समर्पिता एवमेवास्मिन्नात्मनि सर्वाणि भूतानि 
सर्वे देवाः सर्वे लोकाः सर्वे प्राणाः एत आत्मानः समर्पिता ।। १५।। 


अयं मधुविद्यया व्याख्याता स: आत्मा परमात्मा मधूनि चतुर्दशसु समारोपितानि 
कार्यकारणानि सूदयति व्योपह्य स्वस्मिन्‌ विलापयति इति मधुमूदनः । तथा भूतोऽयं 
आत्मा सर्वेषां भूतानां भवन्तीति भूतानि तेषामधिपतिः स्वामी रञ्जनात्‌ राजा । यथा 
रथनाभौ धुरि रथनेमौ च रथचक्रे सवें अरा: लोहा वयवाः समर्पिताः तथैव सर्वे देवा 
लोका: प्राणा: एते आत्मानः । इत्यनेन स्पष्टं जीवात्मपरमात्मनोभेंदः स्वरूपतः 
प्रतिपादितः समर्पिताः । 


मधुविद्यामाहात्म्यं स्तौति 


इदं वै तन्मधु दध्यङ्झाथर्वणोऽश्चिभ्यामुवाच तदेतदृषिः पश्यन्नवोचत्‌ । 
तद्वां नरा सनयेद स उग्रमाविष्कृणोमि तन्यतुर्न वृष्टिं । दध्यङ्‌ ह यन्मध्वाथर्वणो 
वामश्च शीर्ष्णा प्रयदीमुवाचेति ।। १६।। 


इदं मया कथ्यमानम्‌, तत्‌ प्रसिद्धं, मधु मधुविद्यारहस्यम्‌ अथर्वणः पुत्रः आथर्वणः 
दध्यङ्‌ दधीचिः, अश्विभ्यामविश्नीकुमाराभ्यांमुवाच--तदेतत्‌ पश्यन्‌ ऋषिः अवोचत्‌, 

नरा “सुपां सुलुक्‌” इत्यनेन आ आदेश: सनये लाभाय सन: लाभ: दसे दंसकर्मणि 
आविष्कृणोमि प्रकटयामि । इदं प्रसिद्धं यदश्विनीकुमारौ, दध्यञ्चमाथर्वणमात्मन उपनयनाय 
प्रार्थितवन्तौ । तेनोक्तं युवापमुपनयनतो मे इन्द्रः शिरः छेत्स्यति । ताभ्यामुक्ते-- 
यत्त्वच्छिर: निजोपनयनकाले कृत्वान्यत्र र्षित्रष्यावः । त्वयि चाश्वशिरः प्रत्धाय श्रोणयाव 
उपदेशं त्वत्तः, पुनरिन्द्रे छिन्नवति ते शिरस्तत्र धास्यावः इययमेव उग्रता तत्र । यथा 
स्तन्यतु : मेघस्य वृष्टिम्‌ वर्षणम्‌ न इव । अत एव दधीचिः वां युवाम्‌ अश्वस्य शीर्ष्णः 
प्रायात्‌ यतवान्‌ ईम्‌ मायारूपमुवा च साम्प्रतं ब्रह्मत्वेनोपदिशामि । 

अथ भूयस्तां स्तोति-- 

इदं वै तन्मधु दध्यङ्डाथर्वणोऽश्चिभ्यामुवाच तदेतदृषिः पश्यन्न- 
वोचदाथर्वणायाश्विना दधीचेऽश्ष्य _ शिरः प्रत्यैरयतम्‌ । स वां मधु 
प्रवोचदृतायत्त्वाष्टं यद्दस्रावपि कक्ष्य वामिति ।। १७।। 


इदा मित्यादि पूर्ववत्‌ ऋषिरवोचत्‌-हे अश्चिनौ ! अश्वस्य इदम्‌ आश्चयं शिरः 
प्रत्यैरयतम्‌ । आनीतवन्तौ तदा स: ऋताय ऋतं सत्यं, तस्य पालनाय वां युवां त्वाष्टं 
सूर्यसम्बन्धिमधु प्रावोचत्‌ । यच्चापि कक्ष्यम्‌ तदिव गोप्यम्‌, यथा कं संसारं क्षिणोति 
इति कक्ष्यं तदपि संसारनाशकं ब्रह्मतत्त्वमुवाच । इदमेव मैत्रेयि तुभ्यमहमवोचम 
इति तात्पर्यम्‌ । 

किमवोचद्‌ ब्रह्मतत्त्वमित्याह -- 


इदं वै तन्मधु दध्यङ्गाथर्वणोऽश्विभ्यामुवाच तदेतदूषिः पश्यन्नवोचत्‌ । 
पुरश्चक्रे द्विपदः पुरचक्रे चतुष्पदः पुरः स पक्षी भूत्वा पुरः पुरुष आविशदिति । 
स वा अयं पुरुषः सर्वासु पूर्षु पुरिशयो नैनेन किंचनानावृतं नैनेन 
किंचनासंवृतम्‌ ।। १८।। 


दधीचि प्राह--हे अश्विनौ ! सः पुरूष पुरुसु शरीरेषु वर्तमानः सन्‌ पुरिशयः 
शरीरे शयानः, पूर्व द्विपदः मनुष्यान्‌ पुरश्चक्रे शरीराणि निर्ममे, अनन्तरं चतुष्पदः 
पुरश्चक्रे, पश्चात्‌ पक्षी भूत्वा जीवः पक्षधरो भूत्वा पुरः शरिराणि आविशत्‌ प्रविष्टः, 
एनेन एतेन किञ्चिदपि न अनावृतं सर्व मेवावृतम्‌ न किमपि असंवृतं सर्वमपि संवृतम्‌ । 

अथ प्रकरणमुपसंहरति 

इदं वैतन्मधु दध्यङ्झाथर्वणोऽश्विभ्यामुवाच तदेतदृषिः पश्यन्नवोच 
द्रप . रूपं प्रतिरूपो बभूव तदस्य रूपं प्रतिचक्षणाय । इन्द्रो मायाभिः 
पुरूरूप ईयते युक्ता ह्यस्य हरयः शता दशेति । अयं वै हरयोऽयं वै दश च 

सहस्त्राणि बहूनि चानन्तानि च तदेतद्‌ब्रह्या पूर्वमनपरमनन्तरमबाह्ममयमात्मा 
ब्रह्म सर्वानुभूरित्यनुशासनम्‌ ।। १९।। 


इदमित्यादिपूर्ववत्‌ तत्परमात्मा अस्य स्वकीयस्य, रूपं प्रचक्षणाय व्याख्यायै, 
रूपं रूपं प्रति जीवात्मशरीरं प्रति रूपः प्रतिष्ठितरूपवान्‌ बभूव विरेजे इन्द्रः सर्वशक्तिमान्‌ 
भगवान्‌ मायाभिः, यत्तु शङ्करेण मायाभिरिति अविद्या इति व्याख्यानं वान्त तदनर्गलम्‌ । 
मायाभिरिति बहुवचनं तच्च आदरार्धे आदरश्च भगवत्कृपायाः तस्मान्‌ मायाभिः 
परमादरणीयया भगवत्कृपया पुरूरूप: अनन्तरूपवान्‌ ईयते भक्तैः शरण्यत्वेन प्रपद्यते । 
एवमेव अस्य दशशताधिकं हरयः अश्वा इन्द्रियाणि युक्ता अयमेव परमात्मनः अपूर्व 
पूर्वरहितम्‌ अनपरम्‌ अपररहितम्‌ अनन्तरम्‌ अन्तरहितम्‌ अपारं सर्वानभूः सर्वस्य 
अनुभाविता ब्रह्म । इदमेव सर्व वेदान्तानामनुशासनम्‌ ।श्री:। 


इति बृहदारण्यकोपनिषदि द्वितीयाध्याये श्रीराघवकृपाभाष्ये पञ्चमं मधुव्राह्मणं सम्पूर्णम्‌ । 


।। राघवः शन्तनोतु मे ।। 


।। षष्टब्राह्मणः ।। 


।। अथ वशपरम्परावर्णनम्‌ ।। 


अथ व. शः । पौतिक्ष्यो गौ पवनाद्वोपवनः पौति- गाळठयात्पौतिभाष्यो 
गौपवनाद्वौपवनः कौशिकात्कौशिक; कोण्डिन्यात्कोण्डिन्यः 
शाण्डिल्याच्छाण्डिल्यः कौशिकाच्च गौतमाच्च गौतमः ।। १।। 


अग्निवेश्यादाग्निवेश्यः शाण्डिल्याच्चानभिक्लाताच्चानभिम्लात 
आनभिम्लातादानभिम्लात आनभिम्लातादानभिम्लातो गौतमाद्वौतमः 
सैतवप्राचीनयोग्याभ्या _ सैतवप्राचीनयोग्यौ पाराशर्यात्पराशर्यो भारद्वाजो 
भारद्वाजाच्च गौतमाच्च गौतमो भारद्वाजाद्धारद्वाजः पराशर्यात्पराशरयो 
बैजवापानाट्वैजवापायनः कौयाकायनेः कौशिकायनिः ।। २।। 


घृतकौशिकादघृतकौशिकः पाराशर्यायणान्पराशर्यायणः पराशर्यात्पराशर्यो 
जातूकण्याज्जातूकर्ण्यं आसुरायणाच्च यास्काच्चासुरायण स्त्रौवणे- 
स्रैवणिरोपजन्धनेरौ पजन्ध निरासुरेण सुरिर्भारद्वाज्भारद्वाज 

आत्रेयादात्रयोमाण्टेर्माण्टिर्गौतमाङ्रौतमो गौतमाद्गौतमो वात्स्याद्वात्स्यः 
शाण्डिल्याच्छाण्डिल्यः कैशोर्यात्काप्यात्कैशोर्यः काप्यः कुमारहारिता- 
त्कुमारहारितो गालवाद्गालवो विद भीकोण्डिन्याद्विद्व्भीकोण्डिनयो वत्सनपातो 
ब्रा भ्रवाद्वत्सनपाह्वाभ्रवः पथः सैभरात्पन्थाः सौभरोडयास्यादाङ्गिरसादयास्य 
आङ्गिरस आभूतिस्तवेष्टरादाभूतिस्त्वाष्ट्रोविश्वरूपात्तवाष्टाद्वश्वरूपस्त्वाष्ट्रोऽश्विभ्याम । 
अथ प्रथमान्ताः शिष्याः पञ्चभ्यन्ता आचार्याः श्विनो दधीच 
आथर्वणाददध्यङ्ङाथपर्वणोऽ थर्वणो दैवादथवदिवरे मृत्योः प्राध्वः सनान्तमृत्युः 
प्राध्वः सनः प्रध्व सनात्रध्व सन एकर्षेरेक्बिर्विप्रचित्ते्विंपरत्तिव्यष्टिणयष्टिः 
सनारोः सनारू सनातनात्सनातनः सनगात्सनगः परमोष्ठिनः परमेष्ठी ब्राह्मणो 
ब्रह्म स्वयम्भु ब्रह्मणे नमः ।। ३।। 


अत्र प्रथमान्ता: शिष्याः पञ्चम्यन्ता आचार्याः ॥श्री:॥ 
इति बृहदारण्यकोपनिषदि द्वितीयाध्याये षष्ठब्राह्मणम्‌ । 


।। राघवः शन्तनोतु मे ।। 

।। तृतीयाध्यायम्‌ ।। 


।। प्रथमब्राह्मण: । । 
मंगलाचरणम्‌ 


शम्पाकल्पलतात्विडर्चिविलसन्मध्यौप्रमालङ्कत- 
श्यामश्वेतसरोरूहच्छावितनू नूत्वं वयो विभ्रतौ । 
प्रोज्झत्सङ्गनिषङ्गकार्मुकशरान्‌ धीरौ दधानावहं 
वन्दे राघवलक्ष्मणौ वनमितौ सीतातृतीयौ मुहुः ।। 


अथ पुनर्ब्रह्मणः स्पष्टप्रतिपत्तये तदुपायभूततया वेदिकसिद्धान्तानां समीचीन- 
व्याख्याप्रस्तावाय मोक्षस्य च विवरणाय ग्रहातिग्रहादिवर्णनद्वारेण संसारनिःसारतां निष्पादयितुं 
याज्ञवल्क्यीयं काण्डं प्रारम्भ्यते । तत्र नवभिर्ब्राह्मणैरुपेतस्तृतीयोऽयमध्यायः । प्रथमं 
मिथिलाधिराजस्य यज्ञे ब्रह्मवित्सत्तमतया महर्षेर्याज्ञवल्क्यस्य प्रस्ताव: ततग्रे च जनकराजर्षे: 
होतुः अस्वलस्य प्रश्नाः -- 


ॐ ।। जनको ह वैदेहो बहुदक्षिणेन यज्ञेतेजे तत्र ह कुरुपाञ्जालानां 
ब्राह्मणा अभिसमेता बभूवुस्तस्य ह जनकस्य वैदेहस्य विजिज्ञासा बभूव कः 
स्विदेषां ब्राह्मणानामनूचानतम इति स ह गवा . सहस्रमकरुरोध दश दश 
पादा एकैकस्याः शृङ्गयोराबद्धा बभूवुः ।। १।। 


इति ह इतिहास प्रसिद्धं यत्‌ - वशिष्ठशापेन भग्नदेहतया निमिर्विदेहः यद्वा 
ब्रह्मज्ञानाम्निदग्धदेहमिथ्यासम्बन्धतया सततब्रह्मचिन्तनेन वा विस्मृतदेहदेहिभावसम्बन्धतया 
वा विदेहः, तस्य वंशे भवः वैदेहः स च जनकः, पितेव प्रजापालकः जनैः कीयमानत्वाद्वा 
जनकः, जनेभ्यः कं ब्रह्मसुखं यस्त्मात्‌ तथाभूतो जनकः, बह्वी दक्षिणा यस्य स 
बहुदक्षिणः तेन बहुदक्षिणेन अश्वमेधेन राजसूयेन वा ईजे इष्टवान्‌ बभूव । तत्र 
कुरुपाञ्चालानां वास्तव्याः ब्राह्मणाः ब्रह्माधीयानाः ब्रह्मवेतृत्वविशिष्टाः जन्मना कर्मणा 
च विप्रत्वसम्पन्नाश्च अभिसमेताः बभूवुः । आगता आसन्‌ मिथिलानगरे इति शेषः । 
एवं यज्ञजिघृक्षितभागान्‌ ब्राह्मणान्‌ वीक्ष्यह तस्य वैदेहस्य वैदेहिपितुः महाराजजनकस्य 
हृदि विजिज्ञासा वविशेषा जिज्ञासा ज्ञातुमिच्छा बभूव, यद्वा विष्णुविषयिणी जिज्ञासा 
विजिज्ञासा । ननु ओपनिषद्‌ व्याख्यानक्रमे कुत आपतितोऽयं तावको विष्णुः ? 


८२२ ईशावास्याद्येकादशोपनिषत्सु 


इतिचेदल्पञ्चोषसि तद्‌ विष्णोः परमं पदं सदा पश्यन्ति सूरयः दिवीवि चक्षुरातत 
इति औपनिषदभागेऽपि विष्णुसूक्तस्यापि सङ्कीर्तनश्रवणात्‌, मन्त्रभागेतु विष्णुसूक्तस्य 
बहुशः कीर्तनात्‌ विष्णोर्नुकं वीर्याणि प्रवोचत्‌ प्रतद्विष्णोस्तौतिवीर्याय इदं विष्णुर्विवक्रमे 
इत्यादि मन्त्रेषु बहुषश्चर्चितत्वात्‌ । ननु कर्मकाण्डीयमन्त्राणां ज्ञानकाण्डे न विनिगमः ? 
इति चेत्‌ एषः विभागस्तु युष्माभिः कृतः, परमार्थतस्तु सर्वोऽपि वेदराशिरेक एव, 
परम्परया साक्षाच्च भगवन्तमेव परब्रह्म महातात्पर्यतया समध्यवस्यति । न च ज्ञानकाण्डे 
साक्षाद्ब्रह्म मीमांसायां जागरूकायां परम्परया तत््रतिपादनस्य दौर्बल्यमिति वाच्यम्‌ 
वाच्यापेक्षया व्यङ्गस्य समधिकमहत्ववत्वेन तस्य दोर्बल्याभावोपपत्तेः, पत्न्यास्तु 
साक्षात्कथनापेक्षया परम्परया वर्णने समधिकमाधुर्यनिष्पत्तेश्च, अत एव भगवत्या सीतया 
ग्रामवधूभिः पृष्टया खञ्जजनमञ्जुवक्रलोचनसङ्केतेन निजपतिं परिचाययामासे । यथोक्तं 
श्रीमानसे — 


बहुरि बदन विधु आंचल ढाकी । पिय तनु चितइ भौंह करि वांकी । 
खझ्जनमञ्जु तिरीछे नयननि । निज पति कहेउ तिन्हहि सिय सयननि ।। 
(मा० २/११७!६-७) 
रूपान्तरम्‌ -- 
भूयः समावृत्यपटाञ्चलेन मुखोडुप वीक्ष्य वपुश्च पत्युः । 
वक्रत्विषा खञ्जनलोचनेन सङ्केतयामास पतिं च सीता ।। 


एवं परम्परया कुलवती काचिन्रवोढा लज्जावती सङ्केतयति । ननु त्रैगुण्य 
विषया वेदा निस्रैगुण्यो भवार्जुन” इत्यत्र निस्रैगुण्यविषये कर्मकाण्डीय श्रुतीनाम्‌ 
अप्रसर उक्त: ? इति चेन्न, तत्र “वेदवादरता” इत्युक्त्वात्‌ तानेव विशिनष्टि । 
वेदवादा: त्रैगुण्यविषयाःवेदाः समासश्चात्र त्रैगुण्यः विषयः येषां. ते त्रैगुण्य विषयाः 
अवेदाः वेद भिन्नाः वेदवादा:--यद्वा त्रैणुण्यं विशृण्वन्ति इति त्रैगुण्यविषयाः त्रैगुण्यविषय 
एव अवेदा इति त्रैगुण्यविषयावेदाः इति सर्वं समञ्जसम्‌ । एवं विजिज्ञासायां जायमानायां 
जनको व्यचीचरत्‌ , स्वित्‌ एषां ग्रह्मणानां मध्ये क: अनूचानतमः अनुकूलं श्रृतिस्मृत्यनुरूपं 
वक्ता इत्यनूचानः अतिशयेन अनूचानः इति अनूचानतमः इति इत्थम्‌ जिज्ञाससमानः । 
यासां शृङ्गयोः दशदश पादाः लग्नाः बभूवुः । यं प्रशसेयं ब्रह्मविद्यायाः ।अथ याज्ञवल्क्यः 
आत्मनोन्रह्ज्ञत्वं प्रमाणयति -- 


तान्होवाच ब्राह्मणा भगवन्तो यो वो ब्रह्मिष्ठः स एता गा उदजतामिति । 
ते ह ब्राह्मणा न दधृषुरथ ह याज्ञवल्क्यः स्वमेव ब्रह्मचारिणमुवाचैताः 

सोम्योदज सामश्रवा ३ इति ता होदाचकार तेह ब्राह्मणाश्रुक्रुधुः कथं नो 
ब्रह्मिष्ठो ब्रुवीतेत्यथ ह जनकस्य वैदेहस्य होताऽश्वलो बभूव स हैन पप्रच्छ 
त्वं नु खलु नो याज्ञवल्क्य ब्रह्निष्ठोऽसी ३ इति स होवाच नमो वयं 
ब्रह्मिष्ठाय कुमो गोकामा एव वय? स्म इति त. ह तत एव प्रष्टुं दधे 
होताऽश्वलः ।। २।। 

तानुपेतान्‌ ब्राह्मणान्वीक्ष्य मिथिलाधिराजो जनकः प्राह -- भो ब्राह्मणाः । 
भगवन्तः षैडश्वर्यसम्पन्ना: भवन्तः तपसा, भवत्सु यः अधिकं ब्रह्मवित्‌ सः मयादीयमानाः 
सहस्र संख्याकाः गा: उदयत्तां गृहणातु । एवमुक्तवति जनके ते ब्राह्मणाः न द धृषु: 
धृषिरत्र साहसार्थः, गा: आदातुं न साहसं चक्रुरितिभावः । अथ याज्ञवल्क्यः सामश्रवा 
नामकं ब्रह्मचारिणमात्मैयमुवाच समादिदेश-सोम्य सामश्रवा: एताः सहस्रसंख्याकाः 
गा: उदज अस्मद्रोशालां नय एवमादिष्टः गोशालां निन्ये । ब्राह्मणाः चुक्रुधुः कुपिता 
बभूवु: न: अस्माकं मध्ये त्वमेव कथं ब्रस्मिष्ठः ब्रह्मवित्तमः? अथ जनकस्य होता 
आश्वल: बभूव आसीत्‌ । सः याज्ञवल्क्यं पप्रच्छ त्वं ब्रह्मिष्ठः तथापि अस्माकं 
मध्ये ? याज्ञवल्क्यः प्रत्युत्तरयामास वयं गोकामा: ब्रहमिष्ठाय नमस्कुर्म: । इत्यनेन 
सिद्धान्तितमेतत्‌ यत्‌ ब्रह्मिष्ठः आत्मनं ख्यापयति नाहि । 


यस्यामतं तस्य मतं मत यस्य न वेद सः । 
अविज्ञातं विजानतां विज्ञातमविजानताम्‌ ।। 


(केन ३.२.३) 
एवं श्रुत्वाश्वलः जनकस्य होता प्रष्टं दध्रे साहसं कृतवान्‌ । 
अथ याज्ञवल्क्यमाश्वलः पृच्छति — 
याज्ञवल्क्येति होवाच यदिद सर्वं मृत्युनाऽऽप्त सर्व मृत्युनाभिपन्नं 


केन यजमानो मृत्योराप्तिमतिमुच्यत इति होत्रर्तिविजाग्निना वाचावाग्वै यज्ञस्य 
होता वद्येय वाक्सोऽयमग्निः स होता स मुक्तिः साऽतिमुक्तिः ।। ३।। 


स आश्वलः उवाच पप्रच्छ, याज्ञवल्क्येति संबोधनमभिमुखीकरणाय, त्वं ब्रह्मिष्ठोऽसि 
तस्मान्मृत्योरमृतस्य चान्तरं वेत्सि, अतः पृच्छामि यत्‌ इदं सर्व जडचेतनात्मकं जगत्‌ 
मृत्युना कालात्मना अभिपन्नं तर्हि केन उपायेन समनुष्ठीयमानेनः यजमानः मुच्येत 
अतिमुच्येत च अत: मुक्तेरतिमुक्तेश्व अन्तरं कथय । याज्ञवल्क्योवाच-होताचासौ ऋत्विजाग्निः 
इति होत्रर्त्विजाग्नि:, तेन वागेव होता, अनेनैव आत्मनि भावाः हूयन्ते । स एव मुक्तिः 

सैवातिमुक्तिश्च वाणी एव । वेदादिस्वाध्यायद्वारा मृत्युमुखात्‌ जीवं मोचयति । इयमेव 
च रामनामजपादिद्वारा अतिशयेन मोचयति मुक्ति: सामान्या अतिमुक्तिः अतिशयता 
मुक्ति: सा चात्यान्तिकी । वागेव मुत्तिरित्यत्र करणे क्तिन्‌ एवमतिमुक्तिः रित्यत्रापि । 
एवं वाग्‌ यज्ञाङ्गीभूय भगवन्निमित्तव्याहरणासमाश्रितपरमेश्वरगुणगानैकशरणा जीवं 
मृत्योर्मुञ्चतीति श्रौतं हार्दम्‌ । यथोक्तं श्रीगीताषु -- 
यज्ञार्थात्कर्मणोऽन्यत्र लोकोऽयं कर्मबन्धनः । 
तदर्थ कर्म कौन्तेय मुक्तसङ्गः समाचर ।। 
पुनरहोरात्राभ्यां मुक्तिमतिमुक्तिञ्च व्याचष्टे -- 
याज्ञवल्क्येति होवाच यदिदि ˆ सर्वमहोरात्राभ्यामाप्तः सर्व- 
महोरात्राभ्यामभिपन्ने केन यजमानोऽ होरात्रयोराप्तिमतिमुच्यत इत्यध्वर्युणर्त्विजा 
चक्षुषाऽऽदित्येन चक्षुर्वै यज्ञस्यार्ध्वर्युस्तद्यदिदं चक्षु सोऽसावादित्यः सोऽध्वर्युः 
स मुक्तिः साऽति मुक्तिः ।। ४।। 
याज्ञवल्क्य ! इदं सर्व चराचरं मृत्युरूपाभ्ययामहोरात्राभ्यां दिवसनिशाभ्यामितिभावः 
आप्तं व्याप्तमभिपन्नं ग्रस्तं च, तर्हि केनोपायेन यजमानः आध्यात्मिकं यागं कुर्वाणः 
तयोः व्याप्तिमतिमुञ्चति । याज्ञवल्क्यः प्राह - चक्षुरूपेणाध्वर्युणा अनेन एको यज्ञो 
यष्टव्यः, सर्वं रूपं भगवदीयता यदि दृष्टं स्यात्‌ तदा चक्षुरेव प्रतिरुपं भगवद्धावनं 
मुक्तिर्भवति भगवति जगद्धावनं चातिमुक्तिर्भवति यथोक्तं श्रीगीताषु -- 
सर्वभूतेषु चात्मानं सर्वभूतानि चात्ममनि । 
ई क्षतेयोगमुक्तात्मा सर्वत्र समदर्शनः । । 


( गी. १३.२९) 
अत्र द्वितीयासप्तभ्यन्ततया निर्दिष्टो द्विरात्मशब्दः परात्मशब्दः, एवं चक्षुर्यदि 
संसाररूपभावनां त्यजति तदा अध्वर्युर्भूत्वा अहोरात्ररूपान्मृत्योर्मुञ्चति यथोक्तं श्रीभागवते -- 
अक्षण्वता फलमिदं न परं विदामः 
सख्यः पशूननुविवेशयतोर्वयस्यैः ।। 
वक्त्रं ब्रजेशसुतयोरनुवेणुजुष्ट 
यैर्वा निपीतमनुरक्तकटाक्षमोक्षम्‌ ।। 
(भा० १०. २१. ७) 

अथ पक्षद्वयान्मुक्ति प्रकारमाह -- 


याज्ञवल्क्येति होवाच यदिद _ सर्व पूर्वपक्षापरपक्षाभ्यामाप्त _ सर्व 
पूर्वपक्षापरपक्षाभ्यामभिपन्नं केन यजमानः पूर्वपक्षापरपक्षयोराप्तिमतिमुच्यत 
इत्युद्वात्रर्त्विजा वायुना प्राणेन प्राणो वै यज्ञस्योद्राता तद्योऽय प्राणः स वायुः 
स उद्गाता स मुक्तिः साऽतिमुक्ति ।। ५।। 


पूर्वपक्षः कृष्णः अपरः शुक्लः, यदि चेत्‌ अस्य आध्यात्मिकयज्ञस्य प्राण एव 
उद्गाता भवतु, प्रतिश्वासं भगवन्तमेव उद्रायतु तदा उद्रातृरुपः स एव जीवं पक्षद्वयान्मुक्त्वा 
कालातीतं करोति । यथा व्रजाङ्गना: प्रतिश्वासं भगवन्तं गायन्त्यः कुर्वाणश्च निजप्राणमुद्रातारम्‌ 
उभाभ्यां पक्षाभ्यां मुक्ताः एकस्यामेव रात्रयामनन्ताऽनन्तरात्रीणामेकस्मिन्नेव श्रीवृन्दावने 
पञ्चक्रोशात्मके अनन्तानन्तक्रोशानां समाहारं विधाय रेमिरे रमाललितपदपल्लवेन । 
नन्वेकस्यां रात्रौ अनन्तरात्रीणां संयोगे किं मानमिति चेत्‌ भगवनानपितारात्रीः 
(भा० १०/२९/१) इत्यत्र बहुवचन मुक्ता प्रारंभे विश्रामेचास्याः पञ्चाध्याय्याः 
ब्रह्मरात्रउपावृत्ते (भा० १०/३३/३९) इत्येकवचनप्रयोगात्‌ बहूनामेकस्यां समाहारः 
सुतरामवगम्यते । 


यथा श्रीमानसे -- 


मासदिवस कर दिवस भा मरम न जानइ कोई । 
रथ समेत रवि थाकेउ निसा कवन विधि होई ।। 


एतद्रूपान्तरम्‌ -- 

मासात्मकदिनानाञ्ज एकमेवाभवद्दिनम्‌ | 
सरथस्थगितः सूर्यः कथङ्कारं निशा भवेत्‌ ।॥। 
अतिमोक्षमुपसंहरति -- 


याज्ञवल्क्येति होवाच यदिदमन्तरिक्षमनारभ्यणमिव केनाऽऽ क्रमेण 
यजमानः स्वर्ग लोकमाक्रमत इति ब्रह्मणर्त्विजा मनसा चन्द्रेण . मनो वै 
यज्ञस्य ब्रह्मा तद्यदिदं मनः सोऽसौ चन्द्रः स ब्रह्मा स मुक्तिः 
साऽतिमुक्तिरित्यतिमोक्षा अथ संपदः ।। ६।। 


अश्वलः पप्रच्छ-याज्ञवल्क्य ! रलयोरभेदात्‌ अनारम्बणम्‌ अनालम्बन- 
मन्तरिक्षमिदम्‌ आलम्बनरहितमिव, इवार्थस्तु भगवदवलम्बनेऽपि तस्यपरोक्षत्वात्‌ 
निराधारमिव प्रतीयते सहितिक्रमणं विनाकोऽपि स्वर्ग नातिरोढुं पारयति । तर्हि । तत्‌ 

केन सोपानेन आक्रमेत्‌ ? याज्ञवल्क्यः प्राह--ब्रह्मणा ऋत्विजा यज्ञे आचार्यानन्तरमेक: 
ऋत्विग्‌ ब्रह्मा भवति, अस्मिन्‌ यज्ञे आध्यात्मिके मन एव ब्रह्मा, स एव आध्यात्मिकतया 
चन्द्रः, तेनैव द्रुतगतिना अयं साधकः अंतरिक्षमारूह्य स्वर्गं याति । अयं मनोरुपः 
ब्रह्मा चन्द्रदैवतः ऋत्विक्‌ अर्थात्‌ यदि मन: विहायजगतीतलसंकल्पं केवलं ब्रह्माभिधेय- 
श्रीरामनामरुपलीलाधाम्नां चित्तनं करोतु तदा निश्चितमेव विहायसंसारं स्वर्ग साकेतं 
याति । वेदानुकूलनिर्गुणब्रह्मचिन्तनेन मुक्तिसंज्ञां लभते, श्रीरामब्रह्मचारूचरणाविन्द- 
नखमणिचन्द्रिका समुच्छलितभक्तिसुधाधारासंधुक्षणा समुच्छितमतिमुक्ति: । यथा च मम-- 
मनोहि द्विविधं प्रोक्त कुमनः सुतमनस्तथा । 
कुमनोवासनासंगी सुमनो भक्तिसंयुतम्‌ ।। 


तथा च श्रीमानसे -- 
कठिन कालमलकोस धर्म न ग्यान न जोगतप । 
परिहरि सकतभरोस रामहिं भजाहि ते चतुर नर ।। 
(मा० ३.६.३/६) 
रूपान्तरम्‌ -- 


मलस्यकोशे कठिने हि काले ज्ञान न धर्मो न जपो न योगः । 
विहाय चाशां जगतो खरारिं भजन्मनुष्यश्चतुरो हि लोके ।। 


अथ यज्ञोपयोगिनीनां ऋचां सम्बन्धे प्रशन: 


याज्ञवल्क्येति होवाच कतिभिरयमद्यरिर्भहोतास्मिन्यज्ञे करिष्यतीति 
तिसृभिरिति कतमास्तास्तिस्र इति पुरोऽनुवाक्या च याज्या च शस्यैव तृतीया 
कि ताभिर्जयतीति यत्किचेद प्राणभृदिति ।। ७।। 


जनकस्य होताश्वलः याज्ञवल्क्यं पप्रच्छ--हे याज्ञवल्क्य ! अयं होता अस्मिन्‌ 
यज्ञे कितिभिः किं संख्याभिः यज्ञकर्म निर्वर्तयिष्यत्यस्मिन्नश्चमेधयज्ञे । याज्ञवल्क्यः 
्रत्युत्तरयामास- तिसृभिः ता: कतमाः सर्वासाम्‌ ऋचामिति शेष: ।याज्ञवल्क्यः प्राह - 
पुरोनुवाक्या, यज्ञात्‌ पूर्व पठ्यमाना, याज्या यज्ञसमकालं गदिष्यमाणा मनोज्योतिरित्यादि 
शस्या सामस्तास्त्रं तदर्थ या पठ्यते सा, आभिः किं जयति ? सर्वमेव आध्यात्मिके 
श्रीरामनामजपयज्ञात्प्राक्‌ मनोमन्दिरे भगवदावाहनपूर्विका मानसपूजा पुरोनुवाक्या जपकाले 
भगवत्स्वरूपध्यानं याज्या जपविश्रामे क्षमाप्रार्थनं शस्या इति वयम्‌ । 

अथाहुतिविषये प्रश्‍ना: -- 
याज्ञवल्क्येति होवाच्च कत्ययमद्याध्वर्युरस्मिन्यज्ञाआहुति्होष्यतीति तिस्त्र 
इति कतमास्तास्तिस्र इति या हुता उज्ज्वलन्ति याहुता अति नेदन्ते या हुता 
अधिशरते कि ताभिर्जयतीति या हुता उज्जवलन्ति देवलोकमेव ताभिर्जयति 
दीप्यत इति हि देवलोको या हुता अतिनेदन्ते पितूलोकमेव ताभिर्जयत्यतीव 


हि पितृलोको या हुता अधिशेरते मनुष्यलोकमेव ताभिर्जयत्यघ इव हि 
मनुष्यलोकः ।।८।। 


अश्वलः पप्रच्छ- श्रुत्यक्षरार्थस्तु सुगमः भावार्थोऽवधेयः-याज्ञवल्क्यं प्रति अश्वलो 
जिज्ञास्यते यजमानः कति आहुतीः हष्यति अत्र वर्तमाने लड्व्यत्ययात्‌, याजमानः किं 
संख्याः किं प्रकाराश्च आहुतीः जुहोति । उत्तरे याज्ञवल्क्य:--तिस्त्र: काश्चित्‌ उज्ज्वलन्ति 
दीप्यन्ते काश्चित्‌ अति नेदन्ते, नेद्‌ धातुः श्रौतः अव्यक्तशब्दार्थः आत्मनेपदीयः 
घृतादिपातेन बहुशब्दं कुर्वान्ति । काश्चिद्‌ अधिशेरते । याः उज्वलन्ति ताभिर्देवलोकं 
जयति, या: बहुशब्दं कुर्वन्ति ताभिः पितृलोकं पितृणां कुटुम्बवासनावासितत्वात्‌ 
शब्दबाहुल्यात्‌, याः अधः शेरते ताभिः मनुष्यलोकं तस्याधस्तनत्वात्‌ । अध्यात्मे च 
कर्मणामपि त्रेधा आहुतयो भवन्ति । प्रपत्तिलक्षणकर्मणि यदाहूयन्ते भगवति तदा 
उज्ज्वलन्ति भगवच्छरणागतनिवेदिताः सर्वसमर्पणरूपाः ताभिरदेवलोकं साकेतं जयति 
या अतिनेदन्ते निवृत्तिकर्मणां ताभिः पितृलोकं, याश्च अधिशेरते प्रवृत्तिलक्षणकर्मणां 
सकामामराधनारूपा ताभिर्मनुस्यलोकमिति वयम्‌ । 


नन्वत्र साधनात्रैविध्ये किं मानम्‌ ? श्रीमदभागवतीयवचनमेव -- 


अकामः सर्वकामो वा मोक्षकाम उदारधीः । 
तीव्रेण भक्तियोगेन यजेत पुरूष परम्‌ ।॥। 


(भागवत २/३/१०) 
इति विद्वांसो विभावयन्तु । 
अथ आध्यात्मिकयज्ञे देवताविषयकप्रश्‍न: -- 


याज्ञवल्क्येति होवाच कतिभिरयमद्य ब्रह्मा यज्ञ दक्षिणतो 
देवताभिर्गोपायतीत्येक येति कतमा सैकेति मन एवेत्यनन्त वै मनोऽनन्ता 
विश्वेदेवा अनन्तमेव स तेन लोक जयति ।। ९।। 

अश्वलः पुनयज्ञिवल्क्यं पप्रच्छ - याज्ञवल्क्य ! अयं ब्रह्मा यज्ञस्य उपाचार्य: 
दक्षिणतः आनुकूल्येन कतिभिः देवताभिः यज्ञं गोपायति रक्षति देवता अन्तरेण 
रक्षणासम्भवान्मखस्य । याज्ञवल्क्य उवाच - एकया, का नाम सा इति पृष्टः प्रोवाच 
आध्यात्मिके यज्ञे बुद्धयवच्छिन्न: परमात्मा ब्रह्मा मन एव एका देवता । अभिप्रायोऽयं 
यदा मनो मनोमोहनस्य भगवतो भक्तिभागीरथीविचिषु समासज्जते तदा निरस्तसकलासुरभावं 
पूतं पुण्डरीकमिव दक्षिणतः यज्ञरूपं विगतविघ्नविघातं परिवर्जितविषमशरशिली- 
मुखनिशितनिपातं बुद्ध्यावच्छिन्नेन ब्रह्मणा नियुज्यमानं सत्‌ त्रायते स्ववशंवदम्‌, इत्यनेन 
मनसो निन्दावचनानि निरस्तानि । तत्‌ अनन्तरम्‌ अनन्ताश्च विश्वै देवाः सर्वे सुराः तेषां 
तत्रैव समाहारात्‌ तेन मनोरूपेण देवेन भगवद्धजनमहिम्ना सर्वदा स्वानुकूलेन सर्व 
सर्वरूपं परमात्मानं जयति । मनसैव प्रतिकूलेन परमेश्वरपदपद्मविमुखेन 
निःसारसंसारसम्बन्धवासनाजागर: अनुकूलेन तेनेव स्वान्तेन शान्तेन भगवद्भजनदान्तेन 
संसार स्मृत््युपमर्दपूर्वककमलनयननवनलिनचरणस्मृतिः इति मन्मनीषितं श्रुतौ भगवदनुश्रुतौ । 


अथ यज्ञस्तोत्रविषयप्रशनाः -- 


यज्ञवल्क्येति होवाच कत्ययमद्योर्दगाताऽ स्मिन्यज्ञे स्तोत्रियाः स्तोष्यतीति 
तिस्र इति कतमास्तास्तिस्र इति पुरोनुवाक्या च याज्या शस्यैवतृतीया कतमास्ता 
या अध्यात्ममिति प्राण एव पुरोनुवाक्याऽपानो याज्या व्यानः शस्या किं 
ताभिर्जयतीति पृथिवीलोकमेव पुरोनुकाक्यया जयत्यन्तरिक्षलोक याज्यया 
द्युलोक _ शस्यया ततोह होताऽश्वल उपरराम ।। १०।। 


अथान्तिमप्रश्नोऽश्वलस्य--याज्ञवल्क्य ! उद्गाता अद्य वर्तमाने दिने अस्मिन्‌ 
जनकस्याश्वमेधयज्ञे कति संख्याकाः स्तोत्रियाः स्तोतुं योग्या ऋचः उद्वातास्तोष्यति । 
याज्ञवल्क्य प्राह: - तिस्रः व्याख्यातपूर्वाः पुरोनुवाक्या याज्या शस्या इति तासामाध्यात्मिकं 
व्याख्यानम्‌--प्राण एव पुरोवाक्या तद्भगवन्मयत्वात्‌ पृथिवीं जयति , व्यानं शस्या 
तेन द्युलोकम्‌ । एवं शरीरे वर्तमानानां यदि भगवद्रूपाधियज्ञनिमित्तत्वं तदा न 
कर्मबन्धः । यज्ञे वै विष्णुः इति श्रुतेः अधियज्ञोऽहमेवात्र देहे देहभृतां वर (गीता८/२) 
इति स्मृतेश्च एवं सर्वेषु प्रश्नेषु समाहितेषु याज्ञवल्क्यं ब्रह्मिष्ठं पूजयन्‌ अश्वलः उपरराम 
तूष्णीं बभूव ।श्री:।| 

इति बृहदारण्यकोपनिषदि तृतीयाध्याये श्रीराघवकृपाभाष्ये प्रथमं ब्रह्मणं सम्पूर्णम्‌ ।। 


।। राघवः शन्तनोतु मे ।। 

।। द्वितीय ब्राह्मणम्‌ ।। 


मङ्गलाचरणम्‌ 


चलाक्षुरितमेघाभं लतायुततरूपमम्‌ । 
सीताद्वितीय॑ श्रीरामं द्वितीये ब्रह्म भावये ।। 
अथ पूर्वस्मिन्‌ ब्राह्मणे शरीरे यज्ञस्य भावना-तत्रापि वाक्प्राणमनसामुपलक्षणतया 
सकलेन्द्रियाणां भगवदीयतया स्वर्गाभिधेयसाकेतमयत्वमुक्तम्‌ । द्वितीये जारत्कारव- 
याज्ञवल्क्यसम्वादमुखेन ग्रहातिग्रहव्याख्यान विषयेण मृत्युरूपग्रहग्रस्तस्य जीवस्य 
तन्मुक्तये भगवतः प्रपत्तिरेव सङ्कीर्त्यते । 


अथ जारत्कारव: प्रशनमवतारयति -- 
अथहेनं जारत्कारव आर्तभागः पप्रच्छ याज्ञवल्क्येति होवाच कति 


ग्रहाः कत्यतिग्रहा इति । अष्टौ ग्रहा अष्टावतिग्रहा इति ये तेऽष्टौ ग्रहाः 
अष्टावतिग्रहाः कतमे त इति ।। १।। 


जरन्ति कारुणीज्ञानाग्निना भष्मीभवन्ति कर्माणि यस्य तथाभूतो जरत्काः ऋषिविशेषः 
तस्य गोत्रापत्यं जारत्कारव: । एवम्‌ ऋतं सत्यस्वरूपं श्रीरामं ब्रह्म तं भजते इति 
ऋतभगः, ऋतभागस्यापत्यमयं पुमान्‌ आर्तभागः, स एव याज्ञवल्क्यं पप्रच्छ 
याज्ञवल्क्य । कति ग्रहा अतिग्रहाश्च भवन्ति ? गृह्णन्ति यान्तं जीवं ये ते ग्रहाः । 
इन्द्रियाण्यष्ठौ अतिशयेन गृणन्ति गृहीत्वापि न मुञ्चन्ति इत्यातिग्रहाः दुरासदा 
इन्द्रियविषयाः । याज्ञवल्क्य आह--उभयेऽप्यष्टौ । अष्टौ के ते ? इति पुनरपि 
जारत्कारव: पप्रच्छ | 


अथेन्द्रियाणां ग्रहत्वं विषयाणाञ्जातिग्रहत्वं निरूपयति-- 
प्राणो वै ग्रहः सोऽपानेनातिग्राहेण गृहीतोऽ पानेन गन्धाञ्जिघ्रति । । २।। 


प्रकरणत्वात्‌ प्राणः घ्राणः, अपानः गन्धः । अपकृष्टं पार्थिवमानयतीत्यपानः । 
तेनातिशयेन ग्राहेण गृहीतः गन्धं शोभनमशोभनञ्च जिघ्रति नाशया तमुपमुङ्क्ते । 


अथ वाग्ग्रहत्वं निरूपयति-— 
वाग्वै ग्रहः सनाम्नाऽतिग्राहेण गृहीतो वाचा हि नामान्यभिवदति ।। ३।। 
वाक तदवच्छिन्नमिन्द्रियं ग्रहः, नाम शब्दः | 

ईशावास्याद्येकादशोपनिषत्सु 
अथ जिह्वायाः गृहत्वं प्रतिपादयति-- 
जिह्वा वै ग्रहः स रसेनाऽतिग्राहेण गृहीतो जिह्वया हि रसान्विजानाति ।। ४।। 
रसेन रसना विषयेण विजानाति विविच्य समास्वादयति ॥।श्री:॥ 
अथ चक्षुषो ग्रहत्वम्‌ निरूपयति 
चक्षवैं ग्रहः स रूपेणाऽतिग्राहेण गृहीतश्षक्षुषा हि रुपाणि पश्यति ।। ५।। 
रुपमतिग्राहः अत एवानिच्छतापि चक्षुषा गृह्यत एव पश्यति, रूपभोगं करोति । 
श्रोत्रस्य ग्रहत्वं प्रतिपादयति 
श्रोत्र वै ग्रहः स शब्देनाऽतिग्राहेण गृहीतः श्रोत्रेण हि शब्दाञ्छृणोति । । ६।। 
एवं श्रूयते अनेन इति श्रोत्रं श्रवणेन्द्रियं तदपि शब्देन नभोगुणेन ॥श्रीः॥ 
अथ मनसो ग्रहत्वं निरुपयति 
मनो वै ग्रहः स कामेनाऽतिग्राहेण गृहीतो मनसा हि कामान्कामयते । । ७।। 
कामः अभिलाषः स एव अतिशयितोग्राहः ॥श्री:॥ 
हस्तस्य ग्रहत्व वक्ति-- 
हस्तौ वै ग्रहः स कर्मणाऽतिग्राहेण गृहीतो हस्ताभ्यां हि कर्म करोति ।।८।। 
तद्व्यापार एव विवक्षितोऽतिग्राहत्वेन ॥श्री:॥ 
त्वचो ग्रहत्वम्‌ 
त्वग्वै ग्रहः स स्पर्शेनाऽतिग्राहेण गृहीतस्त्वचा हि स्पर्शान्वेदयत इत्येतेऽष्टौ 


ग्रहा अष्टावतिग्रहाः ।। ९।। 


स्पर्शेन तद्विषयेण वेदयते स्वयमनुभवति जीवात्मानं चानुभावयति एवम्‌ 


ध्राणवाग्रसनाचक्षुः शरोत्रस्वान्तःकरत्वचः | 
विपयैर्गृह्णमाणत्वात्‌ ग्रहा अष्ठावुदीरिताः ॥। 


गन्धःनामरसोरुपं शब्दः कामः कृतिः स्पृशिः । 
भोगस्त्यक्तुमशक्यत्वादतिग्राहा ङइमेष्ट वै ।। 


अथ मृत्युः सर्वभक्षकः सोऽपि केनाऽपि भक्ष्यते न वा इति पृच्छत्यार्तभाग:-- 
याज्ञवल्क्येति होवाच यदिदं. सर्व मृत्योरन्नं का स्वित्सा देवता यस्या 


मृत्युरक्षमित्यग्निवै मृत्युः सोऽपामन्नमप पुनर्मुत्य जयति ।। १०।। 

याज्ञवल्क्य इति सम्बोध्य पृच्छति जारत्कारवः-पूर्वमेवोक्तमिदं यच्चराचरम्‌ 
तत्‌ सर्व मृत्योः कालशक्त्यवच्छिन्रस्य भगवतः अन्नम्‌ अद्यते इत्यन्नं भक्ष्यम्‌ । स्वित्‌ 
प्रश्‍ने स: का एतस्मादपि बलवत्तरा देवता दिव्यशक्त्यवच्छिन्ना च यस्याः मृत्युः अन्नं 
भक्ष्यम्‌ । याज्ञवल्क्य प्राह---अग्नि: सर्वाभिदेवताभिः अग्रे नीयते तस्मादग्निः, अतः 
एव वेदे सर्वप्रथमे मन्त्रे एतस्यैव श्रवणम्‌ 


ओम्‌ अग्निमीले पुरोहितं यज्ञस्य देवमृत्विजम्‌ होतारं रत्नधावतम्‌ ।। 
(ऋ०्वे० १/१/१) 


पुरो धीयमानत्वात्‌ पुरोहितं यज्ञस्य देवं यज्ञसम्बन्धिदैवतम्‌, ऋत्विजम्‌ ऋतुषु 
यजते इति तथाभूतम्‌, स्वयमेव होतारं हविर्गृहीत्वा मुखरूपोऽसौ परमात्मने जुहोति 
तस्मादस्य होतृत्वम्‌ । रत्नधातवम्‌ रत्नानि दधाति पुष्णाति तथा भूतमाग्निमग्रेनीयमानं 
भगवन्मुखतया, ईले रडलानामभेदात्‌ ईडे, अग्निर्हि भगवन्मुखं श्रुतिहिँ भगवतः 
पत्नी, पत्नी हि पत्युर्मुखमेव सर्वप्रथमं पश्यति चुम्बति तस्मात्‌ सर्वप्रथमं तस्य 
स्तवनमेव श्रुत्या विधीयते तस्मात्‌ परमेश्वरमुखतया मृत्युरपि तेनैव भक्ष्यते । यथा 
चोक्तं पार्थेन श्रीगीतासु— 


यथा प्रदीप्तं ज्वलनं पतङ्गा विशन्ति नाशाय समृद्धवेगाः । 
तथैव नाशाय विशन्ति लोका स्तवापिवक्त्राण समृद्धवेगाः ।। 
(गीता ११/२९) 
तस्यापि जलं जलरूपः परमात्मा अन्नं, जायन्ते जीवाः यस्मात्‌ लीयन्ते च 
यस्मिन्‌ तज्जलम्‌ इति व्युत्पत्तेः तज्जलानीति शान्त उपासीत इति श्रुतेश्च । 


अथ ब्रह्मतत्ववेत्ता क्षीणप्रारब्धं पाञ्चभौतिकं देहं ककं पर्यवसाययति इति विवेच्यते-- 


याज्ञवल्क्येति होवाच यत्रायं पुरुषो म्रियत उदस्मात्प्राणाः क्रामन्त्याहो 
३ नेति नेति होवाच याज्ञवल्क्योऽत्रेव समवनीयन्ते स उच्छ्वयत्याध्यायत्याध्मातो 
मृतः शेते ।। १ १।। 


याज्ञवल्क्येति सम्बोध्य त आर्तभागः पृच्छति--यत्र यस्मिन्‌ काले अयं पुरुषः 
प्रियते प्राणैर्वियुज्यते तर्हि तस्मात्‌ प्राणाः क्रामन्ति शरीरान्तरं गच्छन्ति न वा ? नेति 
नेति कथयित्वा याज्ञवल्क्यः निषेधति, तस्य तत्त्वज्ञस्य प्राणा: उपलक्षणतया 
सकलेन्द्रियशक्तयः इहैव अस्मिनेव परमात्मनि लीयन्ते, नान्यत्र गच्छन्ति । सः 
उच्छ्वयति वायुरुपेण प्राणेन शोथं गच्छति, वायुनेवाध्मातः पूर्णः शेते सुखं श्वपिति 
परमात्मनि । व्यवहारे मृत इति मिथ्या कथ्यते, परमार्थतस्तु भगवद्विस्मरणमेव मरणं 

तच्च परमात्मवेत्तरि सम्भवमेव न कथंचित्‌ । न च शरीरं यदवाप्नोति यच्चाप्युत्क्रामतीश्वरः 
गृहीत्वैतानि संयाति वायुर्गन्धानिवासयात्‌ ।।गीता १५/८।। इति भगवदुक्तसिद्धान्तस्य 
प्रकृतश्रुत्या विरोध इति वाच्यम्‌, उभयोरपि भिन्नविषयत्वात्‌, ब्रह्मतत्त्वज्ञस्य हि 
क्षीणशरीरारम्भककर्मत्रितये फलतया शरीरान्तरग्रहाणानुपपत्तौ जीवात्मनस्तथात्वासम्भववात्‌ 
गीतासु च जीवजगत्साधारण्येन जीवात्मनः शरीरोत्क्रमणस्य प्रतिपादितत्वात्‌ उभयऽत्रापि 


विषय भेद:सुस्पष्ट एव । 
अथ किं जीवम्‌ न त्यजति ? इति प्रतिपादयति 


याज्ञवल्क्येति होवाच यत्रायं पुरुषो म्रियते किमेनं न जहातीति नामेत्यनन्तं 
वै नामानन्ता विश्रेदेवा अनन्तमेव स तेन लोकं जयति ।। ९ २।। 


हे याज्ञवल्क्य ! इति सम्बोध्य जारत्कारव: उवाच पप्रच्छ--यत्र यदा काले 
पुरुषः प्रियते तदा सर्वेष्वेनं जहत्सु एनं किं न जहाति, न त्यजति ? पूर्व भवतेवोक्तम्‌ 
यदयं शेते यथा श्रान्तसुतः पितुरङ्के स्थपिति, तथैवायमपि सततसंसारसागरतरलमायोत्तुङ्ग 
तरङ्गपरिष्वङ्गसङ्गपरिश्रान्तः शेते, तस्मिन्नपि समये किमप्येनेन सह भवति न वा ? 
उत्तरयति-नाम जीवसंज्ञा एवं जीवरूपिणं नित्यमात्मानं न जहाति इत्यनेन जीव 
ब्रह्मणोभेंदो नित्यता च श्रुत्यैव सुस्पष्टमुक्ता । नन्वस्मिन्‌ व्याख्याने मुण्डकश्रुतेः 
विरोधः, तत्र हि नदीसमुद्रदृष्टान्तपुरस्सरं त्यक्तनामरूपस्य साधकस्य समुद्र इव 
सरितांमनामरूपवतीनां विलयसिद्धान्तितत्वात्‌, तथा च श्रुति: 


यथा नद्यः स्पन्दमानाः समुद्रेऽस्तं गच्छन्ति नामरुपे विहाय । 
तथा विद्वान्नामरूपाद्विमुक्तः परात्परं पुरुषमुपैति दिव्यम्‌ ।। 
(मुण्ड०३० ३/१/९१) 


इति चेदुच्यते आपाततोऽविचारितत्रुत्यक्षरत्वात्‌ भवति सन्देहः, तत्र संसारकृत- 
नामरुपाद्विमुक्तिरुक्ता, आशयोऽयं यत्‌ सागरमभिद्रवन्त्यो नद्यः स्थूलं नामरूपं विहाय 
मिलन्ति समुद्रं किन्तु मुख्यं रूपं जलमयं जलमिति नाम च न जहति, तथैव तत्वज्ञ: 
मैत्रचैत्रादि नाम मनुष्यादिरूपं च जहाति किन्तु शेते । इत्यनेन जीवात्मा रूपम्‌ न 
त्यजति इत्युक्तम्‌, नाम न जहाति इत्यनेन जीवसंज्ञाया अपि नित्यत्वमुक्तम्‌ । उपपत्तिमाह-- 
वै निश्चयेन, नाम भगवद्दास इति, जीव इति च अनन्तं नास्ति अन्तो विनाशो यस्य 
तथाभूतमत एव जटापुषा जीवसंज्ञा भवगत्कैङ्कर्यरूपमपि द्वयमेतत्‌ न परिहृतम्‌ । 
तथोक्तं श्रीमानसे- 


गीध देह तजि धरि हरि रूपा । भूषन बहु पट पीत अनूपा ।। 
श्याम गात विशाल भुज चारी । अस्तुति करत नयन भरि वारी ।। 
(मानस ३/३२/१-२) 

एतद्रूपान्तरम्‌-- 
विहाय वै गृध्रतनुं हरेः सः धृत्वा वपुः पीतपटं सुभूषम्‌ । 
चतुर्भुजः श्यामतनुः सनीर नेत्रःस्तुवन्नास्त इलासुतेशम्‌ ।। 


एवम्‌ अनन्ताः सर्वे देवा: भगवतः सवें अवतारा इति भावः । तेन अनन्तेन 
भगवत्सेवकोपयोगिनाम्ना भगवदीयपरिकररूपेण च अनन्तं परमात्मानं जयति वशीकरोति । 


अथ पुरुषगतिं विवृणेति-- 


याज्ञवल्क्येति होवाच यत्रास्य पुरुषस्य मृतस्याग्नि वागप्येति वात 
प्राणाक्चक्षुरादित्यं मनश्चन्द्रं दिशः श्रोत्रं पृथिवी ˆ शरीरमात्मौषधीलामानि 
वनष्पतीन्केशा अप्सु लोहितं च रेतश्च निधीयते क्वायं पुरुषो भवतीत्याहार 
सोम्य हस्तमार्त भागाऽवामेवैतस्य वेदिष्यावो न नावेतत्‌ सज्जन इति । तौ 
होत्क्रम्य मन्त्रयांचक्राते तौ ह यदूचतुः कर्म हैव तदूचतुरथ यत्प्रशश _ सतुः 
कर्म हैव तत्प्रशश. सतुः पुण्यो वै पुण्येन कर्मणा भवति पापः पापेनेति ततो 
ह जारत्कारव आर्तभाग उपरराम ।। १३।। 


यत्त यस्मिन्‌ काले अस्य मृतस्य उपरतस्य पुरुषस्य वाकू वणी अग्निं तद्दैवतं, 
प्राण: घ्राणशक्तिः वातं वायुदैवतम्‌, चक्षुः नेत्रशक्ति: आदित्यं सूर्य स्वकारणम्‌, मनः 
चन्द्रं निजदैवतं श्रोत्रं कर्णशक्तिः, दिशः दिगभिमानी देवता शरीरे पृथिवीम्‌, आत्मा 
अहङ्कारः, आकाशं, लोमानि ओषधिः, केशाः वनस्पतीन्‌ वृक्षान्‌ , लोहितं रक्तं, रेत: 
शुक्रम्‌ , अप्सु निधीयते । अप्सु इति सप्तम्यन्ताऽनुरोधेन अतः पूर्वत्र सर्वत्र सप्तम्यर्थे 
द्वितीया । तदा अयं पुरुषः क्व कुत्र भवति, एतस्य जीवात्मनः क्व स्थानमिति प्रश्ने 
याज्ञवल्क्यः प्राह:--हे आर्तभाग, सौम्य ! हस्तमाहर आनय देहि मह्यम्‌, आवामेव 
आर्तभागयाज्ञवल्क्यौ एतस्य वेदिष्याव: एकान्ते यास्यावः, एतत्‌ सजने जनसमूहे न, 
अनन्तरं तौ मन्त्रयाञ्चक्राते, एकान्ते जीवगतिं विमृष्टवन्तौ, तौ निश्चत्य यत्‌ ऊचतुः 
तत्‌ कर्म एव प्रशशंसतुः, अर्थात्‌ कर्मणः प्रशस्तिं कृतवन्तौ । पुण्येन कर्मणैव भगवद्‌ 
भजनादिना पुण्यः भवति पुण्यलोकं साकेतं प्राप्य मोदते, पापेन `पापकर्मणा पापः 
भवति पापीयसीं दशा प्राप्नोति । एवं याज्ञवल्क्याल्लब्धसकलतप्रश्नोत्तरः जारत्कारव 
उपरराम, तूण्णीं बभूव ॥श्री:॥ 


इति वृहदारण्यकोपनिषदि तृतीयाध्याये श्रीराघवकृपाभाष्ये द्वितीयमार्तभागब्राह्मणं 
सम्पूर्णम्‌ । 


।। राघवः शन्तनोतु ।। 

।। तृतीयब्राह्मणम्‌ ।। 


अथ परिक्षितविषये प्रश्ना: परिक्षीयन्ते पापानि येन सः परिक्षितोऽश्वमेघः, 


तस्मिन्भवा: तस्य ड्मे वा इति पारिक्षिता: । 
अश्वमेधो हि संपूर्णपाक्षयकर: अतएव स्मृतयोप्यामनन्ति-- 


अश्वमेधसमं पुण्यं नास्ति क्वापि महीतले । 
भ्रूणहत्या समं पापं न किचिदिहभूतले ।। 
ते अश्वमेधयाजिनः परिक्षिताः तेषां शरीरावसाने कुत्राधिष्ठानमिति प्रश्‍न: 


अथ हैनं भुज्युर्लाङह्यायनिः पप्रच्छ याज्ञवल्क्येति होवाच मद्रेषु चरकाः 
पर्यव्रजाम ते यतञ्चलस्य काप्यस्य गृहानैम तस्यासीहुहिता गन्धर्वगृहीता 
तमपृच्छाम कोऽसीति सोऽव्रवीत्सुधन्वाऽऽङ्गिस इति त यदा 
लोकानामन्तानपृच्छामाथैनमब्रूम क्व पारिक्षित अभवन्निति क्व पारिक्षिता 
अभवम्‌ स त्वा पृच्छामि याज्ञवल्क्य क्व पारिक्षिता अभवन्निति ।। १।। 


अथ लह्यस्य पुत्र: लाह्यायनः तस्य गोत्रापत्यं लाह्यायनिः भुज्युः नाम्ना प्रसिद्धः , 
जनकसभायां समागतेषु ब्राह्मणेणु कश्चन, याज्ञवल्क्येति संबोध्य पप्रच्छ--गन्धर्वतः 
समवगतप्रशनोत्तरोऽपि प्रतिवादिनं याज्ञवल्क्यं मूकोचिकीर्षुः समवतारयति घटनामिमाम्‌ 
कश्मिचित्‌ समये वयं मद्रेषु मद्रशब्दो देशवाची बहुवचनान्तः स्वभावात्‌ तेषु, चरकाः 
चरन्ति अध्ययनार्थं भिक्षार्थं वा ये ते चरकाः पर्यटका इतिभावः पर्यव्रजाम परिव्रजितवन्तः । 
ननु परिपूर्वक वञ्रधातोः गत्यर्थकतया लाह्यायनिरूपपरित्रजधातूतात्तकर्तृवृत्तिव्यापार 
प्रयोज्यफलाश्रयत्वप्रकारकेच्छानिरूपितोद्देशताकत्वेन ईप्सिततमत्वात्‌ कर्तुरीप्सिततमं 
कर्म इत्यनेन कर्मत्वात्‌ कथं न द्वितीया ? इति चैत्र विवक्षाधीनानि कारकाणि भवन्ति 
इति नियमात्‌ अत्र परिव्राजकानामुत्तरदेशसंयोगानुकूलव्यापाराश्रयत्वस्याविवक्षितत्वे 
तन्निष्ठौपश्लेषिकाधिकरणतायाः विवक्षावश्यकत्वेन तत्र सप्तमी । ते वयं कपिर्नाम 
ऋषिः तस्य गोत्रापत्यं पुमान्‌ काप्यः तस्य, पतञ्जलनाम्नः कस्यचिद्‌ ब्राह्मणस्य 
विचरन्तो वयं गृहानैम अगच्छाम । तस्य पतञ्चलस्य एका दुहिता अविवाहिता कन्या 
अभूत्‌ । सा च गन्धर्वेण गृहीता आविष्टा । तां दृष्टवा वयं परिवार्य तं पृच्छाम्‌ 
पृष्टवन्तः कः असि इकन्नामासि ? सोऽब्रवीत्‌ गन्धर्व उददीतरत्‌ यत्‌ - अङ्गिरस गोत्र: 
सुधन्वा नामास्मि । तदा वयं तस्यामाविष्टं गन्धर्वं सत्यापयितुं लोकानामन्तगतिं 
पृच्छाम । तदैकं गोपनीयं प्रशनमब्रुवं समृपातिष्ठम्‌--पारिक्षिताः अश्वमेध परिक्षीणपापविपाकाः 
क्वाभवन्‌ कुत्रस्थाने प्रतिष्ठिता अभूवन्‌ । हे याज्ञवल्क्य इममेव गन्धर्व प्रति कृतं 

तस्माँल्लब्धोत्तरञ्च त्वां प्रतिपृच्छाम:-पारिक्षिता: क्व ? यदि त्वं दत्तगन्धर्वसदृशोत्तरो 
भविष्यसि तदा त्वां ब्रह्मिष्ठं मँन्स्यामहे इति प्रष्टुराशयः । 


ब्रह्मविदवरिष्ठतया समधिगतपरोक्षवादः याज्ञवल्क्यः उवाच - वै निश्चयेन सः 
कन्यायामाविष्टः गन्धर्व: इत्थमेव युष्मान्‌ उवाच यत्‌ - ते पारिक्षिता अश्वमेघपापक्षयं 
नयन्तस्तद्दिव्यं लोकनगच्छन्‌ यत्र अश्वमेधयाजिनः वाजिमेधयजनशीलाः गच्छन्ति । 
तेत्र कुलयान्ति इति पृष्टः खगोलं सविस्तरं वर्णयति-- 


स होवाचोवाच वै सोऽगच्छन्वै ते तद्वत्राश्वमेधयाजिनो गच्छन्तीति 
क्वन्वश्वमेधयाजिनो गच्छन्तीति द्वात्रि . शतं वै देवरथाहन्यायान्वयं 
लोकस्तं समन्तं पृथिवी द्विस्तावत्पर्येति ता. समन्तं पृथिवी द्विस्तावत्समुद्रः 
पर्येति तद्यावतीक्षुरस्य धारा यावद्वा मक्षिकायाः पत्रं तावानन्तरेणाकाशस्तानिन्द्रः 
सुपर्णो भूत्वा वायवे प्रायच्छत्तान्वायुरात्मनि धित्वा 
तत्रागमयद्त्राश्वमेधयाजिनोऽ भवन्नियेवमिव वै स वायुमेव प्रशशंस तस्माद्वायुरेव 
व्यष्टिर्वायुः समष्टिरप पुनर्मृत्युं जयति य एवं वेद ततो ह 
भुजयुर्लाह्यायनिरूपरराम ।। २।। 


पूर्वार्धस्तु सम्बन्ध एव व्याख्यातः द्वात्रिंशतं द्ववधिकत्रिंशद्योजन परिमाणं देवस्य 
रथा: आदरार्थे बहुवचनं तान्‌ रथान्‌ , अहि दिने, तस्य सदृशोऽयं लोकः पृथिवी, 
तस्माद्‌: द्विगुणिता तस्मात्‌ पृथिवी भागात्‌ समुद्रः द्विः द्विगुमित रूपेण पर्येति, ततः 
क्षुरस्य धारा इव मक्षिकायाः पत्रं पक्ष इव तावदन्तरेण अवकाशत्वात्‌ य आकाशः तत्र 
इन्द्रः, सुपर्णो भूत्वा पक्षिरूपः अश्वमेधयाजिनः, वायवे आकाशात्‌ वायवे पवनाय 
प्रायच्छत्‌ समर्पयति । स वायुः तान्‌ आत्मनि स्वस्वरूपे धृत्वा समधिकसूक्ष्मतया तत्र 
अगमयत्‌ परमे व्योमन्‌ यत्र अश्वमेधयाजिनः यान्ति । तस्माद्‌ व्यष्टिः समष्टिः च 
उभयात्मको वायुरेव, अतो वाजिमेधयाजिनः प्रशशंसुः । एवं पारिक्षिताः द्वात्रिंत्सहस्त्रयोजनं 
सूर्यरथमतिक्रम्य ततो द्विगुणतां पृथिवीमतिलङ्ध्य, ततोऽपि द्विगुणितं सागरं तीर्त्वा 
क्षीरसागराख्यं ततः उपरि क्षुरधार इव मक्षिकापक्ष इव यो वै अति सूक्ष्मो हृदयाकाशमार्गः 
तस्माद्वायुना नीयमाना: निजस्वरूपे विभ्रताः निहिताः अश्वमेधयाजिसालोक्यं साकेतं 
प्रतिगम्यन्ते । एवं विद्वान्‌ अपमृत्युं भगवद्विस्मरणपूर्वकमरणं जयति । इत्थं लब्धोत्तरः 
भुज्यु लाह्यायनिः उपरराम तृष्णीमगात्‌ ॥श्री:। 
इति बृहदारण्यकोपनिषदि तृतीयाध्याये श्रीराघवकृपाभाष्ये तृतीयं भुज्युब्राह्मणं सम्पूर्णम्‌ । 


।। श्री राघवः शन्तनोतु ।। 

।। चतुर्थब्राह्मणम्‌ । 


चतुर्भिश्च चतुर्भिश्च चतुर्भिश्च चतुस्तनूम्‌ । 
चतुर्थं चतुरात्माऽहं चतुर्थं राधव श्रये ।। 
अथ चतुर्थे याज्ञवलक्योषस्तसंवादः, प्रस्तूयते यस्मिन्‌ सर्वान्तरत्वेन प्रत्यगात्मनो 
निरूपणम्‌ , साक्षात्सम्बन्धेन च ब्रह्मणोऽपरोक्षानुभूतिविशेष्य साक्षात्प्रतिपादनम्‌ -- 


अथ हैनमुषस्तश्चाक्रायणः पप्रच्छ याज्ञवल्क्येति होवाच यत्साक्षादपरोक्षाद्‌ 
ब्रह्मय आत्मा सर्वान्तरस्त मे व्याचक्ष्वेत्येष त आत्मा सर्वान्तरः कतमो याज्ञवल्क्य 
सर्वान्तरो यः प्राणेन प्राणिति स त आत्मा सर्वान्तरो योऽपानेनापानीति स त 
आत्मा सर्वान्तरो यो व्यानेन व्यानीति स त आत्मा सर्वान्तरो य उदानेनोदानिति 
स त आत्मा सर्वान्तर एष त आत्मा सर्वान्तरः ।। १।। 


अथोपरते भुज्यौ जनकराजसंसदि वर्तमान: उषस्तो नाम ब्राह्मण: प्राह--उषसं 
विवेकरूपं प्रातःकालम्‌ यस्तनोति तथाभूतः पप्रच्छ प्रश्नविषयं कृतवान्‌ याज्ञवलक्य 
इति सम्बोध्य उवाच प्रश्नाक्षराणि प्रतुष्टाव, हे याज्ञवल्क्य ! अद्याहं सर्वान्तरं प्रत्यगानं 
विजिज्ञासे, इति प्रश्‍नमवतारपति, यत: साक्षात्‌ निरस्तसकलकुहकं दिग्देशकालाद्यवच्छित्रम्‌ 
अपरोक्षात्‌ अपरोक्षम्‌ अक्षिभ्यां परोभूतम्‌ , परोक्ष इति परोक्षेलिट्‌ (पा०अ० 
३/२/१११५) | इत्यनेन परोपपदात्‌ अक्षिशब्दात्‌ अच्‌ प्रत्ययः टिलोपः परो इत्योकारश्च 
निपात्यते । प्रकृते हि साक्षात्‌ अपरोक्षात्‌ इत्युभयत्र पञ्चम्यन्तमव्ययम्‌ । एवं साक्षादिति 
पदेन परमात्मनोऽव्यावहितत्वं सर्वकर्तृकत्वं निवारपति, अपरोक्षादित्यनेन 
दिग्देशकालाद्यवच्छिन्नत्वं निवारयति, इति प्राञ्चः । नव्यास्तु, साक्षादिति सगुणब्रह्मणो 
विशेषणम्‌ अपरोक्षादिति निर्गुणब्रह्म विशेषणमिति प्राहुः । एवम्‌ अक्षाणि इन्द्रियाणि 
तैः सह वर्तमान साक्षम्‌ , तस्मात्‌ साक्षात्‌ क्रियाविशेषणमेवतत्‌ । भक्तानां हि समक्षं 
सगुणब्रह्म हि सकलैरप्राकृतैः इन्द्रियैः तदुपलक्षितैः कोटिकोटिकन्दर्पदर्पदलनशीलै 
रवयवैः समेतं करुणानिकेतं प्रकटीभवति । एवम्‌ अपरोक्षादिति निर्गुणब्रह्मणः सङ्कीर्तनं 
तथा हि-निर्लीनगुणकमपि साकेतनिवासि सर्वेषामघतारि नित्यमविकारि श्रीरामभिद्येयं 
ब्रह्म । अपरोक्षात्‌ भक्तानां न परोक्षं, यद्वा परोक्षकालतः अतीतं रामावतारात्‌ पूर्वमपि 
श्रीरामत्वेन तत्‌ प्रसिद्धेः । अथवा साक्षादिति पदेन भगवन्मायाकर्तृकं व्यवधानं निवारयति, 
अपरोक्षात्‌ इति पदेन भक्तनिष्ठं मायाकर्तृकावरणं निराकरोति । 

एवं साक्षादिति पदं भगवत्कर्तुके भक्तदर्शने, अपरोक्षादिति पदं च भक्त कर्तुके 
भगवद्दर्शने योज्यम्‌ । तथा च भगवान्‌ भक्तान्‌ साक्षात्‌ पश्यति, भक्तञ्चापि भगवान्‌ 
परोक्षभिन्नतया प्रत्यक्षतो दृश्यते । ननु साक्षाच्छब्दस्य द्रष्टुविशेषणत्वे किं मानमिति 
चेत्‌, साक्षिपदनिष्पत्तौ साक्षात्‌ द्रष्टरि (पा०अ० ५/२/९१) इति वदन्‌ पाणिनिरेव । 
एवं साक्षात्‌ पश्यतीति साक्षी इत्यनेन मायावादिप्रजल्पितः परमात्मनि निरवयवत्ववादोऽपि 
विषादमासादितः । न खलु निरवयवः साक्षात्‌ द्रष्टं प्रभवेत्‌ , तथात्वाभावे तस्य 
साक्षित्वमपि न सिद्धध्येत्‌ , साक्षात्‌ शब्दस्य इन्द्रियै सह वर्तमानत्वरूपार्थस्तु प्रागेव 
व्याख्यातः, न च दृशेज्ञनार्थत्वे साक्षादित्यस्य च व्यवधानशून्यतार्थत्वे साक्षीति 
शब्दस्य निर्व्यवधानं सर्वज्ञातृत्वरूपेऽर्थं समङ्गीकृते निरवयवत्वादः पुनरूच्छ्वासित 
इति वाच्यम्‌ । साक्षादिति शब्दस्य पश्यतीति क्रियापदेन सह समभिहारात्‌ दृशेः 
दर्शनाभिन्नार्थस्य विधात्राऽपि विधातुमशक्यत्वात्‌ सब्दशक्तावेव 
तादृगर्थस्यासत्वात्तिलेभ्यस्तैलादिरिव तत्रासत्वे ततस्तदनुपलब्धेः । एवम्‌ द्रष्टशब्देन च 
विशेषणत्वेन साक्षात्‌ परस्य समुपस्थितिफलवैयर्थ्याच्च । यद्वा अक्षाः विषयाः तै सह 
सततस्मृतिविषयीभूतैः सहवर्तमानः साक्षः विषयलम्पटो जीवः, तं साक्ष 
निजभजननिजपदपद्मप्रपत्तिवहिर्भूतम्‌ अत्ति खादति इति साक्षात्‌। एवम्‌ अपरोक्षम्‌ 
अविद्या नपरोक्षार्थरूपवेदधर्मविश्वासकं नास्तिकमपरोक्षमअति इत्यपरोक्षात । अथवा 
साक्षं कार्यकारणभावतया प्रत्यक्षप्रमाणसाधकैरिन्द्रियैः सह वर्तमानमनुमानं साक्षम्‌ तदत्ति 
इति साक्षात्‌ , अनुमानप्रमाणागोचरम्‌ । एवं परोक्षं तन्नास्ति यस्मिन्‌ तत्‌ अपरोक्षं, 
चार्वाकोयं प्रत्यक्षवादम्‌ अत्ति खादति इत्यपरोक्षात्‌ । - तादृशं सगुणनिर्गुणं ब्रह्म 
साक्षात्परोक्षात्व्यवह्वियते । यद्वा साक्षात्‌ शब्दः निर्व्यवधानदर्शनपरः, अपरोक्षात्‌पदञ्च 
सार्वकालिकावरणनिराशसम्भावनापरम्‌ । तथा च साक्षात्‌ वेदान्तेन प्रतिपद्यमानम्‌ , 
अपरोक्षात्‌ प्रत्यक्षदर्शिनाम्‌ ऋषीणां समूहात्‌ तदपेक्ष्य वर्तमानं यद्‌ ब्रह्म, यश्च आत्मा 
सर्वव्यापकपरमेश्वरः स एव, यश्च सर्वान्तरः सर्वेषाम्‌ आन्तरं हिन्दूजागरणं तदस्यास्तीति 
सर्वान्तरः । सर्वेषामअन्तं विनाशं राति इति सर्वान्तरः । अथवा सर्वेषाम्‌ अन्तरः 
अन्तरङ्ग निकटतमः, तम्‌ आत्मानं परं ब्रह्म मे मह्यं व्याचक्ष्व विवृणु । इति शब्दोऽयं 
प्रश्नमर्यादासूचक: । इति पृष्टो याज्ञवल्क्यः प्राह--एष: अयमेव मया दृश्यमानः ते 
सेव्यतया त्वत्सम्बन्धिभूतः सर्वान्तरः आत्मा कतमः स, इति प्रश्ने शाखाचन्द्रन्यायेन 
श्रोत्राद्यवच्छिन्नव्याजेन निर्व्याजब्रह्मप्रतिपादनम्‌ । अवच्छेदकानां निदर्शनम्‌ । यः प्राणेन 
प्राणिति इत्यादि यश्चाभोक्ताऽपि, प्राणापानव्यानोदानसमानादिभिः, प्राणादिविषयान्‌ 
अनुभवति, एष एव त्वत्सम्बन्धितभूत आत्मा सर्वान्तरः सर्वेषं प्रमभाजनमित्युत्तरम्‌ ॥श्रीः॥ 

अथात्मनोऽनिर्वचनीयतां साधयति-- 


स होवाचोषतश्चाक्रायणो यथा विब्रूयादसौ गौरसावश्व इत्येवमेवैतद्वयपदिष्ट 
भवति यदेव साक्षादपरोक्षादूब्रह्म य आत्मा सर्वान्तरस्तं मे व्याचक्ष्वेत्येष त 
आत्मा सर्वान्तरः कतमो याज्ञवलक्य सर्वान्तरः । न दूष्टेर्द्रष्टारं पश्येर्न श्रुतेः 
श्रोतार _ शृणुया न मतेर्मन्तारं मन्वीथा न विज्ञातेर्विज्ञातार विजानीयाः । एव 
त आत्मा सर्वान्तोरऽतोऽन्यदार्त ततो होषस्तश्चाक्रायण उपरराम ।। २।। 


एवं कथयति सति याज्ञवल्क्ये, चक्रस्य गोत्रापत्यं चाक्रायण उषस्तः पुनर्याज्ञवल्क्यं 
पप्रच्छ--यथा कोऽपि असौ गौ:, असौ अज: इति सङ्केतग्राहम्‌ विब्रूयात्‌ तथैव एतद्‌ 
ब्रह्म तटस्थालक्षणतया भवता इदं व्यपदिष्ठं भवति सङ्केतेन निर्दिष्यमानं वर्तते, दर्श्यते 
न हि, तस्मात्‌ यत्‌ एव न किञ्चित्‌ ततोऽन्यत्‌, यत्‌ साक्षात्‌ सर्वसाक्षी, अपरोक्षात्‌ 
प्रत्यक्षं दृश्यते भक्त, सः सर्वान्तरात्मरूपेण व्याकर्तव्य इति प्रश्‍न: । याज्ञवल्क्यः 
प्राह-एष इत्याद्यतिसन्निकृष्टः त्वत्सम्बन्धिभतोऽ यमात्मा कतमः, देहेन्द्रियमनोबुद्धिषु केनचित्‌ 
स्वरूपेण प्रदर्शय ? 


याज्ञवल्क्यः प्राह स्वरूपेण दर्शयितुमशक्यं, कथमिव ? प्राकृतेरिन्द्रियैस्तस्य 
ग्रहणासम्भवात्‌ । अतः निषेधमुखेन प्राह--त्वं दृष्टः द्रष्टारं साक्षित्वेन दर्शनेन्द्रियस्यापि 
दर्शकं न पश्ये न द्रष्टुं शक्नोषि । यद्वा दृष्टेः दोषबहुलेन प्राकृतचक्षुषा न द्रष्टुं शक्रोषि 
यथोक्तं श्रीगीतासु 
न तु मां शक्यसे द्रष्टुमनेनैव स्वचक्षुषा । 
दिव्यं ददामि ते चक्षुः पश्य मे योगमैश्वरम्‌ ।। 
(गीता ११/९) 


एवमन्यत्रापि षष्ठीतृतीयाभ्यां व्याख्यातव्यं, तथा हि -- हे उषस्त ! श्रुतेः 
श्रोतारं कर्णेन्द्रिय करणश्रवणमसम्भवम्‌ । एवं श्रुतेः श्रुत्या श्रोतारं मुख्यतया श्रवणकर्तारं 
श्रुत्या प्राकृतेन श्रवणेन न शृणुयाः न श्रोतुं शक्नोषि । एवम्‌ मतेरपि मननकर्तारं 
अथवा मत्या प्राकृतबुदध्या मतेर्मनसा वा न मन्वीथा: नैव मन्तुं शक्नोषि । विज्ञातेः 
तस्या अपि विज्ञातारं तथा न विजानीयाः न विज्ञातुं क्षमसे, तस्मात्‌ निदर्शयामि तेन 
दर्शयामि, एष ते सर्वान्तर: आत्मा विशिष्टाद्वैतरूपः सर्वान्तरः, अतः अस्मात्‌ अन्यत्‌ 
आर्तम्‌ व्याकुलम्‌ , अथवा आर्तम्‌ याचकम्‌ अर्दि याच्ञायाम्‌ इत्यस्मात्‌ दकारलोपेन 
निष्ठान्तरूपमेत्‌, शेरद्घनं नार्दति चातकोऽपि इति रघुकाव्योक्तेश्च परमात्मनोऽन्यत्‌ 
आर्त याचकं केवलं भगवानेव दाता । यद्वा ऋतं परमात्मा तस्मिन्‌ भवं आर्तत्‌ । यत्तु 

मायावादिभ: एतदेवानार्तम्‌ अविनाशि इतोऽन्यन्मिथ्या इति वान्तं तत्‌ श्रुत्यक्षरविरुद्धम्‌ 
आर्तशब्दस्य क्वचिदपि तन्त्रे मिथ्यार्थत्वेनाप्रसिद्धे: । एवमू-- 
दाता सदैको रघुवंशकेतु भूतानुकम्पि द्विषतां प्रकम्पी । 
ऋतं परब्रह्म कृपालु रामो नित्यं बृहत्सत्यमतो5 न्यदार्तम्‌ । 
एवं प्राप्तप्रश्नोत्तर: चाक्रायण उषस्त उपरराम तूष्णीं बभूव ॥श्री:॥ 


इति बृहदाख्यकोपनिषदि तृतीयध्याये श्रीराघवकृपाभाष्ये चतुर्थब्राह्मणं सम्पूर्णम्‌ । 
।। इति राघवः शन्तनोतु ।। 


।। पञ्चमब्राह्मणम्‌ ।। 


मंगलाचरणम्‌ 


अथ समाहतचित्तमनोमलाः 

गतकला यतयो यमुपासते । 
तमिह मैथिलिकण्ठविभूषणं 

रघुवरं कलये किल पञ्चमे ।। 


अथ हैन कौषतकेयः प्रपच्छ याज्ञवल्कयेति होवाच यदेव 
साक्षादपरोक्षाद्ब्रह्म य आत्मा सर्वान्तरस्तं मे व्याचक्ष्वेत्येष त आत्मा सर्वान्तरः 
कतमो याज्ञवल्क्य सर्वान्तरो योऽशयनायापिपासे शोक मोह जरां मृत्युमत्येति । 
एत वै तमात्मानं विदित्वा ब्राह्मणाः पुत्रैषणायाश्च वित्तैषणायाश्च लोकैषणायाश्च 
व्युत्थायाथ भिक्षाचर्यं चरन्ति या ह्योव पुत्रैषणा सा वित्तैषणा या वित्तैषणा 
सा लोकैषणोभे होते एषणे एव भवतस्तस्माद्‌ ब्राह्मणः पाण्डित्यं निर्विद्य 
बाल्येन तिष्ठासेद्वाल्यं च पाण्डित्यं च निर्विद्याभ मुनिरमौनं च मौनं च 
निर्विद्याऽथ ब्राह्मणः स ब्राह्मणः केन स्याद्योन स्यात्तेनेदृश एवांतोऽ न्यदार्त 
ततो ह कहोलः कौषीतकेय उपरराम ।। १।। 


अथ कहोलः ब्राह्मणः याज्ञवल्क्यं पृच्छति--याज्ञवल्क्य । साक्षात्‌ सर्वसाक्षिकं, 
ननु ब्रह्मणः साक्षित्वे किं मानम्‌ ? सर्वलोकस्य साक्षीति श्रुतिः, गतिर्भर्ता प्रभु 
साक्षी (गीता-८/१८) तमात्मानं मे व्याचक्ष्वेति । उत्तरमाह--अशनाया बुभुक्षा, 

पिपासा जलं पातुमिच्छा, इमे द्वे य: अत्येति एवं शोकमोहजरामृत्यूनपि अतीत:, स 
एव आत्मा । एतमात्मानं निजसेव्यत्वेन सर्वरूपेण विदित्वा पुत्रवित्तलोकेति त्रिप्रकारिकामेषणां 
विहाय व्युत्थाय परित्रज्य अथान्तरं भिक्षाचर्य वैदिक सिद्धान्तानुसारं भिक्षाचरणं कुर्वन्‌ 
एवं सकतप्रपञ्चमुक्त: ब्राह्मण:पाण्डित्यं निर्विद्य अभिमानतया त्यक्तवा बाल्येन बालभावेन 
तिष्ठासेत्‌ । बालवत्‌ सम्मानमानादिवर्जितो भवेत्‌ । पश्चाद्धाल्यमपि निर्विद्य मौनी 
स्यात्‌ । अथ अमौनं मौनं त्यक्त्वा ब्राह्मणः केन स्यात्‌ ? येन केनाप्याश्रमधर्मसम्बन्धिना 
स्यात्‌ । एवम्‌ ईदृक्‌ परमात्मा अत अन्यत्‌ सर्वमार्त विपद्ग्रस्तम्‌ एवम्‌ लब्धोत्तरः 
कहोलः विरराम तृष्णीमगात्‌ ॥श्री:॥ 


इति बृहदारण्यकषदि तृतीयाध्याये श्रीराघवकृपाभाष्ये कहोलनाम पञ्चमब्राह्मणं सम्पूर्णम्‌ । 
।। इति राघवः शन्तनोतु ।। 


।। षष्ठब्राह्मणम्‌ । । 


अथ चलाललिताम्बरधारिणं 

सुभुजदूषणरावणमारणम्‌ । 
भरतभावनया हृदि भावित 

रघुवर किल षष्ठ उपैमि तम्‌ ॥। 


अथहैन गार्गी वाचक्नवी पप्रच्छ याज्ञवल्क्येति होवाच यदिद. सर्वमप्स्वोतं 
च प्रोतं च कस्मिन्नु खल्वाप ओताश्च प्रोताश्चेति वायौ गार्गीति कस्मिन्नु 
खल्वन्तरिक्षलोका ओताश्च प्रोताश्चेति गन्धर्वलोकेषु गार्गीति कस्मिन्नु खलु 
गन्धर्वलोका ओताश्च प्रोताश्चेत्यादित्यलोकेषु गार्गीति कस्मिन्नु खल्वादित्यलोका 
ओताश्च प्रोताश्चेति चन्द्रलोकेषु गार्गीति कस्मिन्नु खलु चन्द्रलोका ओताश्च 
प्रोताश्चेति नक्षत्रलोकेषु गार्गीति कस्मिन्नु खलु नक्षत्रलोका ओताश्च प्रोताश्चेति 
देवलोकेषु गार्गीति कस्मिन्नु खलु देवलोका ओताश्च प्रोताश्चेतीन्द्रलोकेषु 
गार्गीति कस्मिन्नु खल्विन्द्रलोका ओताश्च प्रोताश्चेति प्रजापतिलोकेषु गार्गीति 
कस्मिन्नु खलु प्रजापतिलोका ओताश्च प्रोताश्चेति ब्रह्मलोकेषु गार्गीति कस्मिन्नु 
खलु ब्रह्मलोका ओताश्च प्रोताश्चेति सहोवाच गार्गिमाऽतिप्राक्षीर्मा ते मूर्धा 
व्यपप्तदनतिप्रशन्यां वै देवतामतिपृच्छसि गार्गिमाऽतिप्राक्षीरिति ततो ह गार्गी 
वाचक्नव्युपरराम ।। १।। 

वाचं खनतीति वाचक्नुः ऋषिः, तस्य गोत्रापत्यं पुत्री वाचक्नवी गार्गी 
ओतप्रोतत्वविषयं पृच्छति-- 
जले वातोऽनिलोऽन्तरिक्षे गन्धर्वे च नभस्तसलम्‌ । 
स सूर्ये स विधौ सोऽपि नक्षत्रे सोऽपि दैवते ।। 


स वासवे चैव लोके प्राजापत्ये तथैव सः । 
ब्रालोके सोऽपि चेत्य ओतप्रोतपरम्परा ।। 


अतोऽन्यत्‌ प्रष्टुकामा सा मातिप्राक्षी रितिदूतम्‌ । 
याज्ञवल्क्येन सा क्षिप्ता गार्गी वै ब्रह्मवादिनी ।। 


इति बृहदाख्यकोपनिषदि तृतीयाध्याये श्रीराघवकृपाभाष्ये गार्गीनाम षष्ठब्राह्मणं सम्पूर्णम्‌ । 


।। इति राघवः शन्तनोतु । । 


। । अथ सप्तमब्राह्मणम्‌ ।। 


नीलनीलाम्बुजश्यामलंकोमलं मैथिलीमण्डनं चैनसां खण्डनम्‌ । 
राममाभामयं ब्रह्म मायाहर, भूभुजां सत्तमं सप्तमे सम्भजे ।। 
इदानीं याज्ञवल्क्यारूणिसंवादव्याजेन सूत्रात्मनः सविस्तरं विवेचनं प्रस्तौति 


अथ हैनमुद्दालक आरूणिः पप्रच्छ याज्ञवल्क्येति होवाच मद्रेष्ववसाम 
पतञ्चलस्य काप्यस्य गृहेषु यज्ञमघीयानास्तस्यासीद्‌भार्या गन्धर्वगृहीता तमपृच्छाम 
कोऽसीति सोऽब्रवीत्‌ कबन्ध आर्थर्वण इति सोऽब्रवीत्पतञ्जलं काप्यं याज्ञिका 
“ श्च वेत्थ नु त्वं काप्य तत्सूत्रं येनायं च लोकः परश्च लोकः सर्वाणि च 
भूतानि संदृब्धानि भवन्तीति सोऽब्रवीत्पतञ्चलः काप्यो नाहं तद्‌ भगवन्वेदेति 
सोऽब्रवीत्पतञ्चलं काप्यं याज्ञिका. श्र वेत्थ नु त्वं काप्य तमन्तर्यामिणं इमं 
च लोक परं च लोक सर्वाणि च भूतानि योऽन्तरो यमयतीति सोऽबवीत्‌ 
पतञ्चलः काप्यो नाहं तं भगवन्‌ वेदेति सोऽब्रवीत्‌ पतञ्जलं काप्यं यज्ञिकाः 
श्च यो वै तत्काप्य सूत्रं विद्यात्त चान्तर्यामिणमिति स ब्रह्मवित्‌ स 
लोकवित्सदेववित्स वेदवित्स भूतवित्स आत्मवित्स सर्वविदिति तेभ्योऽब्रवीत्तदहं 
वेद तच्चेत्व याज्ञवल्क्य सूत्रमविद्वा. स्त चान्तर्यामिणं ब्रह्मगवीरुदजसे मूधति 

विपतिष्यतीति वेद वा अहं गौतम तत्सूत्रं तं चान्तर्यामिणमिति यो वा इदं 
कश्चित््ूयाद्वेद वेदेति यथा वेत्थ तथा ब्रूहीति ।। १।। 


अथ एनं याज्ञवल्क्यमारूणि:ः अरूणस्यापत्यं पुमान्‌ अरूणपुत्रः उद्दालकः 
याज्ञवल्कय इति सम्बोध्य पप्रच्छ- मद्रेषु साम्प्रतं (चेन्नइ) मद्रास इति प्रसिद्धेषु यज्ञं 
यज्ञसम्बन्धिनीं प्रक्रियामधीयानाः समधिगच्छन्तः आवसाम निवासं कृतवन्तः वयम्‌ । 
तत्र काप्यस्य कपि गोत्रस्य पतञ्चलस्य गृहेषु तिष्ठन्तः, तस्य ब्राह्मणस्य भार्या या 
गन्धर्वेण गृहीता तां पतञ्चलपत्न्यामाविष्टं यक्षं वयमधीयानाः यज्ञक्रियां-कोऽसि किं 
जातीयोऽसि ? इत्यपृच्छाम पृष्टवन्त आस्म । अस्मासु पृष्टवत्सु तस्यामाविष्टो गन्धर्व 
उवाच-अहमथर्वणः अपत्यं पुमानाथर्वणो नामतः कबन्धोऽस्मि । अत्रालङ्कारिकरीतया 
कश्चनापरोऽप्यरथोऽवगम्यते । गन्धर्वविशो भार्यायामिति प्रघट्टकेन प्रतीयते 
यदनुषितगुरुकुलानधीतशास्त्रा, चात एव गृहकर्मण्येव व्यासक्तबुद्धिरासीत्‌ सा, तस्यां 
गन्धर्व इव ब्रह्मज्ञं मन्यमानस्य कस्यचिदावेशो बभूव । आपाततः 
समधिगतवेदार्थोऽपिमुमुक्षायामप्रवृत्तत्वाद्‌ ग्राम्यगीतादिषुकृतव्यसनत्वाच्च श्रुत्या तस्मिन्‌ 
गन्धर्वत्वप्रयोगः कृतः । गन्धर्वस्तावत्‌ भोगबहुलः उपदेययोनिविशेषः । यो 
विषयसुखलालसापर: तत्तद्वेवपरितोषणपरो नृत्यगीतादिभिः, एवमलब्धनिवेंदो विषयेषु, 
कर्मकाण्डादिप्रक्रियाभिः सामगानादिभिश्च तोषयति तत्तद्देवान्‌, अन्तस्तु 
कामलिप्सुरनवाप्तपरमात्मपदपच्यपरागानुरागतया समवरिष्टप्राक्तनजन्मकर्मविपाक- 
कुवासनः शरीरत्यागेऽपि मुक्तं मन्यमानोऽप्यमुक्तः कलत्राद्याशक्ततया बुभुक्षुस्तस्यामेवाविष्टः, 
अत एवात्मानं कबन्धं मन्यते । कबन्धो नाम शिरोविहीनः शरीरभागः श्रुतिशिरो 
वेदान्तः तत्प्रतिपाद्यो भगवांश्च । अतएव समामनन्ति गोस्वामितुलसीदासमहाराजा:- 


क्षीरसिन्धु गवने मुनिनाथा । जह रह श्रीनिवास श्रुतिमाथा । 
(मा० १-१२८-४) 


रूपान्तरमू-- 


नारदो मुनिनाथस्तु जगाम क्षीरसागरम्‌ । 
यस्मिन्‌ वसति श्रुतिशिरः श्रीनिवासः सदा हरिः ।। 


एवं श्रुतिशिरोभूतं ब्रह्मज्ञानं वर्जितवेदार्थस्तदयुक्तश्च जीवः कबन्ध इव । व्युत्पत्यर्थश्च 
कं ब्रह्मसुखं वा बध्नाति संसारकर्मभिर्न मुमुक्षुर्भवति यस्तथाभूतः इति श्ररत्यर्थोऽत्र मे 
प्रतिभाति । पुनः सः कपिगोत्रोत्पन्नं पतञ्चलं याज्ञिकान्‌ यज्ञप्रतिपादककर्मकाण्डमधीयानान्‌ 
अस्मान्‌ आरूणिरञ्रवीतृ समपृच्छत्‌-हे काप्य ! नु किं तत्सूत्रं ब्राह्मणः धारणाशक्तिविशेषं 

वेत््य जानासि, येनायं लोक: दृश्यमानसंसार: परश्च स्वर्गादिः चकारेण तल्लोकवासिन: 
सर्वाणि भूतानि चराचराणि सन्दृब्धानि निबद्धानि सूत्रे स्रज इव । एवं कृतप्रश्नः 
पतञ्चलः प्रत्यब्रवीत्‌-भगवन्‌ पूज्यवर ! अहं तत्सूत्रं न वेद्मि न जानामि कूटधार्मिगृहस्थत्वात्‌ 
कर्मभिर्बद्धो बन्धननिदानं कथं जानीयाम्‌ । भूयो गन्धर्वः द्वितीयं जिज्ञास्यमपृच्छत्‌-हे 
कपिगोत्र पतञ्चल ! त्वं याज्ञिकैः सह किं वेत्थ, किं जानासि तमन्तर्यामिणम्‌ ? 
अन्तस्थितः यमयती तच्छीलः यः हृदये स्थित्वा समस्त जीवन्‌ नियमयति सोऽन्तर्यामी 
अत्र अन्तरुपपदात्‌ यमधातोः सुप्यजातौ णिनिस्ताच्छील्ये इत्यनेन णिनिः आदिवृद्धिः 
पुनः कर्मणि अट्‌ कुप्वाङ्नुमव्यवायेऽपि इत्यनेन णत्वम्‌ अन्तयामणम्‌ । यः इमं 
लोकं परलोकं सर्वाणि भूतानि चराचराणि, अन्तरः सर्वेषां हृदयस्थितः नियमयति. 
तत्तत्कर्मसु नियुङक्ते, इति पृष्टः । अस्मासु मौनीभूतेषु याज्ञिकेषु पूर्ववत्‌ पतञ्चलः. 
प्रतिवचनं दत्तवान्‌-नाहं वेद । अथ गन्धर्वः पतञ्चलमस्मान्‌ याज्ञिकांश्च अब्रवीत्‌, - 
मुख्यतः अस्मत्‌ कुलपतित्वेन पतञ्चलमेव नामग्राहं सम्बोध्य-हे काप्य ! यः कश्चन ` 
ब्रह्मिष्ठः, पूर्व मया पृष्टं सकलजगत्‌ सन्दून्धण हेतुं सूत्रं निखिलजगन्नियन्तारं तमन्तर्यामिणं 
विद्यात्‌ स एव ब्रह्मवित्‌ ब्रह्मज्ञो ब्रह्मलब्धा च स एव लोकदेवभूतदिसर्वात्मनां वित्‌ 
विन्दको वे त्ताच । सः तेभ्यः पतञ्चलसहितेभ्यः मत्प्रभुखेम्यो याज्ञिकेभ्यः अब्रवीत्‌, 
तस्मादेवाहमपि सूत्रमन्तर्यामिणं च जानामि । हे याज्ञवल्कय ! त्वं चेत्‌ यदि तत्सूत्रं तं 
च अन्तर्यामिणं अविद्वान्‌ वेत्तीति विद्वान्‌ न वेत्तीति अविद्वान्‌ अजानन्‌, ब्रह्मगवीः 
ब्रह्मणाम्‌ ब्राह्मणानां गावः इति ब्रह्मगव्यः गोरतद्धितलुकि इत्यनेन समस्तगोशब्दात्‌ 
टच्‌ प्रत्यये अनुबन्धकार्ये टित्वानूडीपि ब्रह्मगवी, एतस्यैव शसि ब्रह्मगवीः, उदजसे 
नयसि चेत्‌, तहिं ते मूर्धा शिरः विपतिष्यति विकृतं सत्‌ भूमिसाद्‌ भविष्यति, 
इत्याक्षेपप्रकारः । याज्ञवल्क्यः प्रत्युत्तरितवान्‌-हे गौतम ! तद्‌ गोत्रज आरूणे वा, 
निश्चयेन अहं त्वया गन्धर्वात्‌ ज्ञातं स्तरीमुखात्‌ तत्‌ सूत्रं तमन्तर्यामिणं च अहं याज्ञवल्क्यः 
वा निश्चयेन वेद जानामि, तस्माद्‌ गा: नयामि इति विज्ञाप्यमानः याज्ञवल्क्य वाक्ये 
शंशयानश्च उद्दालकः समाक्षिपत्‌-यः कश्चिदपि ब्रह्मानभिज्ञः वेद जानमि 
सूत्रमन्तर्यामिणमिदमित्याकारकं व्यलीकं वचनमपि ब्रूयात्‌ वक्तुं शक्रोति । वचने का 
दरिद्रता अतः यथा त्वं वेत्थ तथा तेन प्रकारेण सूत्रमन्तर्यामिणं च बूहि व्याख्याहि 
इति, इति शब्दः आरूणिवाक्यानुवादं सूचयति ॥ श्रीः॥ 


अथ सूत्रं निरूप्यते 


स होवाच वायुर्वै गौतम तत्सूत्रं वायुना वे गौतम सूत्रेणायं च लोकः 
परश्चलोक. सर्वाणि च भूतानि संदूब्धानि भवन्ति तस्माद्वै गौतम पुरूषं 


८४४ ईशावास्याद्येकादशोपनिषत्सु 


प्रेतमाहुर्व्यस्र सिषतास्याङ्गानीति वायुना हि गौतम सूत्रेण संदृब्धानि भवन्ती 
त्येवमेवैतद्याज्ञवल्क्यान्तर्यामिणं ब्रूहीति ।। २।। 


याज्ञवल्क्यः निश्चित्य उवाच-वै शब्दः एवार्थः, हे गौतम्‌ ! वायुरेव तत्सूत्रं 
भगवदीयजीवसमाहरणरूपशक्तिविशेषावच्छिन्नदेवता येन लोकंपरलोकसहितानि चराचराणि 
भूतानि सन्दृब्धानि ससन्दर्भ सूत्रितानि भवन्ति । युक्तिमाह--अत एव वायुरूपसूत्राभावे 
प्रेतं मृतं पुरूष जना आहुः कथयन्ति, अस्य अङ्गानि व्यम्जंसिषत विषकलितानि 
जातानि । न कोऽपि जीवन्तं कथयति अस्य अङ्गानि विषञ्ज॑षितानि तत्र वायुरूपसूत्रस्य 
सत्वात्‌ तस्मात्‌ गौतम ! सम्पूर्णानि भूतानि सूत्ररूपेण वायुनैव सन्दृब्धानि, तस्माद्‌ 
वायुनाम्ना व्यह्वियमाणो रूपरहितस्पर्शवत्वाभिन्नशक्त्यावच्छित्रो भगवानेव सूत्रम्‌ । इत्युत्तरेण 
सन्तुष्ट उद्दालक एवमेवैतत्‌ इति वाक्येन याज्ञवल्क्योत्तरं समर्थयति, एतत्‌ त्वदुक्तमेव 
यथा मया गन्धर्वात्‌ ज्ञातं तथैव भवताप्युक्तम्‌ । अथ याज्ञवल्क्य अन्तर्यामिणं ब्रूहि 
।।श्री: || 


साम्प्रतमन्तर्यामी निरूप्यते-- 


यः पृथिप्यां तिष्ठन्‌ पृथिव्या अन्तरो यं पृथिवी न वेद यस्य पृथिवी 
शरीर यः पृथिवीमन्तरो यमयत्येष त आत्मान्तर्याम्यमृतः ।। ३।। 


भगवतो हि पञ्चधाविग्रहाः परिकल्पिताः परो, विभवः, व्यूहः, अन्तर्यामी अर्चा 
इति । तत्र परो नाम समधिश्रितासमोर्ध्वपरमानन्ददिव्यकल्याणगुणगण सरस सरसिज 
समुच्छलितनिसर्गनिर्मलभक्ति परिमलसमाकृष्टपरमोत्कृष्टभावुकभक्तश्रमरनिकररा- 
रस्यमान: प्रेममकरन्दगोविन्दयक्षकिन्नरसुरनरमुनिहनुमदादिपरिकरपरिचर्यमाणः 
श्रीमच्चरणारविन्दश्रीसीतासमलङ्कतवामभागभूरिभाग चमत्कृतचपलाचाक- 
चिक्यचारमीकररोचिष्णु सिंहासने विराजमान: साकेत बिहारी सर्वावतारावतारी भूभारहारी 
परञ्रह्मपरमेश्वरः श्रीरामहरिरेव विभवः, नृसिंहवामनादि भगवदवतारविशेषाः व्यूहः, 
वासुदेवसङ्कर्षणप्रघुम्नानिरूद्धाः चित्ताहंकार बुद्धिस्वामिनः अर्चावताराः, साम्प्रतं श्रीवैष्णवाद्यैः 
पूज्यमानाः शिशुराघवबाल गोपालश्रीरामश्रीकृष्णश्रीमन्नारायणादिप्रतिमाः अन्तर्यामी, 
समस्तप्राणिनां अन्तःस्थितो नियम सर्वभूतानि समनुपदमेव व्याख्यायमानः अन्तः स्थितो 
यमयति इति तच्छील: इति तस्य व्युत्पत्तिः । य परमातमा पृथिव्यां तिष्ठन्‌ अत्र तिलेषु 
तैलिमितिवत्‌ अभिव्यापकाधारे सप्तमी । पृथिवीमभिव्याप्य तिष्ठन्‌ पृथिव्या अन्तरः 
तस्या अति समीप: जडप्रायत्वात्‌ यं निकटस्थमपि पृथिवी न वेद न जानाति यस्य च 
पृथिवी शरीरं इत्यनेन निरवयवत्ववादो निराकृतः । तथा चिदचितोः परमात्मनः 
शरीरत्वम्‌, पृथिव्येव यस्य चेष्टाश्रयः इति भावः यश्च अन्तरः शरीरीव शरीरे पृथिवीं 

यमयति नियमयति गन्धान्नपृथक्करोति एषः ते तव स्वामिभूत: आत्मा परमात्मैव 
अन्तर्यामी अमृतः मृतभिन्नः ।।श्री: || 

अथ जले 


योऽप्सु तिष्ठन्नद्भ्योऽन्तरो यमापो न विदुर्यस्यापः शरीरं योऽपोऽन्तरो 
यमयत्येष त आत्मान्तयीमयमृतः ।। ४।। 

अप्सु जले, अद्भ्यः जलात्‌ अन्तरः अन्तरङ्गसारः, आपः जलानि यं न विदुः 
तिरोहितचैतन्यरूपजलत्वावच्छेदात्‌ तदभिमानवत्वाच्च परिच्छिन्नज्ञातृशक्तित्वाच्च 
स्थानानुकूलं तं पदार्थमेव स्वेच्छया शरीरत्वेन स्वीकरोति । अत आह--यमयतीपैति 
अन्तरः सन्‌ अपः जलानि यमयति, समुद्रनियन्त्रत्वं अन्तर्यामिणः श्रीरामस्य संघटते 
।।श्रीः।। 


अथाग्नावन्तर्यामित्वं तिरूपयति-- 


योऽग्नौ तिष्ठनग्नेरन्तरो यमग्निर्न वेद यस्याग्निः शरीरं 
योऽग्निमन्तरोयमयत्येष त आत्मान्तर्याम्यमृतः ।। ५।। 


एवमेव अग्नौ अग्निमभिव्याप्य तिष्छन्‌ श्रीसीतारूपेण अग्नेरन्तरः तस्मात्‌ विलक्षणः 
अत एव सीताया अग्निप्रवेशादन्तर्यामित्वं सङ्गच्छते यथोक्तं श्रीमानसे-- 
सुनहु प्रिया व्रत रूचिर सुशीला । मै कछु करब ललित नर लीला ।। 
तुम पावकमह करहु निवासा । जब लगि करहुँ निसाचर नासा ।। 
जबहिं राम सब कहा बखानी । प्रभुपद धरि हिय अनल समानी ।। 
(मा०-३-२४-१,२,३) 
रूपान्तरम्‌- 


शृणु प्रिये ब्रतरूचिरे सुशीलके करोमि वै ललितमुनष्यचेष्टितम्‌ । 

कुरुष्व भो वसतिमथाग्निमाश्रिता तनोम्यहं दनुजवधञ्च यावता ।। 
यदैव रामः सकलं निजेहित निवेदयामास विदेहनन्दिनीम्‌ । 
तदैव सीता प्रभुपादपङ्कज निधाय चित्ते ज्वलनं विवेश सा ।। 


अग्नि नियामकत्वं लङ्कादहनप्रसङ्गे हनुमता कृते श्रीसीता प्रार्थने द्रष्टव्यम्‌ 
यथोक्तं श्रीबाल्मीकीयरामायणे -- 

यद्यस्ति पतिशुश्रूषा यद्यस्ति चरित तपः । 
यदि वा त्वेकपत्नीत्वं शीतो भव हनूमतः ।। 
दह्यमाने च लांगूले चिन्तयामास बानरः । 
प्रदीप्तोऽग्निरयं कस्मानन मां दहति सर्वतः ।। 
सीतायाश्चानृशस्येन तेजसा राघवस्य च । 
पितुश्च मम सख्येन न मो दहति पावकः ।। 


(बा. रा. ५/५३/२८, ३४, ३८) 
अथान्तरिक्षेऽन्तर्यामित्वं निरूपयति -- 


योऽन्तरिक्षे तिष्ठन्नन्तरिक्ष दन्तरो यमन्तरिक्षं न वेद यस्यान्तरिक्ष 
शरीरं योऽन्तरिक्षमन्तरो यमयत्येष त आत्मान्तर्याम्यमृतः. ।। ६।। 


अन्तर्गतानि ऋक्षाणि नक्षत्राणि यस्य तदन्तरिक्षम्‌ , अत्र व्यत्ययो बहुलम्‌ 
इत्यनेन रेफस्य लोपः । एवं यः अन्तरिक्षे तिष्ठन्‌ तस्माद्‌ विलक्षणः तच्छरीरः 
तदन्तरस्तं मयमपति, स एव तवापि व्यापकीभूतः मरणवर्जितपरमात्मा । 
अन्तर्यामीत्यर्थः ॥श्री:।। 


अथ वायावन्तर्यामित्वं निरूपयति -- 


यो वायौ तिष्ठन्‌ वायोरन्तरो यं वायुर्न वेद यस्य वायुः शरीरं यो 
वायुमन्तरो यमयत्येष त आत्मान्तर्याम्यमृतः ।। ७।। 

वाति सर्वत्र गच्छति सुरभिमसुरभिञ्च सूचयति यस्तथाभूतः वायुस्तस्मिन्‌ तिष्ठन्‌ 
ततोऽपि विशेषः, तदीय शरीरावच्छिन्नः तत्‌ समीपगः तं यमयति यस्स एव 
त्वदात्मभूतोऽन्तर्यामी । इदं तृणावर्तवध प्रसङ्गे भगवति श्रीकृष्णे द्रष्टव्यम्‌ ॥श्रीः॥ 


अथ दिव्यन्तर्यामित्वं प्रतिपादयति — 


यो दिवि तिष्ठन्दिवोऽन्तरो यं द्यौर्न देव यस्य द्यौः शरीर यो दिवमन्तरो 
यमयत्येष त आत्मान्तर्याम्यमृतः ।।८।। 


दीव्यति प्रकाशते या सा द्यौः स्वरादिसत्यपर्यन्तः पञ्चधाविभक्तो देवलोकः 
तस्यां तिष्ठन्‌ ततोऽपि विशिष्टः तद्वत्‌ सूक्ष्मशरीरः तं समीपस्थः सन्नियमयन्‌ त्वदात्मभूतो 
भजतेऽन्तर्यामित्वम्‌ । इदं श्रीरामायणे मारीचक्षेपणादौ श्रीभागवते च व्योमासुरादिवधादो 
श्रीरामकुष्णयोरन्तर्यामित्वं स्पष्टमेव ॥श्रीः॥ 

अथादित्येऽन्तर्यामित्वं निरूपयति -- 


य आदित्ये तिष्ठन्नादित्यादन्तरो यमादित्यो न वेद यस्यादित्यः शरीर य 
आदित्यमन्तरो यमयत्येष त आत्मान्तर्याम्यमृतः ।। ९।। 


आदित्यः सूर्यः तस्मिन्‌ तिष्ठम्‌ ततो ? पि विलक्षणः सूर्यस्यापि भवेत्‌ सूर्य 
इति स्मृतेः, एवं परिच्छिन्नत्वात्‌ यं सूर्यनारायणोऽपि न वेद सः सूर्यशरीरः सूर्यनियामकः 
त्वदात्मैव अनर्तामीत्यर्थः ॥श्री:1। यथोक्तं श्री रामस्तवराजे -- 


सूर्य मण्डल मध्यस्थं रामं सीता समन्वितम्‌ । 
(रामस्तवराज-५०) 
अथ दिक्ष्वन्तर्यामित्वं निरूपयति -- 


यो दिक्षु तिष्ठन्दिग्भ्योऽन्तरो यं दिशो न विदुर्यस्य दिशः शरीरं यो 
दिशोऽन्तरो यमयत्येष त आत्मान्तर्याम्यमृतः ।। १०।। 


दिक्षु पूर्वादिषु तत्र निर्लेपतया तिष्ठन्‌ ताभ्योऽपि विशिष्टः यं ताः न विद्युर्जडत्वात्‌ 
स एव दिक्छरीरं दिशां नियन्ता अन्तर्यामी ॥श्री:॥ 


यश्चन्द्रतारकादन्तरो यं चन्द्रतारकं न वेद यस्य चन्द्रतारक शरीर 
यश्चन्द्रतारकमन्तरो यमयत्येष स आत्मान्तर्याम्यमृतः ।। १ १।। 


चन्द्रस्य तारकाणां च समाहार: इति चन्द्रतारकं नक्षत्रमण्डलं तेजोऽवच्छिन्नत्वेन 
तदपि यं न वेद शेषं पूर्ववत्‌ ॥श्री:। 


अथाकाशेऽन्तर्यामित्वं प्रतिपादयति -- 


य आकाशे तिष्ठन्नाकाशादन्तरो यमाकाशो न वेद यस्याकाशः शरीरं 
य आकाशमन्तरो यमयत्येष त आत्मान्तर्याम्यमृतः ।। १ २।। 


नन्वन्तरिक्षं तु व्याख्यातं तर्हिं भूय आकाश व्याख्याने पुनरूक्ति दोषः कथं न ? 
इति चेच्छुणं अन्तरिक्षं नभस्तलम्‌ आकाशो हृदयाकाशः इति विषयभेदान्न पुनरूक्तिदोषः, 
शेषं पूर्ववत्‌ ॥श्रीः।। 


अथ तमस्यान्तर्यामित्वं निरूपयति -- 


यस्तमसि तिष्ठ _ स्तमसोऽन्तरो यं तमो न वेद यस्य तमः शरीरं 
यस्तमोऽन्तरो यमयत्येष त आत्मान्तर्याम्यमृतः ।। १३।। 


तमसि अन्धकारे अत्र तमसा योगमायैव विवक्षिता ॥श्री:।। 

अथ तेजस्यन्तर्यामित्वं निरूपयति -- 


यस्तेजसि तिष्ठ _ स्तेजसोऽन्तरो यं तेजो न वेद यस्य तेजः शरीरं 
यस्तेजसो$ न्तरो यमयत्येष त आत्मान्तर्याम्यमृतः ।। १४।। 


तेजसि महसि तिष्ठन्‌ तदन्तर:, यं तेजोऽपि न जानाति, शेषं पूर्ववत्‌ । अत्र 
तेजःशब्दो विज्ञानपरः ॥श्रीः।। 


अथ भूतेष्वन्तर्यामित्वं निरूपयति -- 


यः सर्वेषु भूतेषु तिष्ठन्‌ सर्वेभ्यो भूतेभ्योऽन्तरो य. सर्वाणि भूतानि न 
विदुर्यस्य सर्वाणि भूतानि शरीरं यः सर्वाणि भूतान्यन्तरो यमयत्येष त 
आत्मान्तर्याम्यमृत इत्यधिभूतमथाध्यात्मम्‌ ।। १५।। 


स एव भूतेषु भूतानि अभिव्याप्य तिष्ठन्‌ ततो विलक्षणतया भूतानां भूत 
सत्तमः इत्युक्तेः सर्वभूतनियन्ता सोऽन्तर्यामी इत्यधिभूतम्‌ भूतान्यधिकृत्यव्याख्यातम्‌ । 
अथाध्यात्मं व्याख्यायते ॥ 


इदानीमात्मानि वर्तमानमन्तर्यामित्वं विभाव्यतेऽष्टाभिर्मनत्रे: । आत्मनि इदम्‌ अध्यात्मम्‌, 
अव्ययं विभक्ति समीपसमृद्दि वृद्धयर्थाभावात्ययासम्प्रतिशब्द प्रादुर्भाव पश्चाद्यथानुपूर्व्य 
यौगपद्य सम्पत्तिसादूश्य साकल्यान्त वचनेषु इतिसूत्रेण समासः अध्यात्मेद्येश्च इत्यनेन 
टच्‌ प्रत्ययः नस्तद्धिते इत्यनेन टिलोपः इत्यध्यात्मम्‌ । तस्य व्याख्यानार्थं पम्प्रति 
प्राणादिष्यन्तर्यामित्वम्‌ एकैकं सविस्तरं श्रुत्या निरूपयते । पूर्व पृथिवीमारभ्य भूतपर्यन्तं 
व्याख्यातमधिभूततया इत्यवतरणिका — 


यः प्राणे तिष्ठन्प्राणादन्तरो य प्राणो न वेद यस्य प्राण: शरीर यः 
प्राणमन्तरो यमयत्येष त आत्मान्तर्याम्यमृतः ।। १६।। 


प्रकर्षेणाणीति प्राण: घ्राणरूपः यस्तत्रतिष्ठन्‌ तस्माद्‌ विलक्षणस्तेनाज्ञातस्तच्छरी- 
रस्तत्समीपस्तन्निमयति एषोऽतिसन्निकृष्टस्त्वदभिन्नात्मसम्बन्धतया मरणधर्ममतीतमन्तर्यामी । 


अथवाच्यन्तर्यामित्वं निरूप्यते — 


यो वाचि तिष्ठन्वाचोऽन्तरो यं वाङ्‌ न वेद यस्य वाक्शरीरं यो वाचमन्तरो 
यमयत्येष त आत्मान्तर्याम्यमृतः ।। ९७।। 


वाचमभिव्याप्त अनतर: वाचिस्थितोऽपि वाग्दोषैरस्पृष्टतया ततोऽन्तरत्वमितिभावः 
यं वाक्जडत्वान्न वेद शेषं पूर्ववत्‌ । 

अथ चक्षुष्यन्तर्यामित्वं निरूप्यते -- 


यञ्जक्षुषि तिष्ठ श्वक्षुषो$ न्तरो यं चक्षुर्न वेद यस्य चक्षुः शरीरं यश्चक्षुरन्तरो 
यमयत्येष त आत्मान्तर्याम्यमृतः ।। १८।। 


चष्टे पश्यति सर्व येन तच्चक्षुः इन्द्रियाभिमानि, परिच्छिन्नतया यं चक्षुर्न वेद 
शेषं पूर्ववत्‌ ॥श्रीः।। 


अथ श्रोत्रमन्तर्यामित्वं निरूपयति -- 


यः श्रोत्रे तिष्ठञ्छोत्रादन्तरो य . श्रोत्र न वेद यस्य श्रोत्र, शरीरं यः 
श्रोत्रमन्तरो यमयत्येष त आत्मान्तर्याम्यमृतः ।। १९।। 


श्रूयते समाकर्ण्यते येन तच्छत्रं तत्रापि तिष्ठन्‌ ततो विलक्षणः तत्रत्यदोषेरलिप्यत्वात्‌ 
श्रोत्रमन्तरो यमयति शब्दतो व्यतिरिक्तग्रहणान्नियमयति । समानमन्यत्‌ ॥श्रीः।। 


अथ मानसमन्तर्यामित्वम्‌ -- 


यो मनसि तष्ठन्मनसोऽन्तरो यं मनो न वेद यस्य मनः शरीरं यो 
मनोऽन्तरो यमयत्येष त आत्मान्तर्याम्यमृतः ।। २०।। 


मनसि ततोऽपि सूक्ष्माकारः तदुपश्लिष्य तदभिव्याप्य च, मनः संकल्पावच्छिन्न 
सत्‌ यं निरस्तनिखिलावच्देदकं न वेद शेषं समानम्‌ ॥श्री:॥ 


अथ त्वाचमन्तर्यामित्वम्‌ -- 


यस्त्वचि तिष्ठः स्त्वचोऽन्तरो य त्वङ्‌ न वेद यस्य त्वकशरीरं यस्त्वचमन्तरो 
यमयत्येष त आत्मान्तर्याम्यामृतः ।। २१।। 


त्वचमभिव्याप्य शेषं सुगमम्‌ ॥श्रीः।। 
अथ वैज्ञानमन्तर्यामित्वं -- 


यो विज्ञाने तिष्ठन्विज्ञानादन्तरो यं विज्ञानं न वेद यस्य विज्ञानः शरीरं 
यो विज्ञानमन्तरो यमयत्येष त आत्मान्तर्याम्यमृतः ।। २२।। 


विविच्य जानाति येन तदविज्ञानं बुद्धि: विपूर्वकात्‌ ज्ञाधातोः करणाधिकरणयोश्च 
इति सूत्रेण करणे ल्युट्‌, यद्वा विजानाति इति विज्ञानं प्रत्यगात्मा, अत एव शतपथब्राह्मणे 
य आत्मनि तिष्ठन्‌ इत्यादि सङ्गच्छते । 

तत्र तिष्ठन्‌ ततोऽपि विलक्षण: यं विज्ञानं स्वयं न वेद सर्वस्य विज्ञातृत्वात्‌ । स 
एव विज्ञानशरीर: सन्‌ विज्ञानं यमयति एवं गुणविशिष्ट: ते तव शाश्वतसंबन्धी आत्मा 
अमृतः अन्तर्यामी ।श्री:। 

इदानीं रैतमन्तर्यामित्वम्‌ -- 

यो रेतसि तिष्ठन्‌ रेतसोऽन्तरो य/तो न वेद यस्य रेतः शरीरं यो 
रेतोऽन्तरो यमयत्येष त आत्मान्तर्याम्यमृतोऽ दृष्टो द्रष्टाऽश्रुतः श्रोतामतो 
मन्ताविज्ञातो विज्ञाता नन्यतोऽतोऽस्ति द्रष्टा नान्योऽतोऽस्ति श्रोता नान्योऽतोऽस्ति 
मन्ता नान्योऽतोऽस्ति विज्ञातैष त आत्मान्तयर्याम्यमृतोऽ तोऽ न्यदार्द ततो होद्दालक 
आरूणिरूपरराम ।। २३।। 


रेतसि शुक्रे तदभिव्याप्य तिष्ठन्‌ वर्तमानः रैतसः, अन्तः विशिष्टः अधातुत्वात्‌ 
यं रेतो न वेद विशुद्धविज्ञानमयत्वात्‌ यस्य रेतः शरीरं चेष्टाश्रयः यः अन्तरः रेतः 
यमयति नियन्त्रयति, एषः त्वदभिन्ना अन्तर्यामी अदृष्ट: न दृष्टं शक्यः, न श्रुतः 
स्वयमपि श्रोता, अविज्ञातः विज्ञानेन स्वयमपि तज्ज्ञत्वाद्‌ विज्ञाता अमतो मनसा तस्य 
संकल्पप्रेरकः । एषः पृथिव्यदिभूतान्तानां प्राणदि रेतः पर्यन्तानां च त्रयोविंशतेस्तत्वाना- 
मतिसंन्निकृष्टः, तद्दोषैरलिप्तः तत्तच्छरीरः, तत्तत्‌ नियन्त्रित्वात्‌ मृतानामेषाममृतः सन्‌ 
अन्तर्यामी । यद्यपि पृथिव्यादिभूतपर्यन्तानाम्‌ आप्राणरेतसाम्‌ अन्तर्यामित्वं 
श्रीसीतारामाभिधेयब्रह्मणि यथाश्रुति संगमयितुं शक्यते, इहतु संकेतमात्रं विस्तरभिया, 
प्रत्यक्षरसंगमनमन्तरयामिप्रकरणस्य नातिरचयिष्यमाणे श्रीरामचरितमानसस्य द्वितीयसोपानस्य 
श्रीराघवकृपाभाष्ये दर्शयिष्यामः । अतः अस्मात्‌ परमात्मनः अन्यत्‌ भिन्नमार्त 
व्याकुलीभूतमनार्तम्‌ आर्तिहरं च केवलं सरयूतीरं बालके: सह क्रीडत्‌ 
कौशल्यास्तन्यपानलालसं श्रीराघवख्यं ब्रह्म इति श्रुत्वा अरुणपुत्रः औद्‌दालक: उपरराम 
लब्धोत्तरः संतोषमगमत्‌ ॥।श्री:।। 


इति बृहदारण्यकोपनिषदि तृतीयाध्याये श्रीराघवकृपाभाष्ये अन्तर्यामिवर्णनं नाम सप्तमं 
ब्राह्मणं संपूर्णम्‌ । 


।। श्री राघवः शन्तोतु मे ।। 


बृहदारण्यकोपनिषदि ८५१ 
।। अष्टमब्राह्मणम्‌ ।। 


प्रावृण्नम्भोदतडित्प्रभाहरो भक्तानुकम्पाकुशलौ नराकृती । 
तौ दम्पती ब्रह्ममयौ श्रुतिश्रुतौ सीताखरारी कलये किलाष्टमे ।। 
अथ सकलोपाधिविवर्जितं यत्‌ साक्षात्परोक्षाद्‌ ब्रह्म इत्यादि श्रुतिभिर्निरपाधितया 
निरूपितम्‌ तदभूयो व्याख्यातुकामा श्रुति: गार्गीनामत्राह्मणं प्रारभते - 


अत्र गार्गी अतिप्रश्नविषये मूर्धा ते विपतिष्यति इति वदता याज्ञवल्क्येन पूर्व 
निषिद्धापि साम्प्रतं प्रश्नद्वयं प्रस्तोतुं ब्राह्मणाननुज्ञां याचते-- 


अथ ह वाचक्रव्युवाच ब्राह्मणा भगवन्तो हन्ताहमिमं दव प्रश्नौ प्रक्ष्यामि 
तौ चेन्मे वक्ष्यति न वै जातु युष्माकमिमं कश्चिद्‌ ब्रह्मोद्यं जेतेति पृच्छ 
गार्गीति ।। १ १।। 


अथ उपरते चारुणौ वाचक्नवी वाचक्कुपुत्री ब्रह्मवादिनी भगवती गार्गी, उवाच 
विज्ञापयामास--हन्त इति सम्बोधनार्थनिपातः भगवन्तः पूजयनीयाः ब्राह्मणाः अहमिमं 
याज्ञवल्क्यं द्वौ प्रश्नौ प्रक्ष्यामि गीप्सिष्यामि, यदि मे मम द्रौ प्रश्नौ वक्ष्यति सः 
समाधानमृत्तरयिष्यति । जातु चेत्‌ युष्माकं मध्ये कोऽपि इमं ब्रह्मोद्यं ब्रह्म वदतीति 
ब्रह्मोद्यस्तं ब्रह्मवादिनं याज्ञवल्क्यं न जेता न कोऽपि जेतुं प्रभविता इति अनेन पणेन 
सह अनुज्ञां याचे । ब्राह्मणा ऊचुः गार्गि ! पृच्छ प्रश्नौ कुरु ॥श्री:॥ 


“अथ गार्गी याज्ञवल्क्यं सावधानं करोति-- 


सा होवाचाह वै त्वां याज्ञवल्क्य यथा काश्यो वा वैदेहो वोग्रपुत्र उज्ज्य 
धनुरधिज्य कृत्वा द्वौ बाणवन्तौ सपत्नातिव्याधिनौ हस्ते कृत्वोपोत्तिष्ठेदेवमेवाहं 
त्वां द्वाभ्यां प्रशनभ्यामुपोदस्थां तौ मे ब्रूहीति पृच्छ गार्गीति ।। २।। 


सा गार्गी प्रश्नयो: बाणाभ्यां तुलनां कुर्वाणा दुरूत्तरत्वं प्रस्तौति--हे याज्ञवल्क्य ! 
यथा काश्यः काश्यां जातः कश्चित्‌ वीरः, यथा च वार्थश्चकार, उग्रपुत्रः विदेहराजवंशजः 
उद्गता ज्या यस्मात्‌ तादृशं न्यस्तप्रत्यञ्चकम्‌, अधिज्यम्‌ अधिरोपिता ज्या यसिमन्‌ 
तथाभूतं धनुः कृत्वा सपत्नान्‌ शत्रून्‌ अतिविध्यतस्तच्छीलो बाण: शरस्य फलम्‌ 
तदुक्तो शरौ हस्ते गृहीत्वा उपोत्तिष्ठेत्‌ शत्रोः समक्षं उपस्थितो भवति, तथैवाहमपि त्वा 
बाणोपमौ द्रौ प्रश्नौ जिह्वाधनुषि वाग्रूपज्यायुक्ते सन्धाय उपोदस्यां संम्मुखं उपस्थिता 
अस्मि, सावधानं सज्जो भव, तौ प्रश्नौ मे मह्यं मम सम्बन्धिनौ वा ब्रूहि समाधत्स्व । 
पृच्छ गार्गी इति याज्ञवल्क्यः अनुजानीते । श्री: ॥ 

यद्यपि षष्ठे ब्राह्मणे ओतप्रोतप्रश्न: कृतपूर्व: स एवाष्टमेऽपि करिष्याणो वर्तते, 
तथाप्युभयोर्भित्रविषयत्वात्‌ नदोष:-- 

सा होवाच यदूर्ध्वं याज्ञवल्क्य दिवो यदवाक्‌ पृथिव्या यदन्तरा धावापृथिवी 
इमे यद्भूतं च भवच्च भविष्यच्चेत्याचक्षते कस्मि स्तदोतं च प्रोतं चेति ।। ३।। 

हे याज्ञवल्क्य ! दिवः यदूर्ध्वं स्वार्गादुपरितनं, यच्च पृथिव्या अवाक्‌, यच्च 
द्यावापृथिव्योरत्तरम्‌ यच्च भूतं परोक्षं, भवत्‌ वर्तमानयच्च, भविष्यत्‌ भावि तत्‌ कस्मिन्‌ 
ओतं प्रोतं किमाधारकमिति भावः, एतस्याधारं जिज्ञासे । श्रीः । 

याज्ञवल्क्य उत्तरयति— 


स होवाच यदूर्ध्व गार्गि दिवो यदवाक्‌ पृथिव्या यदन्तरा घावापृथिवी 
इमे यद्भूतं च भवच्च भविष्यच्चेत्याचक्षत आकाशे तदोतं च प्रोतं चेति ।। ४।। 
दिवो यदूर्ध्वं यदवाक्‌ पृथिव्याः यदन्तरा भाति नभोऽवनी च । 
आकाश एतत्‌ विशदावकाशे ओतं तथा प्रोतमवेहि गार्गि ।। 
इति सारार्थः । श्रीः ॥ 
गार्गी सन्तोषं वर्णयति 
साहोवाच नमस्तेऽस्तु याज्ञवल्क्य यो म एतं व्यवोचोऽ परस्मै धारयस्वेति 
पृच्छ गार्गीति ।। ५।। 
सा प्रसन्नोवाच-हे याज्ञवल्क्य ! ते तुभ्यं नमस्तेऽस्तु यत्‌ मे प्रथमप्रश्नस्य 
ससम्यकसमाधानं अवोचः । अथ अपरस्मै प्रश्‍नाय आत्मानं सावधानं धारयस्व । 
याज्ञवल्क्यः प्रत्याह--गार्गि पच्छ, समयगवहितोऽस्मि ॥श्रीः।। 
सोपक्रमं द्वितीयप्रश्‍नं करोति 


साहोवाच यदूर्ध्वं याज्ञवल्क्य दिवो यदवाक्‌ पृथव्या यदन्तरा धावापृथिवी 
इमे यद्भूतं च भवच्च भविष्यच्चेत्याचक्षते कस्मिस्तदोतं च प्रोतं चेति ।। ६।। 


उपक्रमे मन्त्रद्वयस्यानुवादः गार्ग्यैव कृत्वा प्रश्‍न: क्रियते-याज्ञवल्क्य ! यत्त्वया 
दिक्मारभ्य भविष्यदन्तं आकाशओतप्रोतम्‌ इत्युक्तं स: आकाशः कस्मिन्‌ ओतः प्रोतः 
इति । ।श्री:॥ 

सहोवाच यदूर्ध्वं गार्गि दिवोयदवाक्‌ पृथिव्या यदन्तरा द्यावापृथिवी 
इमे यद्भूतं च भवच्च भविष्यच्चेत्याचक्षत आकाश एव तदोतं च प्रोतं चेति 
कस्मिन्नु खल्वाकाश ओतश्च प्रोतश्चेति ।। ७।। 

अनुवादमात्रमेतत्‌ पूर्वत: सम्बन्ध: । अथाक्षरं विशिनष्टि-- 


स होवाचैतहे तदक्षरं गार्गि ब्राह्मणा अभिवदन्त्यस्थूलमनण्वह्ृस्व- 
मदीर्घमलोहितमस्नेहमच्छायमतमोऽ वाय्वानाकाशमसङ्गमरसमगन्धमचक्षुष्क - 
मश्रोत्रमवागमनोऽ तेजस्कमप्राणममुखम मात्रमनन्तर मबाहां न तदश्नाति किचन 
न तदश्नाति कश्चन ।।८।। 


हे गार्गि ! यद्‌ अक्षरम्‌ अश्नुते सर्व व्याप्नोति न क्षरति वा नक्षीयते वा, अम्‌ 
ब्रह्मानन्दामृतं क्षरति यस्मात्‌ तथा भूतं वा, यद्‌ ब्राह्मणाः वेदाध्ययनशीला अभिवदन्ति । 
अतो नोक्तपूर्वं वच्मि कीदृशं तत्‌ ? अत आह--अस्थूलं स्थूलत्वरहितम्‌, तदभावे अणुः 
स्यात्‌ अतआह--अनणु अणु भिन्नम्‌ इत्यनेनैव जीवात्मपरमात्मनोभेदः स्पष्टं प्रतिपादितः । 
जीवात्मा अणु: एष्वणुरात्मा चेतसा वेदितव्यः (मु० उ० २-१-७) अयं च परमात्मा च 
अनणुः अणुभिन्नत्वे सति हृश्वं स्यात्‌ ? अत आह अहृश्चं, तहिं दीर्घः स्यात्‌ ? 
तन्निषेधति--अदीर्घं दीर्घत्वरहितम्‌ । एवम्‌ अलोहितं तद्भिन्नं अरक्तमितिभावः, अस्नेहं 
स्नेह भिन्नं,किम्‌ छायामात्रम्‌ ? अत आह--अच्छायम्‌ नास्ति छाया यस्मिन्‌ एवं 
तमोवायुरहितम्‌ । तथा हि तमश्च वायुश्च तमोवायू ताभ्याम्‌ रहितम्‌, अनाकाशम्‌ आकाश- 
भिन्नम्‌ असङ्गं सङ्गवर्जितम्‌, अरसम्‌ रसभिन्नम्‌, अगन्धं गन्धभिन्नम्‌, अचक्षुष्कम्‌ नास्ति 
चक्षुर्यस्मिन्‌ तथाभूतम्‌, एवं श्रोत्रभिन्नं वाङमनस्तेजोभ्यो व्यतिरिक्तम्‌, अप्राणं न सन्ति प्राणा 
यस्मिन्‌ तथाभूत, मुखभिन्नं मात्राभिन्नम्‌ अन्तरर्बाह्म- धर्मभिन्नं च, तद्‌ किञ्चन न अश्नाति 
न भुङ्क्ते एवम्‌ कश्चनापि तद्‌ न अश्नाति नाशनविषयी करोति, एवं भोक्तृभोग्यधर्मवर्जितम्‌ । 
अस्थूलादिप्रकरणे ब्रह्मणि जीवकल्पिताः विशेषाः धर्माः प्रतिषिद्धाः । अर्थात्‌ अस्थूलं केवलं 
स्थूलमेव न हि, एवम्‌ केवलं अण्वेव नहि दीर्घमपि, सर्वत्र नञ्घटितपदेन अन्यव्यवच्छेदो 
निराकृतः ब्रह्मणः सर्वमयत्वात्‌, तत्र सकलविरूद्धधर्माश्रयत्वस्योपपत्तेश्च । श्री: ॥ 


अथ अक्षरस्य सर्व शास्त्रत्वं वर्णयति-- 


एतस्य वा अक्षरस्य प्रशासने गार्गि सूर्याचन्द्रमसो विद्युतो तिष्ठत एतस्य 
वा अक्षरस्य प्रशासने गार्गि घावापृथिव्यौ विधृते तिष्ठत एतस्य वा अक्षरस्य 
प्रशासने गार्गि निमेषा मुहूर्ता अहोरात्राण्यर्धमासा मासा ऋतवः संवत्सरा इति 
विधृता तिष्ठन्त्येतस्य वा अक्षरस्य प्रशासने गार्गि प्राच्योऽन्या नद्यः स्पन्दते 
श्वेतेभ्यः पर्वतेभ्यः प्रतीच्योऽन्या या यां च दिशमन्वेतस्य वा अक्षरस्य प्रशासने 
गार्गि ददतो मनुष्याः प्रश. सन्ति यजमानं देवा दर्वी पितरोऽ न्वायत्ताः ।। ९।। 


गार्गि अम्बार्थनद्योर्हृश्चः इत्यनेन हृश्वः । प्रशासने नियन्त्रणे विधृतौ धारितौ, 
सूर्यश्च चन्द्रमाश्च इति सूर्याचन्द्रमसौ देवता इन्द्वेच इत्यनेन आनङादेशः । एवम्‌ 

एतस्यैव नियन्त्रित्वे सर्वे तिष्ठन्ति मनुष्या: दानं ददति । एवं पितर: दवीँ सुधापात्रम्‌ 
अन्वायत्ता आधीना: ।।श्री:। 


अथाक्षरस्य ज्ञानाज्ञानपरिणामं निरूपयति-- 


यो वा एतदक्षरं गारग्यविदित्वाऽस्मिँल्लोके जुहोति यजते तपस्तप्यते 
बहूनि वर्षसहस्राण्यन्तवदेवास्य तद्भवति यो वा एतदक्षरं 
गागर्यविदित्वास्माल्लोकात््रैति स कृपणोऽथ य एतदक्षरं गार्गि 
विदित्वास्माल्लोकात््ैति स ब्राह्मणः ।। १०।। 


हे गार्गि । एतद्‌ अक्षरम्‌ सर्वव्यापकं ब्रह्म अविदित्वा सेव्यत्वेन न ज्ञात्वा, बहूनि 
वर्षसहस्राणियावत्‌ जुहोति, तपति वा स अन्तवत्‌ फलं लभते अन्य देवतोद्देशत्वात्‌ 
तत्फलानां च सान्तत्वात्‌ । यश्च एतत्‌ अक्षरं अविदित्वा इतः अस्मांल्लोकात्‌ प्रैति 
गच्छति । स कृपणः असमर्थो वा । यः एतदक्षरं विदित्वा स एव ब्राह्मणः ब्रह्मणः 
अयम्‌ ब्राह्मण: भगवदीयो भवति ॥श्रीः॥ 

उपसंहरन्नाह 

तद्वा एतदक्षर गार्ग्यदृष्टं द्रष्टश्रुत. श्रोत्रमतं मन्त्रविज्ञातं विज्ञातृनान्यदतोऽ स्ति 
द्रष्टनान्यदतो5स्ति श्रोतृनान्यदतोऽस्ति मन्तृ नान्यदतोऽस्ति विज्ञात्रे तस्मिन्नु 
खल्वक्षरे गार्ग्याकाश ओतश्च प्रोतश्चेति ।। १ १।। 

हे गार्गि ! एतदक्षरम्‌ अदृष्टम्‌ अश्रुतम्‌ अमतम्‌ अविज्ञातं दर्शनश्रवणमननविज्ञान- 
विषयबहिर्भूतम्‌, किन्तु द्रष्टत्वादिधर्मोपेतम्‌ । अर्थात्‌ सर्वं पश्यति सर्व शृणोति, सर्वमनुते 
सर्व विजानाति, एतस्माद्‌ अन्यत्‌ द्रष्टादि न, अस्मिन्नेवाक्षरे आकाशोऽपि ओतप्रोत: ॥श्री:। 

उत्तरात्‌ सन्तुष्टा गार्गी निर्णयति-- 

सा होवाच ब्राह्मणा भगवन्तस्तदेव बहु मन्येध्व यदस्मान्नमस्कारेण 
मुच्येध्व न वे जातु युष्माकमिमं कश्चिद्‌ ब्रह्मोद्यं जेतेति ततो ह 
वाचक्रव्युपरराम ।। १२।। 

हे ब्राह्मणाः ! तदेव बहुमन्यध्वं सौभाग्यं यत्‌ अस्माद्‌ ब्रह्मविद्ववरिष्ठात्‌, नमस्कारेण 
प्रणिपातेनैव मुच्येध्वं अपमानित: सति युष्मभ्यम्‌ शापमपि दद्यात्‌ । युष्माकं मध्ये 
कोऽपि इमं ब्रह्मवादिनं न जेता इति निर्णीय ततः वाचक्नवी गार्गी उपरराम ॥भश्री:॥ 


इति बृहदांरण्यकोपनिषदि तृतीयाध्याये श्रीराघवकृपाभाष्ये गार्गीसन्तोषणनामाष्टमब्राह्मणं 


समपूर्णम्‌ । 
।। राघवः शन्तनोतु मे ।। 

॥. नवमब्राह्मणम्‌ || 


सजलवारिदभानुसुताद्युति दनुजकाननवह्लि धनुर्धरम्‌ । 
अवनिजादयितं रघुनंदनम्‌ अनवमं नवमे समुपास्महे ।। 
अथ याज्ञवल्क्यशाकल्यसंवादे देवतासंख्यानिरूपणम्‌- 


अथ हैन विदग्धः शाकल्यः पप्रच्छ कति देवा याज्ञवल्क्येति स है 
तयैव निविदा प्रतिपेदे यावन्तो वैश्वदेवस्य निविद्युच्यन्ते त्रयश्च त्री च शता 
त्रयश्च त्री च सहस्रेत्योमिति होवाच कत्येव देवा याज्ञवल्क्येति त्रयस्त्रि 
शदित्योमिति होवाच कत्येव देवा याज्ञवल्क्येति षडित्योमिति होवाच कत्येव 
देवा याज्ञवल्क्येति त्रय इत्योमिति होवाच कत्येव देवा याज्ञवल्क्येति द्वावित्योमिति 
होवाच कत्येव देवा याज्ञवल्क्येत्यध्यर्ध इत्योमिति होवाच कत्येव देवा 
याज्ञवल्क्येत्येक इत्योमिति होवाच कतमे ते त्रयश्च त्री च शता त्रयश्च त्री च 
सहस्रेति ।। १।। 


गा्ग्यामुपरतायामनन्तरं शाकलगोत्र: विदग्धःपप्रच्छ कति संख्याकाः देवाः 
याज्ञवल्क्य ! सः एतयैव संकेतनिर्दिष्ट्या प्रतिपेदे ज्ञातवान्‌ । निविदा उच्यन्ते 
वैश्वेषां देवानां भावः वश्वदेवं तस्य निविदः संकेताः पूर्वं व्यासेन पश्चात्‌ समासेन इति 
प्रश्‍नोत्तरक्रमः । त्रयः त्रिंशत्त्रयः त्रिसहञ्जाणि इति व्यासक्रमः, समासे त्रयस्त्रिंशत्‌ षट्‌ 
त्रयः द्वौ अध्यर्धः सार्धैकः एका इति ॥।श्री:॥ 

अथैकादशत्रिगुणितानां देवानामवधारणमाह-- 


स होवाच महिमान एवैषामेते त्रयस्त्रि. शत्त्वेव देवा इति कतमे ते 
त्रयस्ति शदित्यष्टौ वसव एकादश रुद्रा द्वादशादित्यास्त एकत्रि. शदिन्द्रश्चैव 
प्रजापतिश्च त्रयस्त्रि. साविति ।। २।। 

इमे महिमानः विभूतयः, वस्तुतस्तु त्रयस्रिंशत्‌ देवाः । के ते ? अष्टौ वसवः 
अग्न्यादयः, एकादशरुद्राः प्राणादयः द्वादआदित्याः चैत्रादयः, इन्द्रः प्रजापतिश्च 
इतित्रयस्त्रिंशत्‌ ॥श्रीः॥ 

अथ वसून्‌ जिज्ञासते 

कतमे वसव इत्यग्निश्च पृथिवी च वायुश्चान्तरिक्ष चादित्यश्च द्यौश्च 
चन्द्रमाश्च नक्षत्राणि चैते वसव एतेषु हीदं सर्व. हितमिति तस्माहसव इति ।। ३।। 

वसन्ति सर्वाणि ये ते वसवः अत्र यौगिकं वसुत्वं न तु पौराणिकम्‌ अग्नि 
पृथिवीवाय्वन्तरिक्षसूर्यद्युलोकचन्द्रनकषत्रेषु सर्वेषां निवासात्‌ तएव वसवः ॥।श्रीः। 

अथ रूद्र जिज्ञासा-- 

कतमे रुद्रा इति दशेमे पुरुषे प्राणा आत्मैकादशस्ते यदा$ - 
स्माच्छरीरान्मर्त्याहुत्क्रामन्त्यथ रोदयन्ति तद्यद्रोदयन्ति तस्माहुद्रा इति । । ४।। 

अत्रा पियौगिकमेवरुद्रत्वं दशैमे प्राणापानव्यानोउदानसमाननागकूर्मकृकलदेवदत्त- 
धनंजयवेश्वानराः आत्माचैकादशोरुद्रः । नैते देवगणप्रसिद्धाः इत्यत आह-एते यदा 
शरीरं त्यक्त्वा निःसरन्ति तदा मृतं प्रति सवें रुदन्ति रोदनहेतुत्वात्‌ रुद्राः रोदयन्ति 
इतिरुद्रा: इति व्युत्पत्तेः ॥श्रीः॥ 

अथ द्वादशादित्यव्याख्या- 

कतम आदित्या इति द्वादश वै मासाः संवत्सरस्यैत आदित्या एते 
हीद_ सर्वमाददाना यन्ति ते यदिद सर्वमाददाना यन्ति तस्मादादित्या इति ।। ५।। 


अत्र संवत्सरस्य द्वादशमासेषु आदित्यभावना आददानाः गृहणन्तः प्राणिनामायुः 
यन्ति गच्छन्ति तथा भूताः मासेषु तथात्वात्‌ ॥श्रीः।। 


इन्द्र्प्रजापति व्याख्यानम— 

कतम इन्द्रः कतमः प्रजापतिरिति स्तनयित्नुरेवेन्द्रो यज्ञः प्रजापतिरिति 
कतमः स्तनयित्नुरित्यशनिरिति कतमो यज्ञं इति, पशव इति ।।६।। 

स्तनयित्नुः मेद्यः इन्द्रः यज्ञः पशवः पश्चालम्भन प्रधानत्वात्‌ अशनिः सर्वभक्षकः 
वत्रात्मकम्‌ आयुधं वा ।।श्री:। 

के षड्देवा: ? अत आह-- 

कतमे षडित्यग्निश्च पृथिवी च वायुश्चान्तरिक्षं चादित्यश्च द्यौश्चैते षडेते 
हीद सर्व षडिति ।।७।। 

दीव्यन्ति इति देवाः संक्षेपे अग्नि पृथिवी वाय्वाकाशसूर्यदिक्षु सर्वेषां समाहाराः ॥श्री:।| 

पुनः संक्षेपः मन्त्रद्वयमेकान्वयि-- 

कतमे ते त्रयोदेवा इतीम एव त्रयो लोका एषु हीमे सर्वे देवा इति 
कतमौ तौ द्वौ देवावित्यन्न चैव प्राणश्चेति कतमोऽध्यर्ध इति योऽयं पवत 
इति ।।८।। 

तदाहुर्यदयमेक इवैव पवतेऽथ कथमध्यर्ध इति यदिस्मिन्निद { 
सर्वमध्याध्नोत्तिनाध्यर्ध इति कतम एको देव इति प्राण इति स ब्रह्म 
त्यदित्याचक्षते ।। ९।। 

सर्वेषां त्रिषुलोकेषु समाहारात्‌ त्रयोलोकाः देवाः तेषामपि प्राणान्नयो: समाहारात्‌ 
द्वावेव प्राणान्ननामानो देवौ, तयोरपि सार्धैके अन्तरभावात्‌ सार्थक एव देवः । योऽयं 

पवते एक: प्राण: अर्धश्च बहिर्वायुः तस्यापि । प्राणे समाहारात्‌ प्राण एवैका देवता । 
इदमेवस्यष्टयति तदाहु इत्यनेन तदाहुः तस्मादेव कथयन्ति-अयम्‌ एकः अन्यान्‌ 
पवते पुनाति इव, तस्मादाहुः--अयम्‌ एकः प्राणः यद्यपि श्रुतावपि एतस्य सार्द्धैकता 
स्पष्टं नोक्ता शांकरभाष्यादावपि एतस्य व्याख्या प्रतिबिम्बोऽपि नास्ति । तथापि मया 
श्री राघवकृपावलम्बेन समर्जितश्रीवैष्णवाशीर्वादकदम्बेन स्वप्रतिभया व्याख्यायते । 
अत्र इव शब्देन सार्द्धैकता व्याख्याता, वायोरिह कार्यद्वयम्‌, एकं शरीरान्तःसञ्चरणम्‌ 
अपरं लोकानां पवित्रीकरणम्‌ । प्रणने तु कस्यचिद्‌ हस्तेक्षेपो नास्ति, किन्तु द्वितीयस्यां 
क्रियायां तु अग्नेरपि हस्तक्षेपः, अत एव एकः पवनः अपरश्च पावकः कथ्यते, इदमेव 
श्रुतिसंकेतयति पवते इव, इव शब्दोऽत्र अर्ध, पावनत्वं ध्वनयति, इदं सर्वम्‌ अत्रैव 
अध्यर्धितम्‌ । अध्यध्नोंति, इत्यध्यर्ध तस्यापि प्रणे समाहारात्‌ प्रणैव एका देवता, 
तदेव त्यत्‌ परोक्षवाचकम्‌ ॥श्रीः॥ 

अथ प्राण ब्रह्मणः अष्टौ भेदाः निरुप्यन्ते 

पृथिव्येव यस्यायतनमग्निलोको मनोज्योतियों यो वै तं पुरुषं 
विद्यात्सर्वस्यात्मनः परायण. स वै वेदिता स्यात्‌ । याज्ञवल्क्य वेदवा अहं 
तं पुरुष ` सर्वस्यात्मनः परायणं यमात्थ य एवाय शरीरः पुरुषः स एष 
वदैव शाकल्य तस्य का देवतेत्यमृतमिति होवाच ।। १०।। 


तस्य प्राणस्य पृथिवी एव आयतनम्‌ उपभोगसाधनम्‌ । लोक्यते इति लोकः, 
अग्निः लोकः दर्शन शक्तिः, मनः ज्योतिः सङ्कल्पप्रकाशकशक्तिः, यः वैनिश्चयेन 
सर्वस्य स्थूल सूक्ष्मसङ्घातस्य आत्मनः आध्यात्मिकशरीरस्य तं पुरूषं परायणं परमाश्रयं 
विद्यात्‌, स एव वेदिता विज्ञः स्यात्‌ । अथाक्षिपति शाकल्य:--यं त्वं सर्वस्यात्मनः 
परायणमात्थ अहं तं पुरुषं वेद, त्वम्‌ तु अविद्वान्‌ आत्मानं पण्डितंमन्यं मन्यसे 
याज्ञवल्क्य अहं जानामि यः शरीरः स एव एषः प्राणाख्य: सकलपरायणभूतः 
एतदन्तरं शाकल्यः वद इति प्रष्टं नोदयति । शाकल्यः प्राह--का देवता ? तं 
याज्ञवल्क्यः उत्तरितवान्‌--अमृतं मृतानि शरीणि “अन्तवन्त इमे देहा नित्यस्योक्ता 
शरीरिणा” अनाशिनोऽप्रमेयस्य तसमाद्युध्यस्व भारत ॥ गीता २/१८ इति स्मृते । 
तद्‌ भिन्नममृतं, यद्वा अमू-ऋतम्‌ इति पदः यम्‌, अमृतं अम्‌ ऋतम्‌ । 

इत्यमृतम्‌ ऋतं सत्यं प्राणाः सत्याः तस्य सत्यमिति श्रुतेः । अम्‌ महाविष्णुरूपं 
श्रीरामाख्यं परञ्रह्म, व्यूहरूपवासुदेवव्यावृत्यर्थम्‌ ऋतमिति विशेषणम्‌ ॥्री:॥ 

भूयः देवतान्तरं पृच्छति 


काम एव यस्यायतन _ हृदयं लोको मनोज्योतिर्यो वै तं पुरुष 
विद्यात्सर्वस्यात्मनः परायण. स वै वेदिता स्यात्‌ । याज्ञवल्क्य वेद वा अहं 

तं पुरूष ` सर्वस्यात्मनः परायणं यमात्थ य एवायं काममयः पुरुषः स एष 
वदैव शाकल्य तस्य का देवतेतिस्त्रिय इति होवाच ।। १ १।। 

आयतनं चेष्टाश्रयः, हृदयं लोकः लोक्यते दृश्यते अनेन इति व्युत्पत्तेः । तस्य 
काममयस्य पुरुषस्य स्त्री देवता, काम: खलु सामान्येच्छा, यत्तु स्त्रीव्यतिकराभिलाष: 
कामः इति प्राहुः तथा सति योषित्यव्याप्त्यापत्तिः, तत्रापि कामस्प सत्वात्‌ स्त्री 
व्यतिकराभिलाषाभावाच्च, तस्मात्‌ इच्छैव कामः । तस्य हृदयं लोकः स्थानम्‌ मनो 
ज्योतिः तस्य काममयस्य पुरुषस्य स्त्री भगवतो लीलाशक्त्युपबृंहिता इच्छाशक्तिः 
इयमेव ईश्वरेच्छा कथ्यते नैयायिकैः । नन्वस्मिन्‌ व्याख्याने तार्किकानुगतत्वापत्तिः ? 
भवतु नाम श्रुतिसिद्धान्तरक्षणमेव महदुत्तरमस्माकम्‌, न हि सर्वविरोधः, अत एव 
विरोधपरिहाराध्यायमाह भगवान्‌ वादरायणः । भवन्तोऽपि यदि श्रुत्यर्थ व्याकुपयिष्यन्ति 
तर्हिं अस्मत्‌ प्रतिपक्षता भवद्भिः सहापि तथैव वेदान्तनये सर्वस्य ब्रह्ममयत्वात्‌ न 
केनचित्‌ विरोधः अनुरोधस्तु श्रुतिसिद्धान्तरक्षणे ॥श्रीः॥ 

अथ देवतान्तरं पृच्छति 

रूपाण्येव यस्यायतनं चक्षुर्लोको मनोज्योतिर्यो वै त पुरुष 
विद्यात्सर्वस्यात्मनः परायण. स वै वेदिता स्यात्‌ । याज्ञवल्क्य वेद वा अहं 
तं पुर. सर्वस्यात्मनः परायणं यमात्थ य एवासावादित्ये पुरुषः ए एष वदैव 
शाकल्य तस्य का देवतेति सत्यमिति होवाच ।। १ २।। 

रूपाणि यस्यायतनम्‌ चक्षुलोंकः सः कः सुरः ? “आदित्यस्थ:” स किं देव: ? 
सत्यं तस्य हि दैवतम्‌ ।श्री:॥ 

अथ देवतान्तरं पृच्छति 

आकाश एव यस्यायतन . श्रोत्रं लोको मनोज्योतिर्यो वै तं पुरुष 
विद्यात्सर्वस्यात्मनः परायण. स वै वेदिता स्यात्‌ । याज्ञवल्क्य वेद वा अहं 
तं पुरुष. सर्वस्यात्मनः परायणं यमात्थ य एवाय श्रोत्रः प्रतिश्रुत्कः पुरुषः 
स एष वदैव शाकल्य तस्य का देवतेति दिश इति होवाच ।। १३।। 

आकाशायतनो श्रोत्रलोको को नाम वै सुर: ? श्रोत्र तस्य हि को देव: ? 
दिशस्तद्दैवतं स्मृतम्‌ ॥श्री:॥ 

अथ छायादैवतं पृच्छति 

तम एव यस्यायतन . हृदयं लोको मनोज्योतियों वै तं पुरुषं 
विद्यात्सर्वस्यात्मनः परायण. स वै वेदिता स्यात्‌ । याज्ञवल्क्य वेद वा अहं 
तं पुरुष. सर्वस्यात्मनः परायणं यमात्थ य एवायं छायामयः पुरुषः स एष 
वदैव शाकल्य तस्य का देवतेति मृत्युरिति होवाच ।। १४।। 

तमः अन्धकारः, छाया पुरुषः, प्रतिबिम्बं नरः, तस्य मृत्यु: काल एव देवता ॥।श्री:॥ 

रूपाण्येव यस्यायतनं चक्षुलोको मनोजयोतिर्यो वै तं पुरुष 
विद्यात्सर्वस्यात्मनः परायण. स वै वेदिता स्यात्‌ । याज्ञवल्क्य वेद वा अहं 
तं पुरुष _ सर्वस्यात्मनः परायणं यमात्थ य एवायमादयर्शे पुरुषः स एष 
वदैव शाकल्य तस्य का देवतेत्यसुरिति होवाच ।। १५।। 

आदर्शोदर्पणम्‌ आसमन्ताद्‌ दृश्यन्ते रूपाणि यस्मिन्‌ सः आदर्श: इति 
व्युत्पत्तेः ॥श्री:।। 

आप एव यस्यायतन _ हृदयं लोको मनोज्योतिर्यो वै त पुरुषं 
विद्यात्सर्वस्यात्मनः परायण. स वै वेदिता स्यात्‌ । याज्ञवल्क्य वेद वा अहं 
तं पुरुष सर्वस्यात्मनः परायणं यमात्थ य एवायमप्सु पुरुषः स एष वदेव 
शाकल्य तस्य का देवतेति वरुण इति होवाच ।। १६।। 

आपः जलानि: वरुणः जलनिन्तृदेवता अदितेर्नवमपुत्र: ॥श्री:। 

रेत एव यस्यायतन हृदयं लोको मनोज्योतिर्यो वैत पुरुष विद्यात्सर्वस्यात्मनः 
परायण . स वै वेदितास्याद्याज्ञवल्क्य वेद वा अहं तं पुरुष _ सर्वस्यात्मनः 
परायण यमात्थ एवाय पुत्रमयः पुरुषः स एष वदैव शाकल्य तस्य का 
देवतेति प्रजापतिरिति होवाच ।। १७।। 

रेतः वीर्यम्‌ पुत्र एव पुत्रमयः पुत्रशब्दोऽत्र सन्ततिपरः प्रजापतिः, ब्रह्मा 
कश्यपो वा ॥।श्री:।। 

एवं बहूनां प्रशनानामुत्तरं प्रस्तुवन्‌ ईशद्रोषाविष्टः याज्ञवल्क्यः प्राह 

शाकल्येति होवाच याज्ञवल्क्यस्त्वा. स्विदिमे ब्राह्मणा अङ्गरावक्षयणमक्रता 
इति ।। ९८।। 

याज्ञवल्क्यः शाकल्य इति सम्बोध्य उवाच भर्त्सयामास यत्‌--हे शाकल्य ! 
स्विद्‌ अहं वितर्कयामि इमे ब्राह्मणाः कुरुपञ्चालाः मम समक्षं अतिवादे नियोज्य 
अङ्गारावक्षयणं अविक्षीयन्ते निवसन्ति यस्मिन्‌ तत्‌ अवक्षयणं अङ्गाराणाम्‌ अवक्षयणम्‌ 
इत्यङ्गारावक्षयणम्‌, अकृता: कृतवन्तः व्यत्ययादेकवचनम्‌ । यथा सन्दंशेन अङ्गारा 
निस्सार्यन्ते, किन्तु ज्वलति तदेव तथैव अनेकान्‌ प्रश्नान्‌ धृष्टतया कुर्वन्‌ मम 
क्रोधरूपानङ्गारान्‌ त्वमेव निर्गमयसि तैर्भस्मसात्‌ भविष्यसि ॥श्रीः॥ 

अथ प्रतिष्ठादेवताभिः सह दिशः पृच्छति 

याज्ञवल्क्येति होवाच शाकल्यो यदिदं कुरुपाञ्जालानां ब्राह्मणानत्यवादिः 
कि ब्रह्म विद्वानिति दिशो वेद स देवाः सप्रतिष्ठा इति यद्दिशो वेत्थ सदेवाः 
स प्रतिष्ठाः ।। १९।। 

याज्ञवल्क्यं सम्बोध्य शाकल्य प्राह--यत्‌ ब्रहाज्ञमन्यस्त्वम्‌ इमान्‌ कुरुपाञ्चालब्राह्मणान्‌ 
अत्यवादीः वादे पराजितवानसि, वस्तुतः स एव ब्रह्मवित्‌ यो देवताप्रतिष्ठाभिः सह 
दिशो जानाति । किं त्वं वेत्थ ? स्वीकरोति याज्ञवल्क्यः ॥श्री:॥ 

अथपूर्वदिग्देवताविषयकप्रश्न:-- 
कि देवतो$स्यां प्राच्यां दिश्यसीत्यादित्यदेवत इति स आदित्यः 
कस्मिन्प्रतिष्ठित इति चक्षुषीति कस्मिन्नु चक्षुः प्रतिष्ठितमिति रूपेष्विति 
चक्षुषा हि रूपाणि पश्यति कस्मिन्नु रूपाणि प्रतिष्ठितानीति हृदय इति 
होवाच हृदयेन हि रूपाणि जानाति हृदये होव रूपाणि प्रतिष्ठितानि भवन्ती 
त्येवमेवैतद्याज्ञवल्क्य ।। २०।। 
प्राच्यां दिशि पूर्वस्याम्‌ आदित्यः सूर्य:-- 
श्लोकः आदित्यदेवता पूर्वा चक्षुष्वेष प्रतिष्ठितः । 
चक्षुरूपे च तद्धृदि ततो रूपनिदर्शनाः ।। श्री: । । 
अथ दक्षिणदिङ्निरूपणम्‌- 
कि देवतोऽ स्या दक्षिणाया दिश्यसीति यमदेवत इति स यमः कस्मिन्प्रतिष्ठित 
इति यज्ञ इति कस्मिन्नु यज्ञः प्रतिष्ठित इति दक्षिणायामिति कस्मिन्नु दक्षिणा 
प्रतिष्ठितेति श्रद्धायामिति यदा होव श्रद्धत्तेऽथ दक्षिणां ददाति श्रद्धाया. होव 
दक्षिणा प्रतिष्ठितेति कस्मिन्नु श्रद्धा प्रतिष्ठितेति हृदय इति होवाच हृदयेन हि 
श्रद्धा जानाति हृदये होव श्रद्धा प्रतिष्ठिता भवती त्येवमेवैतद्याज्ञवल्क्य ।। २९ । । 
दक्षिणायाः यमो देवः स च यज्ञे प्रतिष्ठितः । 
दक्षिणाया मखः सापि श्रद्धाया सा च हृत्स्थिता । श्री: । । 
कि देवतोऽस्यां प्रतीच्या दिश्यसीति वरुणदेवत इति स वरुणः 
कस्मिन्प्रतिष्ठित इत्यप्स्विति कस्मिन्न्वापः प्रतिष्ठिता इति रेतसीति कस्मिन्नुरेतः 
प्रतिष्ठितमिति हृदय इति तस्मादपि प्रतिरूपं जातमाहुर्हदयादिव सृप्तो हृदयादिव 
निर्मित इति हृदये होव रेतः प्रतिष्ठित भवतीत्येवमेवैतद्याज्ञवल्क्य ।। २२।। 
प्रतीच्याः वरुणो देवः जले सोऽपि प्रतिष्ठितः । 
जलं रेतसि तच्चापि हृदयेऽस्ति प्रतिष्ठितम्‌ ।। 
प्रतिरुपस्ततो जातः औरसः कथ्यते सुतः । 
उरसा जात इत्युक्तिः उरोरूपेण रेतसा ।।श्रीः।। 
किं देवतोऽस्यामुदीच्यां दिश्यसीति देव सोम त इति स सोमः 
कसिमन्प्रतिष्ठित इति दीक्षायामिति कस्मिन्नुदीक्षा प्रतिष्ठितेति सत्य इति 
तस्मादपि दीक्षितमाहुः सत्यं वदेति सत्ये होव दीक्षा प्रतिष्ठितेति कस्मिन्नु 
सत्यं प्रतिष्ठितमिति हृदय इति होवाच हृदयेन हि सत्यं जानाति हृदये 
होवसत्यं प्रतिष्ठित भवतीत्येवमेवैतद्याज्ञवल्क्य ।। २३।। 

सोम: चन्द्रमाः, दीक्षा यज्ञानुष्ठाननियमनियोग: सत्यं भूतार्थभावितम्‌ । 


किं देवतोऽस्यां ध्रुवायां दिश्यसीत्यग्निदेवत इति सोऽग्निः कस्मिन्प्रतिष्ठित 
इति वाचीति कस्मिन्नुवाक्‌ प्रतिष्ठितेति हृदय इति कस्मिनू हृदयं 
प्रतिष्ठितमिति । । २४।। 
वसतां सर्वभूतानां सर्वतो मेरूपर्वतम्‌ । 
व्यवधानं विना चोर्ध्वा ध्रुवा सैव दिशा स्मृता ।। 


तस्यास्तु देवता वह्निः स वै वाचि प्रतिष्ठितः । 
सा च वाग्घृदये न्यस्ता ततः शाकल्य गीप्सितम्‌ ।। श्रीः।। 


अथ हृदयशरीरयोः अन्योन्याश्रयत्वं तत्‌ स्थित्यधीनस्थितिमत्वं साधयति 


अहल्लिकेति होवाच याज्ञवल्क्यो यत्रैतदन्यत्रास्मान्मन्यासै 
यद्धयेतदन्यत्रास्मास्याच्छूनो वैनददधुर्वया . सि वैनाद्विमन्थीरन्निति ।। २५।। 


याज्ञवल्क्य प्राह--हे अहल्लिक ! इदं शाकल्यस्य नामान्तरम्‌, यत्र यस्मिन्‌ 
समये एतद्‌ इदं हृदयमस्मात्‌ एतस्मात्‌ शरीरात्‌ अन्यत्र अन्यस्मिन्‌ स्थाने मन्यासै 
मन्यसे, मन्यासे इति व्यत्ययात्‌ छान्दसो दीर्घः लट्‌ लकारेऽपि । एत ऐ इत्यनेन 
मन्यसे इति एकारस्य ऐ आदेशः । यदि एतत्‌ शरीरं हृदयात्‌ अन्यत्र स्यात्‌ तदा श्वानः 
कुक्कुराः एनत्‌ अद्युः खादेयुः, वयांसि पक्षिणः विमथ्नीरन्‌ चञ्चुभिर्विकर्षेयुः 
विलोडयेयुर्वा ॥श्री:॥ 

अथ समानपर्यन्तानां प्रतिष्ठा शाकल्यशिरो निपातश्च-- 


` कस्मिन्नु त्वं चात्मा च प्रतिष्ठितौ स्थ इति प्राण इति कस्मिन्नु प्राणः 
प्रतिष्ठित इत्यपान इति कस्मिन्र्वपानः प्रतिष्ठित इति व्यान इति कस्मिन्नु व्यानः 
प्रतिष्ठित इत्युदान इति कस्मिन्नूदानः प्रतिष्ठित इति समान इति स एष नेति 
नेत्यात्मा गृह्यो न हि गृह्यतेऽशीर्यो न हि शीर्यतेऽसङ्गो न हि सज्यतेऽसितो 
नव्यथते न रिष्यति । एतान्यष्टावायतनान्यष्टौ लोका अष्टौ देवा अष्टौ पुरुषाः 
स यस्तान्‌ पुरूषान्निरुह्य प्रत्युध्यात्यक्रामत्त त्वौपनिषदं पुरूष पृच्छामि । तं 
चेन्मे न विवक्ष्यसि मूधति विपतिष्यतीति । त. ह न मेने शाकल्यस्तस्य ह 
मूर्धा विपपातापि हास्य परिमोषिणोऽस्थीन्यप जह्ुरन्यन्मन्यमानाः ।। २६।। 
शाकल्यः पृच्छति-त्वं, जीव: आत्मा अन्तर्यामी इति कस्मिन्‌ प्रतिष्ठितौ । 
याज्ञवल्क्यः प्राह-प्राणे, प्राणः अपाने, स च व्याने, सोऽप्युदाने, स च समाने 
प्रतिष्ठितः । अयमेव आत्मा यः नेति नेति इति निषेधपरतया व्याख्यायते, अगृह्य: 
केनापि न गृह्यते, अशीर्यः न शीर्यते शस्त्रादिभिः, असङ्ग: न सज्यते अनासक्तस्वरूपः, 

असित: खड्गत: न व्यथति न व्यथामनुभवति अखण्डत्वात्‌, न रिष्यति नैव हासं 
गच्छति, सर्वव्यापकत्वात्‌ । एवम्‌ पूवोंक्तानि अष्टौ एव आयतनानि निवासस्थानानि 
देवा: लोकाः पुरुषाश्च । अथ शाकल्य ! त्वया पृष्टानां सर्वेषां प्रश्नानां मया सम्यक्‌ 
समाधानं कृतम्‌, अतो मयापि कश्चन प्रश्‍न: क्रियते-इमाम्ष्टौपुरुषान्निरुह्य नियम्य 
प्रत्यूह्य च स्वे स्वे स्थाने समायोज्य यः अत्यक्रामत्‌ जीवात्मतोऽपि विलक्षणः साकेताधीशः 
परख्रह्म परमात्मा, त्वाम्‌ तमेव औपनिषदमुपनिषदा गृह्ममाणम्‌ उपनिषत्सु दृष्टं वा 
पुरुषं पृच्छामि । यदि मे न वक्ष्यसि तदा ते मूर्धा विपतिष्यति, कबन्धतः पृथग्भूतं 
शिरः भूमौ विपतिष्यति । तम्‌ औपनिषदं पुरुषं शाकल्य न मेने नावबुद्धवान्‌ बभूव । 
अनन्तरं तस्य शिरः तत्क्षणं विपपात कबन्धतो विकृत्तं सत्‌ भूमौ पतितं बभूव, 
अस्थीनि अपि तस्य अन्यतू किमपि धनं मन्यमानः, परिमोषिणः परितःमुष्णन्ति 
चोरयन्ति धनं एते परिमोषिणः चोरा: अपजहु एवं ब्रह्मवेत्तारमवमन्यमानस्य शाकल्यस्य 
अस्थीनामपि विडम्बनेषा ।श्री:। 


अथ सर्वान्‌ प्रष्टुमामन्त्रयते याज्ञवल्क्यः 
अथ होवाच ब्राह्मणा भगवन्तो यो वः कामयते स मा पृच्छतु सर्वे वा 
मा पृच्छत यो वः कामयते तं वः पृच्छामि सर्वान्‌ वा वः पृच्छामीति ते ह 
ब्राह्मणा न दधृषुः ।। २७।। 
अथ मृते शाकल्ये याज्ञवल्क्य उवाच-भो: पूजनीयाः ब्राह्मणाः ? वः युष्माकं 
मध्ये य: कामयते सः मां पृच्छतु अथवा सर्वे सम्भूय पृच्छन्त, अहमपि यः कामयते 
उत्तरंदातुं तं पृच्छामि । अथवा सर्वान्‌ वः पृच्छामि किन्तु तं प्रष्टं प्रष्टुमामन्त्रयितुं वा 
केऽपि न दधृषुः धृषिरत्र साह सार्थस्छान्दसो धातुः ॥श्री:॥ 
अथ तान्‌ ब्राह्मणान्‌ प्रति एतैः वक्ष्यमाणैः श्लौकैः पप्रच्छ प्रश्‍नविषयाँश्चकार- 
यथा वृक्षो वनस्पतिस्तथैव पुरुषोऽमृषा । 
तस्य लोमानि पर्णानि त्वगस्योत्पाटिका बहिः ।।१।। 
त्वच एवास्यरुधिर प्रस्यन्दि त्वच उत्पटः । 
तस्मात्तदातृण्णात्‌ प्रैति रसो वृक्षादिवाहतात्‌ ।। २।। 
मासान्यस्य शकराणि किनाट _ स्नाव तत्‌ स्थिरम्‌ ।. 
अस्थीन्यन्तरतो दारुणि मज्जा मज्जोपमा कृता ।। ३।। 
यद्‌ वृक्षो वृक्णो रोहति मूलान्नवतरः पुनः । 
मर्त्य स्विन्मृत्युना वृक्णः कस्मान्मूलात्‌ प्ररोहति ।। ४।। 
रेतस इति मा वोचत्‌ जीवतस्तत्‌ प्रजायते । 
धानारूह इव वै वृक्षोऽञ्जसा प्रेत्य सम्भवः ।।५।। 

यत्‌ समूलमावृहेयुर्वुक्ष न पुनराभवेत्‌ । 
मर्त्यः स्विन्मृत्युना वृक्णः कस्मान्‌मूलात्‌ प्ररोहति ।। ६।। 
पुरुषं वृक्षेण तुलयति अथ सार्धषड्भिः । वृश्चयते इति वृक्षः, एषः पुरुषः प्राणी 
वनस्पति: विशालवृक्षो यथा तथैव अमृषा सत्यो भाति, तस्य पुरुषवृक्षस्य लोमरूपाणि 
पर्णानि । त्वक्‌ चर्मास्य वृक्षस्य बहिरूत्पाटिका बाह्याव्णानि अस्य पुरुषस्य त्वचः 
चर्मणः सकाशात्‌ रुधिरं रक्तमिव अस्यापि उत्पटः निर्यासः प्रस्यन्दि, तस्मात्‌ तदातृण्णात्‌ 
तृणु हिंसायाम्‌ तृणंहिं सितं तस्माद्‌ आहतात्‌ वृक्षात्‌ रसः इव एतस्माद्‌ पुरुषादपि 
आतृण्णात्‌ तत्‌ रुधिरं प्रैति गच्छति । 
मांसस्थानीनि अस्य वृक्षस्य शकराणि अन्तर्भागा: किनाटमेव अन्तःकाष्ठं स्नायुः, 
तत्‌ तन्तवश्च अन्तर्दारुणि एव अस्थि उपमानि मज्जा उभयत्रसमाना । 


यथा वृक्णः छिन्नवृक्षः मूलात्‌ नवतरः नवीनतया प्ररोहति, तथैव मृत्युना 
वृक्णः छिन्नः पुरुषः कस्माद्‌ मूलात्‌ प्ररोहति, संसार वृक्षस्य मूलं कथयन्तु ब्राह्मणाः ? 


यदि कोऽपि कथयेत्‌ रेतस्य मूलात्‌ प्ररोहति तदा मावोचत मा कथयतु, यतो हि 
रेतस्तु जीवतः सकाशात्‌ प्रजायते अत्र मृतात्‌ जातस्य प्रश्नः, वृक्षस्तु धानारोह इव 
अञ्जसा सुगमतया सम्भवति । 


यदि केऽपि समूलं वृक्षं आवृहेयुः छिन्धुस्तदा वृक्षः पुनर्न भवति एवं मर्त्योऽपि 
मृत्युना वृक्णः कृत्तः जीवजीवनशरीरसम्बन्धसंयोगः कस्मात्‌ मूलात्‌ प्ररोहति प्ररोहं 
गच्छति ॥श्रीः।। 


जात एव न जायते को वेनं जनयेत्‌ पुनः । विज्ञानमानन्दं ब्रह्म रातिर्दातुः 
परायणतिष्ठमानस्य तद्विद इति । २९। 


यदि कोऽपि कथयतु जातः सञ्जायते, इत्यपि न वाच्यं “जातस्य हि ध्रुवो 
मृत्युः” इति स्मृतत्वात्‌ एनं क: जनयति उत्पादयति ? एवं सर्वेषु मौनं गतेषु श्रुतिः 
स्वमेव परमकरुणा मातेव प्राह--दातुः अतिस्नष्टुः रातिः रायते इति रातिः तिष्ठमानस्य 
भगवच्छरणागतौ वर्तामानस्य तद्विदः ब्रह्मज्ञानिनः परायणं परमाश्रयः । इति इत्थम्‌ 
विजित्य सर्वान्‌ ब्राह्मणान्‌ याज्ञवल्क्य: दशसहस्रसंख्याकाः जनकराजगावः स्वपर्णशालां 
समनयत्‌ समाप्तेयम्‌ आख्यायिका सम्पूर्णश्चाध्यायः ॥श्री:॥ 


इति बृहदारण्यकोपनिषदि श्रीचित्रकूटस्थ सर्वाम्नाय श्री तुलसी पीठाधीश्वर जगद्गुरु 
रामानन्दाचार्च श्रीरामभद्राचार्य प्रणीतश्रीराघवकृपाभाष्ये तृतीयोध्यायः सम्पूर्णः । । 


।। श्रीराघवः शन्तनोतु मे ।। 

।। अथ चतुर्थोऽ ध्यायः।। 


। । प्रथमत्राह्मणम्‌ ।। 


पयोमुगसितोत्पलच्छविहरं हरेणानिश 
मनोनयननीरजस्रुतहिमाम्बुभिर्भावितम्‌ | 
विदेहतनयापतिं. श्रुतिततीनतं ब्रह्म तच्‌- 
चतुर्थमिह चिन्तये मनसि राममात्मास्पदम्‌ ।। 
अथ जनकयाज्ञवल्क्यसंवादमिषेण निरवधिक दिव्यकल्याणगुणगणधाम्नो विभूम्नः 
परमव्योम्नि श्रीसाकेते विराजमानस्य परञ्रह्मणः श्रीरामस्य तत्तत्‌ परिच्छेदभिन्नतया 
सकलोपाधिनिर्मुक्ततया च महामहिमान्वाख्यानस्य वक्तव्यतया वेदान्तनये च 
सकलकार्यकारककारणकलापरहितस्यैव तत्तदुपाधिविमुक्तस्य मूर्तत्वेनामूर्तत्वेन च नयननिलये 
मनोमन्दिरे च समुपास्यतया राद्धान्तितत्वेन प्रतिपक्षिपक्षाणांश्रुतिविरोधा- नुरोधेनानुपादेयतया 
स्वतः प्रमाणतया च श्रुतीनाम्‌ तत्र निरस्तसमस्त--भ्रमप्रमादविप्रलिप्साकर्णपाटवादि 
पुँदोषशङ्कापङ्ककलङ्कावकाशतया च तास्वेव श्रद्धानानां श्रीवैष्णवानां मनोनयनमहोत्सवस्य 
धृताखण्डज्ञानगौरवस्य भग्नभक्तरौरवस्य भगवत: श्रीराघवस्य 
विशुद्धब्रह्मयैभवप्रतिपिपादयिषिततया ससमारम्भं चतुर्थोऽयमरभ्यते चाध्यायः । 


तत्र प्रथमं भगवतीमैथिलीपितुः योगिराजस्य सीरध्वजस्य जनकस्य अगिनहोत्रविद्यायां 
शास्तरानुकूलप्रश्नोग्त्रपरितोषितयोगियाज्ञवल्क्यस्य तेनैव महर्षिणा सह 
ब्रह्मविद्याविषयकविनष्टविविधविवादविगलितविविधसुविषाद-विशदीकृत- 
विविधविबुधविद्वदाह्णादविशदशुभसम्बादशुभारम्भोपक्रमः ॥ 


ॐ जनको ह वैदेह आसाञ्जक्रेऽ थ ह याज्ञवल्क्य आवव्राज । त. हो- 
वाच याज्ञवल्क्य किमर्थमचारीः पशूनिच्छन्नण्वन्तानिति उभयमेव सम्राडिति 
होवाच ।। १।। 


३% इति परमदुरूहनब्रह्विद्याप्रतिपादनसमागन्तुकसकलदुरितनिराकरणचिकीर्षया 
सगुणनिर्गुणरूपश्रीमदुत्तरकोसलभूपपर्रह्म स्वरूपभगवतः विश्वविश्वप्रणम्यप्रणवाख्य- 
नामस्मरणरूपमङ्गलाचरणम्‌ । ह सुविदितमेतत्‌ वैदेहः विगतो देहो यस्य स विदेहो 
निमिः, तस्य वशिष्ठशापाद्‌ विगतदेहता पुराणादौ प्रसिद्धा । तस्य विदेहस्य निमेः 
गोत्रापत्यं पुमान्‌ वेदेह: सीरध्वज: परञ्रह्मरूपश्रीसीतायाः परमपूज्यपितृचरणः, यद्वा 

` विनष्टं ब्रह्म चिन्तनेन व्यपोहितं वा देहाभिमानं येन सः विदेहः विशोधितश्च 

शास्रविहितसत्कर्मभि: देहो येन स विदेहः, उताहो विदूरितम्‌ देहात्माज्ञानम्‌ येन सः 
विदेह, अथवा विगलितो देहात्मभावो यस्य सः विदेहः, यद्वा वेदान्तवेद्यस्य परञ्रह्मणः 
वेदनं सेव्यसेवकभावेन उपासनमेव विदा तस्यां ईहा चेष्टा यस्य स विदेहः, अग्रे 
तन्मुमुक्षाया असकृद्‌ वक्षमाणत्वात्‌ । विदेह एव वैदेहः स्वार्थेऽण्‌ प्रत्यय: । अमूषां 
सर्वाषां व्युत्पत्तीनां सोपज्ञे प्रामाणिकोदाहरणं श्रीगोस्वामितुलसीदासकृतगीतरामायणे 
श्रीविश्वामित्रवाक्ये द्रष्टव्यं विस्पष्टप्रतिपत्तये तस्य मयेह ससंस्कृतं रूपान्तरं प्रस्तूयते 


सुजन सराहैँ जो जनक बात कही है । रामहि सोहानि जानि, 

मुनिमन-मानी सुनि नीच महिपावली दहन बिनु दही है ।। १।। 

कहैं गाधिनंदन मुदित रघुनंदन सों 

नृपगति अगह, गिरान जाति गही है । 

देखे सुने भूपति अनेक झूँठे झूँठे नाम 

साँचे तिरहुति नाथ साखी देति मही है ।।२।। 

रागऊविराग भोग जोग जोगवतमन 

जोगी जागवलिक प्रसाद सिद्धि लही है । 

ताते न तरनि ते न सीरे सुधाकरहुँ ते 

सहज समाधि निरुपाधि निरबही है ।।३।। 

ऐसेउ अगाध बोध रावरे सनेह बस 

बिकल बिलोकति दुचितई सही है । 

कामधेनु-कृपा हुलसानी तुलसीस-उर 

पन-सिसु हेरि मरजाद बाँधी रही है ।।४।। 
(गीतावली रामायण बा० का० ॥८५॥) 


एतद्‌ रूपान्तरम्‌ मय निर्मितेषु श्लोकेषु- 
तत्साधु साधु सुजनाः प्रशशसुरीड्यं यद्राजसंसदि वचो जनको जगाद । 
ज्ञात्वा च कौशिकरधूत्तम मोदकृत्तन्नीचा ददाह दहनेन विना नृपालिः ।। 
रामं जगाद मुदितः किल गाधि सूनु ग्रह्ञा गिरा दुरवगाह गतिर्न राज्ञः । 
दृष्टाः श्रुताः बहुनृपा विथयाभिधानाः सत्योनृपो हि जनकोऽ वनिजाप्रसूति । । 
वैराग्यरागभवभोगसुयोगगोप्ता श्री याज्ञवल्क्यकृपयाऽदूत सिद्धिरेषः । 
तप्तो न वै तरणिना शशिना न शीत-श्षित्ते सदा निवहत्‌ सहजं समाधिम्‌ । । 


८६६ ईशावास्याद्येकादशोपनिषत्सु 
ईदूङ्नृपो दुरवगाध विवेक बोध-स्त्वत्‌ स्नेहयन्त्रितमना विकलो विभाति । 
हृष्टा कृपा सुरगवी तुलसीश चित्ते मर्यादया निगडिता पणवत्सदर्शम्‌ । । 
यद्वा विः विभुः तुरीयावस्थाया: स्वामी विष्णुः श्रीरामः, तस्मै सर्वस्वभूतसुताया: 
दानमिति विदा, तस्यां विभवे श्रीरामाय दायाम्‌ पुत्रीदानक्रियायाम्‌ ईहा चेष्टा यस्य स: 
विदेह, विभवे विभूम्ने वा श्रीरामाय पुत्रीं दातुं समीहमानस्य योगिराज-जनकस्य मनो 
व्यापारो द्रष्टव्यः श्री गीतावली रामायणे 
जनक विलोकि बार बार रघुवर को । 
मुनिपद सीस नाय, आयसु असीस पाय 
एई बात कहत गवन कियो घरको ।। 
नींद न परति राति, प्रेम पन एक भाँति 
सोचत सकोचत बिरंचि हरिहरको । 
तुम्हतें सुगम सब देव देखिबे को अब, 
जसहंस किए जोगवत जुग पर को ।। 
ल्याये संग कौसिक, सुनाए कहि गुनगन 
आए देखि दिनकर-कुल-दिन करको । 
तुलसी तेऊ सनेह को सुभाउ बाउ मानो 
चलदल को सो पात करै चित चरको ।। 
(गीतावलीरामायण बालकाण्ड ॥६७॥) 
एतद्रूपान्तरम्‌- 
दर्श दर्श किल रघुवर योगिराजो विदेहो 
नामं नामं चरण युगले मस्तक गाधिसूनोः । 
लब्ध्वानुज्ञामृषिवरमुखादाशिषश्चाप्यमोघा यानं मनसि कलयन्‌ सद श्चक्रे 
भावमेतम्‌ । 
निद्रा रात्रौ न समविषये प्रेम चैव प्रतिज्ञा 
शोचन्‌ पाद्या जनपुरभिदो याचमानोऽर्थसिद्धेः । 
युष्माकं ते सहज सुभगा दर्शनेऽपि प्रतीपाः 
सर्वे कामाः मम पणमते ˆ ह॑सपर्णोपमानाः ।। 

सहानीत रामं कुशिकतनयः श्रावितगुण 
समायातो दृष्ट्वा दिनकर कुलोद्यद्दिनकरम्‌ । 
तदीयस्नेहोऽसौ तरल इव वातैश्च तुलसी विधत्ते मे चित्त 
चलदलदलं चञ्जलमिव ।। 

स एव विदेहो वैदेहः, अथवा वेदस्य विशेषतो वेदान्तभागस्य ज्ञानकाण्डस्य 
प्रतिपाद्योऽयं वैदः ब्रह्ममयो भगवान्‌ श्रीरामः तस्मिन्‌ वैदे श्रीरामे ब्रह्मणि जिज्ञास्ये ईहा 
जिज्ञासा रूपा चेष्टा यस्य स वैदेह: । श्रीरामं कोटिकोटिकन्दर्परमणीयं सौमित्रिसेवितम्‌ 
वीक्ष्य विदेहराजो विस्मृतवेदान्तसिद्धान्तः परमेश्वरपदपद्मप्रेम- सम्प्लावितशान्तस्वान्तः 
कौशिकं प्रति जिज्ञासते । तद्यथा श्रीमद्रामायणे वाल्मीकीये अत्र पञ्चमि श्लौकैः समेषां 
पाङ्क्तकर्मणां नियन्तारं पञ्चमपरमपुरूषार्थविषयं शतशतपञ्चबाणसुन्दरं प्रपञ्चातीतं प्रभुं 
श्रीरामं प्रति कियती विद्वन्मनोरमा जिज्ञासा 


इमौ कुमारौ भद्र्ते देवतुल्यपराक्रमौ । 
गजतुल्यगती वीरौ शार्दूलवृषभोपमौ ।। 


पझ्पत्र विशालाक्षौ खड्गतूणीधनुर्धरौ । 
अश्विनाविव रूपेण समुपस्थितयौवनौ ।। 


यदूच्छयेव गां प्राप्तौ देवलोकादिवामरौ । 
कथं पद्भ्यामिह प्राप्तौ किमर्थं कस्य वा मुने ।। 


वरायुधधरौ वीरौ कस्य पुत्रौ महामुने । 
भूषयन्ताविमं देशं चन्द्रसूर्याविवाम्बरम्‌ ।। 


परस्परस्य सदृशौ प्रमाणेङ्गितचेष्टितैः | 
काकपक्षधरौ वीरौ श्रोतुमिच्छामि तत्वतः ।। 
(बा० रा० १-५०,१७-१८-१९-२०-२१) 
इत्थमेव पञ्चभिरेव (चौपायीभिः) श्रीरामचरितमानसे जनको जिज्ञासाञ्चक्रे-- 


कहहु नाथ सुन्दर दोउ बालक । मुनिकुल तिलक कि नृपकुल पालक ।। 
ब्रह्म जो निगम नेति कहि गावा । उभय वेष धरि की सोइ आवा ।। 
सहज विराग रूप मन मोरा । चकित होत जिमि चन्द चकोरा ।। 
ताते प्रभु पूछऊं सति भाऊ । कहहु नाथ जनि करउ दुराऊ ।। 
इन्हहि विलोकत अति अनुरागा । बरबस ब्रह्म सुखहिं मन त्यागा ।। 

(मानस १-२१६,१-२-३-४-५) 


८६८ ईशावास्याद्येकादशोपनिषत्सु 
रूपान्तरम्‌-- 


ब्रूहि कौशिक कस्यस्तो बालकौ दौ च सुन्दरौ । 
तिलकौ ऋषिवंशस्थ कि नृपान्वयपालकौ ।। 
नेति नेति तु यद्‌ ब्रह्म कथयन्‌ निगमो जगौ । 
किम्‌ तद्‌ वेषद्वयंधृत्वा आगतं वद कौशिक ।। 
निसर्गतस्तु वैराग्यरूपं मे मानसं प्रभो । 
स्थगितं चात्र सम्मूढ चकोर इव चन्द्रके ।। 
तस्माद्‌ पृच्छामि सद्भावात्‌ रहस्यञ्चात्र कौशिक । 
नाथ ब्रूहि कृपां कृत्वा मैतद्‌ गोपय गोप्यवित्‌ ।। 
एतो पश्यन्‌ महाभागावनुरक्तं मनो मम । 
अभ्यस्तपूर्वं ब्रह्ासुख समात्याक्षीदबलादहो ।। 
तथाभूतो वैदेहः आसाञ्चक्रे अत्र प्राञ्चः ब्राह्मणानांकृते आसनव्यवस्थाश्चक्रे इति 
व्याचक्षते किन्त्विदमनुचितं यतो हि व्याकरणतन्त्रे आसनपर्यायरूपेण आसा शब्दस्य 
प्रयोगो न मिलति । वस्तुतस्तु आसाञ्चक्रे इति न पदद्वयम्‌, अत्र हि आस” उपवेशने 
इतयस्मात्‌ धातोः परोक्षार्थे लिट्लकारे 'दयायासश्च' इत्यनेन कृञोऽनुप्रयोगे आत्मनेपदे 
आसाश्चक्रे, ब्रह्मविद्याजिज्ञासुः सन्‌ सदगुरु प्रतीक्षमाणो जनकः उपसर्त्त समुपविवेशेति 
हार्दम्‌ । ह निश्चयेन अथ अनन्तजन्मनां पुण्युंजे समवेते सति याज्ञवल्क्यः ब्रह्मविद्वरिष्ठः 
आवाज आजगाम । 


विदेहः सम्पूज्य तं याज्ञवल्क्यं तदागमनकारणं ज्ञातुकामः पप्रच्छ--याज्ञवल्क्य ! 
किमर्थमचारीः, अत्र गमनार्थक चरधातोः लुङ्लकरे मध्यमपुरुषैकवचने रूपम्‌ । गमनार्थो 
हि चरधातुः चरगतिभक्षणयोरित्यनुशासनात्‌ । त्वं किं प्रयोजनकः सन्‌ अत्रागमः 
प्रायेण राज्ञः पार्श्वे आगमने ब्राह्मणानां प्रयोजनद्वयं भवति बुभुक्षुस्वभावानां सकामानां 
पशवः मुमुक्षुप्रकृतीनां निष्कामानां ब्रह्मसिद्धान्तजिज्ञासा । मम पार्श्वे रागविरागयोः 
भोगयोगयोश्चापि प्रवृत्तिनिवृत्तिलक्षणयोरपि धर्मयोरेकत्र समुपलब्धेः इदमेव स्पष्टयति । 
पशूनिच्छन्‌ पशुशब्दोऽत्र भोग्यधनस्योपलक्षणं यद्वा अनित्यानां भोग्यपदार्थानामुपलक्षणं 
च, अथवा अण्वन्तानि अणुः सूक्ष्मः अन्तः निर्णयः निष्कर्षो वा येषां ते अण्वन्ताः 
वेदार्थदर्शनप्रकरणविशेषाः तान्‌ अण्वन्तान्‌ । इति शब्दोऽत्र प्रश्‍नपरिसमाप्तिसूचकः । 
सः याज्ञवल्क्य उवाच-सम्राट्‌ ! उभयमपि तात्पर्यमेतत्‌, न खलु ब्राह्मणःकिमपि 
स्वार्थमिच्छति निष्किञ्चनत्वात्‌ । वसुन्धरायाः सर्वेषां स्वानामुपरि तस्यैवाधिकृतत्वात्‌, 

तस्मात्‌ सम्राट्‌ पशुन्नेच्छामि, स्वाश्रमवासिनां भरणपोषणाय अण्वन्तसिद्धान्तान्‌ 
स्वविदितानपि त्वया सह चर्चा व्याजेन निर्णीय त्वदर्थम्‌ इति याज्ञवल्क्यीयं हार्दम्‌ ॥श्रीः।। 


अथ वागवच्छिन्नं ब्रह्मनिरूपयति-— 


यत्ते कश्चिदव्रवीत्तच्छृणवामेत्यव्रवीन्मे जित्वा शैलिनिर्वाग्वै ब्रह्मेति यथा 
मातृमान्पितुमानाचार्यवान्‌ ब्रूयात्तथा तच्छैलिनिरव्रवीद्वाग्वै ब्रह्मत्यवदतो हि. 
कि. स्यदित्यब्रवीत्तु ते तस्यायतनं प्रतिष्ठां नमेऽ व्रवीदित्येकपाद्वा एतत्सम्राडिति 
सवै नो ब्रूहि याज्ञवल्क्य । वागेवायतनमाकाशः प्रतिष्ठा प्रज्ञेत्येनदुपासीत । 
का प्रज्ञता याज्ञवल्क्य वागेव सम्राडिति होवाच । वाचा वै सम्राट्‌ बन्धुः 
प्रज्ञायत ऋग्वेदो यजुर्वेदः सामवेदोऽथर्वाङ्गिरस इतिहासः पुराणं विद्या 
उपनिषदः श्लोकाः - 

सूत्राण्यनुव्याख्यानानि व्याख्यानानीष्ट हुतमाशितं पायितमयं च लोकः 
परश्च लोकः सर्वाणि च भूतानि वाचैव सम्राट्‌ प्रज्ञायन्ते वाग्वै सम्राट्‌ परमं 
ब्रह्म नैनं वाग्जहाति सर्वाण्येनं भूतान्यभिक्षरन्ति देवो भूत्वा देवानाप्येति य 
एवं विद्वानेतदुपास्ते । हस्त्युषभ सहस्रं ददामीति होवाच जनको वैदेहः । 
स होवाच याज्ञवल्क्यः पिता मेऽमन्यत नाननुशिष्य हरेतेति ।। २।। 


कश्चिदाचार्यः यत्‌ किमपि अब्रवीत्‌ तद्‌ वयं शृणवाम, अनन्तरं त्वां किमपि 
उपदिशाम । जनक: प्रोवाच-शलिनस्य पुत्रः शैलिनिः मां वाग्‌ वै ब्रह्म इत्यन्रवीत्‌ । 
याज्ञवल्क्य समाक्षिपत्‌-अयमुपदेशस्तु तथैवापूर्णों यथा कश्चित्‌ मातृमान्‌ पितृवान्‌ 
आचार्यवान्‌ इति ब्रूयात्‌, तत्र मातरि पितरि आचार्ये च देवताया एकदेशता कदाचित्‌ 
मृतायां मातरि मृते वा पितरि ऊपरतेचा चार्ये तत्सत्वस्य चाक्षतेः नेदं पूर्ण ब्रह्म । 
एवमेव कस्यचिद्‌ मूकस्य पार्श्व वागभावेऽपि तज्जीवनस्य तथैवोपलब्धेः, एवमिदं 
ब्रह्मणः एकपादेति । पादशब्दोऽत्र अंशवाची अर्थात्‌ वाक्‌शक्त्यावच्छिन्नं ब्रह्म 
एकविभूतिविशिष्टशक्त्यवछिन्नं परिछिन्नतयोपास्यं तस्मादिदं न समग्रं समग्रोपासना तु 
सकलोपाधिविवर्जितस्य सर्वशक्तिमतः परमात्मनः । भवतु, किं शैलिनिस्तुभ्यमायतनादि- 
कमपि समत्रवीत्‌ ? न मे इति जनकराजः प्रोवाच । याज्ञवल्क्यः अवदत्‌-वैनिश्चयेन 
तस्य वागवच्छिन्नब्रह्मणः वागेव आयतनं शरीरम्‌ । ननु वागेव ब्रह्म वागेव शरीरमिति 
कथम्‌, एकस्मिन्नेव ब्रह्मणि विरुद्धधर्मद्दया-वच्छेदकता ? इति चेत्‌ उच्यते-वाग्‌ वै 
ब्रह्म इत्यत्र द्रोणोब्रीहिरितिवत्‌ अवच्छेद्यावच्छेदक -भावेनान्वयः । तथाहि वाग्रूपं 
यच्छक्त्यात्मकं वस्तु तदवच्छिन्नं ब्रह्म, यद्वा नीलोघटइतिवत्‌ अभेदसंबन्धे वागभिन्नं 
ब्रह्म एवं अभेद संसर्गावच्छिन्नवाक्त्वनिष्ठप्रकारतानिरूपितत्रह्मत्वावच्छिन्न- 

ब्रह्मनिष्ठविशेष्यताकशाब्दबोध: । प्रकृते अवच्छेदिकायामेव वाचि तदायतनत्वभावनम्‌ । 
आकाश: प्रतिष्ठा प्रतितिष्ठति यस्यां तथाभूता वाग्‌ आकाश एव प्रतितिष्ठति 
उच्चरितानुच्चरिता वा, अतएव गौतमः “शब्दगुणकमाकाशमिति व्याजहार ” । अध्यात्ममपि 
रोत्रत्वावच्छिन्राकाश एव तदुपलब्धे: वधिरे तथात्वाभावे तस्याप्यभावदर्शनात्‌ । इयं 
वाक प्रज्ञा प्रज्ञायते यया सा प्रज्ञा तदेवोपपादयति,--हे सम्राट्‌ ! वाचैव ऋगादयो 
चत्वारो वेदाः, पुराणेतिहासं, षड्वेदाङ्गानि, सर्वोपनिषदः, काव्यानि, सूत्राणि, भाष्याणि 
सर्वाण्येव प्रकर्षेण ज्ञायन्ते एनत्‌ वागवच्छिन्नं मत्वैव परब्रह्मेति भावेनोपासीत । एवमुपासीनं 
सर्वाणि भूतानि सेवन्ते, देवा अपि अस्मै बलिं हरन्ति क्षरन्ति सर्वान्‌ कामान्‌, अयं 
देवो भूत्वा परलोकं भुंक्ते इति सारार्थः ॥भश्री:॥ 


अथ उदङ्कोक्तां सफलां प्राणोपासनां वर्णयति— 


यदेव ते कश्चिदब्रवीत्तच्छुणवामेत्यब्रवीन्म उदङ्कः शौल्बायनः प्राणो वै 
ब्रहोति यथा मातृमान्पितामानाचार्यवानब्रूयात्तथा तच्छौल्बायनोऽब्रवीत्प्राणो वै 
बरह्मत्यप्राणतो हि कि. स्यादित्यव्रवीत्तु ते तस्यायतन प्रतिष्ठां न मेऽव्रवीदित्येकपाद्ठा 
एतत्सम्राडिति स वै नो ब्रूहि याज्ञवल्क्य प्राण एवायतनमाकाशः प्रतिष्ठा 
प्रियमित्येनदुपासीत का प्रियता याज्ञवल्क्य प्राण एव सम्राडिति होवाच 
प्राणस्य वै सम्राट्‌ कामायायाज्यं याजयत्यप्रतिगृह्स्य प्रतिगृहण्त्यपि तत्र 
वधाशङ्कं भवति यां दिशमेति प्राणस्यैव सम्राट्‌ कामाय प्राणो वै सम्राट्‌ परमं 
ब्रह्म नैन प्राणो जहाति सर्वाण्येनं भूतान्यभिक्षरन्ति देवो भूत्वा देवानप्येति य 
एवं विद्वानेतदुपास्ते हस्त्यृषभ स हस्रे ददातीतिहोवाच वैदेहः स होवाच 
याज्ञवल्क्यः पिता मेऽमन्यत नाननुशिष्य हरेतेति ।। ३।। 


यः कश्चित्‌ अत्रवीत्‌ आचार्यः तदाकर्णयेम । शल्वस्य पुत्रः शाल्वायनः उदङ्कः 
प्राणोवैब्रह्म इत्यत्रवीत्‌ । इदमप्येकपाद एक विभूतिविशिष्टम्‌ , का विभूतिः ? 
ब्रह्मणः प्रियमित्येनदुपासीत, प्रियता प्रियत्वं हि ईश्वरस्य आनन्दमात्र, अतएव तत्कामाय 
यजन्ति, यां यां दिशं यान्ति तत्र तत्र निजवधं प्रति आशङ्कन्ते, तस्मै सर्वाणि भूतनि 
कल्याणं क्षरन्ति प्राणोपासकः देवो भूत्वा देवानप्येति देवेषु प्रलीनो भवति, एनं प्राणो 
न जहाति, किन्तु नेयं समग्रोपासना । इतोऽपि सूक्ष्मतरं किमपि पुनर्जिज्ञासते जनकः- 
ब्रुहि भगवन्‌, विद्यामहत्वं सूचयति हस्त्यृषभं गोसहस्रं दास्यामि । हस्तिन इव ऋषभाः 
जायन्ते यत्र तादृक्‌ । याज्ञवल्क्यः प्रत्याचख्यौ-यावत्‌ शिष्यं न समनुशिष्येत्‌ तावत्‌ 
शिष्यात्‌ किमपि ना हरेत्‌ इति । मम याज्ञवल्क्यस्य पिता अमन्यत्‌ जानातिस्म 

माञ्चाववोधितवान्‌ । मन धातुरत्र अन्तर्भावितण्यर्थ:, तस्मात्वामननुशिष्य: त्वत्तो न 
किमपि जिहीर्षामीति तात्पर्यम्‌ । यथोक्तं गोस्वामिचरणे:-- 
हरइ शिष्य धन शोक न हरई । सो गुरु घोर नरक महेँ परई ।। 
(मा०उ० ५८/७) 
रूपान्तरम्‌ -- 


अहत्वा शिष्य शोक यो शिष्यानां हरते धनम्‌ । 
स गुरुर्घोरनरके पतत्येव न संशयः ।। 
ननु कथं याज्ञवल्क्यो नानुशास्ति जनकम्‌ ? अत्रोच्यते- जनको हि आचार्यसेवी 

तस्यपाश्चें अनेके महाश्चर्याचार्याः आगच्छन्ति, तेभ्यः सः किमपि किमपि विकारहितं 
वस्तु लभते । आचार्याणां परस्परं विप्रतिपन्नानां सत्वात्‌ बुद्धेरप्यव्यवसायित्वम्‌ 
अव्यवसायात्मकत्वे च तस्याः समाधौ प्रवेशानवसरात्‌, तदसत्वे ब्रह्मविद्यायां चानधिकृत्वात्‌ 
पूर्व तन्मतनिराशस्यैवावश्यकत्वात्‌ । यथोक्तं श्रीगीताषु-- 

व्यवसायात्मिका बुद्धिरेकेह कुरुनन्दन । 

बहुशाखाह्यनन्ताश्च बुद्धयोऽ व्यवसायिनाम्‌ ।। 

(गी० २/४१) 
भोगैश्वर्यप्रसक्तानां तयापहृतचेतसाम्‌ | 
व्यवसायात्मिका बुद्धिःसमाधौ न विधीयते ।। 

(गी० २/४४) 

एवमेव त्वाक्‌ प्राणाद्युपासनासु वित्रतिपद्यमानायाः जनकराजबुद्धेः 

विप्रतिपत्तिनिराचिकोर्षया ब्राह्मणेऽस्मिन्‌ षण्णामप्याचार्याणां मतानि निराचिकीर्षुः पूर्वम्‌ 
तदुपासनानाम्‌ एकांशत्वन्यूनत्वप्रदर्शनेन जनकराजं ताभ्यो विरिरमयिषुः 
खण्डनमेवावलम्बते । पूर्व अतत्त्वोपदेशश्च दक्षिणाग्रहणं पापं मन्यमानः प्रत्युपासनावसानं, 
जनकेन प्रलोभ्यमानोऽपि पितृवचनं स्मरति महतः समादरात्‌ इति एतस्य ब्राह्मणस्य 
सारः । श्रुतिविप्रतिपन्ना हि बुद्धिः स्थिरा भवति । स्थिरायाञ्च तस्यां हि ब्रह्मविद्यायाः 
स्थिरत्वौचित्यं, यथोक्तं भगवता श्रीगीतायाः द्वितीये 

यदा ते मोहकलिलं बुद्धिर्व्यतितरिष्यति । 

तदा गन्तासि निर्वेद श्रोतव्यस्य श्रुतस्य च ।। 

श्रुतिविप्रतिपन्ना ते यदा स्थास्यति निश्चला । 
समाधावचला बुद्धिस्तदा योगमवाप्स्यसि ।। 
(गी० २/५२-५३) 
एवं चक्षुरादिष्वप्यूह्यम्‌ । 
अथ चाक्षुषब्रह्मवर्णनं निरूपयति 


यदेव ते कश्चदब्रवीत्तच्छुणवामेत्य ब्रवीन्मे बर्कुर्वर्ष्णिश्नक्षुवें ब्रह्मेति यथा 
मातृमान्पितृमानाचार्यवान्त्रूयात्तथा तद्वार्ष्णोऽब्रवीच्चक्षुवै ब्रह्मत्यपश्यतो हि कि 
` स्यादित्यब्रवीत्तु ते तस्यायतनं प्रतिष्ठां न मेऽब्रवीदित्येकपाद्वा एतत्सम्राडिति 
स वै नो ब्रूहि याज्ञवल्क्य चक्षुरेवायतनमाकाशः प्रतिष्ठा सत्यमित्येनतदुपासीत 
का सत्यता याज्ञवल्क्य चक्षुरेव सम्राडिति होवाच चक्षुषा वै सम्राट्‌ 
पश्यन्तमाहुरद्राक्षीरिति स आहाद्राक्षमिति तत्सत्यं भवति चक्षुर्वै सम्राट्‌ परमं 
ब्रह्म नैतं चक्षुर्जहाति सर्वाण्येनं भूतान्यभिक्षरन्ति देवो भूत्वा देवानप्येति य 
एव विद्वानेतदुपास्ते हस्त्यृषभ . सहस्रं ददामीति होवाच जनको वैदेहः स 
होवाच याज्ञवल्क्यः पितामेऽमन्यत नाननुशिष्य हरेतेति ।। ४।। 

चक्षुः तदवच्छिन्रदेवता, सत्यमेतत्‌ स्वरूपं एतेन दृश्यमानं सत्यत्वेनोपल्भ्यते 
शेषं पूर्ववत्‌ ॥श्री:॥ 

अथ श्रोत्रब्रह्मणोपासनां निर्वक्ति— 


यदेव ते कश्चिदब्रवीत्तच्छुणमेत्यब्रवीन्मे गर्दभीविपीतो भारद्वाजः श्रोत्र 
वै ब्रह्मेति यथा मातृमान्पितृमानाचार्यवान्त्रूयात्तथा तद्‌भारद्वाजोऽब्रवीच्छोत्र वै 
ब्रह्मत्यशृण्वतोहि कि. स्यादित्यत्रवीत्तु ते तस्यायतन प्रतिष्ठां न मेऽ व्रवीदित्येकपाद्वा 
एतत्सम्राडिति स वै नो ब्रूहि याज्ञवल्क्य श्रोत्रमेवायतनमाकाशः प्रतिष्ठाऽ नन्त 
इत्येनदुपासीत काऽनन्तता याज्ञवल्क्य दिश एव सम्राडिति होवाच तस्माद्वै 
सम्राडपि यां कां च दिशां गच्छति नैवास्या अन्त गच्छत्यनान्ता हि दिशो 
दिशो वै सम्राट्‌ श्रोत्र. श्रोत्रं वै सम्राट्‌ परमं ब्रह्म नैन. श्रोत्रं जहाति सर्वाण्येनं 
भूतान्यभिक्षरन्ति देवो भूत्वा देवानप्येति य एवं विद्वानेतदुपास्ते हस्त्यृषभ + 
सहस्रं ददामीति होवाच जनको वैदेहः स होवाच याज्ञवल्क्यः पिता मेऽ मन्यत 
नाननुशिष्य हरेतेति ।। ५।। 


गर्दभीविपीतः दर्गभी माया तां विविच्य ततो व्यपैति भगवच्चरणारविन्दशरणं 
यस्तथाभूतः, अकारस्य छान्दसोलोपः, कर्तरिक्तः । भारद्वाज: भरद्वाजस्य गोत्रापत्यम्‌ । 

श्रोत्रं तदुपलक्षितदिक्त्वावच्छिन्नं सोपाधिकं ब्रह्म आकाश: हृदयाकाश:, प्रतिष्ठा अनन्ता 
इमे शब्दा: । यथोक्तं व्याकरणमहाभाष्ये श्री पतञ्जलिना बृहस्पतिरिन्द्राय दिव्यं वर्षसहस्त्रं 
शब्दपारायणं प्रोवाच नांन्तं जगाम शब्दानां (पा०म०प०अ० १) ॥श्रीः॥ 


अथ जाबालोक्तमनोब्रह्म सफलं वर्णयति— 


यदेव ते कश्चिदब्रवीत्तच्छुणवामेत्यब्रवीन्मे सत्यकामो जाबालो मनो वै 
ब्रह्मेति यथा मातृमान्पितृमानाचार्यवान्त्रूयातथा तज्जाबालोऽब्रवीन्मनो वै 
ब्रह्मत्यमनसो हि कि. स्यादित्यब्रवीत्तु ते तस्यायतनं प्रतिष्ठां न मे ऽब्रवीदित्येक 
पाद्दा एतत्सम्राडिति स वै नो ब्रूहि याज्ञवल्क्य मन एवायतनमाकाशः 
प्रतिष्ठाऽऽनन्द इत्येनदुपासीत का आनन्दता याज्ञवल्क्य मन एव सम्राडिति 
होवाच मनसा वै सम्राट्‌ स्त्रियमभिहार्यते तस्यां प्रतिरूपः पुत्रो जायते स 
आनन्दो मनो वै सम्राट्‌ परमं ब्रह्म नैनं मनो जहाति सर्वाण्येनं भूतान्यभिक्षरन्ति 
देवो भूत्वा देवानप्येति य एवं विद्वानेतदुपास्ते हस्त्यृषभ सहस्र ददामीति 
होवाच जनको वैदेहः स होवाच याज्ञवल्क्यः पिता मेऽमन्यत नाननुशिष्य 
हरेतेति ।। ६।। 


जबालाया: अपत्यं पुमान्‌ जाबालः । मनसोऽपि आकाशः प्रत्तिष्ठा, आनन्दः 
स्वरूपं, स्त्रियां प्रतिरूपः पुत्रः अभिहार्यते मनः संकल्पेन आनन्दोऽनुभूतये । हरति 
प्रापयति ददाति आययति इति हृदयं, स्थितिरेतस्य स्वरूपं सर्वाणि भूतानि हृदय एव 
सूक्ष्मतः प्रविष्टानि प्रतिष्ठितानि ॥श्रीः॥ 


यदेव ते कश्चिदब्रवीत्तच्छुणवामेत्यब्रवीन्मे विदग्धः शाकल्यो हृदयं वै 
ब्रहोति यथा मातृमान्पितृमानाचार्यवान्त्रूयात्तथा तच्छाकल्योऽव्रवीब्दुदयं वै 
ब्रह्मेत्यहृदयस्य हि कि ' स्यादित्यत्रवीत्तु ते तस्यायतनं प्रतिष्ठां न मे 
ब्रवीऽदतयेकपाद्दा एतत्सम्राडिति स वै नो ब्रूहि याज्ञवल्क्य 
हदयमेवायतनमाकाशः प्रतिष्ठा स्थितिरित्येनदुपासीत का स्थिता याज्ञवल्क्य 
हृदयमेव सम्राडिति होवाच हृदयं वै सम्राट्‌ सर्वेषां भूतानामायतनः हृदयं वै 
सम्राट्‌ सर्वेषां भूतानां प्रतिष्ठा हृदये होव सम्राट्‌ सर्वाणि भूतानि प्रतिष्ठितानि 
भवन्ति हृदयं वै सम्राट्‌ परमं ब्रह्म नैन. हृदयं जहाति सर्वाण्येनं भूतान्यभिक्षरन्ति 
देवो भूत्वा देवानप्येति य एवं विद्वानेतदुपास्ते हस्त्यृषभ ˆ सहस्रं ददामीति 
होवाच जनको वैदेहः स होवाच याज्ञवल्क्यः पिता मेऽमन्यत नाननुशिष्य 
हरेतेति ।। ७।। 


८७४ ईशावास्याद्येकादशोपनिषत्सु 
मन्त्रस्तु संबन्धेएव क्रोडीक्रत: सारांशस्तु कारिकाषु-- 
जनक षट्‌ समागत्य षोढावै ब्रह्मभावनाम्‌ । 
वाचि प्राणे दृशि श्रोत्रे मनोहदययोर्जगुः !! 
जित्वा शैलिनि रित्याह वाग्‌ वै ब्रह्मसमाश्रितः । 
तद्व्याप्यत्वात्‌ सोपधित्वात्‌ याज्ञवल्क्येन खण्डितम्‌ ।। 
उदङ्कःप्राण इत्याह प्राणो वै ब्रह्म साल्वजः । 
खंडित याज्ञवल्क्येन व्याप्योपाधित्वयुक्तितः ।। 
वर्कुः चक्षुषि वारष्णोऽथ चक्षुर्वै ब्रह्म चोत्तमान्‌ । 
व्याप्योपाधित्वयुक्ता तत्‌ याज्ञवल्क्यो निराकरोत्‌ ।। 


गर्दभीपीतकः कर्णे श्रेत्र वै ब्रह्म चादरात्‌ । 
उपाधेरेकदेशित्वात्‌ निराचक्रे महर्षिणा ।। 


सत्यकामेन चाप्युक्तं मनो वै ब्रह्म इत्यथ । 
आनन्दोपाध्यवच्छेदात्‌ दूरापास्तं महर्षिणा ।। 
हृदये ब्रह्म शाकल्यः हृदयं वै ब्रह्म चाब्रवीत्‌ । 
व्याप्यत्वात्‌ स्थित्युपहित याज्ञवल्क्यस्तदाक्षिपत्‌ ।। 
एता षड्भावनाः षट्सु यद्यपि श्रुतितः श्रुताः । 
अपूर्णत्वात्‌ तथाप्येताः सोपाधित्वादपाकृताः ।। 


एक भावेन नेवेष्टाः श्रुतीनां ब्रह्म भावना । 
तस्माद्‌ षडपि प्रत्युक्ता सर्वभावसमृद्धये ।। 
उपास्यं सर्वभावेन सर्वोपाधिविवर्जितम्‌ । 
पूर्ण सर्वमयं ब्रह्म श्रुतीनां हार्दमित्यदः ।। 
एव सक्षिप्य साराशः यथा बुद्धिविवेचितः । 
षड़ाचार्यब्राह्मणस्य प्रीतये श्रीखरद्विषोः ।। श्री: । । 


इति बृहदारण्यकोपनिषदि चतुर्थाध्याये श्रीराघवकृपाभाष्येषडाचार्य नाम प्रथमं ब्राह्मणम्‌ । 


।। राघवः शन्तनोतु मे ।। 

।। अथद्वितीयब्राह्मणम्‌ ।। 


मङ्गलाचरणम्‌ 


निसर्गनीलोत्पलदिव्यदेहं रक्षोबधेऽहं गुणशीलगेहं । 

रामं प्रभाब्रीडितकोटिकामं सीताद्वितीयं कलये द्वितीये ।। 

उपसन्नमथो गतज्चर प्रणत मैत्रसुतापदेः पदं । 

श्रुतिसारविवित्सुरादरात्‌ पितरं भूमिभुवः स्मरामितम्‌ ।। 

अथद्वितीये षडाचार्योपदिष्टोपासनास्वेकभावतापरिच्छिन्नतां विभाव्य ताभ्यो विरज्यमानो 

जनकश्चणकेभ्य इव कनकं जिधुक्षुः श्रोत्रियं ब्रह्मनिष्ठं याज्ञवल्क्यं समुपसत्तु समीहते 
“तद्‌ विज्ञानार्थं सगुरुमेवाभिगच्छेत्‌ समित्पाणिः श्रोत्रियं ब्रह्मनिष्ठं ” (मुण्डक- १/२ 
१२) इति श्रुते: 

ॐ जनको ह वैदेहः कूर्चादुपावसर्पज्नुवाच नमस्तेऽस्तु याज्ञवल्क्यानु 
मा शाधीति स होवाच यथा वै सम्राण्महान्तमध्वानमेष्यन्‌ रथं वा नावं वा 
समाददीतैवमेवैताभिरुपनिषद्भिः समाहितात्माऽस्येवं वृन्दारक आढ्यः 
सन्नधीतवेद उक्तोपनिषत्क इतो विमुच्यमानः क्व गमिष्यसीति नाह तद्‌ 
भगवन्वेद यत्र गमिष्यामीतयथ वैतेऽह तद्वक्ष्यामि यत्र गमिष्यसीति ब्रवीतु 
भगवानिति ।। १।। 


अथ विदेहराजो जनकः कूर्चात्‌ कूर्चवत्‌ वर्तुलाकारात्‌ निजासनात्‌ अवासर्पन्‌ 
उत्थाय निकटं गत्वा तत्‌ पदपाथोरुहयोः प्रणिपतन्‌ उवाच निवेदयामास हे याज्ञवल्क्य ! 
परमाचार्य ते तुभ्यं नमोऽस्तु, मा मां अनुशाधि अनुपमं मोक्षैकसारं ब्रह्मशाधि समुपदिश । 
याज्ञवल्क्य उवाच-हे सम्राट्‌ ! यथामहान्तमध्वानं मार्गम्‌ एष्यन्‌ गमिष्यन्‌ स्थले रथं 
जले नावं समाददीत स्वीकरोति तथैव प्रवृत्तिलक्षणाभिः निवृत्तिलक्षणाभिश्च नवरूपाभिः 
उपनिषद्भिः समाहितात्मा संयुक्तकार्यकारणः असि, अत एव त्वं वृन्दारकः पूज्य 
आढ्यः धनवान्‌ ज्ञान सम्मानाभ्यां परिपूर्णः एवम्‌ अधीताः वेदा: येन सोऽधीतवेदः 
अत एव पूज्यः, उक्ता: उपनिषदः ब्रह्ममहसयश्रुतयः यस्मै येन वा'तथाभूतस्त्वं किमिदं 
विचारयसि । यत्‌ इतः संसारात्‌ विमुच्यमानः मुमुक्षुः क्व गमिष्यसि किं ते गन्तव्यमिति 
तदन्तरेण गमनमपि हास्यास्पदं निरर्थकञ्च । जनक: प्रोवाच-हे भगवन्‌ ! तत्‌ अहमपि 
न वेद । याज्ञवल्क्यः प्राह--इदमेवष डाचायोपदेशव्यतिरिक्तम्‌ अभिनवं ते तुभ्यं 
वक्ष्यामि प्रकाशयिष्यामि इति ॥श्री:॥ 


८७६ ईशावास्याद्येकादशोपनिषत्सु 
अथदक्षिणनेत्रस्थपुरुषं परिचाययति-- 


इन्धो ह वै नामैष योऽयं दक्षिणे$ क्षन्पुरुषस्तं वा एतमिन्ध सन्तमिन्द्र 
इतयाचक्षते परोक्षेणैव परोक्षप्रिया इव हि देवाः प्रत्यक्षद्विषः ।। २।। 


जनक ! गन्तव्यं निकटमस्तीतिइति माभेतव्यं, यः अयं दक्षिणे अपशव्ये अक्षन्‌ 
अक्षिणी अत्र “सुपां सुलुक्‌” इत्यनेन ङिलोपः, उत्तरपदपरत्वात्‌ नकारलोपः निषेधश्च । 
दक्षिणे नेत्रे योऽयं पुरुषः स इन्धोनाम्ना प्रसिद्धः । इन्धयति दीपयति भक्तहृदय प्रेमाणं 
यस्तथाभूत:,एवं सन्तं तमिन्धं पुरुषम्‌ इन्द्र इति व्याचक्षते । कथं विपरीतनाम्ना 
व्याहरन्ति परोक्षेण ? अत आह-देवाः प्रत्यक्षद्विषः प्रत्यक्षं न मन्यन्ते द्विषन्ति, 
परोक्षप्रिया: परोक्षं प्रियं येषां तथा भूता इव भवन्ति ।श्री:। 


एवमेव इन्द्र इति व्याहियमाणो कोसलेन्द्रो भगवान्‌ रामः यथा दक्षिणे नेत्रे तथैव 
तत्पत्नी भवगती सीता पारोक्ष्येण इन्द्रपत्नी विराडन्ननाम्ना परिकीर्तिता तां वर्णयति— 


अथैतत्‌ वामेऽक्षणि पुरुषरूपमेषास्य पत्नी विराट्‌ तयोरेष स. स्तावो 
य एषोऽन्तईदय आकाशोऽ थैनयोरेतदन्नं य एषोऽन्तर्हृदये लोहित पिण्डोऽ थैतयो 
रेतत्प्रावरण यदेतदन्तर्हृदये जालकमिवाथैनयोरेषा सृतिः संचरणी यैषा 
हृदयादूर्ध्वा नाड्युच्चरति यथा केशः सहस्रधा भिन्न एवमस्यैता हिता नाम 
नाढ्योऽऽन्तर्हृदये प्रतिष्ठिता भवन्त्येताभिर्वा एतदास्रवदास्रवति तस्मादेष 
प्रविविक्ताहारतर इवैव भवत्यस्माच्छारीरादातमनः ।। ३।। 


एवमेव वामेऽक्षणि वामनेत्रे एतस्य पत्नी प्रत्यक्षतः इन्द्राणी परोक्षतश्च सीता सैव 
विराड्रूपा, तयोः विराइन्नयो:ः एष संस्तावः अन्तर्हदयाकाशः तदेव एतयोः 
इन्द्रेन्द्राणीदम्पत्यो: अन्नं भक्षणीयं लोहितं यत्‌ मांसपिण्डं हृदयनामकं तदेव एनयोः 
दम्पत्योः प्रावरणं प्रावारः अनेनैवावृतौ न दृश्येते । जालकमिव यस्तन्तु समुदायः 
तदेव एतयोः श्रुतिः मार्गः केशा इव सहस्र॒धा प्रविभक्ता: ता एव हिताभिधाना नाड्यः 
एताभिः इदं युगलं ख्रवत्यात्रवति च अतएव अयं शारीरात्‌ जीवात्मनः प्रविविक्ताहारतर: 
अतिशयेन प्रविविक्त: आहारः यस्य स प्रविविक्ताहारः तस्मादपि सूक्ष्मतरतया अयं 
प्रविविक्ताहारतर: सूक्ष्मतर भोजनसेवी ॥श्री:॥ 


अथ प्राणात्मभूतविदुषः सर्वज्ञतां जनकस्याभयप्राप्तिञ्चनिरूपयति— 


तस्य प्राचीदिक प्राञ्चः प्राणा दक्षिणा दिग्‌ दक्षिणे प्राणाः प्रतीची दिक्‌ 
प्रत्यञ्चः प्राणा उदीची दिगुदञ्चः प्राणा ऊर्ध्वा दिगूर्ध्वाः प्राणा अवाची 
दिगवञ्चः प्राणा ! सर्वादिश५ सत्रे प्राणाः स एष नेति नेतयशएत्मागृह्यो न 

हि गृह्यते ऽशीर्यो न हि शीर्यते ऽसङ्गो नहि सज्यतेऽसितो न व्यथते न 
रिष्यत्यभय वै जनक प्राप्तो ऽसीति होवाचः याज्ञवल्क्यः । स होवाच 
जनको वैदेहोऽभयं वेदयसे नमस्तेऽस्त्विमे विदेहा अयमहमस्मि । । ४।। 


एवं पूर्वादयो दिश: तस्यतत्तन्नामप्राणसंज्ञां भजन्ते सर्वात्मकत्वात्‌ । एष आत्मा 
ग्रहीतुमशक्यत्वात्‌ अगृह्यः, शरणानर्हत्वात्‌ अशीर्यः, अनासक्त्वत्वादसङ्ग:, अयं 
हासं न गच्छति अतः अभयं भयवर्जितं परमात्मदासत्वात्‌ हे जनक ! त्वमभयं प्राप्तः 
इमं सेव्यत्वेनात्मानमनुभव इति याज्ञवल्क्यः उवाच । जनकः प्रत्युवाच त्वा त्वामपि 
अभयं गच्छतात्‌ परमात्मासेवकत्वेन स्वीकरोतु । हे याज्ञवल्क्य ! ते तुभ्यं नमः, यो 
न: अभयं वेदयसे ज्ञातयसे एतस्य परमाविनाशि ब्रह्मज्ञानस्य निष्क्रये गवां सहल्ते: 
किम्‌ , इमे विदेहा: समस्तमिथिलादेशः अयमहं मिथिलाधिपतिरपि अद्यप्रभृति त्वदीय 
एव इति सर्वतो भावेन याज्ञवल्क्यायात्मानं समर्पयति ॥श्रीः॥ 


इति बृहदारण्यकोपनिषदि चतुर्थाध्याये श्रीराघवकृपाभाष्ये जनकोपसत्तिर्नाम द्वितीयं ब्राह्मणं 


सम्पूर्णम्‌ । 
।। राघवः शन्तनोतु मे ।। 


।। तृतीयब्राह्मणम्‌ ।। 


अतिशीपुष्पसंकाशं कृपाकल्लोलिनीनिधिम्‌ । 
सौमित्रिसेविते रामं स्तुये सीतातृतीयकम्‌ ।। 


द्वितीये जनकोपसत्तिर्वर्णिता, तस्मा उपसन्नाय सरहस्यमात्मतत्वं वर्णनीयं वर्तते, 
खल्वनुपसन्नाय वर्णयेदात्मतत्वम्‌ इति शिष्टाचारात्‌ । ननु आत्मशब्दोऽत्र किमभिप्रायकः 
प्रत्यगात्माभिप्रायः उताहो परमात्माभिप्रायः ? उभयार्थ इति ब्रूमः, कथमिति चेत्‌ 
उच्यते--शाब्दिकनये द्वेधा हि व्याचक्षते आत्मपदार्थः प्रथमं सातत्यगमनार्थक अत्‌ 
धातोः, द्वितीयं व्यापनार्थात्‌ आप्ल धातोश्च, उभयत्रापि प्रदोषरादित्वात्‌ साधुत्वमामनन्ति । 
प्रथमे कल्पे अतति सततं गच्छति जननमरणरूपे संसारप्रपंचे व्यवधानमन्तरेण संसरन्‌ 
गतागतं विधत्ते । द्वितीयम्‌ आप्नोति सर्व व्याप्नोतीत्यात्मा एषः पक्षः सर्वेश्वरपरकः । 
नन्वात्मंशब्दस्य विपुलार्थत्वे मानाभावः ? इति चेत्न, परमात्मेति परमशब्दस्य विशेषणतैव 
सूचयत्यनेकार्थकत्वमात्मनः, सत्यामेकार्थतायां व्याभिचाराभावेन परमशब्दस्य विशेषणतैव 
नोपपद्येत “सम्भवव्यभिचाराभ्यां स्याद्‌ विशेषणमर्थवत्‌”” एवमात्मशब्दस्य 
जीवात्मपरकत्वव्यावृत्तये परमशब्दस्य विशेषणता सुसंगता । परमश्चासौ आत्मा इति 

परमात्मा, जीवात्मनो हि कोटिकोटिप्राक्तनजन्मक्रूरकर्मजनित कल्मषकषायदूषिततया 
न पूज्यत्वम्‌ , परमात्मनस्तु सर्वोपाधिविवर्जितविशुद्धबोध . विग्रहमयस्वरूपतया 
पूज्यमानत्वात्‌ “सन्‌ महत्‌ परमोत्तमोत्कृष्टा पूज्यमानैः” इति सूत्रेण समासः अनादित्वात्‌ 
निर्गुणत्वा त्‌ परमात्मायमव्ययः (गीता १३-३१) इति स्मृतेः । एवं विद्यमानो हि 
परमशब्दः विधेयान्वितः विशेष्यम्‌ पुज्यमानतया संयोज्य ततोऽपुज्यं जीवात्मानं व्यावर्तयति । 
साम्प्रतं हि आत्मतत्वस्य परमात्मभूतस्य तत्वं निरूपयति — 


जनक. वैदेहं याज्ञवल्क्यो जगाम स मेने न वदिष्य इत्यथ ह यज्जनकश्च 
वैदेहो याज्ञवल्क्यश्चाग्निहोत्रे समूदाते तस्मै ह याज्ञवल्क्यो वरं ददौ स ह 
कामप्रश्नमेव वव्रे त. हास्मै ददौ त. ह सम्राडेव पूर्व पप्रच्छ ।। १।। 


ह निश्चयेन, वैदेहं विदेह एव वैदेहः तं द्वितीयब्राह्णणे जनकोपसत्तिर्वर्णिता 
नमस्तेऽस्त्विमे विदेह । अयमहमस्मि (वृ०उ० ४.२-४) इत्यादिना । अनन्तरं गतो 
याज्ञवल्क्यः ततश्च प्राप्ताभये जनके पूर्वापेक्षया समधिकविदेहता आगता । अयमर्थोऽण्‌ 
प्रत्ययेन स्वार्थिकेन द्योत्यते अतिशयेन विदेह: वेदेह: । .यद्वा याज्ञवल्क्यागमनेन 
दास्यमान ब्रह्मविद्यया राजायमनुकम्पितो भविष्यतीति त्रिकालज्ञा श्रुतिः, जनके 
महर्षेरहैतुकीमनुकम्पां द्योतयितुं छन्दसि बाहुलकबलेन कन्‌ प्रत्यये विषयेऽप्यनुकम्पितार्थे 
दर्शयत्यण्‌ प्रत्ययकार्यम्‌ । अनुकमम्पितो विदेह वैदेहः तं निजानुकम्पाभाजनं योगिराजजनकं 
याज्ञवल्क्यः अनाहूतोऽपि जगाम । स इत्थं मेने विचारितवान्‌ यज्जनकस्य विदेहराजस्य 
समक्षं न वदिष्ये, यतो हि साम्प्रतमयं ब्रह्मवित्‌ निरस्तसकलसंशयः अतो “गुरोस्तु 
मौनं व्याख्यानं शिष्यास्तु छिन्न संशयाः? इति नियममनुवर्तयिष्यामि । इति जनकस्य 
न वदिष्ये, इत्यत्र निरस्तसकलकार्यकारककलापतया कर्मत्वाविलक्षणेन षष्ठी । किन्तु 
अग्निहोत्रे विदेहराजजनक:, याज्ञवल्क्यश्च अग्निहोत्रे अग्निहोत्र सम्बन्धि कस्याँश्चिच्छास्रीय- 
चर्चायां समूदाते “भासनोपसंभाषा-ज्ञान-यत्न विमत्युपमन्त्रणेषु वद:'” (पा० अ० १- 
३-४७) इत्यनेन ज्ञाने सम्पूर्वकवदधातोरात्मने पदे लिटलकारे प्रथमपुरुषद्विवचने 
अभ्यासादि कार्ये समुपसृष्टे दीर्घे समूदाते परस्परं संवादं चक्राते इत्यर्थः । तस्मिन्नग्निहोत्र- 
संवादे जनकेन संतोषितो याज्ञवल्क्यः जनकराजाय वरं ददौ, स जनकः, कामप्रश्नं 
कामः मुमुक्षा तथैव प्रकरणात्‌ तद्‌ विषयकः प्रश्न: कामप्रशनः, यद्वा कामः मनश्छन्दं 
तमनतिक्रम्य प्रश्‍न इति कामप्रश्‍न:, अर्थात्‌ याज्ञवल्क्ये समागते यस्मिन्‌ कस्मिन्नपि 
काले जनको यथेच्छप्रश्‍नाय याज्ञवल्क्यदत्तेन वरेण पूर्णमधिकृतोऽस्तीति भावः । वत्र 
वृतवान्‌ , याज्ञवल्क्यः तं कामप्रश्‍नरूपं वरं जनकाय ददौ समनुजज्ञौ तं स्वाधिकारं 
स्मरन्‌ सम्राड्‌ एव योगिराजजनकः ऋषेरिच्छामन्तरेणापि नोपदेक्ष्यन्तमपि याज्ञवल्क्यम्‌ 
अतिथिक्रियया सम्पूज्य उपदेशानिच्छाप्रस्तावात्‌ पूर्वमेव पप्रच्छ गीप्साञ्चकार ॥श्रीः।। 

अथ पुरुषव्यवहारे समुपयोक्ष्यमाणानामादित्यादि सम्बन्धिनां पञ्चज्योतिषां विषये 
प्रश्‍न: । तत्र प्रथम आदित्यज्योतिर्विषये प्रश्‍न: -- 


याज्ञवल्क्य कि ज्योतिरयं पुरुष इति । आदित्यज्योतिः सम्राडिति 
होवाचादित्येनैवायं ज्योतिषास्ते पल्ययते कर्म कुरुते 
विपल्येतीत्यवेमेवैतद्याज्ञवल्क्य ।। २।। 


याज्ञवल्क्य ! इति सम्बोधयति अयं पुरूषः किं ज्योति: ? किन्नामकं ज्योतिर्यस्य 
तथा भूतः, एषः स्थूलसूक्ष्मशरीरावयवसंघातावच्छिन्रपुरुषः केन ज्योतिषा युक्तः जगति 
व्यवहरति, यथा तिमिरमये पथि गच्छन्‌ पथिकः किमपि प्रकाशसाधनमालम्बते, 
प्रकाशमन्तरेण तमोमयवर्त्मनि तद्रमनासम्भवात्‌ , एवं पुरुषस्य किमवभाषकं, किमिदं 
ज्योतिः एतस्य कार्यकरणसंघातस्य कोऽप्यवयवविशेषस्तदन्तरवर्ती उताहो तस्माद्‌ 
व्यतिरिकतम्‌ ? इति जनकजिज्ञासितम्‌ । ब्रह्मविद्वरिष्ठोऽपि विप्रतिपन्नविषये 
आचार्यप्रमाणमाचक्षते, इति पृष्टः सन्‌ याज्ञवल्क्यः तं सम्राडिति सम्बोधयति । सम्यक्‌ 
राजते समत्वलक्षणेन ब्रह्मज्ञानेन वा राजते य: सः सम्राड्‌, इति व्युत्पत्तौ राजुदीप्तौ 
इति दीप्त्यर्थकराजृधातोः समुपसृष्टात्‌ क्विपि प्रत्यये “व्रश्च भ्रश्च’’.....इत्यादिना जकारस्य 
षत्वे जश्त्वे 'मो राजि समः क्वौ (पा०अ० ८/३/२५) इत्यनेन अनुस्वारनिषेधे 
सम्राड्‌ , त्वमात्मभूतः सन्‌ न कस्यचिदिन्द्रियस्य परतन्त्रः परमात्मपदपद्मदुर्गः तत एव 
विजितषड्वर्गशत्रुः सम्यग्‌ राजसे । तथापि मां सम्भावयितुं ते प्रश्‍न: । याज्ञवल्क्य- 
सदृशस्य ब्रह्मज्ञस्य निरभिमानितैषा शोभत एव । ज्ञानिनो हि निसर्गसिद्धामानित्वादि- 
सद्गुणसम्पत्तिशालितोपपत्तेः । यथोक्तं नीतौ -- 


विद्या ददाति विनय विनयाद्याति पात्रताम्‌ । 
पात्रत्वाद्धनमाप्नोति धनाद्धर्मं ततः सुखम्‌ ॥। 
श्रीमानसेऽपि श्रीयाज्ञवल्क्यस्य विनयमधुरत्वरूपमहात्मलक्षणं स्पष्टमेव । तद्यथा 
भरद्वाजेन श्रीरामविषयकप्रश्नान्‌ पृष्टः सन्‌ स्मयमान उवाच याज्ञवल्क्यः -- : 
जाज्ञवलिक बोले मुसुकाई । तुमहि विदित रघुपति प्रभुताई ।। 
राम भगत तुम मनक्रम बानी । चतुराई तुम्हारि में जानी ।। 
चाहहु सुने राम गुन गूढ़ा । कीन्हेहु प्रश्‍न मनहुँ अति मूढा ।। 
(मानस १/४७/२-३-४) 

रूपान्तरम्‌ -- 


याज्ञवल्क्यो भरद्वाजं स्मयमान उवाच ह । 
प्रभुत्वं श्री रघुपतेर्विदिति ते मुनीश्वर । 


मनसा कर्मणा वाचा रामभक्तस्त्वमुत्तमः । 
अह विज्ञातवानद्य चातुरी ते महामते ।। 
श्रोतुमिच्छसि रामस्य गुणान्‌ गूढ़ान्‌ द्विजर्षभः । 
तथाप्यकर्षीः प्रश्नांस्त्वं नितरा बनिशो यथा ।। 


हे सम्राड्‌ ! आदित्यज्योतिः तथा हि दानं खण्डनं दितिः “दोऽव’’ खण्डने 
इत्यस्माद्धातोः भावे क्तिन्‌ प्रत्ययः । एवं नास्ति दितिः खण्डनं तदात्मकम्‌ अल्पज्ञानाभासं 
यस्यां सा अदितिः अखण्डज्ञानवृत्तिः, यद्वा न विद्यते दितिः खण्डः यस्मिन्‌ सोऽदितिः 
सत्यं ज्ञानमनन्तं ब्रह्म इत्यादि लक्षणलक्षितः अखण्डज्ञानशक्तिबलैश्वर्यवीर्यतेज सम्पन्नः 
परमेश्वर परमात्मैव अतिदि्यौरदितिरन्तरिक्षमदितिर्म्माता सपितासपुत्रः 
विश्वेदेवाऽअतितिः पञ्चजनाऽ अदिति्जातमदितिज्जनित्वम्‌ ।। इति मन्त्रवर्णात्‌ । 
एवम्‌ अदिते: परब्रह्म परमेश्वरात्‌ नेत्रावच्छदेन जातः आदित्यः दित्यादित्येदित्यपत्युत्तरदाण्यः 
पा. ४-१-८५ इत्यनेन ण्य प्रत्यये अनुबन्ध कार्ये आदित्यः । “चक्षोः सूयो अजायत” 
इति मन्त्रवर्णात्‌ । अदितिर्वा देवमाता भगवच्चक्षुरवतारभूता, तस्यां जातः आदित्यः 
स एव ज्योतिर्यस्य तथाभूतः । उपपत्तिमाह-अयं पुरुषः आदित्येन ज्योतिषा अत्राभेदे 
समानाधिकरण्यं ज्योतिर्विशेषणत्वादादित्यस्य ज्योतिषा इत्यत्र करणे तृतीया । एवम्‌ 
आदित्यरूपेण ज्योतिषा अवभाष्यमानोऽयं पुरुषः अयम्‌ एषः संसारे आस्ते, तिष्ठति । 
पल्ययते परितः अयते अत्र परितः रकारस्य लकारे पल्ययते सूर्यरूपज्योतिषा प्रकाश्यमानः 
अव्याहतगतिः सर्वत्र गच्छति । एवम्‌ कराभ्यां कर्म कुरुते कर्तृत्वाभिमानित्वाद्‌, कर्म 
फलस्य तत्रैव सत्वेन “स्वदितजितः कर्त्रभिप्राये क्रियाफले” पा०अ० आत्मनेपदम्‌ । 
एवम्‌ कर्मावसानेविपल्येति प्रलयं याति परमात्मनि, इत्युत्तरेण सन्तुष्ट: प्रथमं ज्योतिर्विषये 
सम्मतिम्‌ आह--हे याज्ञवल्क्य ! त्वदुक्तं समाधानम्‌ एतत्‌ एवमेव इदृशमेव अर्थात्‌ 
स्वव्यतिरिक्तेनेव सूर्यरूपेण ज्योतिषा जीवो जगति व्यवहरति इति ॥श्रीः॥ 

अथ चन्द्र ज्योतिषि जिज्ञासते 


अस्तमित आदित्ये याज्ञवल्क्य कि ज्योतिरेवायं पुरुष इति चन्द्रमा 
एवास्य ज्योतिर्भवतीति चन्द्रमसैवायं ज्योतिषास्ते पल्ययते कर्म करुते 
विपल्येतीत्येवमेवैतद्याज्ञवल्क्य ।। ३।। 

जनक: पुन: पृच्छति--अथ हे याज्ञवल्क्य ! आदित्ये सूर्ये अस्तं 
प्रकाशोपसंहारलक्षणम्‌ इते प्राप्ते आध्यात्मिकदृष्टी चक्षुषि वर्तमाने सूर्ये ज्योतिषि 
विश्रान्ते चक्षुषि रूपदर्शनाक्षमे अयं पुरुष: किं ज्योति: 'किन्नामज्योतिरवछिन्न: ? इति 
पृष्ट: सन्‌ याज्ञवल्क्य: प्राह--अयं चन्द्रमा ज्योति: मनोमय: । उपपत्तिमाह--चन्द्रेण 
इव ज्योतिषा मनोमयेन सूर्यज्योतिरभावेऽपि पुरुषोऽयं जगति तिष्ठति गमनादिकर्म 
कुरुते प्रलीयते च एवमेतद्‌ इति कथयन्‌ स्वीकरोति ॥।श्रीः॥ 


अग्निज्यातिविषये प्रश्‍न: — 


अस्तमित आदित्ये यारुवल्क्य चन्द्रमस्यस्तमिते कि ज्योतिरेवायं पुरुष 
इत्यग्निरेवास्य ज्योतिर्भवतीत्यग्निनैवायं ज्योतिषास्ते पल्ययते कर्मकुरुते 
विपल्येतीत्येवमेवैतद्याज्ञवल्क्य । । ४।। 


एवं अस्तङ्गते सूर्ये अस्तङ्गते च चन्द्रे उभयोरभावे अयं पुरुषः किं ज्योतिः 
किन्नाम ज्योतिष्कः ? इति प्रश्ने अस्य पुरुषस्य अग्निः एव ज्योतिः तेनैव ज्योतिषा 
समवभासमानः सूर्यचन्द्रज्योतिरभावेऽपि कर्म कुर्वन्‌ प्रलीयते, एवमेतद्‌ इत्युक्त्वा 
जनकः समाधाने सन्तोषमाह ॥।श्रीः॥। 


अथवाग्ज्योतिर्जिज्ञासते— 


अस्तमित आदित्ये यारुवल्क्य चन्द्रमस्यस्तमिते शान्तेऽ गौ कि ज्योतिरेवाय 
पुरुष इति वागेवास्य ज्योतिर्भवतीति वाचैवाय ज्योतिषास्ते पल्ययते कर्मकुरुते 
विपल्येतीति तस्माद्वै सम्राडपि यत्र स्वः पाणिर्न विनिर्ज्ञायतेऽ थ यत्र वागुच्चरत्युपैव 
तत्र न्येतीत्येवमेवैतद्याज्ञवल्क्य ।। ५।। 


जनकः पृच्छति-हे याज्ञवल्क्य ! सूयें अस्तङ्गते चन्द्रे च निमग्ने, अग्नौ च 
शान्ते दाहकत्ववर्जिते, अयं पुरुषः किन्नाम ज्योतिष्कः भवति ? उत्तरमाह--त्रयाणाम्‌ 
सूर्यचन्द्राग्निज्योतिषामभावेऽपि पुरुषो वाग्ज्योतिष्को भवति । तेनैव ज्योतिषा प्रेर्यमाणः 
कर्म कुर्वाणो लीयते । उपपत्तिमाह--तस्मात्‌ हे सम्राड्‌ ! तस्मादेव हेतो: यत्र यस्मिन्‌ 
गहने अन्धकारे यत्र स्व: पाणि हस्तोऽपि न विनिर्ज्ञायते न दृश्यते । तथाऽपि यत्र 
वागुच्चरति उच्चरतीति कर्मकर्तृ प्रयोगः, अत्र हि उच्चार्थमाणयाः वाचः उच्चरणकर्मभूताया 
अतिशयतां द्योतयितुं वाचः स्वव्यापारस्वातन्यात्‌ कर्तुव्यापारस्यचाविक्षणीयत्वेनोपपत्तेः । 
यथोक्तं दीक्षितेन सिद्धान्त कौमुमद्यां यदाकार्ये सौकर्यं द्योतयितुं कर्तृ व्यापारो नो 
विवक्षितस्यदा कारकान्तराण्यपि कर्तृ संज्ञां लभन्ते स्वव्यापारे स्वतन्त्रत्वात्‌ । (वै.सि.कौ. 
क. प्र.) तत्र उपनर्यति निश्चित्य उपैति । याज्ञवल्क्यः एवमेवैतद्‌ इति स्वसन्तोषमाह ॥श्रीः।। 


८८२ ईशावास्याच्चेकादशोपनिषत्सु 
अथात्मज्योतिर्विषये प्रश्‍न: -- 
अस्तमित आदित्ये याज्ञवल्क्य चन्द्रमस्यस्तमिते शान्तेऽग्नौ शान्तायां 
वाचि किं ज्योतिरेवायं पुरुष इत्यात्मैवास्य ज्योतिर्भवतीत्यात्मनैवायं ज्योतिषास्ते 
पल्ययते कर्म कुरुते विपल्येतीति ।! ६! | 
एवं वाचि शान्तायां मौनावस्थायां मूकत्वमागते वा पुरुषे आत्मैव प्रत्यगात्मैव 
ज्योतिः अनेनैव कर्मकुर्वन्‌ प्रलीयते । एवं क्रमेण सूर्यचन्द्राग्निवाचां ज्योतिषां एकैकशः 
नाशं प्राप्तानां परमार्थतः आत्माभिन्नपरमात्मैवज्योतिः तस्य नित्यसत्वात्‌ अविनाशित्वात्‌ 
अनुपहितचैतन्यवत्वात्‌ व्यापकत्वाच्च नैवास्य नाशो न वा हास: । यथोक्तं श्रीभगवता -- 
न जायते म्रियते वा कदाचि न्नायं भूत्वा भविता वा न भूयः । 
अजो नित्यः शाश्वतोऽयं पुराणो न हन्यते हन्यमाने शरीरे ।। 
(गीता २-२०) 
न जायते प्रियते वा विपश्चिन्नायं कुतश्चिन्न बभूव कश्चित्‌ । 
अजोनित्यः शाश्वतोऽयं पुराणो न हन्यते हन्यमाने शरीरे ।। 
(क.उ. १-२-१८) 
तस्मादात्मनो ज्योतिष्ट्वम्‌ सार्वकालिकं पारमार्थिकं च परमप्रकाशरूपत्वात्‌ । 
तमेव भान्तमनुभाति सर्व तस्य भासा सर्वमिदं विभाति ।। 
(क.उ.२-२-१५) 
यथोक्तं श्रीरामचरितमानसे -- 
विषय करन सुर जीव समेता । सकल एकते एक सचेता ।। 
सबकर परम प्रकाशक जोई । राम अनादि अवध पति सोई ।। 
(मानस १/११७/५-६) 
रूपान्तरम्‌ -- 
विषयाः करणान्येव देवाः जीवाश्चराचराः । 
एकैकस्मादिमे सर्वे भान्ति संँल्लब्धचेतनाः ।। 


सर्वेषामेव भूतानां यः परमः प्रकाशकः । 
रामोऽयोध्यापतिः सोऽसावनादिः परमेश्वरः ॥। 
इदानीमात्मस्वरूपं विविच्यते । अत्र विप्रति पद्यन्ते दार्शनिकाः देहात्मबुद्धयश्चार्वाकाः । 
अतश्चार्वाकमतत्र्वतकस्तथाकथितबृहस्पतिः प्राह-- 
यावज्जीवेत्‌ सुखं जीवेत्‌ ऋणं कृत्वा घृतं पिवेत्‌ ।. 
भस्मीभूतस्य देहस्य पुनरागमनं कुतः ।। 

ईश्वरास्तत्र राजानः व्यवायो मोक्ष एव च । 
स्त्रि! स्वरूपाश्चाप्सरसः निद्रैवात्यन्तिको लयः ।। 


सन्रीव्यवायोत्त्थतानन्दः समाधिः परिकीर्तितः । 
सशैय्या सा भवेत्‌ स्वर्गः नरकं तद्वियोजनम्‌ ।। 


न ज्ञानं न पुनर्जन्म नैव कर्म न च श्रुतिः । 
एवमादीनि वाक्यानि प्रलपन्त्यमनीषिणः ।। 


तन्मते प्रत्यक्षमेव प्रमाणम्‌ । वेदास्तु केषाञ्चिद्‌ ब्रह्मणानां रचना, इति समस्तोऽपि 
जल्पनाप्रपञ्चः इतः प्रागेव त्रिकालज्ञेन भगवता श्रीकृष्णेन आसुरसम्पत्तिनिरूपणे क्रोडीकृतः । 
तस्माद्‌ भगवदुपेक्षितसिद्धान्तत्वात्‌ निराधारत्वाच्च नैवैतन्मतं विचारकोटावाधेयम्‌ । 
देहात्मबुद्धिवादस्तु तर्काग्नौ तूलराशिरिव । तथात्वे कस्यचिदेकस्यावयवस्य वैकल्ये 
आत्मनोऽपि वैकल्यं स्यात्‌ एवं तदनित्यत्वे जीवात्मनोऽप्यनित्यतायां तेषां नाशे 
तथा-चापत्तावात्मनः पुनः कोषे रिक्ते सति तद्‌ रचयितुः कस्यचिद्‌ कल्पनौचित्येन 
परमेश्वरस्य स्वीकारापत्तौ त्वत्‌ सिद्धान्त एव नाध्यवसीयेत्‌। एवं देवतिर्यङ्नरादिष 
विवेकाविवेकतारतम्ये न देहजनितदोषाणामात्मनि समारोपात्‌ तत्र विज्ञत्वानभिज्ञत्वकामित्व- 
क्रोधित्वसञ्जत्वकाणत्वादिदोषभूयस्त्वेन तत्र क्वापि निर्दोषतानापत्तेः । कर्तारमन्तरेण 
शरीररचनानापत्तौ विप्रतित्तौ च ततिच्छरीरतारतम्यप्रस्तावे पुनः कर्तृकल्पनायां पूर्व 
उक्तस्यैव दोषस्य वञ्रायमाणत्वात्‌ । पत्नीपुत्राद्यात्मवादस्तु तेषामसत्वे शरीरसत्वेनैव 
कुठारेणौदुम्बरतरूरिवधूलिसात्कृतः । एवमात्मा हि दारा सर्वेषाम्‌ आत्मा वै जायते 
पुत्रः इत्यादि वचनानां सिंहोमाणवक इतिवत्‌ भागलक्षणातो निर्वाहः । एवमेव मनस्‌ 
आत्मत्वादे उन्मत्तानां मृतत्वापत्तिः, नहि आत्माभावे देहसत्ता । वृक्षादीनामपि मनसोऽसत्वे 
जीवतत्वानुपलम्भापत्तेः । न च तत्र आत्मैव नास्तीति वाच्यं तस्याभावे तेषां 
हरितत्वाद्यनुपपत्तेः, आत्मनोऽभावे शवस्य क्षणमपि विकारवर्जितत्वं न दृष्ट 
किञ्चित्कालानन्तरं तत्र दुर्गन्धाद्यप्युपलभ्यते । नहि आत्मनोऽसद्धावे मृतायां कस्यांञ्चित्‌ 
योषिति सन्तानोत्पततिर्दृष्टा, तथैव अनंगीकारे आत्मसत्तायाः वृक्षेषु फलपुष्पादिदर्शनमप्यनुपपन्नं 
स्यात्‌ । आत्मसत्तायामेव तेषां शाखाः हरिताः फलपुष्पपल्लववन्तो दृश्यन्ते । नहि 
कुठारकृत्तस्य वृक्षस्य फलपुष्पपल्लवानि दृश्यन्ते, तस्मात्‌ मनोऽपि नात्मा । 
अथैन्द्रियात्मवादोऽपि निर्मूल एव । अन्यथा चक्षुराद्यभावे कथं जीवस्य जीवनं स्ताय 
मूक बधिरादयो श्रुत्याद्यभावे$पि जीवन्तो दृष्टा: । आत्मव्यतिरेकेण जीवनासम्भवस्य 
सर्वेषां निर्विरोधत्वेन स्वीकृतत्वे अनीन्द्रियवतामपि वृक्षाणां जीवनोपलम्भदर्शनात्‌ । 
तत्र व्यप्तिभंगापत्तेदुर्वरित्वात्‌ त्वयापि कोटिकोटिजन्मस्वपि निवारयितुमशक्यत्वात्‌ | 
वृक्षादीनां जीवनत्वे किं मानमिति चेत्‌ , वृक्षाः प्राणवन्तः हरितशाखाफलपुष्पपल्लवत्वात्‌ 

यन्नैवं तन्नैवमिति व्यतिरेकगर्भमनुमानमेव प्रमाणम्‌ , छिन्नमूलतरौ पल्लवादीनामनुपलब्धेः, 
प्रत्यक्षमपि त्वदिष्टप्रमाणम्‌ । अयं बुदध्यात्मवादोऽपि न युक्तः, मूर्खादौ तस्या अभावेऽपि 
जीवनोपलम्भात्‌ जडेषु तदसत्वेऽपि जीवनस्य स्पष्टमुपलब्धेः । अत्र जैनानां नये 
पुद्रलपदार्थतः सृष्टिः तत्र स्याद्वादस्य विडम्बनया कस्यापि मतस्यानिश्चितत्वात्‌ सिद्धान्ते 
निश्चयेन प्राणवत्वात्‌ तै: सह चर्चापि मूर्खताया आमन्त्रणम्‌ । एषां मते गौरपि गर्भिणी 
वृषभोऽपि गर्भवान्‌, तेषां सिद्धान्ते कियद्‌ अस्तित्वमिति सुधियो विभावयन्तु । तथागतानां 
शून्यवादस्यापि इयं दशा तन्मते शून्यात्‌ सर्व भवति, तहिं ते आकाशात्‌ आम्रफलं 
कथं नोत्पादयन्ति ? समस्तचेष्टा शून्ये पुरुषशवे कथं न भाषणादि कथं न चित्रचित्रित 
नरेण सह न भाषणादि एवं क्षणिकवादोऽपि प्रलाप एव । क्षणे क्षणे अत्मनां विनाशात्‌ 
पुरानुभूतानां विषयाणां स्मरणानुपत्ते: । न च पूर्वजन्मस्मरणस्य जन्मान्तरेऽपि सत्वान्नदोष: । 
इति व्च्यम्‌, तथासतितु समाग्राः पुनर्जन्मवादः तहिं क्षणे क्षणे पुनर्जन्मापेक्षया यथाकालं 
मातृजठरे गर्भधारणसिद्धान्त एव वरः, क्षणिकत्ववाद कल्पने अविरतजननमरण- 
कल्पनायामनवस्थादोषः । विज्ञानवादे तावत्‌ भवतां मते जडत्वं चेतनत्वं चेत्‌ अस्मन्मतं 
जडत्वं चेत्‌ तत्र विज्ञानानापत्तिः । एवं नास्तिकमतं नभः पुष्पबन्ध्यापुत्रशशभ्ङ्गादिरिव 
कपोलकल्पितमात्रम्‌ । 


इदानीमुच्यत आस्तिकमतविषये -- आस्तिकेषु सांख्या: शरीरव्यतिरिक्तमात्मानं 
मन्यन्ते । तेषां मते जीवात्मा ज्ञपदार्थः स च पुष्करपलाशवन्निलेपः, विशुद्धचेतनः 
किन्तु स्वयं सृष्टिरचनायामसमर्थः प्रकृत्या सहयुज्मानः सृष्टिरचनायां निमित्तहेतुत्वमाटीकते । 
द्यावाभूमीजनयन्देव एकः इतिश्रुतेः । मयाध्यक्षेण प्रकृतिः सूयतेसचराचरम्‌ 
गी० ९.१० इतिस्मृतेः । सच्चेतनायाः प्रकृतिसंपर्कबाध्यत्वं तत्र चस पंगुरिवसमंर्थः 
भिन्नभिन्नयोनिषु भिन्नभिन्नस्वभावोपलम्भात्‌ जीवात्मनामनेकत्वमेकत्वे सति एकस्मिन्‌ 
जाते सर्वेषां जीवनम्‌ एकस्मिन्‌ मृते सवेषां मरणम्‌ एकस्मिन्‌ विकले सर्वेषां विकलता 
एकस्मिन्‌ प्रसन्ने सर्वेषां संप्रसादः, किंतु न तथात्र दृश्यते | अतः प्राहुः पग्वंधवदुभयोरपि 
संयोगस्तत्‌ कृतः सर्गः यद्यपि यः सर्वज्ञः स सर्ववित्‌ यस्य ज्ञानमयं तपः 
एषसर्वेश्वरः सर्वस्य वशी सर्वस्येशानः इत्यादि श्रुतिभिः आत्मनः सर्वसामर्थ्यसर्वज्ञत्वादि- 
सद्गुणेषु साधितेषु सत्सु असंगो नहि सज्यते इत्यादिश्रुतिभिश्च तस्यासङ्गत्वे चोपपादिते 
सांख्यस्येमे पक्षा: नैवादरर्तव्याः । श्रुति व्याकोपात्‌ मातृभक्त्या वयं सोढुं शक्नुमो 
व्याकोपं परमात्मनः पितृस्थानीयस्य न तु मात्रस्थानीयानां श्रुतीनां, जीवात्मबहुत्वे 
श्रुतयोऽपि सांख्येन सह संम्मताः नित्योनित्यानां चेतनश्चतेनां एको बहूनां यो विदधाति 
कामान्‌ रूपं रूपं प्रतिरूपो भूव इन्द्रो मायाभिः पुरुरूप ईयते इत्यादयः शताधिकाः । 

नत्वेवाहं जातुनाश नत्वं नेमे जनाधिपाः । 

न चैव न भविष्यामः सर्वे वयमतः परम्‌ ।। 
(गी० २.१२) 
इति स्मृतेश्च । स्वामभिमतिं तु पश्चान्निदर्शयिषामः । सांख्ये पक्षद्वयं निरीश्वरवादः 
सेश्वरवादश्चेति पाश्चात्याः, वस्तुतस्तु सेश्वरवाद एव, इदं सांख्यप्‌वचनभाष्ये 
श्रीविज्ञानभिक्षुपादैः स्पष्टं प्रतिपादितम्‌ । योगेऽपि चतुर्विशंतितत्वात्मके ईवरात्‌ थग्जीवस्य 
सत्ता, तस्य च सुखदुःखादि भोक्तृत्वं पंचक्लेशवसंवदत्वं कर्मविपाकैः पापच्यमानत्वात्‌ 
आशयमलिनत्वाच्च नितरामक्षमत्वम्‌ । एतन्नरिखिलानर्थनिवर्हणाय ध्यातृध्येयपृथक्त्वा 
परिकल्पने परमेश्वरे ध्येयत्वं जीवे च ध्यातृत्वं समर्थयति योगः । तत्रहि सूत्रम्‌ 
कायक्लेशकर्मविपाकाशमैरपरामृष्टः पुरुषविशेष ईश्वर: । यद्यपि अनुभवप्रधानत्वात्‌ 
योगदर्शनं परमात्मनो निकट मन्यन्ते, परन्तु श्रुतिप्रमाणपक्षपातैकचक्षुष्ट्या वेदान्तं 
परमान्तरङ्गतममिति वयम्‌ । अथ काणादाः सप्तपदार्धज्ञानेनमोक्षमामनन्ति, नैयायिकाश्च 
प्रमाणादि षोडशपदार्थज्ञानेनेव मोक्षं निश्चिन्वन्ति । तेषां नये धर्मों भ्युदयनि:श्रेयससिद्धिद्वारं 
यतो भ्युदयनिः श्रेयससिद्धिः स धर्मः इति हि तत्रत्यं सूत्रम्‌ इमेऽपि जीवात्पृथक्‌ 
परमात्मानं स्वीकुर्वन्ति । अतो नवषुद्रव्येषु आत्मानमष्टमं परिगणयन्तः ज्ञानाधिकारणमात्मा 
सद्विविधो जीवात्मा परमात्मा चेति तत्रेश्वरः सर्वज्ञो विभुर्नित्यश्च जीवात्मा प्रतिशरीरं 

भिन्नो विभुर्नित्यश्च एवं हि तत्र कारिकावली -- 


आत्मेन्द्रियाद्यधिष्ठाताकरणं हि स कर्तृकम्‌ 
(का०प्र० रवा० ४७) 


अत्र नैयायिकाः सुखदुःखादि समवायिकरणतावच्छेदकत्वात्मत्वमिति 
जातित्वमामनन्ति, जातिश्च एका नित्या सती चानेकसमवेता । यद्यपि आत्मनि सुखादि 
धर्मता वेदान्ते न स्वीक्रियते, स हि अपहतपाप्मा, सत्यकामः, विजरो, विशोको 
विमृत्युः, अविजित्सः, अपिपासः इति पूर्ववर्णित अष्टलक्षणलक्षितत्वेन आत्मनि 
तथात्वानुपपत्तेः । किंतु नैयायिकानां नव्यानां मतमस्माकमपि वैष्णवानामानुकूलं जीवात्मा 
कर्मपरतन्त्रत्वात्‌ सुखादिसमवायिकारणतावच्छेदको भवतु नाम, अत एव तु स 
अपहतपाप्मा, पाप्मनि समागते सति तस्यापहननम्‌ आगमनाभावे तस्या- 
प्यपहननस्याप्यसंभवः । एवं विजरः विमृत्युरित्यादि भगवत्कैंकर्यं प्राप्तवतो 
नित्यमुक्तस्वरूपस्थजीवात्मनो यद्यपि पार्श्वे समागच्छन्ति सुखदुःखादयः, किंतु तानि 
भगवद्भजने पाप्मरुपतया विहन्यन्ते भगवद्महिम्नेति वयम्‌ । अत एव ते 
प्रमाणत्वावच्छिन्नप्रतियोगिकताकाभावेन ईश्वरे जातिं न स्वीकुर्वन्ति, यद्यपि नैयायिक- 
नयेऽपि शरीरस्य न चैतन्यमित्यादिना शरीरे, आत्मवादोनिराकृतः । तथहि -- 

शरीरस्य न चैतन्यं मृतेषु व्यभिचारतः । 
तथात्वं चेदिन्द्रियाणामुपघाते कथ स्मृतिः ।। 
(का० प्र०४८) 


अस्यार्थः पुरैव व्याख्यातः । तथापि नैयायिकानां नये शरीरेषु मृतेषु व्यभिचारः 
स्यात्‌ आत्मा हि विमृत्युः मृत्युवर्जितः जरारहितश्च एवं शोकरहितः क्षुत्पिपासाभ्यां 
वर्जितः शरीरे इमे सर्वे दोषाः । तथाहि शीर्यते इतिशरीरम्‌, आत्मा अशीर्यः, शरीरे 
बालकोमारतारुण्यजरावस्था: आत्मात्वेकरसः । इति चेत्‌ विज्ञानमात्मा सुखदुःखादीनां 
तदाकारत्वात्‌ । विज्ञानं हि द्विधा नीलपीतत्वादि सविशेषपदार्थावलम्बि, इदं पीतमिदं 
नीलमिदं श्वेतमित्यादि । आलय विज्ञानं तु सकलविशेषणशून्यत्किंचित्‌ वस्तुमात्रावलम्बि 
अहमस्मि इत्यादि । तथा चाहुः 


तत्स्यादालयविज्ञान यद्भवेदहमास्पदम्‌ | 
तस्मात्प्रवृत्तिविज्ञानं नीलपीतादिके भवेत्‌ ।। 
पूर्वपूर्वं संस्काराणामुत्तरोत्तरं स्मरणात्‌ । इति चेन्न, उद्बोधकमन्तरेण प्रसुप्त- 
संस्काराणां संस्मरणानुपपत्तेः । यथोक्तं कालिदासेन शाकुन्तले 
रम्याणि वीक्ष्य मधुरांश्च निशम्य शब्दान्‌ । 
पर्युत्सुको भवति यत्‌ सुखितोऽपि जन्तुः ।। 


तच्चेतसा स्मरति नूनमबोधपूर्वं | 
भावस्थिराणि जननान्तरसौहृदानि ।। 
(शा० ५/२४) 


एवं हि समवायसंबन्धेन नित्यज्ञानवत्वमित्यामनन्ति । जीवात्मनो भेदपक्षे तु 
तार्किकान्‌ श्रुतयो5नुरुन्धन्ति । ज्ञानाधिकरणत्वपक्षे सत्यं ज्ञानमनन्त ब्रह्म इत्यादि 
श्रुतीनां व्याकोप: सोढव्यस्तैरपि । ब्रह्मशब्दस्य हि त्रीणि इमानि विशेषणानि सत्यं, 
ज्ञानम्‌ अनन्तं समानाधिकरण्यञ्चैकविभक्तिन्छ्ठिया प्रथमान्तानाम्‌, अमीषां त्रयाणां प्रथमान्तेन 
ब्रह्म इति विशेष्येण, एवं नामार्थयोरभेदातिरिक्तसंबन्धो न व्युत्पन्नः इति 
गदाधरभट्टमतानुरोधेन त्रीण्यपि ब्रह्माभिन्नानि । तथाहि नीलोघट इत्यत्र नीलाभिन्नो घट 
इव सत्याभिन्नं ब्रह्म ज्ञानाभिन्नं ब्रह्म अनन्ताभिन्नं । एवं सत्येन सत्‌ ब्रह्मेति ज्ञानेन चित्‌ 
अनन्तशब्देन अनन्तत्वादानन्दस्य आनन्दमिति सच्चिदानन्दब्रह्मेति पर्यवसितम्‌ । एवं 
यद्यात्मा ज्ञानाधिकरणं तदा ज्ञानं ब्रह्मेति प्रथमान्तप्रयोगो नोपपद्येत नहि व्यधिकरणयाँद्वयोः 
पदार्थयोः समानविभक्तिकत्वरूपसामानाधिकरण्य, यद्यपि एतस्याः शंकायाः निराचिकोर्षुणा 
मया ज्ञानमित्यत्र ज्ञानम्‌ अस्ति अस्मिन्‌ नित्यम्‌ इति व्युत्पत्तौ आकृतिगणत्वेन अर्श 

आदित्वात्‌ अर्थ इति समाहितम्‌ । एवं समवायसंबन्धेन नित्यज्ञानवत्वम्‌ ईश्वरत्वं 
ब्रह्मत्वमिति पर्यवसितं, साधुत्वार्थमच्‌ प्रत्ययः वैयधिकरण्यपरिहारार्थं मतुबेर्थमोसे 
स्वरूपे इतिमदीयं समाधानम्‌ एवं ज्ञानस्वरूपं ज्ञानाधिकरणं च ब्रह्म इति पर्यवसितम्‌ । 
मीमांसकास्तु धर्मप्रधाननिरूपणतया ईश्वरस्य चर्चामेव प्रायेण न कुर्वन्ति । तथापि 
तत्तददेवता प्रधानमन्त्राणां विनियोगेन कल्पयितव्यः स ईश्वरः । एवं पञ्चस्वप्यास्तिकदर्शनेषु 
भेदवादो जीवात्मपरमात्मनोर्मध्ये वेदान्ते च अभेदप्रतिपादकश्रुतीनामनुरोधेन शंकरमते 
त्वभेदवादः । षण्णां चास्माकं वैष्णवानां मते च भेदवादः ! श्रुतीनांसंगतमे चाभेदं 
स्वीकुर्मः सम्बन्धतः न तु स्वरूपतः ॥श्रीः॥ 


अथ प्रकृतमात्मतत्वं निरुपयितुं श्रुतेरुपक्रमः -- 


कतम आत्मेति योऽयं विज्ञानमयः प्राणेषु हृद्यन्तर्ज्योति पुरुषः स समानः 
सञ्नुभौ लोकावनुसञ्चरति ध्यायतीव लेलायतीव स हि स्वप्नो भूत्वेमं 
लोकमतिक्रामति मृत्यो रूपाणि ।।७।। 


अथ येषु देहेन्द्रियमनोबुद्धिषु कतमः अयमात्मा किं जातीयकः देहो मानसऐन्द्रिय: 
बौद्धो वा ? याज्ञवल्क्य आह-नैतेषु कतमोऽपि, एतद्‌ विषये व्याख्यातचरत्वात्‌ , 
साम्प्रतं हि प्रादेश्यमात्रं-पत्नीपुत्रदेहादौ नात्मबुद्धिः, तदभावेऽपि जीवितस्य सत्वात्‌, 
देहस्यापि विकृतानां केषाञ्चिदवयवाना स्वयं पातदर्शनात्‌ केशनखदन्तादीनां, केशाञ्चिच्च 
शल्यक्रियाद्वारेण समुच्छेददर्शनात्‌ आत्मन्यपि तथात्वापत्ते । देहस्य प्रतिक्षणं परिवर्तन- 
शीलत्वदर्शनेन, उपचयापचयधर्मत्वप्रसिद्धेश्च, उपचयार्थकदिह धातोरेव देहशब्द निष्पत्तेश्व, 
तत्र कौमारयौवनजराणां समारोपापत्तौ भगवद्‌भजनविरोधः । तथोक्तम्‌ 


देहिनोऽस्मिन्‌ यथा देह कोमारं यौवनं जरा । 

तथा देहान्तरः प्राप्तिःस्थीरस्तत्र न मुह्यति ।। 
(गीता २/१३) 
देहानामन्तवत्वस्य जीवात्मनो नित्यत्वाविनाशित्वाप्रमेयत्वादिधर्माणां 

श्रवणस्मरणानुरोधेन देहे न तथात्वम्‌ । 

अजो नित्यः शाश्वतोऽयं पुराणः . 
(क०उ० १/३/१८) 

अन्तवन्त इमे देहा नित्यस्योक्ता शरीरिणः । 

अनाशिनोऽप्रमेयस्य तस्माद्युध्यस्व भारत ।। 
(गीता २/१८) 

एवमात्मत्वे मनस: तस्मिन्नपि सुखदुःखादि धर्माणां समुपलब्धिप्रसंग: मनस इव 
तत्र चञ्चलत्वापत्तिः, इष्टापत्तेरिति चेन्न, श्रीगीतासु भगवद्वचनविरोधात्‌ तथा हि पार्थ 
प्रति षष्ठे मनो दुनिंग्रहं चलम्‌ (गीता ६/३५) आत्मानां प्रति द्वितीये अचलोऽयं 
सनातनः मनसः इन्द्रि त्वेन तद्दर्शनस्य क्वापि श्रुतिस्मृतिषु दृष्टत्वेनानुपलम्भात्‌ । 
तथात्वे आत्मनोऽपि तथात्वापत्तौ आत्मा वा अरे द्रष्टव्य (वृ०उ० ३/५) इत्यादि 
श्रुतीनाम्‌ आश्चर्यवत्पश्यति कश्चिदेनं (गीता २/२९) यः पश्यति तथात्मानं (गीता 
१३/२९) इत्यादि स्मृतीनां च वैयर्थ्यापत्तिः । ननु आत्मनः प्रत्यक्षे किं मानम्‌ ? इति 
चेत्‌ मनसैवानुदरष्टव्यम्‌ इति श्रुतिरेव प्रमाणत्वेन गृह्यताम्‌ । अत एव आत्मा वा अरे 
द्रष्टव्यः इत्यत्र विधेयत्वेन दर्शनं वर्णितम्‌ । ननु त्यदादिषु दृशोऽनालोचने कञ्‌ च 
(पा०अ० ३/२/६०) इति सूत्रे दर्शनभिन्नार्थे अनालोचने कज्‌ प्रत्यय विधानात्‌ दृश्‌ 
धातोः दर्शनभिन्नार्थस्यापि पाणिनिनेव प्रदिपादित्वात्‌ तस्य ज्ञानार्थतायाः स्वीकारे आत्मा 
वा अरे द्रष्टव्यः इत्यत्र यत्प्रत्ययाश्रयस्य ज्ञानार्थत्वोपपत्तौ स्मृतिष्वपि तथैवार्थानुसन्धाने 
आत्मनः प्रत्यक्षस्य निर्मूलत्वमेव इति चेन्न । आत्मा वा अरे द्रष्टव्यः इति श्रुतौमन्तव्यः 
इति ज्ञानार्थकस्य प्रयोगात्‌ द्रष्टव्य इत्यस्य दर्शनार्थकत्वस्यैवौचित्यात्‌ तत्‌ प्रत्यक्षस्य 
प्रामाणिकत्व सन्देहप्रसारावसरानौचित्यात्‌ ? चेत्‌ आत्मा वा अरे द्रष्टव्यः इत्यत्र 
प्रयुक्तस्य तव्यप्रत्ययान्तस्य द्रष्टव्यः इत्यस्य ज्ञातव्यः इत्येवार्थो विवक्षितः स्यात्‌ । 
तदा तस्यैवार्थस्य प्रतिपादनामय अवबोधनार्थक मन्‌ धातोस्तव्यत्‌ प्रत्ययान्तस्य मन्तव्यः 
इत्यस्य श्रुत्या कथं पुनरुक्तिः क्रियेत । न हि एकस्यार्थस्य विधित्वेन प्रतिपिपादयिषया 
द्विर्वचनं क्रियते । आज्ञातज्ञापिका हि श्रुतिः विज्ञातज्ञापकत्वे तस्यामपूर्वतानापत्तौ, 
द्रष्टव्य इत्यस्य प्रत्यक्षविषयीकरणीय इत्येवार्थः शास्त्रीय: । न च अभ्यासे (पा०धा०पा० 
९२९) इत्यभ्यासार्थकस्य म्ना धातोरेव मन्तव्य इति प्रयोगे मन्तव्य इत्यस्य अभ्यस्तव्य 
इत्यर्थे कृते न पौनरूक्त्यापत्तिरिति वाच्यम्‌ । म्ना धातो मन्तव्य इति प्रयोगस्यानिष्पत्तौ 
तस्य दोषस्य वञ्रायमाणत्वाद्‌ । अथ म्ना धातोः तव्यति तत्र र पाघ्राध्मा इति सूत्रेण 
मन आदेशे कृते मन्तव्यः इति प्रयोगः स्यादेव ? मैव जल्पीः तस्य सूत्रस्य शिति प्रये 
एव विधानात्‌ । तव्यस्य च तथात्वाभाववत्वस्य च शास्त्रतः सिद्धन्तितत्वात्‌ । तथा 
हि सूत्रम्‌ पाघ्राध्मा स्थाम्नादाण्‌ दृश्यर्तिसर्तिशदसदां पिवजिघ्रधमतिष्ठ मन यच्छ 
पश्यर्च्छ धौशीय सीदाः (पा०अ० ७/३/७८) अत्रत्या वृत्तिः पादीनां पिबादयः 
स्युरित्संज्ञक शकारादौ प्रत्यये परे एवं ष्ठिबु क्लमु चमां शिति ५७/३/७५) 
इत्यस्माद्‌ शिति इत्यनुवर्तते, न च बहुलं छन्दसि इत्यनेन अशित्यपि मनादेश 
इतिवाच्यम्‌ ? तथा स्वच्छन्दा चारित्वे सति शब्दानुशासनभङ्गे शास्त्रीयमर्यादानापत्तेः । 
बहुलं छन्दसि इत्यत्र प्रयुक्तो बहुल शब्दः रिष्टकृतप्रयोगाणामेवानुशास्ता न 
त्वन्यथाकृतानाम्‌ । अत एव हि बहून्‌ अर्थान्‌ लातीति बहुलम्‌ इति तत्र भाष्यव्युत्पत्तिः 

अयं बहून्‌ अथान्‌ लाति न तु बहूननर्थान । वस्तुतस्तु बहूननर्थान्‌ लुनाति छिनत्ति इति 
बहुलम्‌ । तस्मात्‌ पूर्वाचार्या: आमनन्ति-- 
क्वचिठवृत्तिः क्वचिदप्रवृत्तिः क्वचिद्विभाषा क्वचिदन्यदेव । 
शिष्टप्रयोगादनुसृत्य लोके चतुर्विध बाहुलक वदन्ति ।॥। 
न खलु कुत्रापि पादीनां पिवादयः दृश्यन्ते, शित्‌ प्रत्ययान्तभिन्ने, सर्वत्र हि पानं 
घ्राणं स्थानं दर्शनमित्यादि श्रूयते न तु पिबनम्‌ जिप्रणं तिष्ठनं पश्यनमित्यादि । किं 
बहुना मन: शब्दोऽपि अवबोधनार्थकमनुधातोरेव निष्पद्यते, भगवति श्रुतिरेवात्र व्युत्पत्तौ 
प्रमाणम्‌ द्विरुच्चारयन्ती यन्मनसा न मनुते, येनाहुर्मनो मतम्‌ । (के०उ० १/१/५) 
ननु प्रत्यक्ष हीन्द्रियेण यतो हि प्रतीता: अक्षाः यस्मिन्‌ तत्‌ प्रत्यक्षम्‌ इति निरुक्तौ 
विषयाणाञ्च इन्द्रियग्राह्मत्वे सिद्धे इन्द्रियविषयेसंयोगजन्यज्ञानस्यैव प्रत्यक्षपदार्थत्वात्‌ 
मनस इन्द्रियत्वं वाच्यम्‌, असति तस्मिन्‌ तेन कथम्‌ प्रत्यक्षमात्मनः ? इति चेत्‌ 
उच्यते मनसैवानु द्रष्टव्यम्‌ इति श्रुतिरेव परमं प्रमाणं । तत्र इन्द्रियाणां मनश्चास्मि 
(गीता १०/२२) इति स्मृतेः । यत्तु वेदान्तपरिभाषायां मनसो नेन्द्रियत्वमुक्तम्‌ , तन्न 
इन्द्रियाणां मनश्चास्मि इत्युक्तौ तज्जातीयानामेव निर्धारणस्य समौचित्यात्‌ । न च 
इन्द्रियाणां मध्ये इन्द्रियभिन्नं मनोऽहमितिवाच्यम्‌ , तथा सति भयङ्कणाशास्त्रीयत्वापत्तिः 
तत्रत्य पौर्वापर्यप्रसंगविरोधश्च, यथा पूर्वम्‌ आदित्यानामहं विष्णुः (गीता १०/२९) 
इत्यत्र ये द्वादशादित्याः विवश्वदादिविष्णवन्ताः परिगणिताः तेषामेव मध्ये तज्जातीय 
द्वादशो विष्णुनामा आदित्योऽहमस्मि, एवमन्यत्रापि, न हि कोऽपि निर्धाणावधिभूतानां 
मध्ये विजातीयः निर्धार्यते, तथा सति निधारणमेव न स्यात्‌ , निर्धारणं हि जात्या 
भवति । तथा वृष्णीनां वासुदेवोऽस्मिपाण्डवाना धनञ्जयः (गीता १०/३७) । 
इत्यत्र किं वासुदेवो वृष्णिजातीय भिन्न: किंवा धनञ्जयोऽपाण्डव:, एवं सर्वत्र विभूतियोगे 
निधारणावधिभूतनिर्धार्यमाणमध्ये सजातीयता सुनिश्चितैव । तस्मात्‌ मनसः इन्द्रियत्वं 
निश्चितमेव शास्त्रतः तेनात्मनः प्रत्यक्षे नाशास्त्रीयत्वापत्ति: । न च इन्द्रियाणि दशैकञ्च 
(गीता १३/५) ` इत्यत्र इन्द्रियतः पृथक्‌ पृथगुपादानान्मनसोनेन्द्रित्वमितिवाच्यम्‌ , 
ब्राह्मणवशिष्ठन्यायेन तस्य पृथक्त्वेऽपि तज्जातीयत्वमक्षतमेव । न खलु सर्वे ब्राह्मणाः 
भुज्यन्ताम्‌ वशिष्ठोऽपि भुज्यताम्‌ इत्यत्र ब्राह्मणतः पृथग्‌ वशिष्ठशब्दोपादाने वशिष्ठस्य 
ब्राह्मणत्वं परिहतं प्रत्युत्‌ विशेषितमेव, एवमिहापि इन्द्रियाणि दश सामान्यानि चैकं 
मुख्यं, दशानां मध्ये प्रत्येकं सहभूतत्वयस्यावश्यकत्वात्‌ , यथा न केवलं चक्षुषा 
कोऽपि रूपं पश्यति, अन्यत्रमना अभूवम्‌ अतो नादर्शमिति श्रुतेः । एवम्‌ मनःसंयुक्तया 
रसनया रसः समनस्केन, श्रोत्रेण शब्द: समनस्केन, घ्राणेनगन्धः समनस्कया त्वचा 
स्पर्शः प्रत्यक्षतां नीयते । अस्मिन्‌ वाह्यकरणतान्तःकरणतेत्युभयधर्मत्वम्‌ । ननु यन्मनसा 

न मनुते (केन १/१/५) इति श्रुतिवि धात्‌ कथं मनसा आत्मन: प्रत्यक्षम्‌ ? नैषदोष: 
इदं खलु सकलोपाधिविवर्जितपरव्योमाधिपतिसाकेताधीशसर्वव्यापि श्री 
सीतारामाभिधेयपखह्यवर्णनपरम्‌ । तथा च तत्र श्रुति:-- 


यन्मनसा न मनुते येनाहुर्ममो मतम्‌ । 
तदेव ब्रह्म त्वं विद्वि नेदं यदिदमुपासते ।। 
(के०उ० १/१/५) 


तस्मान्मानसे प्रत्यक्षे शास्त्रतः सिद्धे, तथात्वे चात्मनः मनसोऽणुत्वात्‌ तत्‌ 
प्रत्यक्षासम्भवे नात्मा मनः । एवम्‌ नेन्द्रियाणि तेषा नाशवत्वस्य दर्शनात्‌ । 
अविनाशित्वाच्चात्मनः नात्मनो वियोगे कोऽपि क्षणं जीवति । चक्षुरादीनां वियोगे तु 
जीवत्येवेति प्रत्यक्षतः सिद्धम्‌ । नापि बुद्धिः दृश्यते त्वग्र्या बुद्ध्या सूक्ष्मया 
सूक्ष्मदर्शिभिः इति श्रुतौ । बुद्धेः कृते हेत्वन्त प्रयोगदर्शनात्‌ । अत्र हि कारकद्वयम्‌ 
आत्माहि दर्शनविषयकर्मदर्शनाश्रयाः सूक्ष्मदर्शिनः कर्तारः दर्शनहेतुश्चबुद्धिः, 
हेतुकर्मणोभेंदस्तु आपामराणां सिद्धः । एवं ज्ञानमपिनात्मा तत्र ज्ञानक्रियेच्छया 
सविषयपदार्था इति ज्ञानमात्मा, तर्हि तस्य विषयो वाच्यः, अथ जगदेव विषय इति 
चेत्‌, तत्र सर्वज्ञत्वापतिः, इष्टापत्तरेति चेत्‌ । तथात्वे बन्धमोक्षव्यवस्था 
निरर्थिस्यातउपदेशपरंपरा च मोघा । जीवात्मनामल्पज्ञता तु प्रत्यक्षसिद्धा, न हि पशवो 
वेद॑ वाचयन्ति सत्यप्यात्मवत्वे, नानधीतवेदः ब्राह्मणोऽपि सस्वरं पठितुमर्हः । यः 
सर्वज्ञ सर्ववित्‌ इति श्रुतिस्तु ब्रह्मपरा, भेदं च जीवात्मपरमात्मनोरसकृदवोचाम 
यद्यल्पविषस्तर्हि कृपया उच्यतां तस्य नाम, को विषयो ज्ञानरूपजीवात्मनः निर्विषय 
इति चेत्‌, असंभवात्‌, न हि कोऽप्याकाशात्‌ शब्दमपाक्रष्टं प्रभवति, तथैव ज्ञानाद्‌ 
विषयम्‌ । तस्मात्‌ देहेन्द्रियमनोबुद्धिविज्ञानवर्जितः विशुद्धबोधविग्रहः कश्चन पुरुष 
एवात्मा विनिगमनं चात्र श्रुतिरेव । तथा च काठके पठन्ति 


इन्द्रियेभ्यः परा ह्ार्था अर्थेभ्यश्च परं मनः । 
मनसस्तु पराबुद्धर्बुद्धेरात्मा महान्परः ।। 
(क०उ० १/३/१०) 


एवमेतेषु विप्रतिपन्नेषु कतमः आत्मा इति जनकस्य प्रश्‍न: । अथ याज्ञवल्क्यः 
ससमारोहमुत्तरयति--यः प्राणेषु अन्तः हृदि ज्योतिः सः अयं विज्ञानमयः पुरुषः 
इत्यन्वयः । प्राणेषु हृदि इत्युभयत्र औपश्लेषिकी सप्तमी । यः प्राणान्‌ हृदञ्च अन्तः 
अपश्लिष्य तिष्ठति स एव पुरुषः, पिपर्ति सम्पूर्णं करणजातं पूरयंति । एवं पञ्चमहाभूतानि 
पञ्चविषयान्‌ पञ्चप्राणान्‌ चतुर्दशकरणानि च सदैवतानि पिप्राणः पुरुषाकारः ज्योतिः 
ज्योतिस्स्वरूपः परमप्रकाशवान्‌ विज्ञानमयः, विज्ञानं प्राचुर्येण यस्मिन्‌ तथाभूतः । अत्र 

मयट्‌ प्राचुर्यार्थे तत्‌ प्रकृतिवचने मयट्‌ इति सूत्रेण विज्ञानस्य प्राचुर्ये सति अन्येषामपि 
केषांचित्‌ सद्भाव इति चेत्‌ ओम्‌ । अचिन्त्यानेककल्याणगुणगणानां 
सौन्दर्यैश्वर्यभक्तवात्सल्यकारुण्यतारुण्यसौलभ्यप्रेमृतीनां, यदवा विज्ञानपदमत्र 


° 
आम्य 


समस्तभगवदीयगुणानामुपलक्षणं विज्ञायते समस्तभगवन्महिमा येन तद्‌ विज्ञानं 
परमात्मगुणगणनिकरं तन्मयः । यत्तु ब्रह्मणो निर्धर्मत्वरिरक्षिषया स्वरूपार्थे मयट्‌ इति 
व्याचक्षते तत्र तैरिदं वक्तव्यम्‌ यद्‌ विज्ञानशब्दस्य नपुंसकत्वे प्रकृत्यर्थप्रत्ययार्थयोरभेदात्‌ 
विज्ञानमयः इति पुंस्त्वं कथम्‌ । पुनश्च स्वरूपार्थे मयट्‌ विधानाय त्रयाणामपि मुनीनां 
एकतमस्य कस्यचिदनुशासनेन केनचित्‌ भवितव्यम्‌ , न खल्वनुशिष्टो मयट्‌ भवतिमर्हति । 
यत्तु चिदेव चिन्मयम्‌ इति व्युत्पाद्य स्वरूपार्थे मयडुक्तं श्री दीक्षितैः सिद्धान्तकोमुद्यां 
तत्तु एतदीयवासनानुरोधेनैव । यच्च नित्यं वृद्धिशरादिभ्यः इत्यत्रानुवृत्तं मयट्‌ शब्दं 
केचनानुवर्तयितुं कुमनीषितं समीहन्ते तदपि न विनिगमना भावात्‌ । किं बहुना 
विज्ञानमयः इत्यादि मयडन्तशब्दनानामौपनिषदानां ब्रह्मविषयानां स्वरूपार्थतां प्रसाधयति 
स्वयं भगवान्‌ बादरायणः । तथा हि ब्रह्मसूत्रस्य अक्षराणि आनन्दमयोऽ भ्यासात्‌ 
(ब्र०सू० १/१/१२) अत्र विकारे मयटः शंकां निरस्यन्‌ स्वयमेवासूत्रयत्‌ । विकारशब्दा- 
दिति चेन्न प्राचुर्यात्‌ । एवमुपनिषन्निगूढमर्ममहामहौ निधिपारदृश्वा भगवान्‌ बादरायणो 
यदि प्राचुर्य प्राह तर्हि क इमे वराकास्तत्पक्षक्षपणकोणपप्रयासाः । सोऽयं विज्ञानमयः 
अखण्डबोधसम्पनः । यथोक्तं गोस्वामि तुलसीदासमहाराजैः । विशुद्धबोधविग्रहं 
समस्तदूषणापहम्‌ । (मानस ३/४/५) यथा कस्यच्छिरीरं पार्थिवं सत्‌ पृथिवी प्रचुरं 
शेषणि चत्वारि गौणानि । एवमिहापि तस्यपुरुषस्य किं कार्यमित्याह--स समानः 
समः शत्रुमित्रत्वादि द्वन्द्ररहितः उभौ लोको शरीरे लोकं पुनः शरीराद्रिमुक्तः 
नित्यभगवत्परिकतामुपेत्य भगवदीयसाकेत लोकं च सञ्चरति । गतागतं कुरुते, स एव 
स्वप्नः भूत्वा स्वप्नावच्छिन्नो भूत्वा स्वप्नावस्थाम्‌ आपद्यमानो: इति भाव, मृत्योः 
रूपगाणि मरणधर्मिणः शरीरस्य रूपाणि देवमानवतिर्यक्‌ प्रभृतियोनीमि 
बालकोमार्ययुवाजरारूपाणि अतिक्रामति क्रमेणानुभवन्‌ गच्छति । यद्‌ वा मन्त्रोऽयं 
प्रत्यगात्मपरोऽपि, अयं भगवन्नित्यपरिकरो जीवात्मा विज्ञानमयः बुद्धिसम्पन्नः अन्तः 
प्रकाशः, परमात्मानं ध्यायन्‌ खेलन्रिव भगवदाज्ञां पालयन्‌, उभौ लोको इहलोकपरलोको 
संचरति, भगवच्चिन्तनबलेन मृत्योःरूपाणि समतिक्रम्य परमेश्वरमेति एवं विज्ञानप्राचुरये 
तस्मिन्‌ हर्षादयोऽपि न्यूनतयावगन्तव्याः ॥श्रीः।। 


अथ पुरुषातिक्रमणं निरूपयति— 


स वा अयं पुरुषो जायमानः शरीरमभिसंपद्यमानः पाप्मभिः स 
सृज्यते स उत्क्रामन्‌ म्रियमाणः पाप्मनो विजहाति ।।८।। 

एवं स्वरूपः विज्ञानप्रचुरः ज्योतिराकारः पुरुषः भगवद्विमुखतया पूर्वकृतकर्मानुसारं 
पितृरेतः प्रविष्टः मातरि गर्भाधानक्रियया जायमानः जन्मगृहणन्‌ सार्धनवभिर्मासैः मातृ- 
गर्भ एव इश्वरेण निर्मितं निजकर्मविपाकरूपं शरीरं अभिसम्पद्यते अभिनवतया प्राप्नोति 
नूतनवस्त्रमिव । पुनर्मात्रा प्रसूतः पाप्मभिः, अत्र पाप्म शब्दः शुभाशुभकर्मफलरूपः 
तथाभूतैः भगवद्‌भजनप्रतिबन्धकरूपैः धनधान्यसुखदुः खप्रतिकूलानुकूलसकलार्थानर्थ- 
समन्वित । सकलविषवम प्रपञ्चशीलै: “स ` सृज्यते संश्लिष्टो भवति सूत्रं सृजेव 
यसोक्तं श्रीमानसे भगवता श्रीरामेण श्री लक्ष्मणं प्रति, 


भूमि परत भा डाबर पानी । जिमि जीवहिं माया लपटानी ।। 
(मानस ४/१४/६) 
रूपान्तरम्‌ — 


भूम्यां पतनमात्रेण,. मालिन्यमगमज्जलम्‌ । 
जायमान यथा जीव माया समसुजदद्रुतम्‌ ।। 


एवं कर्मफलानि भुक्त्वा म्रियमाणः पाप्मनः क्रियमाणकर्मफलानि सञ्चितानि च 
विजहाति त्यजति, न तु प्रारब्धानि आगामि जन्मनो हि प्रारब्धमयत्वात्‌ ॥।श्रीः।। 


अथ जीवात्मनः लोकपरलोकसंसरणप्रकारमाह । अत्र परलोकशब्द: 
सुखभोगात्मकस्वर्गादिपर: जीवस्य हि प्रतिदिनं प्रलयो भवति, स च दैनन्दिनः प्रलयइत्युच्यते 
जागर्ति तदा प्रात:काले जायते इवं स्वपिति तदा मृतप्रायो भवति । इदं गौणमरणमपि 
कथ्यते तदेतर्दित व्याख्यायते 


तस्य वा एतस्य पुरुषस्य द्वे एव स्थाने भवत इदं च परलोकस्थानं च 
सन्ध्यं तृतीय स्वप्नस्थानं तस्मिन्सन्ध्ये स्थाने तिष्ठन्नेते उभे स्थाने पश्यतीदं 
च परलोकस्थानं च । अथ यथाक्रमोऽयं परलोकस्थाने भवति 
तमाक्रममाक्रम्योभयान्‌ पाप्मन आनन्दा _ श्च पश्यति स यत्र प्रस्वपित्यस्य 
लोकस्य सर्वावतो मात्रामपादाय स्वयं विहत्य स्वय निर्माय स्वेन भासा स्वेन 
ज्योतिषा प्रस्वपित्यत्राय पुरुषः स्वयं ज्योतिर्भवति ।। ९।। 


एवं दैनन्दिनं प्रलयं प्रतिपद्यमानस्य शरीरावाच्छिन्रस्य एतस्य विज्ञानमयत्वेन 
प्रसिद्धस्य तस्य पुरुषस्य इदम्‌ अयं लोकः परलोकं स्वर्गं च इमे द्वे स्थाने स्थीयते, 
ययोस्तथाभूते सति निवृत्यधिकरणे भवतः । तृतीयं स्वाप्नं संन्ध्यं कथयति सन्धिमर्हति 
जाग्रत्सुषुप्त्योयोगं तदेव सन्ध्यं तस्मिन्‌ तिष्ठन्‌ जागरं सुषुप्तं च पश्यति, आत्राजागर 
एव इह लोक: सुषुप्तिश्च परलोक इति । एवं यथाक्रमं परलोकाभिमुखो भूत्वा सुषुप्तः 
पाप्मन: अशुभकर्मफलानि अशुभस्वप्ररूपेण शुभकर्मफलानि च शुभस्वप्नरूपेणानुभवति 
परलोकमाक्रममाणः । ममविचारेण इयं सुषुप्त्यवस्थापि दैनन्दिनपरलोकः, जागृदवस्था 

भूलोंक:, स्वप्नावस्था च भुवर्लोक इति । इमे सर्वे$पि दैनन्दिना: नैवात्यन्तिका: । एवं 
शुभकर्मफलानुसारमानन्दमनुभवति, यदि तेन भगवद्धक्तिशुभाशुभकर्मव्यतिरिक्तमपि 
किमपि कृतं तदपि स्वप्ने पश्यति । यथा भगवती मीरा स्वानुभूतिं प्राह-- 
माई माने सपने मै वरी गोपाल 
श्यामस्वरूप मनोहर मोहन मेंहदी रची रसाल 
हँसि हँसि मोसंग भाँवर फेरि सिंदुर भरि दै भाल 
मीरा भई सुहागिनी अब तो बर मिल्या नन्दलाल 
रूपान्तरम्‌ -- 


मातस्ते प्रवदामि रात्रिसमये स्वप्नोऽद्य दृष्टो मया । 
यस्मिन्‌ श्यामसरोजदामसुभगो गोपालको मामिलत्‌ ।। 


आलक्तं रचितञ्च तेन करजे दत्ता मया भ्रामरी । 
सिन्दूरं किल मस्तके प्रियवधूर्मीराभवद्‌ बर्हिणः ।। 


एवं मृत्योः सर्वानवतीति सर्वावत्‌, तस्यलोकस्य मात्रामुपादाय अपहृत्य जाग्रत्‌ 
संस्कारान्‌ व्यपोह्य निर्माय च स्वयमेव निजकर्मविपाकानुरूपाणि समृपभोगसामग्रीविशेषाणि 
पश्चात्‌ स्वेनरूपेण स्वेनैव ज्योतिषा प्रकाशेन सह स्वयंज्योतिः विस्मृतसकल- 
प्राक्तनक्रियाकलापः प्रस्वपिति, अतएव तस्य प्रस्वापमाचक्षते ॥श्रीः॥ 


स्वप्ने किमपि न भवति, तत्र पुरुषेण स्वयंसृज्यते इत्यत आह-- 


न तत्र रथा न रथयोगा न पन्थानो भवन्त्यथ रथा्रथयोगान्पथः सृजते 
न तत्रानन्दा मुदः प्रमुदो भवन्त्यथानन्दान्‌ मुदः मुदः सृजते न तत्र वेशान्ताः 
पुष्करिण्यः स्रवन्त्यो भवन्त्यथ वेशान्तान्‌ पुष्करिणीः स्त्रवन्ति सृजते स हि 
कर्ता 11१ ०।। 


तत्र सुषु प्तिकाले रथा: रथोपलक्षितानि वाहनानि रथे युज्यन्ते इतिरथयोगा: 
अश्वा: तदुपलक्षितानि वाहनोपकरणानि पन्थान: मार्गास्तत्र न भवन्ति, पुरुष: स्वयमेव 
एतानि रचयति, एवं पूर्वतः अर्तमानान्‌ आनन्दान्‌ आनन्दयुक्तपदार्थान्‌ प्रमुदः 
प्रसन्नतापरिणामाः, एवं वेशः नेपथ्य एव यासामन्तः तथा भूतः स्रवन्तीः निःस्यन्दमाना: 
पुष्करिणी: सृजति रतयति तत्र स्वयमेव स कर्त्ता भवति ॥श्रीः।। 


अथ पुरुष व्यापारं स्नेहबद्धं करोति 


तदेते श्लोका भवन्ति । स्वप्नेन शरीरमभिप्रहत्याऽ सुप्तः 
सुप्तानभिचाकशीति । शुक्रमादाय पुनरेति स्थान. हिरण्मयः पुरुष एकः ह 
सः ।।१९।। 

तत्‌ तस्मिन्‌ विषये एते श्लोका: पद्यमयदछन्दोविशेषा: भवन्ति श्रुतीनामपौरुषेयत्वात्‌, 
न कैश्चिद्रचिता: प्रत्युत्‌ अनादिकालत: भगवन्नि श्रासभूता: विराजन्ते । एक: हिरण्मयः 
प्राप्तभगवत्सारूप्यः पीतावासाः अथवा हिरण्यं ज्योति: भगवद्रूपं तन्मय: 
तस्यैवाविकृतपरिणामरूपः यद्वा हिरण्यं ज्योतिरेव तन्मयः, पुरुषः पुरः शरीराणि उ 
निश्चयेन शिनोति बध्यनाति, सवति पालयति, स्यति तनुं करोति तथा भूतः पुरि 
शरीरे, उ निश्चयेन शीयते कर्मबन्धनेन बध्यते, यस्तथाभूत:, एक हंसः एकः सन्‌ 
हन्ति गच्छति सुषुप्तिरूपं परलोकं जाग्रतरूपम्‌ इमं लोकं च यस्तथा भूतः, स्वप्नेन 
निजस्वापेन स्वपोनङ्‌ इति सूत्रेण अत्र भावे नङ्‌ । इदं शरीरमपहत्य निश्चेष्टं विधाय 
स्वयमसुप्तः ज्योतिस्स्वरूपत्वात्‌ सुप्तान्‌ सर्वानपि स्थूलसूक्ष्मशरीरावयवान्‌ अभिचाकशीति 
प्रकाशयति निरीक्ष्यते भवति च । पुनः शुक्रं दृष्टश्रुतवासनारूपं भावं पूर्वकर्मफलपरपिकं 
वा आदाय जाग्रत्स्थानं पुनरेति, आवागमने अस्योपमा हंसस्यहंसो यथा मौक्तिकान्‌ 
जघत्सुः विहित्य कमलवने पुनर्नीडं याति विश्रामाय तथैव जीवात्मापि श्रान्तः स्वपिति 
पुनर्जागरे भोगवासनया जगर्ति प्रवर्तते ॥श्रीः।। 


तामेवोपमां विशिनष्टि— 


प्राणेन रक्षन्नवरं कुलाय बहिष्कुलायादमृतश्चरित्वा । स ईयतेऽमृतो 
यत्र काम. हिरण्मयः पुरुष एकह. सः ।। १२।। 

अयं पुरुषरूपो हंसः अवरं स्थूलत्वात्‌ निम्नतरं कुलाकुलानि पक्षकुटुम्बानि 
आययति गमयति विश्रामाय यत्तथाभूतं जाग्रत्‌शरीररूपं नीडं प्राणेन निजश्वासनिःश्वासेन 
रक्षन्‌ न विनाशमापादयन्‌ , अत एव अमृतः न प्राणैर्वियुक्तः श्वसन्त विलोक्य 
सुषुप्तस्यापि जीवनधारणोपलम्भात्‌ बहिः कुलायात्‌ शरीरात्‌ बहिर्देशे अनेकदेशान्‌ 
प्रदेशाञ्च चरित्वा श्रमणविषयान्विधाय पुनः ज्योतिर्मय: एक हंसः निरुपममरालः यत्र 
कामं संसार वासनोपभोगाः सन्ति, तत्र ईयते कर्मभिरेव प्राप्यते ॥श्रीः।। 


पुनः स्वप्नव्यापारं वर्णयति 


स्वप्नान्त उच्चावचमीयमानो रूपाणि देव कुरुते बहूनि । उतेव स्त्रीभिः 
सह मोदमानो जक्षदुतेवापि भयानि पश्यन्‌ ।। १३।। 


स्वप्नस्य अन्ते मध्ये उच्चावचं शुभाशुभं कर्मफलैरीयमानः देवः बहूनि 
कर्मपरिणामतारतम्यानुरूपाणि निर्मिनोति । कदाचित्‌ स्त्रीभिः स्वर्गसुन्दरीभिःमोदमानः 
कदाचित्‌ कानिचित्‌ विकृतानि दृष्ट्वा यक्षत्‌ हसन्‌ भक्षयन्‌ वा, अत्र जक्षत्यादयः षद्‌ 
इत्यनेन अभ्यस्त संज्ञायां नाभ्यस्ताच्छतुः इत्यनेन नुम्‌ निषेधः । भयानि भयकारणान्यपि 
सिंहव्याघ्रादि पश्यन्‌ भवति ॥श्रीः॥। 

अथ स्वप्नावस्थाया: विषये विमतिप्रकारमाह-- 


आरामामस्य पश्यन्ति न तं पश्यति कश्चनेति । तं नायतं बोधयेदित्याहुः । 
दुर्भिषज्यं हास्मै भवति यमेष न प्रतिपद्यते । अथो खल्वाहु जागरितदेश एवास्यैष 
इति यानि ह्येव जाग्रत्‌ पश्यति तानि सुप्त इत्यत्रायं पुरुषः स्वयंज्योतिर्भवति 
सोऽहं भगवते सहस्त्रं ददाम्यत ऊर्ध्व विमोक्षाय ब्रूहीति । । १४।। 


आरमति क्रोडति यस्मिन्‌ स आरामः, अस्य जना: आरामं पश्यन्ति क्रीडास्थलं 
तं कोऽपि न पश्यति । यत्रायं शेते तत्र आहुः आयतं न चेष्टमानं सुप्तं न बोधयेत्‌ । 
तत्र इन्द्रिये इमं न प्रतिपद्यते नाडीसंचारतो नवेत्ति तत्‌ तदङ्ग दुर्भिषज्यं दुःखेन 
चिकित्सनीयं भवति । अत एव केचन अस्य जीवात्मनः जाग्रत देशे स्थूलशरीर 
एवस्थितिं आहुः तन्नोचितं, स्वप्नेऽप्यं स्वयं ज्योतिः प्रकाशमयो भूत्वा देहलीदीपकन्यायेन 
उभयमपि जाग्रत्स्थानं सुषुप्स्थानं प्रकाशयति । इत्युक्तवति याज्ञवल्क्ये विदेहराजो 
जनकः मुमुक्षां प्रकट्यन्‌ जिज्ञासते सोऽहं भगवत्‌ इत्यादिना । भगवते पूज्याय अहं गोः 
सहस्रं ददामि श्रद्धेयं नतु प्रलोभनम्‌ , इतोऽप्यधिकं विमोक्षाय उभाभ्यां लोकपरलोकाभ्यां 
जाग्रत्सुषुप्तिभ्यां समतिक्रान्ताभ्यां जीवात्मा परिभूतो विमोक्षाय विशेषो मोक्षः, विमोक्षः 
वैशिष्ट्यञ्च एकान्ततश्चात्यन्तश्च कर्मबन्धनक्षयः । यद्वा विष्णुप्राप्तरेव मोक्षः तस्मै विमोक्षाय । 


अथ मोक्षस्य किं स्वरूपम्‌ ? मोक्षो नाम सेव्यसेवकभावरूपमिथः सम्बन्धज्ञानपुरः 
सरं जीवात्मनः ब्रह्मसाक्षात्कारः । ननु मोक्षे द्वित्वाभावे कः कं पश्येत्‌ ? इति चेन्नः 
स्वरूपतो जीवस्य नास्ति ब्रह्मणासहाभेद इत्यसकृदवोचाम । द्वित्वाभावे द्रष्ट॒दृश्ययोरेकत्वे 
कथं भगवत्‌ साक्षात्कारः ? इति चेदुच्यते-यथा सत्यत्वाभावेऽपि निर्धर्मिब्रह्मवादिनां 
सत्यस्वरूपं ब्रह्म तिष्ठति तथापि तुष्यदुदुर्जनन्ययेन द्वित्वाभावेऽपि ब्रह्मजीवेति व्यत्तिद्वयं 
तिष्ठत्येव । द्वित्वं हि नित्यं नित्यो नित्यानाम्‌ इति श्रुतेः । तद्‌ विनाशस्य ब्रह्मणापि 
कर्तुमशक्यत्वात्‌ मन्मते तु सर्वं सुसंगतमेव ॥श्रीः।। 


अथ सुषुप्तेभोगतो नासज्यते आत्मेति प्रतिपादयति 


स वा एष एतस्मिन्संप्रसादे रत्वा चरित्वा दृष्ट्रैव पुण्यं च पापं च पुनः 
प्रतिन्यायं प्रतियोन्याद्रवति स्वप्नायैव स यत्तत्र किचित्पश्यत्यनन्वागतस्तेन 
भवत्यसङ्गो ह्यय पुरुष इत्येवमेवैतद्याज्ञवल्क्य सोऽहं भगवते सहस्रं ददाम्यत 
ऊर्ध्वं विमोक्षायैव ब्रूहीति ।। १५।। 


सः पुरुषः एतस्मिन्‌ संप्रसादे सम्यक्‌ प्रसीदति कृतविश्रामत्वात्‌ श्रमापनोदनसाधनत्वात्‌ 
सुषुप्तिः संप्रसादः, लोकेऽपि गाढनिद्रायां सुखं सुचिरं शयनं विधाय सम्यक्‌ प्रसीदति । 
एवं सम्यक्‌ प्रसन्नताधिकरणे सुषुप्तिकाले रत्वा रमणं विधाय पुण्यं पापं च दृष्ट्वा 
साक्षात्कृत्य, चरत्वि पुनः न्यायं न्यायं प्रतिन्यायं प्रतिशरीरं प्रतियोनि निजकर्मानुसारं 


८९६ ईशावास्याद्येकादशोपनिषत्सु 


देवतिर्यङ्नरादिषुकतममपि आगत्य पुनः स्वप्नाय आद्रवति सुषुप्ति भोगानन्वागत: 
असम्प्राप्तः, तस्मादयम्‌ असङ्ग कथ्यते अतोऽप्युर्ध्वं ब्रह्मवरणं येन मंम विशेषो 
मोक्षः स्यादिति । 


अथ जाग्रतो ब्रह्मण: व्यापारमाह 


स वा .एष एतस्मिन्स्वप्ने रत्वा चरित्वा दृष्ट्वैव पुण्यं च पापं च पुनः 
प्रतिन्यायं प्रतियोन्याद्रवति बुद्धान्तायैव स यत्तत्र किंचित्पश्यत्यनन्वागत स्तेन 
भवत्यसङ्गो ह्ययं पुरुष इत्येवमेवैतद्याज्ञवल्क्य सोऽहं भगवते सहस्त्रं ददाम्यत 
ऊर्ध्व विमोक्षायैव ब्रूहीति ।। १६।। 


बुद्धान्ताय जागराय स्वप्न सुखेभ्योऽसङ्गजागराय पुनराद्रवति, इतोऽप्यधिकं 
जनको जिज्ञासते ।।श्री:।| 
जाग्रदव्यापारं वर्णयति— 
स वा एष एतस्मिन्बुद्धान्ते रत्वा चरित्वा दृष्ट्वैव पुण्यं च पाप च पुनः 
प्रतिन्यायं प्रतियोन्याद्रवति स्वप्नान्तायैव ।। १७।। 
बुद्धस्य जाग्रदवस्थायाः अन्तः मध्यः तस्मिन्‌ , शेषं समानम्‌ ॥श्रीः।। 
अथ महामत्स्येन पुरुषसंचालनं दृष्टान्तयति 
तद्य॒था महामत्स्य उभेकूलेऽनुसंचरति पूर्वचापर चैवमेवायं पुरुष 
एतावुभावन्तावनुसंचरति स्वप्नात च बुद्धान्तं च ।। १८।। 
महामत्स्यो यथा कूले उभे चरति वेगतः । 
एव बुद्धञ्च स्वप्नञ्च पुरुषो विचरत्यसौ ।।श्रीः।। 
अथान्येन दृष्टान्तेन आत्मनो विश्रामस्थानं सुषुप्ति दृष्टान्तयति 
तद्यथास्मिन्नाकाशे श्येनो वा सुपर्णो वा विपरिपत्य आन्त स _ हत्य 


पक्षौ संलयायैव ध्रियत एवमेवाय पुरुष एतस्मा अन्ताय धावति यत्र सुप्तो नं 
कंचन कामं कामयते न कचन स्वप्नं पश्यति ।। १९।। 


सुपर्णो गरुडः, अत्रश्येनोपमः बुभुक्षुः, सुपर्णोपमश्च मुमुक्षु: 

श्येनो यथा व्योमगतः सुपर्णोः श्रान्तश्च संहत्य निजौ च पक्षै । 

नीड प्रविष्टः पुरुषस्तथैव विष्टः सुषुप्ति नहि वेद किञ्चत्‌ ।। श्रीः। । 

अथ पुरुषस्य कर्मदुर्विपाकं वर्णयति— 

ता वा अस्यैता हिता नाम नाड्यो यथा केशः सहस्रधा भिन्नस्तावताणिम्ना 
तिष्ठन्ति शुक्लस्य नीलस्य पिङ्गलस्य हरितस्य लोहितस्य पूर्णा अथ यत्रैनं 
घ्नन्तीव जिनन्तीव हस्तीव विच्छाययति गर्तमिव पतति यदेव जाग्रद्भयं 

पश्यति तदत्राविद्यया मन्यतेऽथ यत्र देव इव राजेवाहमेवेद . सर्वोऽ स्म्रीति 
मन्यते सोऽस्य परमो लोकः ।। २०।। 


अस्य केशा: इव सहस्त्रधा अनेकधा प्रविभक्ताः ति सूक्ष्माः, हितानाम्न्यो नाडयः 
तिष्ठन्ति, ता: शुक्लादिरसैः पूर्णाः ताभिराच्छदितोऽयं यत्र कष्ठमनुभवति तदेव 
नरकादिकमस्य, यदा आनन्दोऽनुभूयते स एव परमः लोकः ॥श्री॥ 


सुषुप्तौ जीवात्मनः आनन्दमयं स्वरूपं वर्णयति 


तद्ठा अस्यैतदतिच्छन्दा । अपहतपाप्माऽ भय रूपम्‌ । तद्यथा प्रियया 
स्त्रिया संपरिष्वक्तो न बाह्यं किचन वेद नान्तरमेवमेवाय पुरुषः प्राज्ञेनात्मना 
संपरिष्वक्तो न बाह्य कि वेदचननान्तर तद्वा अस्यैतदाप्तकाममात्मकाममकाम 
_ रूप _ शोकान्तरम्‌ ।। २९।। 


तदेव एतस्य पुरुषस्य, अतिच्छन्दं छन्द: बन्धनं तत्‌ अतिक्रान्तम्‌ अतिच्छन्दं 
स्वतन्त्रं छन्दः पद्ये प्रतीऽबन्धे इति कोशात्‌ । अपहताःपाप्मान: सुखदुखादयो येन 
तत्‌ अपहतपाप्म, न भयं यस्मिन्नित्यभयं तच्च तच्च तच्चेति त्रयाणां कर्मधारयः । 
यथा प्रियया मनोऽनुकूलया भार्यास्त्रिया परिष्वक्त: समालिङ्गितः बाह्यमान्तरं न किंचिद्‌ 
जानाति तथैव अयं जीवात्मापि प्रज्ञेन प्रकर्षेण आसमन्तात्‌ जानाति इति प्राज्ञः, यद्वा 
पिपर्त्ति भक्तानां कामं पूरयति यः स प्रः, अह्नोति सर्व व्याप्नोति इति अः, जानाति 
निखिलं वस्तुजातं यः सः ज्ञः, प्र एव अः स एव ज्ञः इति प्राज्ञः तेन परिष्वक्तः मित्रेण 
बाह्ममन्तरं न किंचित्‌ वेद, सुषुप्तिकाले परमात्मनैव परिष्वज्य आनन्दमात्रयैव विदूरित 
श्रमत्वात्‌ । नन्वसंगतेयमुपमा परमात्मनः भार्योपमेयत्वं कथं घटेत्‌ ? न षदोषः, 
प्रियाया अपि मित्रस्थानीयत्वात्‌ हितैषित्वात्‌ श्रमापनोदकत्वाच्च । अतएव मानसकारेणापि 
आनन्दातिशये विस्मरणशाम्येन सैवोपमा प्रस्तुता-- 


कामिहि नारि पियारि जिमि लोभिहि प्रिय जिमि दाम । 
तिमि रघुननाथ निरन्तर प्रिय लागहु मोहि राम ।। 
(मा० ७/१३० ख) 
रूपान्तरम्‌- 
कामिने च यथा नारी प्रिया द्रव्यञ्च लोभिने । 
तथा निरन्तरं मे स्याः प्रियोराम रघूत्तम । 


एतस्य इदमेव आप्ताः कामाः येन तथा भूतम्‌ । अधिगतसमस्तकामम्‌ अकामं 
कामनालेशरहितम्‌, आत्मकामम्‌ आत्मने परमात्मने कामः इच्छा यस्य तथाभूतम्‌ 


८९८ ईशावास्याच्चेकादशोपनिषत्सु 
अशोकान्तरं नास्ति शोक: इष्टजनितवियोगदु:खं अन्तरं छिद्रं दोषो वा यस्मिन्‌ तथा 
भूतमेतस्यरूपम्‌ ॥श्री:॥ 

अस्यामवस्थायां पुरुषः सकलाज्ञाग्रदर्धर्मान्‌ अत्येति इदमेव प्रपञ्चयति 

अत्र पिताऽपिता भवति माताऽमाता लोका अलोका देवा अदेवा वेदा 
अवेदाः । अत्र स्तेनोऽस्तेनो भवति भ्रुणहाऽ भ्रूणहा चाण्डालोऽ चाण्डालः 
पौल्कसोऽपौल्कसः श्रमणोऽ श्रमणस्तापसोऽ तापसोऽ नन्वा गतं पुण्येनानन्वागतं 
पापेन तीर्णो हि तदा सर्वाञ्छोकान्हृदयस्य भवति ।। २२।। 

जाग्रत्काले य: पिता स एव अपिता पितृधर्मविहीन: माता अमाता एवं प्राकृतनान्‌ 
सर्वान्धर्मान्‌ अत्येति सर्वस्य हयस्थशोकस्य पारं निस्तीर्णो भवति । श्रमणः ब्रह्मचारी । 
पुल्कसोऽन्त्यजः ॥श्री:॥ 

अथ तत्र द्वितीयाभाव निवारयति 

यद्दै तन्न पश्यति पश्यन्वै तन्न पश्यति न हि द्र्टु्टेर्विपपिलोपो 
विद्यातेऽविनाशिस्त्वान्ञतु तद्वितीयमस्ति ततोऽन्यद्विभक्तं यत्पश्येत्‌ ।। २३।। 

यद्वस्तु अयं न पश्यति तत्र दृष्टेरभावोनास्ति कारणं, कथन्नरपश्यतीति आह-- 
अविनाशित्वहेतोः तत्तद्दृष्टे: विपरिलोप: विनाशो नहि, यतो हि तत्र तत्‌ विजातीयं 
किमपि द्वितीयं वस्तु नास्ति अतः पश्यन्टृष्टिव्यापारं कुर्वन्नपि न पश्यति नितान्त- 
मेकाकित्वात्‌ ॥श्रीः॥ 

एवमेव शेषाणां सप्तानामग्राहकत्वं निवारयति-- 

यद्दै तन्न जिघ्रति जिघ्रन्वै तन्न जिघ्रति न हि घ्रातुघ्रतिर्विपरिलोपो 
विद्यतेऽविनाशित्वान्नतु तद्वितीयमस्ति ततोऽन्यद्विभक्त यज्जिघ्रेत्‌ ।। २४।। 

यद्वै तन्न रसयते रसयन्वै तन्न रसयित्‌ नहि रसति रसयतेर्विपरिलोपो 
विद्यातेऽविनाशित्वान्नतु तद्वितीयमस्ति ततोऽन्यद्विभक्त यद्रसयेत्‌ ।। २५।। 

यद्दै तन्न वदति वदन्वै तन्न न हि वक्तुर्वक्तेर्विपरिलोपो विद्यतेऽ विनाशित्वान्न 
तु तद्वितीयमस्ति ततोऽन्यद्विभक्त यद्वदेत्‌ ।। २६।। 

यद्दै तन्न श्रृणोति शृण्न्वै तन्न शृणोति न हि श्रोतुः श्रुतेर्विपरिलोपो 
विद्यतेऽविनाशित्वान्न तु तद्वितीयमस्ति ततोऽन्यद्विभक्तं यच्छृणुयात्‌ । । २७।। 

यद्वै तन्न मनुते मन्वानो वै तन्न मनुते नहि मन्तुमतिर्विपरिलोपो 
'विद्यतेऽविनाशित्वान्न तु तद्वितीयमस्ति ततोऽन्यद्विभक्तं यन्मन्वीत ।। २८।। 


बृहदारण्यकोपनिषदि ८९९ 


यहै तन्न स्पृशति स्पृशन्वै तन्न स्पृशति नहि स्प्रष्टुः स्पृष्टेर्विपरिलोपो 
विद्यतेऽविनाशित्वान्न तु तद्वितीयमस्ति ततोऽन्यद्विभक्तं यत्स्पृशेत्‌ ।। २९।। 


यद्वै तन्न विजानाति विजानन्वै तन्न विजानाति न हि विज्ञातुर्विज्ञतेर्विपरिलोपो 


विद्यतेऽ विनाशित्वान्ञ तु ताद्वतायमास्त ततोऽन्यद्विभक्तं यद्विजा नीयात्‌ 11३8911 


घ्राणादीनां क्रियां कुर्वन्‌ न तान्‌ गच्छति गोचरान्‌ । 
तन्नित्यशक्तिमत्वेऽपि द्वितीयप्रतिषेधतः ।।श्रीः।। 
पूर्वोक्तमेव प्रपञ्चयति 


यत्र वान्यदिव स्यात्तत्रान्योऽ न्यत्यश्ये- दन्योऽ न्यज्जिघ्रेदन्योऽ न्यद्रसयेदन्यो- 
इदेदन्योऽ न्यच्छृणुयादन्योऽ न्यन्मन्वीतान्योऽ न्यत्स्पृशेदन्यो5 न्याद्विजानीयात्‌ । । ३ २।। 
यत्र जीवात्मनो व्यतिरिक्तं स्यात्‌ तदा अन्यसमवेताः चक्षुः घ्राणवाक्‌- 


श्रवणमननस्पर्शनविज्ञानादिक्रिया: संपादयेत्‌ । इह तु विषयाश्रयाणामभावात्‌ सलिले 
जले टृष्टमद्वैतमेकीभावो यस्य तादृशोऽयं, संबन्धतः परमात्मना सह एकीभूतः ॥श्री:। 


इदमेवाग्रे प्रपञ्चयति 


सलिल एको द्रष्टाऽ द्वैतो भवत्येष ब्रह्मलोकः सम्राडिति हैनमनुशशास 
याज्ञवल्क्य एषास्य परमागतिरेषास्य परमा सम्पदेषोऽ स्य परमो लोक एषोऽस्य 
परम आनन्द एतस्यैवानन्दस्यान्यानि भूतानि मात्रामुपजीवन्ति ।। ३ २।। 


हे सम्राट्‌ ! सलिले जले इव तस्मिन्‌ परमात्मनि सुषुप्त्यिवस्थायामेक: द्रष्टा 
अचिन्त्यदर्शनमयः, अद्वैत: स्वविजातीयकार्यकारणसंघातवर्जितः परमात्मना सायुज्यमाप्तः 
एष एव परमात्मा सुषुप्तस्य जीवात्मनः: ब्रह्मवर्घनस्थानं लोक: । इत्येव जनकं याज्ञवल्क्यः 
अनुशा सास समुपदिष्टवान्‌ । पुनर्निर्णयमाह-- 

एषा इयं परमेश्वरप्राप्तिरिव एतस्य परमागतिः परमगन्तव्यम्‌, इयमेतस्य परमा 
संपत्‌, यत्‌ सुषुप्तौ समागतं परमात्मानमनुभवेत्‌ । परन्तु दौर्भाग्यमप्येतस्य यत्‌ 
तस्मिन्‌ दृष्टे प्रवाधत इमं प्रगाढनिद्रा, एष एव एतस्य लोक: एषः परमात्मैव एतस्य 
जीवस्य परमानन्दः, तस्यैव परमानन्दभूतस्य आनन्दस्य मात्रां यत्किंचित्‌ सीकरमेव 
उपजीवन्ति अन्यानि भूतानि उपयुज्यप्राणन्ति प्राणिनः ॥श्री:॥ 

अथ आनन्दतारतम्यं याज्ञवल्क्यभयञ्च दर्शयति 


स यो मनुष्याणा. राद्धः समृद्धो भवत्यन्येषामधिपतिः सर्वैर्भानुष्यके भोगैः 
संपन्नतमः स मनुष्याणां परम आनन्दोऽथ ये शतं मनुष्याणामानन्दाः स 


९०० ईशावास्याद्येकादशोपनिषत्सु 


एकः पितृणा जितलोकानामानन्दो5 थ ये शत पितृणां जितलोकनामानन्दाः 
स एको गन्धर्वलोक आनन्दोऽथ ये शतं गन्धर्वलोक आनन्दाः स एकः 
कर्म देवानामानन्दो ये कर्मणा देवत्वमभिसपद्यन्तेऽ थ ये शत कर्मदेवानामानन्दाः 
स॒ एक आजानदेवानामानन्दो यश्च श्रोत्रियोऽवृजिनोऽकामहतोऽथ ये 
शतमाजानदेवानामानन्दाः स एकः प्रजापतिलोक आनन्दो यश्च 
श्रोत्रियोऽ वृजिनोऽकामहतोऽ थ ये शत प्रजापतिलोक आनन्दाः स एक ब्रह्मलोक 
आनन्दो यश्च श्रोत्रियोऽ वृजिनोऽकामहतोऽथैष एव परम आनन्द एष 
ब्रह्मलोकः सम्राडिति होवाच याज्ञवल्क्यः सोऽह भगवते सहस्र ददाम्यत 
ऊर्ध्वं विमोक्षायैव ब्रूहीत्यत्र ह याज्ञवल्क्यो विभयांचकार मेधावी राजा 
सर्वेभ्यो माऽन्तेभ्यः उदरौत्सीदिति ।। ३३।। 

एवं कृतपरमात्मसाक्षात्कार एव मनुष्याणां मध्ये राद्धः संसिद्ध: समृद्ध: धनवान्‌ 
भवति । एवं मनुष्यानन्दमारभ्य ब्रह्मलोकपर्यन्तानन्दाः पूर्वस्मात्‌ पूर्वस्मात्‌ उत्तरोत्तराः 
शतगुणिताः, ब्रह्मानन्द एव आनन्दानां परिसीमा । अत: एष वै ब्रह्मलोकः इति 
याज्ञवल्क्यः, आनन्दतारतम्यमुपसहरति । विमोक्षाय ब्रूहीति जिज्ञासमानात्‌ जनकात्‌ 
विभयाञ्चकार, अयं मेधावीराजा मां तेभ्यः समस्तेभ्यः उत्तरेभ्यः उदरोत्सीत बद्धं 
कृतवान्‌ ॥श्रीः॥ 


अथ अकृतभगवद्भजनः पुनर्जागरितो भवति-- 
स वा एष एतस्मिन्स्वप्नान्ते रत्वा चरित्वा दृष्ट्वैव पुण्यं च पापं च 
पुनः प्रतिन्यांय प्रतियोन्याद्रवाति बुद्धान्तायैव ।। ३४।। 
स एष जीवात्मा स्वप्नस्य निद्राया: अन्ते तत्र पुण्यं पापं अनुभूय भुक्त्वा, 
बुद्धान्तायैव जागराभिमुखो भवति इदमेव तु तस्य संसरणम्‌ । तद्यथा-- 
जागर्त्ति भाति परिकर्मकरोति चात्ति । 
तिष्ठत्यथो विवदतेर्जयतेर्धनानि ।। 
पत्न्याव्यवायमथपुत्रसुखं जराधिम्‌ | 
यात्यात्मनोऽप्यहह संसरणं दुरन्तम्‌ ॥॥श्री:।। 
अनो दृष्टान्तेन निगमयति-- 


तद्यथाऽनः सुसमाहितमुत्सर्जद्यायादेवमेवाय ˆ शारीर आत्मा 
प्रज्ञेनात्मनान्वारूढ मत्सर्जन्याति यत्रैतदूर्ध्वोच्छ्वासी भवति ।। ३५।। 


So 

यथा अन: शकटमारूढ: सुसमाहित: सकलसामग्रीभाररूप: यात्रां यातरं करोति 
जीर्ण सत्‌ उत्सर्जन गच्छति । एवं शकटीभूतमिदं शरीरं 
भगवद्‌भजनविमुखेन्द्रियानड्वद्युक्तं जरया भग्नकूबरं त्यक्ल्वा उच्छ्वासी भवति ॥श्रीः॥ 

अथ शरीरत्यागं दृष्टान्तयति 

स यत्रायमणिमानं न्येति जरया वोपतपता वाणिमानं निगच्छति तद्यथाम्रं 
वौदुम्बरं वा पिप्पलं वा बन्धनात्प्रमुच्यत एवमेवायं पुरुष एभ्योऽङ्गेभ्यः 
संप्रमुच्य पुनः प्रतिन्यायं प्रतियोन्याद्रवति प्राणायैव ।। ३६।। 


जरायाः तापत: यदायमणिमनं शक्तिक्षीणतामेति नितरां याति, तदा आम्रम्‌ 
औदुम्बरं पिप्पलमिव पक्वफलं बन्धनात्‌ प्रमुच्य जीर्णशरीरं त्यक्त्वा गच्छति । अनन्तरं 
पुनर्जन्मगृहीतुं प्राणायैव द्रवति धावति ॥श्री:॥ 


अथदेहान्तरग्रहणं प्रकरोति 


तद्यथा राजानमायान्तमुग्राः प्रत्येनसः सूतग्रामण्योऽन्नैः पानेरावसथैः 
प्रतिल्पन्तेऽ यमायात्वयमागच्छतीत्येवः हैवं विद. सर्वाणि भूतानि प्रतिकल्पन्त 
इदं ब्रह्मायातीदमागच्छतीति ।। ३७।। 


यथा आयान्तं राजानं प्रति ग्रामनिवासिनः सूताः सारथिनः अन्ये च परिजनाः 
अन्नैः पानैः आवसथैः विश्रामस्थलेः प्रत्युद्गच्छन्ति अभिनन्दयन्त्द्र एवं ब्रह्मसम्बद्धम्‌ 
आयान्तं जीवात्मानं सर्वाणि भूतानि इन्द्रयरूपैरश्चैः मनःप्रग्रहेण बुद्धिसारथिना शरीररूपेण 
स्थेन अन्याभिश्च सामग्रीभिः समुपयन्ति ॥श्रीः॥ 


प्राणानां देहान्तरप्रकारमाह-- 


तद्यथा राजानं प्रयियासन्तमुग्राः प्रत्येनसः सूतग्रामण्योऽभिसमायन्त्येवमेव- 
ममात्मानमन्तकाले सर्वे प्राणा अभिसमायन्ति यत्रैतदूर्ध्वोच्छासी भवति ।। ३८।। 


यथा राजानं भूपतिं, प्रकर्षेण यातुमिच्छति इति प्रयियासति प्रयियासतीति प्रयियासन्‌ 
तं प्रयियासन्तं प्रस्थानं चिकीर्षन्तम्‌ एवं प्रतिसूताः ग्रामण्यः समायन्ति ग्राममुख्याः, 
एवं जीवात्मानं शरीरानिर्गच्छन्तं सर्वे प्राणादयः तमनुगच्छन्ति ॥श्रीः।। 


इति श्रीबृहदारण्यकोपनिषदिराघवकृपाभाष्ये चतुर्थाथ्याये आत्मस्वरूपवर्णनमं नाम तृतीयं 
ब्राह्मणं सम्पूर्णम्‌ । 


।। राघवः शन्तनोतु मे ।। 

।। चतुर्थब्राह्मणम्‌ ।। 


मङ्गलाचरणम्‌ 


अमूमुचद्योदशवक्त्रमृत्योर्विभीषण भक्त विभूषणञ्च । 
तं भ्रू विजृम्भोच्छवसिताम्बुराशि सीतापतिं राममुपैमि तुर्ये ।। 


अथ संसारसागरमहोर्मिमालापरीवर्तपरिश्रमजिहासितजीर्णपाञ्चभौतिककलेवरस्य 
प्रकृत्या विनश्वरस्यापि शरीरावच्छेदेन प्रतिक्षणं क्षयिष्णुतया नश्वरस्य देहान्तरग्रहणसमातुरस्य 
भयातुरस्य जीवात्मनो मरणगतिं निर्वर्णयति । निर्वेदार्थ जननमरणचक्रभीतो हि प्रपित्सु: 
स्यात्‌ पतितपावनपरमेश्वरपादारविन्दमकरन्दम्‌ । तदनु विशुद्धजीवात्मन: स्वरूपं, तत्‌ 
साक्षात्कारप्रकारश्च सविस्तरं निरूपयितव्य इति समग्रवेदान्तसाररूप: 
बृहदारण्यकोपनिषदान्तर्गतचतुर्थाध्यायमध्यवर्तिचतुर्थब्राह्मणं प्रारभ्यते । तत्र पारिशेष्यात्‌ 
प्रथमं तृतीयब्राह्मणपरिशेषमाह -- 


स यत्रायमात्माऽबल्य न्येत्य संमोहमिव न्येत्यथैनमेते प्राणा अभिसमायन्ति 
स एतास्तेजोमात्राः समभ्याददानो हृदयमेवान्ववक्रामति स यत्रैष चाक्षुषः 
पुरुषः पराङ्पर्यावर्ततेऽ थारूपज्ञो भवति ।। १।। 


स यदा यस्मिन्‌ काले जीवात्मा अबल्यं नास्तिबलं यस्मिन्‌ सोऽबल: अबलस्य 
भाव: आबल्यं निर्बलतां न्येति नितरां गच्छति । तदा सर्वे प्राणाः एनम्‌ अभिमुखी 
भवन्ति, अयं च तेषां तेजोमात्रा: गृहीत्वा हृदये एव अन्वाक्राम्यति सकलव्यापार- 
वर्जितस्तिष्ठति, तदा चाक्षुषेण पुरुषेण सह रूपज्ञः रूपज्ञानविहीनो भवति ॥।श्रीः।। 


अथैकीभवनप्रकारमाह-- 


एकी भवति न पश्यतीत्याहुरेकी भवति न जिघ्रतीत्याहुरेकी भवति न 
रसयत इत्याहुरेकी भवति न वदतीत्याहुरेकी भवति न श्ृणोतीत्याहुरेकी 
भवति न मनुत इत्याहु रेकी भवति न स्पृशतीत्याहरेकी भवति न 
विजानीत्याहुस्तस्य हैतस्य हतयस्याग्र प्रद्योतते तेन प्रद्योतेनैष आत्मा निष्क्रामति 
चक्षुष्टो वा मूर्ध्नो वाऽन्येभ्यो वा शरीरदेशेभ्यस्तमुत्क्रामन्तं प्राणोऽ नूत्क्रामति 
प्राणमनूत्क्रामत ` सर्वे प्राणा अनूत्क्रामन्ति स विज्ञानो भवति 
सविज्ञानमेवान्ववक्रामति । तं विद्याकर्मणो समन्वारभेते पूर्वप्रज्ञा च ।। २।। 


न एक: अनेकः अनेकः एकः भवति इत्येकीभवति । यदा चक्षुरादिक्रियाभिर्विवर्जितो 
भवति, वस्तुतः अनेक एवायं इति श्रौतोऽभिप्रायः । तस्य जीवात्मनः शरीरस्य 

हृदयस्य अग्रभाग: प्रद्योतते प्रकाशमानो भवति । तेनैव प्रद्योतितेन सह देहस्य 
कस्माच्चिदङ्गान्‌ निष्क्रामति नेत्राद्‌ वा शिरसो वा, अनन्तरं प्राणाः तमनुगच्छन्ति अयं 
विज्ञानमयो भवति, पश्चात्‌ पूर्वप्रज्ञा अविद्या च तमनुक्रमेते। भगवद्धक्तस्य 
भक्ति्रष्ट्रभर्जितभववासनाबीजतया नैव पूर्वसंस्काराः बाधन्ते । एकीभवनमेवात्र 
विशिष्टाद्वैतवादप्रकारः । शरीरा नवच्छिन्नः स्वरूपतोऽपि परमात्मनो विशेषणं भूत्वा 
सम्बन्धननिबन्धनमे क्यं लभते ॥श्रीः॥ 


अथ योकदृष्टान्तमाह, यथा तृणजले युका जलचारी तृणच्छन्न: कोटविशेषः 
एकं तृणम्‌ अधिसृत्य द्वितीयमाक्रम्य आत्मानं शरीरमुपसंहरति -- 


यद्यथा तृणजलायुका तृणस्यान्तं गत्वाऽ न्यमाक्रममाक्रम्यात्मानमुपस _ 
हरत्येवमेवायमात्मेद . शरीरं निहत्याऽविद्यां गमयित्वाऽ न्यमाक्रममा- 
क्रम्यात्मानमुपस _ हरति ।। ३।। 


तथैव प्राक्तनं शरीरमधिष्ठाय समाक्रममाणो नवीनं जीवात्मदेहान्तरमुपैति ॥श्री:॥ 
अथ स्वर्णकारदृष्टान्तेन आत्मनो नवीनशरीरनिर्माणं दृष्टान्तयति -- 


तद्यथा पेशस्कारी पेशसो मात्रामपादायान्यन्नवतरं कल्याणतर ˆ रूपं 
तनुत एवमेवायमात्मेद , शरीरनिहत्याऽविद्यां गमयित्वाऽन्यन्नवतरं 
कल्याणतर _ रूपं कुरुते पित्र्यं वा गान्धर्वं वा दैवं वा प्राजापत्यं वा ब्राह्यं 
वाऽन्येषां वा भूतानाम्‌ ।। ४।। 


तन्नवीनशरीरनिर्माणे को हेतुरित्यत्‌ आह- यथा येन प्रकारेण पेशस्कारी पेश: 
सुवर्णं तत्‌ करोति तच्छीलः सुवर्णकारः, पेशसः मात्रां सुवर्णस्य अंशम्‌ अपादाय 
गृहीत्वा ततोऽपि नवतरं नवीनं कल्याणतमं कटककुण्डलादिकं तनोति । एवमेव 
परमात्मा जीवात्मनः प्राक्तनाविद्यामात्रां कर्मफलानि चापादाय ततोऽपि नवतरं नूतनतरं 
देवसम्बन्धिनं पितृभ्यो हितं मानुषम्‌ इत्यादि जीवकर्मफलानुकूल शरीराणि निर्मिमीते । 
यत्वद्वैतवादिनः जीवात्मनः एव शरीरनिर्माणं स्वीकुर्वन्ति तदनुचितम्‌ । शरीरनिर्माणे 
तस्य सामर्थ्याभावात्‌ । द्यावाभूमी जनयन्‌ देव एकः इत्यादि श्रुतिविरोधाच्च ।|श्री:। 

अथात्मनः कर्मफलवशगत्वं निरूपयति -- 

स वा अयमात्मा ब्रह्म विज्ञानमयो मनोमयः प्राणमयश्षक्षुर्मयः श्रोत्रमयः 
पृथिवीमय आपोमयो वायुमय आकाशमयस्तेजोमयोऽ तेजोमयः 
काममयोऽकाममयः क्रोधमयोऽ क्रोधमयो धर्ममयोऽधर्ममयः सर्वमयस्तद्य- 
देतदिदंमयोऽ दोमय इति यथाकारी यथाचारी तथा भवति साधुकारी साधुर्भवति 

पापकारी पापो भवति पुण्यः पुण्येन कर्मणा भवति पापः पापेन । अथो 
खल्वाहुः काममय एवायं पुरुष इति स यथाकामो भवति तत्क्रतुर्भवति 
यत्क्रतुर्भवति तत्कर्म कुरुते यत्कर्म कुरुते तदभिसंपद्यते ।। ५।। 


एवं लब्धशरीरः स आत्मा विज्ञानमयः, विज्ञानं बुद्धिः एवं तत्तत्कर्मविपाकेन 
विज्ञानाद्यन्तः करणपञ्चप्राणचक्षुरादिप्राचुर्य प्राप्य कर्माणि अनुसरति । तथोक्तं साधुकारी 
साधुर्भवति श्रेष्ठकर्मानुसारं पापकारी पाप्रचरणशीलः अग्रे जन्मनि पापी भवति । एवं 
कर्मभिः सम्बध्यमानः संसरति संसारे ॥श्री:॥ 


अथ सकामनिष्कामकर्मविभागेन बन्धमोक्षगतिं विवृणोति -- 


तदेष श्लोको भवति । तदेव सक्तः सह कर्मणैति लिङ्ग मनो यत्र 
निषक्तमस्य । प्राप्यान्तं कर्मणस्तस्य यत्किचेहकरोत्ययम्‌ । तस्माल्लोकात्पुन- 
रैत्स्मैलोकाय कर्मण इति नु कामयमानोऽ थाकामयमानो योऽ कामो निष्काम 
आप्तकाम आत्मकामो न तस्य प्राणा उत्क्रामन्ति ब्रह्मैव सन्‌ ब्रह्माप्येति ।। ६।। 


तत्‌ तस्मात्‌ जीवात्मनः कर्ममीमांसायामेषः श्लोकः पद्यमय: भवति, अनादिकालतो 
वर्तते परमेश्वरस्य श्वासभूत इति भावः । अस्य लिङ्गं लीनमर्थं गमयति तथाभूतम्‌ अस्य 
जीवात्मनः, मनः यत्र यस्मिन्‌ सक्तं एष जीवात्मा कर्मणा सह तदेव एति प्राप्नोति । 
तस्य कर्मणः अन्तं परिपाकं प्राप्य अयम्‌ यत्किञ्चित्‌ करोति शुभाशुभमाचरति । 
तस्मात्‌ लोकात्‌ परलोकात्‌ कर्मणा हेतुभूतेन अस्मै लोकाय मर्त्यलोकाय पुनः भूय 
एति आगच्छति । इदं सकामानां वर्णनं किन्तु य: अकाममयः अकामयमानः कामना 
विवर्जितः समस्ताः कामाः येनाप्ताः यश्चात्मने कामयते आत्मानं वा यश्च अकामः 
लौकिककामनाशून्यः तस्य प्राणाः न उत्क्रामन्ति न शरीरान्तरं गच्छन्ति । स च ब्रह्मणे 
एव इति ब्रह्मैव अत्र “सुपांसुलुक” इत्यनेन विभक्ति लोपः वृद्धिः । यद्वा ब्रह्मणः एव 
सन्‌ ब्रह्मणि अप्येति । अत्रापि सप्तम्या लुक्‌ साधनिका पूर्वदृशा । श्रीः। 


अथ ब्रह्मज्ञस्यानुत्क्रमणं प्रतिपादयति — 


तदेष श्लोको भवति । यदा सर्वे प्रभुच्यन्ते कामा येऽस्य हृदिश्रिताः । 
अथ मर्त्योऽमृतो भवत्यत्र ब्रह्म समश्नुत इति ।। तद्याथाऽहिनिर्ल्वयनी वल्मीके 
मृता प्रत्यस्ता शयीतैवमेवेद _ शरीर शेतेऽ थायमशरीरोऽमृतः प्राणो ब्रह्मैव 
तेज एव सोऽहं भगवते सहस्र ददामीति होवाच जनको वैदेहः ।। ७।। 


यदा यस्मिन्‌ काले अस्य मुमुक्षोः, हृदि मनसि, स्थिताः सर्वे कामाः स्त्री- 
कलत्रधनादिविषयाः प्रमुच्यन्ते त्यक्ता: भवन्ति, अथ अनन्तरमेव, मर्त्यः मरणधर्माय 

जीव: अमृत: मरणरहितः भवति । अत्रैव भगवतो नित्यपरिकरो भूत्वा ब्रह्म समश्नेतु, 
प्राप्य तत्‌ आश्वादयति इति, यथा ब्रजाङ्गना, अत्र दृष्टान्तमाह: तद्यथा निर्ल्वयनी 
निर्गता ल्वयनी: उपरितना त्वक्‌ यस्य कञ्चुकोरहितः सर्प: तस्य वा त्वक्‌ निर्ल्वयनी 
स वाल्मीके मृता प्रत्यस्ता विपर्यस्ता शयिता एवं शरीरं शेते अथ च उत्थाय अशरीरः 
शरीररहितः अमृतः मरणवर्जितः अप्राणः प्राणरहितः ब्रह्म सामान्यं गत: तेजामात्रं 
पर्यवशिष्यते। अथ जनक आह भगवते गोसहस्रं ददामि अतः ऊर्ध्व मुउपरि विमोक्षाय 
ब्रूहि उपदिश ॥श्री:। 


अथ ब्रह्मविदां लोकं वर्णयति -- 


तदेते श्लोका भवन्ति अणुः पन्था विततः पुराणो मा. स्पृष्टोऽनुवित्तो 
मयैव । तेनधीरा अपियन्ति ब्रह्मविदः स्वर्ग लोकमित ऊर्ध्व विमुक्ताः ।।८।। 


तस्मिन्‌ विषये इमे श्लोका: छन्दोमयाः मन्त्राः सन्ति । ब्रह्मविदनुभूतिं प्रकाशयति- 
एषः पुराणः पुरातनः पुरापि नवो वा, अणुः सूक्ष्मतरः पन्था मार्गः विततः विस्तृतः । 
स च कुत्र वर्तते ? अत: करुणावती श्रुतिः आह- स च पन्था मां श्रुतिं ब्रह्मविदं वा 
स्पृष्टः परिष्वक्तः अत एव इममहमेव जानामि यतो हि मयैव अनुवित्तः आनुकूल्येन 
प्राप्तः, तेनैव धीराः तेन मार्गेण विमुक्ताः कर्मबन्धनेभ्यः सर्वथैव मुक्ताः ब्रह्मविदः 
ब्रह्मज्ञा: अस्मात्‌ शरीरादूर्ध्वं स्वर्गलोकमपियन्ति गच्छन्ति ॥ कुत्र ? इत्यत आह 
स्वर्ग, नन्वासङ्गतमेतत्‌ 'न स पुनरावर्तते इत्यादि श्रुतिषु । यत्गत्वा न निवर्तन्ते 
तद्धम परमं मम (गीता १५/६) इत्यादि स्मृतिषु च इतो गत्वा ब्रह्मविदः 
पुनरावृत्तेरनूतत्वात्‌ स्वर्गिणां च पुण्योचितो हि लोको क्षीयते इत्यायादिषु श्रुतिषु 
आब्रह्मभुवनाल्लोकान्‌ पुनरावर्तिनोऽजुन (गीता ८/९) इत्यादि स्मृतिषु च पतनस्यैव 
विधानात्‌ ब्रह्मविदामावागमनशीले तस्मिंल्लोके गमनं पुनरावर्तनपरमिति चेन्नेदंदूषणम्‌ 
प्रतिलक्ष्यं लक्षणं भिद्यते इति नियमात्‌ । अत्रत्य प्रकरणानुरोधाच्च स्वर्गशब्दोऽत्र 
परमव्योमरूप साकेतस्यैवार्थग्राहकः । तथा च कोशे स्वः स्वर्ग इत्यनयोरपि 
देवलोकार्थकत्वप्रसिद्धेः । '“स्वरव्ययं स्वर्गनाकौ'' इत्यमरकोषानुरोधाच्च, प्रकृतेऽपि 
स्वर शब्द: देवलोकवाची अव्ययः, तस्मात्‌ उपपदात्‌ गै धातोः बाहुलकेन क प्रत्यये 
स्वः देवलोके गीयते सङ्कीर्त्यते ब्रह्मादि देवलोकवासिभिः यः सः स्वर्गः साकेतलोकः, 
तं नित्यभगवत्केङ्कर्यभावं प्राप्य भगवत्सेवोपयोगिरूपालङ्कारवस्त्र-स्वभावद्युपेताः अपि 
निश्चयेन यन्ति गच्छन्ति ॥श्रीः॥ 


अथ मोक्षमार्गविषये विप्रतिपत्तीराह — 


तस्मिञ्छुक्लमुत नीलमाहुः पिङ्गल . हरितं लोहितं च । एष पन्था 
ब्रह्मणा ब्रह्मवित्‌ पुण्यकृत्तेजसश्च हानुवित्तस्तेनैति ब्रह्मवित्पुण्यकृत्तैजसश्च । । ९।। 

तस्मिन्‌ ब्रह्मलोके केचन सत्वावच्छिन्ना: शुक्लं वर्ण रजोगुणस्वभावा: पीतं, 
तमोगुणिनस्तु नीलं वर्णमाहुः । वस्तुतस्तु निर्गुणत्वात्‌ नैते त्रयो वर्णाः, क्रमशः चन्द्र, 
सूर्यपावकेषु त्रयाणामुपलम्भात्‌ तत्र चामीषाम्‌ अवभासकत्वासम्भवात्‌ तथाहि काठके 
पठन्ति न तत्र सूर्यो भाति न चन्द्र तारकम्‌ । नेमा विद्युतो भान्ति कुतोऽ यमग्निः 
(क०उ०१/३/१४) अतस्तान्निराकृत्य आह एष इत्यादि, वस्तुतः एषः तैजसः 
तेजोमयः ब्रह्मणा परमात्मना श्रीरामाख्येन अनुवित्तः भक्तानामानुकूल्येन प्राप्तः अथवा 
ब्रह्मणा वेदेम अनुवित्तः अनुशिष्य विचारितः, तेनैव पुण्यकृत्‌ पुण्यं भगवन्नामजपादिकं, 
तथाचोक्तं श्रीगोस्वामितुलसीदासेन विनयपत्रिकायां -- 

तेन तप्तं हुतं दत्तमेवाखिलं तेन सर्वकृतं कर्मजालमयेन श्रीरामा नामामृत 
पानकृत मनिषमनवद्यमवलोक्य कालम्‌ ।( विनय० प० ४६) । पद्यमेतत्‌ 
श्रीतुलसीदास- महाराजे: संस्कृत एव निबद्धमतो रूपान्तरं नापेक्षते तादृशपुण्यकर्म 
करोति इति पुण्यकृत्‌ ब्रह्मवित्‌, एति गच्छति ॥।श्रीः। 

अथ विद्याविद्ययोरुपासकानां गतिं निरूपयति-- 


अन्धतमः प्रविशन्ति येऽविद्यामुपासते । 
ततो भूय इव ते तमो य उ विद्याया. रता: ।।१०।। 
ये अविद्यां सकामोपासनामुपासते तेन अन्धं तमः गाढमन्धाकारं प्रविशन्ति, 
किन्तु ततोऽपि भूयः अधिकतरमन्धं तमः एव ते प्रविशन्ति ये विद्यायां त्रयीविहित 
तत्तद्‌ गुणविशिष्टदेवोपासनायां रताः ॥श्रीः।। 
अथ भगवद्विमुख गतिं निरूपयति — 
अनन्दा नाम ते लोका अन्धेन तमसाऽऽवृताः । 
ता. स्ते प्रेत्याभिगच्छन्त्यविद्वा. सोऽ बुधो जनाः ।। ११।। 
ते अनन्दा न नन्दयन्ति तथा भूताः, नितरांदुःखवन्तः अन्धेन तमसा 
कोटिकोटिसूर्यैरपि नाशयितुशक्येन गाढेनान्धकारेण आवृता: तान्‌ लोकान्‌ रौरवादीन्‌ 
पुराणेषु नरकनाम्ना प्रसिद्धान्‌ ते गच्छन्ति । ये अविद्वांसः ये न जानन्ति ब्रह्म, ये जना 
अबुधः नावुध्यन्ते निजस्वरूपं भगवत्‌ कैङ्कर्यभावं ये ते अबुधः । अत्र क्लीबन्ताद्‌ 
हलन्त प्रथमाबहुवचनान्तरूपम्‌ ॥श्रीः।। 
एतद्विपरीतम्‌ आत्मज्ञस्य निश्चिन्त स्वभावमाह -- 


आत्मनं चेद्विजानीयादयमस्मीति पूरुषः । 
किमिच्छकस्य कामाय शरीरमनुसंज्वरेत्‌ ।।१२।। 

पूरुषः अन्येभ्योऽपि दृश्यते इति दीर्घः, परमेथरभजनरसेन पूर्णकामः अयं 
श्रीरामदासरूपः आत्मा देहेन्द्रियमनोबुद्धिरतिक्रान्तः विशुद्धविज्ञानमयो ज्योतिस्वरूपः 
आत्मा भगवत्‌ कैङ्कर्याय तच्चरणारविन्दयोः तदाज्ञया अन्यत्र च सेवां विधातुं 
सततगमनशीलः हनूमानिव । ननु आत्मनो भगवददासत्वे किं मानम्‌ ? इति चेत्‌ 
ब्रह्मदासा ब्रह्मदासा ब्रह्मदासा हि कितवः इति श्रतिरेव । एवं दासभूतास्त वै 
सर्वेह्यात्मानः परमात्मनः । अहं दासो हरिः स्वामी स्वभावं च सदास्मर इति 
हारीतस्मृतिरपि । एवमयं नित्यभगवतकिङ्करः अहमस्मि इत्येंव रूपेण चेत्‌ यदि विजानीयात्‌ 
तदा कस्य कामाय कस्याभिलाषाय, अथवा कं सुखं तस्याभिलाषाय अथवा कं सुखं 
सेति खण्डयति इति कस्य, ब्रह्मसुखखण्डकः, कश्यश्चासौ कामश्चेति कस्यकामः 
तस्मै, समवाप्तसमस्तकामत्वात्‌ किमर्थमेतादृशसकलानर्थमूलभीषणशूलरूप- 
निन्दिताभिलाषाय अभिलषन्‌ किं वस्तु वा अभिलषन्‌, किं निन्दितं शरीरमनुलक्ष्य 
संज्वरेत्‌ संजूर्ति युक्तो भवेत्‌ । तापमनुगच्छेत्‌ वा, न तावत्‌ स तु 
भगवच्चरणारविन्दशरणमासाद्य वीतसमस्तशङ्कापङ्ककलङ्कः शशाङ्क इव शशिभूषण- 
भालमाभूषयति । यद्वा किमिच्छतीति किमिच्छकः तस्य किमिच्छकस्य, अथवा इच्छतीति 
इच्छक: तस्य इच्छकस्य अभिलाषयुक्तस्य कामाय किं शरीरं संज्वरेत्‌ न कथंचित्‌ ॥श्रीः।। 


आत्मनो महिमानं वर्णयति — 


यस्यानुवित्तः प्रतिबुद्ध आत्मास्मिन्‌ संदेहो गहनेऽ प्रविष्टः । स विश्वकृत्‌ 
स हि सर्वस्य कर्ता तस्य लोकः स उ लोक एव ।।१३।। 


अस्मिन्‌ प्रत्यक्षं दृश्यमाने सन्देह्ये सन्देहमये, अथवा सम्यग्देहमर्हति तथा भूतः, 
तस्मिन्‌ उपचयात्मके जननमरणादिभीषणजत्तुमये संसारकान्तारे गहने प्रगाढ-तिमिरमये 
अप्रविष्ट: असंसृष्ट: यस्य आत्मा । प्रतिबुद्धः आचार्यैर्जागरितः सन्‌-परमेश्वरभजनाय स 
जागरः समुद्यतः, स एव यस्य अनुवित्तः अत्र कर्तरि षष्ठी । येन कर्त्रा लब्धः अथवा 
वित्तं धनमनुकूलम्‌ अनुपमं वा वित्तम्‌, अनन्तम्‌ अदभुतम्‌ अखण्डम्‌ अविनाशि वा 
वित्तमनुवित्तमत्र व्यव्ययो बहुलम्‌ इत्यनेन पुँल्लिङ्गव्यत्ययः । अस्मिन्‌ पक्षे यस्येति 
सम्बन्धे षष्ठी । येन वित्तम्‌स रक्षितमति भाव: । तस्यैव परमलोभपरमप्रेम्णोरास्पदत्वात्‌ 
स एव विश्वकृत्‌ ब्रह्मेव वन्दनीयो भवति । विश्वकृत्‌ ब्रह्म यथोक्तं श्री भागवते -- 


न भारती मेऽङ्ग मृषोपलक्ष्यते न वै क्वचिन्मे मनसो मृषाः गतिः । 
न मे हृषीकाणि पतन्त्यसत्यपथे यन्मे हृदौत्कण्ठ्यवता धृतो हरिः ।। 
(भा० पु० २-६३३) 

स एव लोकस्य कर्ता निजलोकस्य निर्माता भवति कर्तृत्वं चात्र समर्जनरूपं 
तस्यैव ब्रह्मविदः उ निश्चयेन सलोकः साकेतो भवति ।।श्री:। 


श्रुति जीवेन सहात्मनमपि समवेततया सम्बोध्य प्राहः -- 


इहैव सन्तोऽ थ विद्यस्तद्वयं न चेदवेदिर्महती विनष्टिः । ये तद्विदुरमृतास्ते 
भवन्त्यथेतरे दुःखमेवापियन्ति ।। १४।। 


वयं जीवाः इहैव अस्मिन्नेव शरीरे पाञ्चभौतिके अस्मिन्नेव वा संसारे सन्त: 
मृत्योः पूर्व ब्रह्म विद्म तदा महान्‌ लाभः, इह संसारे सन्तः चेदिमं स्वस्य परमाराध्यत्वेन 
अवेदी: अत्र उत्तम पुरुषबहुवचनार्थे व्यत्ययान्मध्यमपुरुषैकवचनम । नावेदिस्म इति 
भावः, तदा महती विनष्ट अपूरणीया क्षतिः एतद्‌ ये विदुः जानन्ति निजसेव्यत्वेन ते 
अमृता भवन्ति जननमरणरूपसंसारधर्मवर्जिताः नित्यं भगवत्‌ परिकरभावं प्राप्नुवन्ति । 
यं प्रशंसति आलवन्दारवरयो यामुनाचार्य स्वयमेव -- 


धिगशुचिमविनीत निर्दयं मामलज्जं 
परम पुरुष योऽहं योगिवैराग्रगण्यैः । 
विधिशिवसनका््र्ध्यामत्यन्त दूर 
तव परिकरभावं कामये कामवृत्तः ।। 
(आलवन्दार स्तोत्र- ५०) 
अथ एतद्विपरीता: इतरे अनात्मज्ञः भगवद्विमुखाः दुःखमेव दुःखरूपसंसार-मेव 
अपियन्ति निश्चयेन प्राप्नुवन्ति ॥श्री:॥ 
अथ आत्मदर्शिनः सकल जुगुप्साराहित्यं वर्णयति -- 
यदैतमनुपश्यत्यात्मानं देवमञ्जसा | 
ईशानं भूतभव्यस्य न ततो विजुगुप्सते ।।१५।। 


यदि मुमुक्षु साधकः अञ्जसा ऋजुना भत्तिमार्गेण भूतभव्यस्य अतीतानागतस्य 
यद्ठा भूतभव्यस्य भूतेभ्यः प्रेतपिशाचेभ्यो भव्यः भूतभव्यः, अथवा भूतेभ्यः सकलप्राणभृभ्यो 
भव्यः स्मर्तृभ्यः इति भूतभव्यः शिवः । यथा च प्राह शिवमहिम्नस्तीत्रे पुष्पदन्ताचार्य: -- 


स्मशानेष्वाक्रीड स्मरहरपिशाचा सहचरा - 
निश्चताभष्मालेपो स्रगपि नृगरोहिपरिकरः । 
अमङ्गल्यं शीलं तव भवतु नामैवमखिलं 
तथापि स्मर्तृणां वरद परमं मङ्गलमसि ।। 
(शिवमहिम्न २५) 

तस्यैव भूतभव्यस्य स्मर्तृभ्यो भव्यरूपस्य ईशानस्यापि शिवस्य ईशानं 
नियामकम्‌ आत्मानं सर्वव्यापकं देवं परमात्मानं श्रीरामाभिधेयं ब्रह्म अनुपश्यति 
अनुकूलमनुक्षणम्‌ अनुकणं च पश्यति, ततो तस्मादेव हेतोः न विजुगुप्सते नैवनिन्दितं 
कर्म कुरूते ॥।श्रीः।। 

अथायुर्नाम्ना ब्रह्मणो निरूपणम--- 


यस्मादर्वाक्संवत्सरोऽहोभिः परिवर्तते । 
तद्देवा ज्योतिषां ज्योतिरायुहोपासतेऽ मृतम्‌ ।। १६।। 


यस्मात्‌ अर्वाक्‌ नीचैरेवा अहोभिः पञ्च षष्ठ्यधिकत्रिशतसंख्याकैः संवत्सरः 
परिवर्तते, तदेव ज्योतिषां सूर्यादिप्रकाशानामपि ज्योतिः परमपरायणभूतं प्रकाशं ब्रह्मभिधेयं 
श्रीरामं, देवः आयुः निहत्य रावणादीन्‌ आयुर्दातृत्वेन देवानां आयुर्बुद्ध्या उपासते 
भजन्ते ॥श्रीः। 

विदुषो ब्रह्मणा सहाभेदं प्रतिपादयति -- 


यस्मिन्पञ्च पञ्चजना आकाशश्च . प्रतिष्ठितः । 
तमेव मन्य आत्मानं विद्वान्रह्मामृतोऽमृतम्‌ ।। ९७।। 


यस्मिन्‌ पञ्चपञ्च जनाः पञ्चैव महाभूतानि पृथिव्यादीनि, पञ्चैव प्राणा: पञ्चैव 
तन्मात्राः, पञ्चैव ज्ञानेन्द्रियाणि, पञ्चैव कर्मेन्द्रियाणि च इमे सर्वे, आकाश: आकाशरूपो 
अव्याकृतरूपो जीवात्मा इमे सर्वे, प्रतिष्ठिता तमेव आत्मानं परमात्मानं मन्ये अवधारयामि 
इति विद्वान्‌ जानन्‌ महापुरुषः अमृतः भवति जननमरणरूपसंसारतो दूरं भवति ॥श्री:। 


भूयोऽपि तमेवार्थं विशिनष्टि — 


प्राणस्य प्राणमुत चक्षुषश्चक्षुरुत श्रोत्रस्य श्रोत्रं मनसो ये मनो विदुः। ते 
विचिक्ययर्ब्रह्म पुराणमग्ग्रम्‌ ।। १८।। 


ये प्राणस्यापि प्राणं परायणं, चक्षुषः नेत्रस्यापि चक्षुः द्रष्टारं, श्रोत्रस्यापि श्रोत्र 
नियामकं, मनसोऽपि मनः मन्तारं, सकलकारणानां करणत्वेन विदुः ज्ञातवन्त,. त एव 
आग्ग्रं सर्वश्रेष्ठं पुराणं पुरापि नवं पुराणि शरीराणि वा आनयति जीवयति तत्पुराणं 
ब्रह्म श्रीरामं निचिक्युः अन्विष्टवन्त निश्चितवन्तो वा । 


अथ ये अनेकानि दैवतानि ब्रह्मबुद्ध्या पश्यन्ति तेषां दुर्गतिं वर्णयति, यत्त्वत्र 
शङ्कराचार्यः अद्वैतं सिसाधयिषयति तत्तु तदीयः प्रमादएव श्रुत्यात्र ब्रह्मपरकनानात्व 
दर्शनात्‌ । तथाहि -- 

मनसैवानु द्रष्टव्यं नेह नानास्ति किंचन । 
मृत्योः स मृत्युमाप्नोति य इह नानेव पश्यति ।। १९।। 
एतद्‌ ब्रह्म मनसा भगवद्भक्तिभागीरथीविधूतसकलकल्मषेण विशुद्धेन चेतसा 
मानसेन चक्षुषा अनुद्रष्टव्यमनुक्षणं साक्षातकर्तव्यम्‌ । इह तस्मादतिरिक्तं किञ्चन नाना 
न यद्वा इह तत्‌ नाना तदन्तरेण किञ्चिदपि नहि, यथोक्तं श्रीमानसे- स्वरग नरक 
अपवर्ग समाना जहे । तहँ दीख धरे धनु बाणा ।। 
(मानस २-१२९-७) 
रूपान्तरम्‌ -- 


स्वर्गे नर्केऽपवर्गे च सामान्येन व्यवस्थितः । 
यत्र तत्रैव दृश्येत धनुर्बाण धरो हरिः ।। 
यः इह संसारे नाना इव पश्यति, ब्रह्म व्यतिरिक्तान्‌ विविधान्‌ भावान्‌ विभावयति, 
अथवा य: नाना अनेकानपि जीवान्‌, इव ब्रह्मसमानान्‌ पश्यति सः मृत्योः मृत्युं 
जननमरणशीलं संसारमाप्नोति, इत्यनेन अद्वैतवादः निरस्तः ॥श्रीः।। 
अथ इदं ब्रह्म कथं दृश्येत ? इति विधिसमाना आह श्रुति: -- 
एकयैवानुद्रष्टव्यमेतदप्रमयं ध्रुवम्‌ | 
विरजः पर आकाशदज आत्मा महान्ध्रुवः ।।२०।। 
इदमप्रमेयं श्रुत्यतिरिक्तप्रमाणागोचरमेतद्‌ ब्रह्म एकधा संख्यायाविधार्थे धा'' 
इत्यनेन धा प्रत्ययः । अर्थात्‌ एकेनेव प्रकारेण अहं दासो हरिः स्वामी 
इत्याकारकेण सेव्यसेवकभावेन अनुद्रष्टव्यम्‌ अनुक्षणं साक्षात्करणीयम्‌ । तस्य स्वरूपमाह- 
स च नेत्रविषयीभविषयन्‌ परमात्मा, विरज: रजो गुणात्‌ परीभूतः अथवा विशिष्टं 
श्रीमदयोध्यायाः रजः यस्मिन्‌ स विरजः, परः त्रिगुणातीतः, आकाशः सर्व भूतानामवकाशः 
आकाश इव नीलवर्ण: यत्र ज्योतिर्मण्डलमिव भूषणानि विराजन्ते, एवमाकाशादपि 
सृक्ष्ममहाभूतात्‌ परः अजः अजन्मा सर्वव्यापकः महान्‌ ध्रुवः निश्चलः परं ब्रह्म परमात्मा 
विराजते ॥श्रीः।। 
अथ ब्रह्मनिष्ठां दृढयति — 


तमेव धीरो विज्ञाय प्रज्ञां कुर्वीत ब्राह्मणः । 
नानुध्यायाद्वहूञ्छब्दान्वाचो विग्लापन _ हितत्‌ ।।२१।। 

धीरो ब्राह्मण, तं परमात्मानमेव निजनाथरूपेणविज्ञाय तत्रैव प्रज्ञां कुर्वीत 
भगवदीयशास्त्रबहिर्भूतान्‌ बहून शब्दान्‌ वात्स्यायनशास्तरदीन्‌ न अनुध्यायेत्‌, हि यतो 
हि तद्‌ वाचः विग्लापनं, वाण्याः ग्लानिप्रापकम्‌ ॥श्रीः॥ 


अथ ब्रह्मज्ञान विवित्सन्ती श्रुतिः तदङ्गत्वेन परिन्त्राजमपि वर्णयति : — 

स वा एष महानज आत्मा योऽयं विज्ञानमयः प्राणेषु य एषोऽ नतरह॑दय 
आकाशस्तस्मिञ्छेते सर्वस्य वशी सर्वस्येशानः सर्वस्यधिपतिः सान साधुना 
कर्मणा भूयान्नो एवासाधुना कनीयानेष सर्वेश्वर एष भूताधिपतिरेष भूतपाल 
एष सेतुविधरण एषां लोकानामसंभेदाय निमित वेदानुवचनेन ब्राह्मणा विविदिषन्ति 
यज्ञेन दानेन तपसाऽ नाशकेनैतमेव विदित्वा मुनिर्भवति । 


एतमेव प्रव्राजिनो लोकमिच्छन्तः प्रव्रजन्ति । एतद्ध स्म वैतत्पूर्व विद्वा 
* स प्रजां न कामयन्ते कि प्रजया करिष्यामो येषां नोऽयमात्माऽयं लोक 
इति ते ह स्म पुत्रैषणायाश्च वित्तेषणायाश्च लोकैषणायाश्च व्युत्थायाथ भिक्षाचर्य 
चरन्ति होव पुत्रैषणा सा वित्तैषणा या वित्तेषणा सा लोकैषणेमे होते एषणे 
एव भवतः । स एष नेति नेत्यात्माऽगृह्यो न हि गृह्यतेऽशीर्यो न हि 
शीर्यतेऽसङ्गो न हि सज्यतेऽसितो न व्यथते न रिष्यत्येतमु है वैते न तरत 
इत्यतः पापमकरवमित्यतः कल्याणमकरवमि त्युभे उ है वै ष एते तरति 
नैन कृताकृते तपतः ।। २२।। 


एवं महत्वादिगुणविशिष्टः यः प्राणेषु हृदयावर्त्या काशे च शेते स एव सर्वस्य 
लोकस्य वशी नियन्ता शासकः, सः साधुना कर्मणा न अधिको भवति, न वा 
असाधुना कर्मणा कनीयान्‌ भवति । तं शुभाशुभकर्माणि न लिम्पन्तीति भावः । नमां 
कर्माणि लिम्पन्ति इति स्मृतेः । एष एव परमात्मा सर्वेश्वरः सर्वेषाम्‌ ईश्वराणामीश्वरः 
अयं सर्वेषामधिपतिः भूतानां पालः, असम्भेदाय सम्भेद्रोऽपि नाश: तदभावाय, लोकानां 
विधारणः धारणकर्ता सेतुः । एवं गुणविशिष्टमिमं ज्ञातुं मिकर्थमिच्छा नोज्जगर्ति ? 
अत आह- तमेतं परमात्मानं ब्राह्मणा वेदानुवचनेन वेदानाम्‌ अनुवचनं स्वाध्यायः तेन 
करणीभूतेन यज्ञेन मखानुष्ठानेन तपसा इष्ट प्राप्तये चान्द्रायणादिना, यद्वा गीतोक्तेन 
त्रिविध तपसा अनासकं विषयाणामनशनं तेन ब्राह्मणा विवि दिषन्ति । एवं वेदानुवचनं 
यज्ञो दानं तपः अनासकमिमानि साधनानि ब्रह्मविविदिशायां हेतुभूतानि, एभिरनुष्ठीयमानैः 
पावनेषु मन:सुब्रह्मविविदिष जागर्ति । अतः प्राह भगवान्‌ गीतायाम्‌ -- 


यज्ञदानतपःकर्म न त्याज्यं कार्यमेव तत्‌ । 
यज्ञो दानं तपश्चैव पावनानि मनीषिणाम्‌ ।।१८-५ 

एवं जाग्रतायां विविदिषायां तं परमात्मानमेतमतिसन्निहितं विदित्वा निजनाथत्वेन 
ज्ञात्वा मुनिर्भवति मौनमालम्ब्ते । प्रकर्षेण ब्रजन्ति तच्छीला: इति परिव्राजिनः एतमेव 
लोकम्‌ इच्छा विषयं कुर्वन्तः भगवतः प्राप्तये सर्व त्यजन्ति पुत्रपौत्रादिकम्‌ । अस्मै एव 
पूर्वे विद्वांसः प्रजां न कामयन्ते स्रम ऊर्ध्वरेतस्कत्वात्‌ सनकादयः वैराग्यमूलमाह- किं 
प्रजया पुत्रादिभिः करिष्यामः साधयिष्याम: एषां सम्बन्धीतया अयमात्मा लोकश्च नाध्यवसीयते 
अतएव एषणात्रयात्‌ उत्थाय उपरत: भवन्ति । लोकैषणा द्वयोरेषणयो: मध्यवर्तित्वात्‌ 
द्वयोरेव अन्तर्भूता एवं पुत्रैषणां वित्तैषणां लौकेषणां च परित्यज्य विरज्यन्त इति 
हार्दम्‌ । त्यक्त सर्वपरिग्रहासन्तः भिक्षाचर्यं भिक्षुवृत्तिं चरन्ति आश्रयन्ते । यद्यपि 
आद्यशंकराचार्यः अत्र भिक्षाचरणे वैराग्यमेव मूलमाह, परन्तु भगवाञ्छुकाचार्यः एतस्य 
वैराग्यस्य भगवत्कथामेव मूलामाह । तथा हि भ्रमरगीते- 


यदनुचरितलीलाकर्णपीयूषविप्रुट्‌ 
सकृदशनविधूतद्दन्द्रधर्मा विनष्टाः । 
सपदि ग्रहकुटुम्ब दीनमुत्सृज्य दीना 
बहवः इव विहङ्गा भिक्षुचर्या चरन्ति । 
(भागवत १०-४७-४०) 
एते किमर्थ सर्व त्यजन्तीत्याह- व्याख्यातोऽयमंशः । एवं शुभाशुभे एनं न 
तरत: अथ च कृताकृते कर्तव्याकर्त्तव्ये एनं न तपतः न क्लिष्यतः ॥।श्री:।। 
भूयो ब्रह्ममहिमानं वर्णयति 
तदेतदूचाभ्युक्तम्‌ । एष नित्यो महिमा ब्राह्मणस्य न वर्धते कर्मणा नो 
कनीयान्‌ ।। तस्यैव स्यात्पदवित्तं विदित्वा न लिप्यते कर्मणा पापकेनेति । 
तस्मादेवंविच्छान्तो दान्त उपरतस्तितिक्षुः समाहितो भूत्वाऽ ऽ त्मन्येवामात्मानं 
पश्यति सर्वमात्मानं पश्यति नैनं पाप्मा तरति सर्व पाप्मानं तरति नैनं पाप्मा 
तपति सर्व पाप्मानं तपति विपापो विरजोऽविचिकित्सो ब्राह्मणो भवत्येष 
ब्रह्मलोकः सम्राडेन प्रापितोऽसीति होवाच याज्ञवल्क्यः सोऽहं भगवते विदेहान्‌ 
ददामि मां चापि सह दास्यायेति ।। २३।। 
तदेव एतत्‌ सिद्धान्तरूपं प्रस्तूयमानया ऋचा उक्तम्‌ । एष: अयमेव ब्राह्मणस्य 
नित्यः सार्वकालिकः महिमा यत्‌ कर्मणा शुभेन न वर्धते, अशुभेन वा कनीयान्‌ 

लघीयान्‌ न भवति । एतत्पदं विदित्वा तस्य एव तदीय एव स्यात्‌ पापकेन अघवता 
कर्मणापि न लिप्यते न संसृज्यते इति शब्दो वाक्यपरिसमाप्तौ । अतएव भिक्षाया: 
अन्तः नियमपरिसमाप्तिः तस्मिन्‌ शान्तः शमोपेतः दान्तः इन्द्रियदमनशीलः उपरतिमान्‌ 
विषयेभ्यः, तितिक्षुः मात्रास्पर्शानां सहनशीलः ताँस्तितिक्षस्व भारत (गीता २-१४) 
समाहितः इन्द्रियाणां समाधानवान्‌, आत्मनि परमात्मने, सर्व सर्वत्र कथमिति चेत्‌ 
सुपां सुलुक्‌ इत्यनेन 'डि' विभक्तेः सु’ आदेशे अमी सर्व त्यक्त्वा ब्रह्मभूतं भवति । 
हे सम्राट्‌ ! एवं विधं सकलानर्थरहितं ब्रह्मलोकं मया प्रापितोऽसि । जनकः पुन 
जिज्ञासते सोऽहं भगवते इत्यादिना । हे प्रभो, अद्याहं भगवते समग्रान्‌ विदेहान्‌ ददामि 
मां चापि दास्यामि एभिः सह ॥श्रीः॥ 


एवं फलश्रुतिमाह— 


स वा एष महानज आत्माऽन्नादो वसुदानो विन्दते वसु य एवं 
वेद ।। २४।। 


अयमात्मैव सकलचराचर भक्षणशीलः एवं यः जानाति स वै वसुदानः भवति ॥।श्रीः।। 
भूयोऽपि फलश्रुति माह 


स वा एष महानज आत्माजरोऽमरोऽमृतोऽ भयो ब्रह्माभय वै ब्रह्माभय 
हि वै ब्रह्म भवति य एवं वेद ।। २५।। 


अयमात्मा अजरः जरारहितः, अमरः मरणवर्जितः, अभयः भयरहितः, य 
एनं ब्रह्म अभयं य एवं पूर्वोक्तं इदं ब्रह्मप्रतिपादनं वेद सोऽपि अभयं ब्रह्मप्राप्य 
अभयो भवति । 


सकृदेव प्रपन्नाय तवास्मीति च याचते । 
अभय सर्व भूतेभ्यो ददाम्येतद्‌ व्रतं मम ।। 


इति भगवदुक्तेः ॥श्री:॥ वाल्मिकी रामायण (६-१८-३४) ॥ 


इति श्री बृहदारण्यकोपनिषदि चतुर्थाध्याये श्रीराघवकृपाभाष्ये आत्मस्वरूपनिर्धरणनाम 
चतुर्थब्राह्मणम्‌ । 


।। श्रीराघवः शन्तनोतु ।। 

। । पञ्चमत्राह्मणम्‌ ।। 


मङ्गलाचरणम्‌ 


कलिन्दजानीरसमानसौभगं महीसुतामण्डितमञ्जुविग्रहम्‌ । 
मनोजमोहास्पदसुस्मिताधर रघूत्तमं ब्रह्म गृणामि पञ्चमे ।। 
मन्त्राणामालस्याभावात्‌ अभ्यासाय च पौनः पुन्येन आत्मत्वस्य अमृतरूपस्य 
परमात्मसाक्षात्कृतेस्तदुपयोगिनांच श्रवणमनननिदिध्यासनानां वर्णितचरोऽपि किञ्चिदानुपूर्वि 
वैलक्षण्येन पुनर्याज्ञवल्क्यमैत्रेयीसंवादः प्रारभ्यते 
अथ ह याज्ञवल्क्यस्य द्वे भार्ये बभूवहुमैत्रेयी च कात्यायनी च तयोर्ह 
मैत्रेयी ब्रह्मवादिनी बभूव स्त्री प्रज्ञैव तर्हि कात्यायन्यय ह 
याज्ञवल्क्योऽ न्यद्वृत्तमुपादकरिष्यन्‌ ।। १।। 
याज्ञवल्क्यस्य मैत्रेयी कात्यायनी इति द्वे भायें बभूवतु: पाणिगृहीत्या वोऽभवतां 
तत्र मैत्रेयी ब्रह्मवादिनी ब्रह्म वेद तत्‌ वदति तच्छीला कात्यायनी च स्त्रीप्रज्ञा गृहासक्ता 
आसीत्‌ । अन्य वृतिं तुरीयाश्रमम्‌ ॥श्री:। 
मैत्रेयीति होवाच याज्ञवल्क्यः प्रव्रजिष्यन्वा अरेऽ हमस्मात्स्थानादस्मि 
हन्त तेऽनया कात्यायन्यान्तं करवाणीति ।। २।। 
हन्त इति हर्षे । प्रब्रजिष्यन्‌ संन्यासं ग्रहिष्यन्‌, अस्मात्‌ स्थानात्‌ एतस्मात्‌ 
गृहात्‌, अरे इति सम्बोधनम्‌ ॥श्री:॥ 
सा होवाच मैत्रेयी यन्नु म इय भगोः सर्वापृथिवी वित्तेन पूर्णा स्यात्स्यां 
न्वह तेनाग्रता5 5 हो नेति नेति होवाच याज्ञवल्क्यो यथैवोपकरणवतां जीवितं 
तथैवै ते जीवित _ स्यादमृतत्वस्य तु नाशास्ति वित्तेनेति ।। ३।। 
मह्यं मैत्रेय्यै अमृता मरणधर्मरहिता-- 
समंद्रमेखला पृथ्वीं लब्ध्वापि स्यां न चामृता । 
आशाऽत्र नैव कार्येति याज्ञवल्क्यो न्यवारयत्‌ ।।श्रीः।। 
अमृतत्वं पृच्छति मैत्रेयी 
सा होवाच मैत्रेयी येनाहं नामृता स्यां किमहं तेन कुर्या यदेव भगवान्वेद 
तदेव मे ब्रूहीति ।। ४।। 

किमनेन नाथ वित्तेन कुर्या स्यां येन नामृता । 
यद्वेद ब्रूहि भगवन्‌ भवेयं येन चामृता ।।श्रीः।। 
याज्ञवल्क्यः समाधत्ते 


स होवाच याज्ञवल्क्यः प्रिया वै खलु नो भवती सती प्रियमवृधद्धन्त 
तर्हि भवत्येतद्दयाख्यास्यामि ते व्याचक्षणस्य तु मे निदिध्यासस्वेति । । ५।। 


अवृधद्‌ अवर्द्धयत्‌, व्याचक्षाणस्य व्याख्यान विषयं कुर्वतः ॥श्री:॥ 


स होवाच न वा अरे पत्युः कामाय पतिः प्रियो भवत्यात्मनस्तु कामाय 
पतिः प्रियो भवति । न वा अरे जायायै कामाय जाया प्रिया भवत्यात्मनस्तु 
कामाय जाया प्रिया भवति । न वा आरे पुत्राणां कामाय पुत्राः प्रिया 
भवन्त्यात्मनस्तु कामाय पुत्राः प्रिया भवन्ति । न वा अरे वित्तस्य कामाय 
वित्त प्रियं भवत्यात्मनस्तु कामाय वित्त प्रियं भवति । न वा अरे पशूनां 
कामाय पशवः प्रिया भवन्त्यात्मनस्तु कामाय पशवः प्रिया भवन्ति । न वा 
अरे ब्रह्मणः कामाय ब्रह्म प्रिय भवत्यात्मनस्तु कामाय ब्रह्म प्रिय भवति । न 
वा अरे क्षत्रस्य कामाय क्षत्रं प्रियं भवत्यात्मनस्तु कामाय क्षत्रं प्रियं भवति । 
न वा अरे लोकानां कामाय लोकाः प्रिया भवन्त्यात्मनस्तु कामाय लोकाः 
प्रिया भवन्ति । न वा अरे देवानां कामाय देवाः प्रिया भन्त्यात्मनस्तु कामाय 
देवाः प्रिया भवन्ति । न वा अरे वेदानां कामाय वेदाः प्रिया भवन्त्यात्मनस्तु 
कामाय वेदाः प्रिया भवन्ति । न वा अरे भूतानां कामाय भूतानि प्रियाणि 
भवन्त्यात्मनस्तु कामाय भूतानि प्रियाणि भवन्ति । न वा अरे सर्वस्य 
कामाय सर्व प्रियं भवत्यात्मनस्तु कामाय सर्व प्रियं भवति । आत्मा वा अरे 
द्रष्टव्यः श्रोतव्यो मन्तव्यो निदिध्यासितव्यो मैत्रेय्यात्मनि खल्वरे दृष्ट श्रुते 
मते विज्ञात इद. सर्व विदितम्‌ ।। ६।। 


दृष्टे: साक्षात्‌ कृते, श्रुते श्रुतिस्मृतिवाक्यैः श्रवणविषयतां नीते, मते अवबुद्धे 
विज्ञाते विज्ञानविषयीकृते ॥श्रीः॥ 


ब्रह्म त परादाद्योऽन्यत्रात्मनो ब्रह्म वेद क्षत्र तं परादाद्योऽ न्यात्रात्मनः 
क्षेत्र वेदा लोकास्तं परादुर्योऽ न्यत्रात्मनो लोकान्वेद देवास्तं परादुर्योऽ न्यत्रात्मनो 
देवान्वेद वेदास्तं परादुर्योऽ न्यत्रात्मनो वेदान्वेद भूतानि तं परादुर्योऽ न्यत्रात्मनो 
भूतानि वेद सर्व तं परादाद्योऽन्यत्रात्मनः सर्व वेदेदं ब्रह्मेदं क्षत्रमिमे लोका 
इमे देवा इमे वेदा इमानि भूतानीद सर्व यदयमात्मा ।। ७।। 

अन्यत्र अन्यस्मिन्‌ स्थाने, ब्रह्मत्वादयो धर्मा आत्मा च हृदयरूपसमानाधिकरण 
इति भाव: ॥श्रीः।। 


स यथा दुन्दुभेर्हन्यमानस्य न बाह्याञ्छब्दाञ्छक्नुयाद्‌ ग्रहणाय दुन्दुभेस्तु 
ग्रहणेन दुन्दुभ्याघातस्य वा शब्दो गृहीतः ।।८।। 

स यथा शङ्खस्य ध्मायमानस्य न बाह्याञ्छव्दाञ्छक्नुयाद्ग्रहणाय शङ्खस्य 
तु ग्रहणेन शङ्खध्मस्य वा शब्दो गृहीतः ।। ९।। 


स यथा वीणायै वाद्यमानायै न बाह्याञ्छब्दाञ्छक्नुयाद्ग्रहणाय वीणायैतु 
ग्रहणेन तु वीणा वादस्य वा शब्दो गृहीतः ।। १०।। 


इमानि दृष्टान्तानि व्याख्यातानि, दुन्दुभिरूपः बुभुक्षुरात्मा, शङ्कोपमानो मुमुक्षुः 
मुक्तात्मा च वीणया तुलित: ॥श्री:।। 


भूयस्त्रीणि दृष्टान्तानि-- 


स यथाद्रैँधाग्नेर भ्याहितस्य पृथग्धूमा विनिश्चरन्त्येवं वा अरेऽस्य महतो 
भूतस्य निश्चसितमेतद्यदूग्वेदो यजुर्वेदः सामवेदोऽ थर्वाङ्गिरस इतिहासः पुराणं 
विद्या उपनिषदः श्लोकाः सूत्राण्यनुव्याख्यानानि व्याख्यानानीस्ट, हुतमाशिन 
पायितमयं च लोकः परश्च लोकः सर्वाणि च भूतान्यस्यैवैतानि सर्वाणि 
निश्वसितानि ।। ११।। 


स यथा सर्वासामपा. समुद्र एकायनमेव सर्वेषा. स्पर्शानां त्वगेकायनमेवै 

_ सर्वैषां गन्धानां नासिके एकायनमेव _ सर्वेषा. रसानां जिह्वैकायनमेव _ 

सर्वेषा . रूपाणां च चक्षुरेकायनमेव _ सर्वेषा. शब्दाना _ श्रोत्रमेकायनमेव _ 

सर्वेषा. सकल्पानां मन एकायनमेव _ सर्वासां विद्याना . हृदयमेकायनमेव _ 

सर्वेषां कर्मणा _ हस्तावेकायनमेव _ सर्वेषामानन्दानामुषस्थ एकायनमेव _ 

सर्वेषां विसर्गाणां पायुरेकायनमेव _ सर्वेषामध्वनां पादावेकायनमेव _ सर्वेषां 
वेदानां वागेकायनम्‌ ।। १ २।। 


स यथा सैन्धवघनोऽनन्तरोऽबाह्यः कृत्स्नो रसघन एवैव वा अरे 
ऽ यमात्मा-ऽनन्तरोऽबाह्यः कृत्स्नः प्रज्ञानघन एवैतेभ्यो भूतेभ्यः समुत्थाय 
तान्येवानुविनश्यति न प्रेत्य सज्ञाऽस्तीत्यरे ब्रवीमीति होवाच 
याज्ञवल्क्यः ।। १३।। 


व्याख्या--आर्द्रेन्धनं हरितकाष्ठं तेन अभ्याहितस्य दहनाय संयोजितस्य, अपां 
जलानां प्रेत्य गत्वा न तस्य संज्ञास्ते लौकिक नाम्नः परिलीनत्वात्‌ । अत्र त्रिभिर्दष्टान्ते: 

जन्मस्थितिलया: परमात्ममूला: निर्दिष्टा: जीवस्य यथा हरितकाष्ठे: संयुक्तादग्नेः धूमाः 
प॒थग्भवन्ति । तथैव योगमाया समन्विता परमात्मनः तन्नि:श्वासभूत-वेदसहितानि सर्वभूतानि । 
यथा जलं जलनिधिना पाल्यते तथेश्वरेण भूतानि । यथा सैन्धवशिलाखण्डः जलेनिक्षिप्तः 
न कामपि संज्ञां व्यवस्थापयितुं प्रभवति तथैव दृष्टे परमात्मनि ॥श्रीः॥ 


सा होवाच मैत्रेय्यत्रैव मा भगवान्मोहान्तमापीपिपन्न वा हमिम विजानामीति 
स होवाच न वा अरेऽहं मोहं ब्रवीम्यविनाशी वा 
अरेऽ यमात्माऽ नुच्छित्तिधर्मा ।। १ ४।। 


मोहं सन्देहं माम्‌ आपीपिपन्‌ प्रापितवान्‌ आप्तृधातोः ण्यन्त लुङ्‌ लकारे प्रथमपुरुषैक 
वचने आपीपिपत्‌ । याज्ञवल्क्यः प्रोवाच-अरे मैत्रेयि अहं मोहं न ब्रवीमि समुद्रं प्राप्य 
यथा सेन्धवशिलायाः यथा नामरूपे न तथैव परमात्मानमेत्य जीवात्मा लौकिकनामरूपाभ्यां 
विमुक्त: भगवदीयनामरूपाभ्यामेव युज्यते ॥श्री:॥ 


प्रकरणस्योपसंहार:-- 


यत्र हि द्वैतमिव भवति तदितर इतर पश्यति तदितर इतर जिघ्रति 
तदितर इतर रसयते तदितर इतरमभिवदति तदितर इतर. शृणोति तदितर 
इतरं मनुते तदितर इतर _ स्पृशति तदितर इतरं विजानाति यत्र त्वस्य 
सर्वमात्मैवाभूत्तत्केन क पश्येत्तत्केन क जिप्ेत्तत्केन क . रसयत्तत्केन 
कमभिवदेत्तत्केन क. शृणुयात्तत्केन क मन्वीत तत्केन क. स्पृशेत्तत्केन कं 
विजानीयाद्येनेद . सर्व विजानाति तं केन विजानीयात्स एष नेति नेत्यात्मा 5 
गृह्यो न हि गृह्यतेऽशीयो न हि शीर्यते ऽसङ्गो न हि सज्यतेऽसितो न व्यथते 
न रिष्यति विज्ञातारमरे केन विजानीयादित्युक्तानुशासनासि मेत्रेय्येतावदरे 
खल्वमृतत्वमिति होक्त्वा याज्ञवल्क्यो विजहार ।। १५।। 

द्वैतमिव सम्बन्धतया भेद: विज्ञातारं चराचरज्ञं परमात्मानं केन तदतिरिक्तेन 
विजानीयात्‌ इत्थम्‌ उक्तानुशासना असि, उक्तमुपदिष्टम्‌ अनुशासनम्‌ अमृतत्वप्रवचनं 
यस्यै तथा भूता इत्थमुक्त्वा समग्रं धनं कात्यायन्यै दत्वा मैत्रेय्यै ब्रह्मविद्यां समुपदिश्य 
तां तत्रैव कुटी रेत्यक्त्वा याज्ञवल्क्य: परिव्राजको भूत्वा विजहार स्वच्छन्दो ब्रह्मणा 
सह चिक्रोड ॥श्री:।। 


इति बृहदारण्यकोपनिषदि चतुर्थाध्याये श्रीराघवकृपाभाष्ये याज्ञवल्क्यमैत्रेयीसंवादनाम । 


।। पञ्चम ब्राह्मणं सम्पूर्णम्‌ ।। 


९१८ ईशावास्याद्येकादशोपनिषत्सु 
। । षष्ठ ब्राह्मणम्‌ ।। 


हे राम रामाप्रिय रावणारे हे मैथिलीनेत्रचकोरचन्द्र । 
ससार कान्तार विनष्ट शान्ति पशु सुरज्वा विनियक्ष षष्ठम्‌ । 
अथ याज्ञवल्कीयवंशपरंपरा वर्णयति-— 


अथ व. शः पौतिमास्यात्पौतिमाष्यो गोपवनाद्‌ गौपवनः पौतिमाष्या- 
त्पौतिमाष्यो गौपवनाद्गौपवनः कौशिकात्कौशिकः कौण्डिन्यात्कौण्डिन्यः 
शाण्डिल्याच्छाण्डिल्यः कौशिकाच्च कौतमाच्च गौतमः ।। १।। 


आग्निवेश्यादाग्निवेश्यो गार्ग्याद्गाग्यों गारग्याद्गाग्यो गौतमाद्‌ गौतमः 
रैतवात्सैतवः पाराशर्यायणात्पाराशर्यायणो गार्ग्यायणाद्‌ गार्ग्यायण उद्दालका- 
यनादुद्दालकायनो जाबालायनाज्जाबालायनो माध्यन्दिनायनान्माध्यन्दिनायनः 
सौकरायणात्सौकरायणः काषायणात्काषायणः सायकायनात्सायकायनः 
कौशिकायनेः कौशिकायनि ।। २।। 


घृतकौशिकाद्घृतकौशिक पाराशर्यायणात्पाराशर्यायणः पाराशर्यात्पा- 
राशर्यो जातूकण्यज्जातू कर्ण्य आसुरायणाच्च यास्काच्चासुरायणख्रैवण- 
सब्रैवणिरौपजन्धनेरौपजन्धनिरासुरेरासुरिर्भारद्वाजाद्‌ भारद्वाज आत्रेयादात्रेयो 
माण्टेर्माण्टिगौतमाद्गौतमो गौतमाद्वौतमो वात्स्याद्वास्यः शाण्डिल्याच्छाण्डिल्यः 
कैशोर्यात्याप्यात्कैशोर्यः काप्यः कुमारहारितात्कुकुमारहारितो गालवाद्गालवो 
विदर्भीकोण्डिन्याद्विदर्भीकौण्डिन्यो वत्सनपादो वाभ्रपाद्वत्सनपाद्वाभ्रवः पथः 
सौभरात्पन्थाः सौभरोऽ यास्यादाङ्गिरसादयास्य आङ्गिरस आभूतेस्वतवाष्ट्रा- 
दाभूतिस्त्वाष्ट्रो विश्वरूपात्तवाष्टराद्विश्वरूपस्त्वास्ट्रोऽ श्विभ्यासश्चिनौ दधीच वर्णा 
ध्यङ्गाथर्वणो दैवादथवदिवो मृत्योः प्राध्वं सनान्मृत्युः प्राध्वः सनः प्रध्व . 
सनात्प्रध्व _ सन एकर्षेरैकर्षिर्विप्रचित्तेर्विप्रचित्तिर्व्यष्टेर्वृष्टि: सनारोः सनारूः 
सनातनात्सनातनः सनगात्सनगः परमेष्ठिनः परमेष्ठी ब्रह्मणो ब्रह्म स्वयंभु 
ब्रह्मणे नमः ।। ३।। 


पौतिमास्य समारम्भं घुकौशिकमध्यमम्‌ । 
परमेष्ठिब्रह्मपर्यन्त स्तौति वंशं द्विजन्मनाम्‌ ।।श्रीः।। 


इति श्रीचित्रकूटस्थ सर्वाम्नाय श्रीतुलसीपीठाधीश्वरश्रीमज्जगदगुरु श्रीरामानन्दाचार्य 
श्रीरामभद्राचार्य प्रणीते बृहदारण्यकोपनिषदि श्रीराघवकृपाभाष्ये चतर्थोऽ ध्यायः सम्पूर्णः । 
।। श्रीराघवः शन्तनोतु ।। 


बृहदारण्यकोपनिषदि ९१९ 
।। पञ्चमः अध्याय: ।। 


।। प्रथमब्राह्मणम्‌ ।। 


सदा परिव्राजक योगिवृन्दै- तॉष्ट्रयमानाङ्घ्रिसरोजयुग्मम्‌ । 
सीतासहायं विगतान्तरायं तद्‌ ब्रह्मपूर्णं स्मर पञ्चमं भोः ।। 
अध्यायद्वितयेन यन्‌ निरुपाधिकं ब्रह्म निखिलजीवनिकायसेव्यं नेति नेति विज्ञाय 
प्रज्ञा कुवींतं आत्मावा अरे द्रष्टव्यः इत्यादिभिर्विशिष्टेर्वचनेर्व्याख्यातं तदेव पुनरभ्यासाय 
संसारगतंविभिन्रजागतिकपदार्थदृष्ट्या व्याख्यातुं खिलभागस्य पञ्चम-षष्ठाभिधेयस्य 
अध्यायद्वितयस्य प्रारम्भः । 


तत्र प्रथमं ब्राह्मणम्‌ 


ॐ पूर्णमदः पूर्णमिदं पूर्णात्‌ पूर्णमुदच्यते । पूर्णस्य पूर्णमादाय 
पूर्णमेवावशिष्यते । ॐ खं ब्रह्म खं पुराण वायुरं खमिति ह स्माह 
कौरव्यायणीपुत्रो वेदोऽयं ब्रह्मणा विदुर्वेदेनेन यद्वेदितव्यम्‌ ।। १।। 

ॐ इति भगवन्नामस्मरणम्‌, अदः परोक्षं सर्वकारणं ब्रह्म पूर्णम्‌ । इदं प्रत्यक्षा- 
भूतं सगुणं ब्रह्मपूर्णम्‌ । अमुष्मात्‌ निर्गुणात्‌ पूर्णात्‌ ब्रह्मणः इदं पूर्णम्‌ उदच्यते 
उत्कृष्टतया पूज्यते, यत्तु उदच्यते इत्यस्य उद्गच्छति इति व्याचक्षते मायावदमदिरामदान्धा- 
स्तन्नितरामसङ्गतम्‌ । उत्पूर्वको लुप्तनकारकोऽञ्चधातुः कर्मवाच्ये प्रयुक्तः एक यः 
कस्तत्रैवोपपत्तेः । उदुपसृष्टत्वात्‌ उदच्यते इत्यस्य पूज्यते इत्येवार्थः शास्त्रीयः, न हि 
केनापि दृश्यते इत्यस्य विलोकयतीत्यर्थः कर्तु शते, विस्तरस्तु उपनिषद प्रारम्भे 
व्याख्यातः, तस्य पूर्णस्य पूर्ण कृपाप्रसादमादाय इदं जीवात्मातत्वमपि पूर्ण 
पूर्णकाममवशिष्यते नकेनापि नाशयितुं शक्यमिति भाव । अत आहुः आशीयों न हि 
शीर्यतेऽसङ्गो नहि सज्यतेऽसितो न व्यथते नरिष्यति । (व०उ० ४/५/१५) 


नैनं छिन्दन्ति शस्त्राणि नैन दहति पावकः । 
न चैन क्लेदयन्त्यापो न शोषयति मारूतः ।। 
(गीता २/२४) 


इति बृहदारण्यकोपनिषदि पञ्चमाध्याये श्रीराघवकृपाभाष्ये पूर्णब्रह्मनाम प्रथमं ब्राह्मणं 
सम्पूर्णम्‌ । 
।। श्रीराघवः शन्तनोतु ।। 


९२० ईशावास्याद्येकादशोपनिषत्सु 


।। द्वितीयब्राह्मणम्‌ । । 


अथ दमदानदयानां वर्णनाय आख्यायिका प्रारभ्यते त्रयाणामपि ब्रह्योपासने 
समुपयोगात्‌ । 


त्रयाः प्राजापत्याः प्रजापतौ पितरि ब्रह्मचर्यमूषुर्देवा मनुष्या असुरा उषित्वा 
ब्रह्मचर्य देवा ऊण्चुर्ब्रवीतु नो भवानिति तेभ्यो हैतदक्षरमुवाच द इति 
व्यज्ञाशिष्टा ३ इति व्यज्ञासिप्मेति होचुर्दाम्यतेति न आत्थेत्योमिति होवाच 
व्यज्ञासिष्टेति । । १।। 


प्राजाप त्याः प्रजापतेर््रह्मणोऽपत्यानि त्रयाः । त्रयोः अवयवा येषां ते त्रयाः 
देवा: मनुष्याः असुराः सत्वरजस्तमो बहुलाः पितरि प्रजापतौ ब्रह्मणि जनकेः अत्र 
सामीप्ये सप्तमी उपश्लेषस्य सामीप्यार्थकत्वात्‌ ब्रह्मचर्यम्‌ एतत्रियमम्‌ ऊषु वसन्ति 
स्म । उषित्वा नियमं समाप्य उपदेष्टुं विज्ञातः तेभ्यः देवेभ्यः द इति एकाक्षरमुवाच 
व्यज्ञाशिष्ट - विज्ञातवन्तो यूयम्‌ इति पृष्टा देवाः प्रोचुः व्यज्ञासिष्म विदितवन्तो 
वयम्‌ । किमिति द इत्यनेन दाम्यत इति प्राह भवान्‌ अस्मान्‌ भोगबहुलेभ्योऽस्मभ्यम्‌ 
इन्द्रियाणां दमः महानुपदेशः ब्रह्मणापि व्यज्ञाशिष्ट विदितवन्तोऽभूत इति सन्तोषः 
प्रकाशितः ॥श्री:॥ 


अथ मनुष्यज्ञानं प्राह:-- 

अथ हैनं मनुष्या ऊचुर्ब्रवीतु नो भवानिति तेभ्यो हैत देवाक्षरमुवाच द 
इति व्यज्ञासिष्टा ३ इति व्यक्नसिष्मेति होचुर्दत्तेति न आत्थेत्योमिति होवाच 
व्यज्ञासिष्टेति 11 २।। 


तैः प्रार्थितः द इत्युवाच तेऽपि पूर्ववत्‌ दध्वम्‌ इत्यर्थ ज्ञात्वा व्यज्ञासिष्म इति 
पितरं प्राहुः दध्वमिति त्वमात्थ दानेनैवास्माकं कल्याणम्‌ आमिति सन्तुष्टो ब्रह्मा ॥श्री:॥ 
अथासुर ज्ञानं वर्णयति 


अथ हैनमसुरा ऊचुर्ब्रवीतु नो भवानिति तेभ्यो हैतदेवाक्षरमुवाच द इति 
व्यज्ञासिष्टा ३ इति व्यज्ञासिष्मेति होचुर्दयध्वमिति न अत्थेत्योमिति होवाच 
व्यज्ञासिष्टेति तदेतदेवैषा दैवी वागनुवदति स्तनयित्मुर्द द द इति दाम्यत दत्त 
दयध्वमिति तदेतत्रय _ शिक्षेद्दम दानं दयामिति ।। ३।। 


बृहदारण्यकोपनिषदि ९२१ 


असुषु रमन्ते इत्यसुरा: तै: प्रार्थित: एकाक्षरं द इत्युवाच ते$पि पितरं प्राहु: द 
इत्यक्षरेण भवान्‌ दयध्वमित्याह वयं क्रूरस्वभावा: तस्माद्‌ भूतेषु दयां करवामहै ओमिति 
सन्तोषं प्रकटयत्‌ ब्रह्मा । इदमेव दैवी वाक्‌ मेघगर्जनेन द द द इत्यनु वदति देवाः 
दाम्यत मनुष्यादध्वम्‌ असुराः दयध्वमिति दमं दानं दयां च त्रिगुणावच्छिन्नः अनुशिक्षेत 
एभिस्त्रिभिः सत्यं ज्ञानमनन्तं ब्रह्मेति विशेषणत्रयावच्छिन्नं ब्रह्माधिगन्तुं प्रभवेत्‌ इति 
शास्त्रार्थः ॥श्री:।। 

इति बृहदारण्यकोपषिद्धाष्ये पञ्चमाध्यायेश्रीराघवकृपाभाष्ये द्वितीयं प्राजापत्यं ब्राह्मणं 
सम्पूर्णम्‌ । 


।। श्रीराघवः शन्तनोतु ।। 


।। तृतीयब्राह्मणम्‌ ।। 


अथ हृदय ब्रह्मोपास्तिं निरूपयति— 


एष प्रजापतियद्धूदयमेतद्‌ ब्रह्मौतत्सर्वं तदेतत््यक्षर _ हृदयमिति हृ 
इत्येकमक्षरमभिहरन्त्यस्मै स्वाश्चान्ये च य एवं वेद द इत्येकमक्षरं ददत्यस्मै 
स्वाश्चान्ये च य एव वेद यमित्येकमक्षरमेति स्वर्ग लोक य एव वेद ।। १।। 


एषः प्रजापतिः परमात्मैव हृदयं प्रत्यक्षरं ब्रह्म वर्णयति । ह-द-य इति त्रीण्यक्षराणि 
तत्र त्रीण्यपि ब्रह्मनामानि व्युत्पत्या ब्रह्मार्थत्वं दर्शयति । हरन्ति गमयन्ति सम्पूर्णानि 
पदार्थान्‌ भूतानि यस्मै इति ह ददति बलिं जीवाः यस्मै तद्दम्‌ । एति स्वर्गं येन तत्‌ 
यं हृ एव दम्‌ एव यम्‌ इति हृदयमिदं तु प्रादेशमात्रमन्यापि व्युत्पत्तिः । एवं भूता कर्तु 
शक्यते यथा हरति भक्तानां कष्टं यत्‌ तत्‌ ह, ददाति भक्तेभ्यः सम्पूर्णानि कामानि 
यत्तत्‌ दं, यापयतिं स्वभक्तान्‌ रावणादीनपि स्वेन समरनिहतान्‌ यत्‌ तत्‌ यं, एवं वेद 
स स्वर्ग याति ॥श्री:॥ 


इति बृहदारण्यकोपनिषद्‌भाष्येपञ्चमाध्याये श्रीराघवकृपाभाष्ये हृदयब्राह्मणं नाम तृतीय 
ब्राह्मणं सम्पूर्णम्‌ । 


।। श्रीराघवः शन्तनोतु ।। 


९२२ ईशावास्याद्येकादशोपनिषत्सु 
।। चतुर्थब्राह्मणम्‌ ।। 


अथ सत्यब्रह्मोपासनां वर्णयति-- 


तद्व तदेतदेव ६४१ सत्यमेव सया ए महद्यक्ष भाला पद स(य 


ब्रह्मेति जयतीमाँल्लोकान्‌ जित इन्वसावसद्य एवमेतं महद्यक्षं प्रथमजं वेद 
सत्यं ब्रह्मेति सत्यं . होव ब्रह्म ।। १।। 

तदेतत्‌ हृदयमेव आस किं रूपम्‌ अतआह--सत्यं, सद्भ्योहितं सत्यं सत्‌ एव 
सत्यं प्रथमजं परमेश्वरस्य प्रथमावताररूपं यक्षमिज्यते पूज्यते सद्भिः संगम्यते असुरनाशार्थ 
च उपामन्त्र्यते इति यक्षम्‌ एवं यः देवसः इमाल्लोकाञ्जयति भूरादीन्‌ ब्रह्म पर्यन्तान्‌ 
एवम्‌ असौ शत्रु: जितस्तेन मानसः कामादिः असच्च यतो हि सत्यमेव प्रथमावतारं 
यत्तु सच्च त्यच्च इति व्याचक्षते तदमायावाददुर्वासनामलीमसमानसतया 
व्याकरणानभिज्ञत्वाच्च स्वकल्पितमतस्थापनसन्निपातवसंवदत्वाच्च ॥श्री:।। 


इति बृहदारण्यकोपनिषदि पंचमाध्याये चतुर्थ ब्राह्मणं संम्पूर्णम्‌ । 
।। श्रीराघवः शन्तनोतु ।। 


।। पंचमब्राह्मणम्‌ ।। 


भूयस्तदेव विशिनष्टि 


आप एवेदमग्र आसुस्ता आपः सत्यमसृजन्त सत्यं ब्रह्म ब्रह्म 
प्रजापतिं प्रजापतिर्देवा. स्तेदेवाः सत्यमेवोपासते तदेतत्र्यक्षरं ˆ सत्यमिति स 
इत्येकमक्षरं तीत्येकमक्षरं यमित्येकमक्षर प्रथमोत्तमे अक्षरे सत्य मध्यतोऽ नृतं 
तदेतदनृतमुभयतः सत्येन परिगृहीतः सत्यभूयमेव भवति नेवं विद्वा, समनृत 
हिनस्ति ।। १।। 


आपः जलाभिमानिदेवता आसुः बभूवुः ब्रह्मद्रवपरिणामभूता इति भावः, ता: 
प्रथमं सत्यं रचितवत्यः सत्यमित्यत्र वर्णत्रयं स त्‌ य सकारो यकारश्च सत्यवाचको 
तकारश्च अनृतवाचकः द्वाभ्यां परिभूत बलत्वात्‌ तत्‌ सत्यबहुलं, यः एवं वेद सः 
सत्यमेव सत्यभूयं सत्यत्वं प्राप्तो भवति येनं अन्तम्‌ असत्यं न हिनस्ति न नाशयति ।श्री:॥ 


बृहदारण्यकोपनिषदि ९२३ 


अथान्योन्यत्र प्रतिष्ठितं सत्यरूपं ब्रह्म आदित्यमण्डलस्थचाक्षुषपुरुषतया 
प्रतिपादयति— 

तद्यत्तत्सत्यमसौ स आदित्यो य एष एतस्मिन्मण्डले पुरुषो यश्चायं 
दक्षिणेऽ क्षन्पुरुषस्तावेतावन्योन्यस्मिन्प्रतिष्ठितौ रश्मिभिरेषोऽस्मिन्प्रतिष्ठितः 
प्राणैरयममुष्मिन्‌ स यदोत्क्रमिष्यन्भवति शुद्धमेवैतन्मण्डलं पश्यति नैनमेते 
रश्मयः प्रत्यायन्ति ।। २।। 

इदं सत्यस्वरूपं ब्रह्म द्वेधाविभक्तमेकम्‌ आदित्यमण्डलपुरुषरूपमपरं 
दक्षिणाक्षिपुरुषाकारम्‌ उभावपि परस्परस्मिन्‌ प्रतिष्ठितौ रश्मिभिः सूर्यमण्डलस्थंः दक्षिणनेत्रे 
अयञ्च प्राणैस्तत्रं एवं विद्वांस परलोकं गच्छन्तं सूर्यरश्मयः न प्रत्यवायरूपाः भवन्ति ॥श्रीः।॥ 

पुरुषावयवं विशिनष्टि 

य एष एतस्मिन्मण्डले पुरुषस्तस्य भूरिति शिर एक. शिर एकमेतदक्षरं 
भुव इति बाहू द्रौ बाहू द्वे एते अक्षरे स्वरिति प्रतिष्ठा द्वे प्रतिष्ठे द्वे एते अक्षरे 
तस्योपनिषदहरिति हन्ति पाप्पानं जहाति च य एवं वेद ।। ३।। 

सूर्यमण्डलस्थपुरुषस्य भूरिति एकाक्षराव्याहतिः, शिरः भुवः इति व्याहृते: उभे 
अक्षरे द्वौ बाहू, स्व: इति द्वे अक्षरे द्वे प्रतिष्ठे द्रौ चरणौ, अह: इति तस्य उपनिषत्‌ 
रहस्यमन्त्रव्युत्पत्तिं संकेतयति य इत्यादिना-एवं विदुषः पाप्मानं हन्ति एष संकेतः 
व्युत्पत्तिश्च अम्‌ अघं हन्ति इति अहः ॥श्री:॥ 

अथ चाक्षुष पुरुषस्यावयवान्‌ विशिनष्टि 

योऽयं दक्षिणेऽक्षन्पुरुषस्तस्य भूरिति शिर एक शिर एकमेतदक्षरं 
भुव इति बाहू द्वौ बाहू द्वे एते अक्षरे स्वरिति प्रतिष्ठा द्वे प्रतिष्ठे द्वे एते अक्षरे 
तस्योपनिषदहमिति हन्ति पाप्मान जहाति च य एवं वेद ।। ४।। 

दक्षिणाक्षपुरुषस्य भूःशिरः भुवः बाहू, स्वः चरणौ अहमिति उपनिषद्‌ अत्र 
व्युत्पत्तिद्वयम्‌ अघं हन्ति इति अहम्‌ अघं जहाति त्यजति वा ॥श्रीः॥ 
इति बृहदारण्यकोपनिषदि पंचमाध्याये श्रीधवकृपाभाष्ये सत्यब्रह्मसंस्थानं नाम पंचमं ब्राह्मणं 

सम्पूर्णम्‌ । 


।। श्रीराघवः शन्तनोतु ।। 


२. 


९२४ ईशावास्याद्येकादशोपनिषत्सु 
।। पष्टब्राह्मणम्‌ ।। 


मानसपुरुषोपासनां निरूपयति-- 
मनोमयोऽयं पुरुषो भाः सत्यस्तस्मिन्नन्तरहृदये यथा ब्रीहिर्वा यवो वा स 
एष सर्वस्येशानः सर्वस्याधिपतिः सर्वमिदं प्रशास्ति यदिदं किं च ।। १।। 


अयं पुरुषः मनोमयः मनःप्रचुरचैतन्यः भाः प्रकाशरूपः सत्यः ब्रीहि यव इव 
स्थितः हृदयन्तः अयमेव सर्वस्य वशी नियन्ता ईशानः शासकः यत्किंच स्थावर 
जंगमम्‌ इदं सर्व प्रशास्ति अधिकरोति । अनेनैव ब्रह्मणश्चिदचिद्‌ विशिष्टत्वं सूचितम्‌ ॥श्री:॥ 


।। इति षष्ठ ब्राह्मणः ।। 
।। श्रीराघवः शन्तनोतु ।। 


।। सप्तमब्राह्मणम्‌ । । 


अथ विद्युद्‌ ब्रह्मभजनीयत्वेन वर्णयति-- 
विद्युदब्रह्मत्याहुर्विदानाद्विदयुद्विद्यत्येनं पाप्पनो य एवं वेद विद्युद्ब्रह्मेति 
विद्युद्देव ब्रह्म ।। १।। 


विद्युद्‌ ब्रह्मरूपं तदनुरुपां व्यत्पततिं प्रदर्शयति विदानिति विशेषेण द्यति खण्डयति 
पापानियासा विद्युत ।श्री:। 


।। इति सप्तम ब्राह्मणः ।। 
।। श्रीराघवः शन्तनोतु ।। 


।। अष्टमब्राह्मणम्‌ ।। 


वाचं धेनुमिव वर्णयति कोशेऽपि गौरितिवाक्‌ पर्यायः 


वाचं धेनुमुपासीत तस्याश्चत्वारः स्तनाः स्वाहाकारो वषट्कारो हन्तकारः 
स्वधाकारस्तस्यै द्वौ स्तनौ देवा उपजीवन्ति स्वाहाकारं च वषट्कार च 
हन्तकारं च मनुष्याः स्वधाकारं पितरस्तस्याः प्राण ऋषभो मनो वत्सः ।। १।। 


बृहदारण्यकोपनिषदि ९२५ 


अत्र रूपकं गोरिव वाचः पार्श्चैऽपि स्वाहावषटहन्तस्वधा इति चत्वार स्तना: 
दुग्धमिव फलं प्रयच्छन्ति । तत्र देवेभ्यः स्वाहावषट्‌ रूपौ, पितृभ्यः स्वधारूपः कव्यं, 
मनुष्याय हन्त इति उत्साहरूपः कर्मफलम्‌ अन्येषा कृते वामनिष्फला इति भावः ॥श्री:॥ 


।। इति अष्टमब्राह्मणम्‌ ।। 
।। श्रीराघवः शन्तनोतु । । 


।। नवम ब्राह्मणम्‌ ।। 


वैश्वानरं निर्वक्ति-- 


अयमग्निवैश्वानरो योऽयमन्तः पुरुषे येनेदमन्न पच्यते यदिदमद्यते तस्यैष 
घोषो भवति यमेतत्कणावपिधाय शृणोति स यदोत्क्रमिष्यन्भवति नैनं 
घोष. शृणोति ।। १।। 


विश्वेषां नराणाम्‌ अयं सम्बन्धिभूतः इति वैश्वानरः नरे च संज्ञायामिति दीर्घः । 
सैषिकश्चाण्‌ प्रत्ययः । यथोक्तं श्रीगीताषु-- 


अहं वैश्वानरः भूत्वा प्राणिनां देहमाश्रितः । 
प्राणाःपानसमायुक्तः पचाम्यन्नं चतुर्विधं ।।श्रीः।। 
(गीता १५/१४) 
।। इति नवमब्राह्मणम्‌ ।। 
।। श्रीराघवः शन्तनोतु ।। 


।। दशमब्राह्मणम्‌ ।। 


अन्योपासनाभ्यः प्राप्तां गतिं निरूपयति— 


यदा वै पुरुषोऽ स्माल्लोकात्‌ प्रैति स वायुमागच्छति तस्मै स तत्र विजिहीते 
यथा रथचक्रस्य ख तेन स ऊर्ध्व आक्रमते स आदित्यमागच्छति तस्मै स 
तत्र विजिहीते यथा लम्बरस्य खं तेन स ऊर्ध्व आक्रमते स चन्द्रमसमागच्छति 
तस्मै स तत्र विजिहीते यथा दुन्दुभेः खं तेन स ऊर्ध्व आक्रमते स 
लोकमागच्छत्यशोकमहिमं तस्मिन्वसति शाश्वती; समाः ।। १।। 


एतत्‌ लोकं त्यक्त्वा वायुः विजिहीते गमयति, शेषं सरलं, एवं वायुसूर्य 
चन्द्रमसां साहा य्येन क्षयिष्णुलोकं प्राप्य पुनरावर्तत इति भावः ॥श्री:॥ 


।। इति दशमब्राह्मणम्‌ ।। 
।। श्रीराघवः शन्तनोतु ।। 


९२६ ईशावास्याद्येकादशोपनिषत्सु 
।। एकादशब्राह्मणम्‌ ।। 


व्याधौ श्मशाने च तपोदृष्टिं कुर्वन्‌ तद्‌ दुःखेन न खिद्येत इत्याह 
एतद्वै परमं तपो यद्व्याहितस्तप्यते परम हैव लोकं जयति य एवं 
वेदैतद्वै परमं तपो यं प्रेतमरण्य . हरन्ति परम . हैव लोकं जयति य एवं 
वेदैतद्वै परमं तपो यं प्रेतमग्नावभ्यादधति परम हैवं लोकं जयति य एवं 
वेद ।। १।। 
व्याधितः क्लेशनं यद्धि तत्‌ तस्य परमंत पः । 
श्मशाने पावकाधानं ततोऽप्यतितरां तपः ।। 
एवं विद्वान्‌ महाभागो जरामरणतापतः । 
न बिभेति विचारेण श्रुतिवाक्यमनुस्मरन्‌ ।!श्रीः।। 


।। इत्येकादशब्राहमण्‌ ।। 
।। श्रीराधवः शन्तनोतु ।। 


।। द्वादशब्राह्मणम्‌ ।। 


अथ प्रकरणात्‌ अन्नप्राणयोर्त्रह्मदृष्टिमाह-- 


अन्नं ब्रह्मेत्येक आहुस्तन्न तथा पूयति वा अन्नमृते प्राणात्प्राणो ब्रह्मेत्येक 
आहुस्तन्न तथा शुष्यति वै प्राण ऋतेऽन्नादेते ह त्वेव देवते एकधाभूयं भूत्वा 
परमतां गच्छतस्तद्ध स्माह प्रातृदः पितरं कि . स्विदेवैवं विदुषे साधु कुर्यां 
किमेवास्मा असाधु कुर्यामिति स ह स्माह पाणिना मा प्रातृद कस्त्वेनयोरेकधाभूयं 
भूत्वा परमतां गच्छतीति तस्मा उ हैतदुवाच वीत्यन्नं वै व्यन्ने हीमानि सर्वाणि 
भूतानि विष्टानि रमिति प्राणो वै र प्राणे हीमानि सर्वाणि भूतानि रमन्ते 
सर्वाणि ह वा अस्मिन्भूतानि विशन्ति सर्वाणि भूतानि रमन्ते य एवं वेद ।। १।। 


केचन अन्नं ब्रह्म आहुः तत्‌ न, प्राणं विना तत्‌ पूयति दुर्गन्धियुक्तं भवति , 
प्राणोऽपि अन्नमन्तरेण शुष्यति अतः प्रातृदः स्वपितरम्‌ ऋषिं निर्णयाय पृच्छति 
सनिषिध्यति यतः एकैकं न ब्रह्म निषेध मुखेन व्याचष्टे विरम शान्तो भव इति 
निषेधः । व्याख्यानं तु वि इति अन्नम्‌ अत्र सर्वाणि भूतानि विष्टानिरम इति प्राण: अत्र 
सर्वाणि भूतानि रमन्ते ॥श्रीः।। 


।। इति द्वादशब्राह्मण्‌ ।। 
।। श्रीराघवः शन्तनोतु ।। 

।। त्रयोदशब्राह्मणम्‌ । । 


प्राणेष्वृक्थदृष्टिं व्याहरति-- 

उक्थं प्राणो वा उक्थं प्राणो हीद. सर्वमुत्थापयत्युद्धास्मादुक्थ- 
विद्वीरस्तिष्ठत्युक्थस्य सायुज्य, सलोकतां जयति य एवं वेद ।। १।। 

उक्थं स्तोत्रविशेषः लोकानामुत्थापनात्‌ प्राणोऽपि साधर्म्यम्‌ उत्थापयति 
इत्युक्थमुत्तिष्ठति अस्मात्‌ इत्युक्थम्‌ ॥श्री:॥ 

यजुः प्राणो वै यजुः प्राणे हीमानि सर्वाणि भूतानि युज्यन्ते युज्यन्ते हास्मै 
सर्वाणि भूतानि श्रैष्ठ्याय यजुषः सायुज्य, सलोकतां जयति य एवं वेद । । २।। 

युज्यन्ते सर्वाणि भूतानि अनेन संबध्यन्ते युज्यन्ते च उपयोगीनि भवन्ति चराचराणि 
यस्मै इति विग्रहाभ्यां यजुः साधारण्यं प्राणेन ॥श्री:। 

साम प्राणो वै साम प्राणे हीमानि सर्वाणि भूतानि सम्यञ्चि सम्यञ्चि हास्मै सर्वाणि 
भूतानि श्रैष्ठ्याय कल्पन्ते साम्नः सायुज्य, सलोकतां जयति य एवं वेद ।। ३।। 

समत्वात्‌ सम्यगञ्चनाच्च प्राणसामान्यम्‌ ।श्री:।। 

प्राणेक्षत्रदृष्टिं निरूपयति-— 

क्षत्र प्राणो वै क्षत्रं हि त्रायते हैनं प्राणः क्षणितोः प्र क्षत्तमत्रमाप्नोति 
क्षत्रस्य सायुज्य, सलोकतां जयति य एवं वेद ।। ४।। 

प्राणः क्षत्रं स्वयं क्षतात्‌ प्राणभृतं त्रायते प्राणं चापि प्राणभृतः क्षणितः शस्त्रेण 
वृणितोऽपि त्रायते त्रातुं यतते इत्युभयसामान्यम्‌ ॥श्री:॥ 


।। इति त्रयोदशब्राह्मणम्‌ ।। 
।। श्रीराघवः शन्तनोतु ।। 


।। चतुर्दशब्राह्मणम्‌ । । 


अथ गायत््युपासनां निरूपयति— 


भूमिरन्तरिक्षं द्यौरित्यष्टावक्षराण्यष्टाक्षरं ह वा एक गायत्र्यै पदमेतदु है 
वास्या एतत्स यावदेषु त्रिषु लोकेषु तावद्ध जयति योऽ स्या एतदेवं पदं वेद ।। १।। 


गायत्र्या: मूलतश्चतुर्विंशतिरक्षराणि, पूर्व प्रणवसहिताः त्रिव्याहृतयः पश्चात्‌ चतुर्थो 
पादः स न सर्वसामान्यः अत्रपादत्रये क्रमेण प्रतिपादम्‌ अष्टावक्षराणि भवन्ति प्रथमपादे 
तत, सवितु वरेण्यम्‌ एवं भूमिः अन्तरिक्ष, दियौ द्यो इत्यष्टौक्षराणि एवं प्रथमपादे 
त्रिलोकोमुपासीत ॥श्री:। 

ऋचो यजू षि सामानीत्यष्टावक्षराण्य्टाक्षर ह वा एक गायत्र्यै पदमेतदु है 
वास्या एतत्स यावतीय त्रयी विद्या तावद्ध जयति योऽस्या एतदेव पदं वेद ।। २।। 

गायत्र्याः द्वितीयं पदं भर्गो, दे, व, स्य, धी, म, हि, एवम्‌, ऋ, चः, य, जू, 
षि, सा, मा, नि, इत्यष्टाक्षराणि एवं द्वितीययपदे तृतीमुपासीनः त्रिवर्गं जयति ॥श्री:॥ 

पुनस्तृतीयपादे- 

प्राणोऽपानो व्यान इत्यष्टावक्षराण्यष्टाक्षर. ह वा एक गायत्र्यै पदमेतदु 
हैवास्या एतत्सय यावदिदं प्राणि तावद्ध जयति योऽस्या एतदेवं पदं वेदाथास्या 
एतदेव तुरीयं दर्शतं पदं परोरजा य एष तपति यद्वै चतुर्थं तत्तुरीयं दर्शतं 
पदमिति ददृश इव होष परोरजा इति सर्वमु होवैष रज उपर्युपरि तपत्येव{ 
हैव श्रिया यशसा तपति योऽस्या एतदेवं पदं वेद ।। ३।। 

गायत्र्यास्तृतीये पदे धि, यो, यो, नः, प्र, चो, द, या, त, तच्च प्रा, ण, अ, 
पा, न, वि, आ, न इत्यष्टाक्षरम्‌ एवं तृतीयेपादे प्राणत्रयमुपीसत स यावत्‌ प्राणं 
जयति एतस्याः तुरीयं पदं यन्निवृत्तिमार्गिणः पठन्त्यस्मदादयः परोरजा दर्शतं पदं 
दृश्यते इति दर्शतं तादृशं पदं यत्परोरजाः रजसः परिभूतं यशसाश्रिया प्रकाशते राजते 
इति रजाः इति हि तत्र त्युत्पत्ति: । एवं परः सन्‌ रजाः दर्शतं यत्‌ पुरा ऋषिभिर्ददृशे 
दर्शतुं इति दृशधातोः भूतकाले क्तः अकारः गुणश्च छान्दसौ ॥श्रीः॥ 

अथगायत्री प्रतिष्ठां वर्णयति-— 


सैषा गायत्र्येतस्मि. स्तुरीये दर्शते पदे परोरजसि प्रतिष्ठिता तद्वै तत्सत्ये 
प्रतिष्ठित चक्षुर्वै सत्यं चक्षुर्हि वै सत्य तस्माद्यदिदानीं हो 
विवदमानावेयातामहमदर्शमहमश्रौषमिति य एवं ब्रूयादहमदर्शमिति तस्मा एवं 
श्रद्ध्याम तद्वै तत्सत्यं बले प्रतिष्ठितं प्राणो वै बलं तत्प्राणो प्रतिष्ठित 
तस्मादाहुर्ब ` सत्यादोगीय इत्येवम्वैषा गायश्ध्यात्मं प्रतिष्ठिता सा हैषा गया स्तत्र 
प्राणा वै गयास्तत्प्राणा _ स्तत्रे तद्यद्गया _ स्तत्रे तस्माद्‌ गायत्री नाम स 
यामेवामू. सावित्रीमन्वाहै षैव सा स यस्मा अन्वाह तस्यप्रणा. स्त्रायते ।। ४।। 

एषा गायत्री तुरीये पदे प्रतिष्ठिता तत्‌ ब्रह्मसस्ये सत्यं चक्षुषि तस्यैव सतयापनत्वात्‌ 
तद्बले बलं च प्राणे एवं गीयन्ते स्तूयन्ते सर्वैरिन्द्रियैः इति गयाः प्राणाः प्राणस्तुतेः । 
प्रश्नोपनिषदि अत्रैव चोपलभ्ये ताँस्तत्रे रक्षितवती इति गायत्री, गयास्तत्र इति गयत्रा 
एव गायत्री इति हि तत्चैयाकरणसम्मतव्युत्पत्तिः सवितास्य देवता तस्मादियं सावित्री 
सास्यदेवता इत्यनेन अण्‌ डीपूच यदि कस्मैचित्‌ वटुकाय अष्टवर्षाय ब्राह्मण बालकाय 
यदि कोऽपि गायत्रीमाह उपदिशति तर्हि तस्य प्राणान्त्रायते ॥श्रीः।। 

ता. हैतामेके सावित्रीमनुष्टु भमन्वाहुर्वागनुष्टुबेतद्वाचमनुब्रूम इति न तथा 
कुर्याद्गायत्रीमेव सावित्रीमनुब्रूयाद्यदि ह वा अप्येवविद्वह्विव प्रतिगृह्णाति न 
हैव तद्गायत्र्या एकचन पदं प्रति ।। ५।। 

केचन इमामनुष्टब्दृष्टया आहुः वाग्‌ वै अनुष्टुप्‌ यद्यपि अत्र गायत्री छन्दः 
तत्रानुष्टभः प्रसर एव नहि परन्त्वत्र अनुष्टुप्रूप वाग्‌ दृष्टिं निवारयति । अर्थात्‌ इमां 
सामान्यवाचः अतिरिक्तत्वेन अलौकिकी मत्वा उपासीतं ततः बहु प्रतिगृृणन्नपि 
गायत््याएकपदमपि क्षिणोति पापं तत्‌ ॥श्री:। 

स य इमा _ स्तरील्लोकान्पूर्णनप्रतिगृह्णीयात्सोऽ स्या एतत्प्रथमं पदमाप्नुयादथ 
यावतीयं त्रयी विद्या यस्तावत्प्रतिगृहणीयात्सोऽ स्या एतद्वितीयं पदमाप्नुयादथ 
यावदिदं प्राणि यस्तावत्प्रतिगृहणीयात्सोऽ स्या एतत्तृतीयं पदमाप्नुयादथास्या 
एतदेव तुरीयं दर्शत पदं परोरजा य एष तपति नैवकेन चनाप्य कुत उ 
एतावत्प्रतिगृहणीयात्‌ ।। ६।। 

लीयते प्रथमेपादे त्रिलोक्यास्तु प्रतिग्रहः । 
त्रैविद्यायाः द्वितीयेतु प्राणानाञ्चतृतीयते । 
चतुर्थं यत्‌ परीभूत राजतेसर्वतोऽधिक । 
तावत्‌ प्रतिग्रहं कर्त्तु केन शक्यं नरेण वै ।।श्रीः।। 

तस्या उपस्थान गायत्र्यस्येकपदी द्विपदी त्रिपदी चतुष्पद्यपदसि न हि 
पद्यसे । नमस्ते तुरीयाय दर्शताय पदाय परोरजसेऽसावदो मा प्रापदिति य 
द्विष्यादसावस्मैकामो मा समृद्धीति वा न हैवास्मै स कामः समृद्धयते यस्मा 
एवमुपतिष्ठतेऽ हमदः प्रापमिति वा ।। ७।। 


तस्या उपस्थानं वर्णयति इयं गायत्रीछन्दसोविमलषीकः परमात्मदैवतो मन्त्रः हे 
गायत्रिमातः । त्वं एकपदी त्रिलोकरूपा द्विपदी त्रयी उत्ता त्रिपदी प्राणमयी चतुष्पदी 
परोरजः इत्यंशयुक्ता, वस्तुतस्तुत्वम्‌ अपद्‌ असि नास्तिपादः यस्यास्ततथाभूता 
अखण्डस्फोटरूपा न प्राप्यसे अतस्ते तुरीयाय परोरजसे दर्शताय पदाय नम: । असौ 
अद: तत्पदं मा प्रापत न प्राप्तवान्‌ अहम्‌, अथवा असौ शत्रु: अदः एतच्छरणं गतं 
मां मा प्रापत न स्प्रष्टं प्रभवेत्‌ इति अस्य उपस्थानस्य आभिचारिकोऽपि . प्रयोगः 
संकेत्यते । इयं वै इत्यादिना यं शत्रु द्विष्यात्‌ द्वेषं कुर्यात्‌ असौ मासमृद्धीत इति कामः, 
उपतिष्ठेत अस्म तदा स न समृध्यते अहमेतत्‌ प्राप्नुयाम इति कामयमानः उपतिष्ठेत 
तदा प्राप्नोत्येव । नन्वत्र अध्यात्मविद्यायां के शत्रवः यान्‌ प्रत्युपस्थानं विधीयते ? 
इति चेत्‌ लोकतोऽपि भूयांसः कामादयोदुर्जयाः तान्‌ प्रति असौ कामः कोधोवा 
मासमृदूधीत इति संकल्प्य उपतिष्ठेत चेत्‌ नेव स समृध्यते इति श्रुतिवाक्ये विश्वास: 
करणीयः ॥श्री:।। 

अथ गायत्र्या: मुखविधाने अर्थवादा:-- 


एतद्र वै तज्जनको वैदेहो बुडिलमाश्चतराश्चिमुवाच यन्नु हो 
तद्गायत्रीविदत्रूथा अथ कथ _ हस्तीभूतो वहसीति मुख . ह्यस्याः सम्राण्न 
विदांचकारेति होवाच तस्या अग्निरेव मुखं यदि ह वा अपि वलिवाग्नावभ्यादधति 
सर्वमेव तत्संदहत्येव . हैवैवविद्यपि वह्विव पापं कुरुते सर्वमेव तत्संप्साय 
शुद्ध: पूतोऽजरोऽमृतः संभवति ।।८।। 

विदेहराजो जनक: अश्वतराश्वस्य अपत्यं पुमांसम्‌ आश्वतराश्चिं वुडिलं हस्तिशरीर- 
प्राप्तं पप्रच्छ कथं गायत्रीविद्‌भूत्वा हस्तिशरीरं प्राप्य भारं वहसि, स आह राजन्‌ अहं 
मुखं गायत्र्या न जानामि अतोहस्त्यभवं, जनकः प्राह गायत्र्या अग्निरेव मुखम्‌ 
अग्नरेन्धनानामिव अस्याः सकलप्रतिग्रह पाप्मनां दाहकत्वसामर्थ्यवत्वात्‌ ।।श्री:॥। 


।। इति चतुर्दशब्राह्मणम्‌ ।। 
।। श्रीराघवः शन्तनोतु ।। 


।। पञ्चदशब्राह्मणम्‌ ।। 


अथ पञ्चदशेब्राह्मणे प्रवृत्तिमार्गिणां सूर्यवायुपावकप्रार्थनं विदधत्ते-- 


हिरण्मयेन पात्रेण सत्यस्यापिहित मुखं । तत्त्वं पूषन्नपावृणु सत्यधर्माय 
दृष्टये । पूषन्नेकर्षे यम सूर्य प्राजापत्य व्यूह रश्मीन्समूह तेजो यत्ते रूपं 
कल्याणतमं तत्ते पश्यामि। योऽसावसौ पुरुषः सोऽहमस्मि । 
वायुरनिलममृतमथेदं भष्मान . शरीरम्‌ ॐ क्रतो स्मर कृत. स्मर क्रतो स्मर 
कृतः स्मर । अग्ने नय सुपथा राये अस्मान्विश्वानि देव वयुनानि विद्वान्‌ । 
युयोध्यस्मज्जुहुराणमेनो भूयिष्ठां ते नम उक्ति विधेम ।। १।।। 


इमे मन्त्राः ईशावास्योपनिषदि पञ्चदशात्‌ अष्टादशं यावत्‌ उपवर्णिताः, त 
एवात्र ब्राह्मणे गृहीता: ब॒हदारण्यकोपनिषदिः ते तत्रसविस्तर व्याख्यातचराः तत्रैव 
द्रष्टव्याः ॥श्री:॥। 


इति चित्रकूटस्थ सर्वाम्नापयश्रीतुलसीपीठाधीश्वर जगद्गुरुरामानन्दाचार्या स्वामि 
रामभन्राचार्य प्रणीतं बृहदारण्यकोपनिषदि पञ्चमाध्याये श्रीराघवकृपाभाष्यं सम्पूर्णम्‌ । । 


।। श्रीराघवः शन्तनोतु ।। 

।। अथ षष्ठाध्यायः । 


।। प्रथमब्राह्मणम्‌ ।। 


मंगलाचरणम्‌ 


नानाकर्मविपाकदावदहने दन्दह्यमानं द्रुतं । 
ताम्यन्तं तरुणतृत्रषा विकलित प्रस्विन्नशुष्यन्मुखम्‌ ।। 
अन्विच्छन्तमथो त्वदीयकरुणाकादम्बिनीजीवनं । 
हे हे राघव पाहि पाहि विदृशं षष्ठ्येमां पापिनम्‌ ।। 

अथ असारसंसारतो वैराग्यसमुत्पादनाय संसारसंसरणं षष्ठे सविस्तरं निरूपणीयं, 
पञ्चमे ब्राह्मणेऽन्तिमे मरणकालस्थितिर्निरूपिता तदन्तरं ध्रुवजनितवात्‌ सकामकर्माणि 
विवेच्यानीति संबन्धः -- 

3७ ।। यो वै ज्येष्ठ च श्रेष्ठ च वेद ज्येष्ठश्च श्रेष्ठश्च स्वानां भवति 
प्राणो वै ज्येष्ठश्च श्रेष्ठश्च ज्येष्ठश्च श्रेष्ठश्च स्वाना भवत्यपि च यैषा बुभूषति 
य एवं वेद ।। १।। 

प्राणा: ज्येष्ठाश्च भ्रेष्ठाश्च प्राथम्यात्‌ सद्रुणैरपि एवं विद्वान्‌ कुले स्वस्मिन्‌ ज्येष्ठः 
श्रेष्ठो भवेदिह ॥श्री:॥ 

यो ह वै वसिष्ठा वेद वसिष्ठः स्वानां भवति वाग्वै वसिष्ठा वसिष्ठः 
स्वानां भवत्यपि च येषां बुभूषति य एवं वेद ।। २।। 

वासयति सर्वान्‌ अर्थान्‌ क्रोडीकरोति इति वसा अतिसयेन वसा इति वसिष्ठा 
वाण्यां संपूर्णानाम्‌ अर्थानामन्तरभूतत्वात्‌ ॥श्रीः॥ 

यो ह वै प्रतिष्ठां वेद प्रतितिष्ठति समे प्रतितिष्ठति दुर्गे चक्षु्ै प्रतिष्ठा 
चक्षुषा हि समे च दुर्गे च प्रतितिष्ठति प्रतितिष्ठति समे प्रतितिष्ठति दुर्गे च 
य एवं वेद ।।३।। | 

प्रतितिष्ठति सम्मानं लभते यया सा प्रतिष्ठा चक्षुर्हि साक्षात्‌हेतुतया 
सत्यप्रतिष्ठा ॥श्री:।। 

यो ह वै संपदं वेद स. हास्मै पद्यते यं कामं कामयते श्रोत्रं वै 
संपच्छोत्रे हीमे सर्वे वेदा अभिसंपन्नाः स. हास्मै पद्यते यं कामं कामयते य 
एवं वेद ।। ४।। 

शरोत्रं हि शब्दसाक्षात्कारे हेतुः वेदाश्च शब्दमयाः ते श्रोत्रद्वारेणैव शब्दरूपतया 
संपद्यन्ते अतः श्रोत्रं संपत्‌ ॥श्री:।। 

यो ह वा आयतनं वेदायतन _ स्वानां भवत्यायतनं जनानां मनो वा 
आयतनमायतन _ स्वानां भवत्यायतनं जनानां य एवं वेद ।। ५।। 


आयतनं नाम निवास: मनसि संस्काराणां निवासात्‌ तथात्वम्‌ ॥श्रीः।॥ 


यो ह वै प्रजापति वेद प्रजायते ह प्रजया पशुभी रेतो वै प्रजातिः 
प्रजायते ह प्रजया पशुभिर्य एवं वेद ।।६।। 


रेतसः प्रजननहेतुत्वात्प्रजापतिसामान्यं सर्वेषु अंगेषु त्तद्देवताधारणया 
रतिसमुपासनाविधानेन एषु देव बुद्धिं सूचयन्ति एषाम्‌ अशास्त्रीयप्रयोगं वारयति इति 
मे मनीषितम्‌ ।श्री:।| 


ते हेमे प्राणा अह . श्रेयसे विवदमाना ब्रह्म जग्मुस्तद्धोचु को नो 
वसिष्ठ इति तद्धोवाच यस्मिन्व उत्क्रान्त इद शरीरं पापीयो मन्यते स वो 
वसिष्ठ इति ।। ७।। | 

अहं श्रेयः तस्मै विवदमानाः सर्वे प्राणपदार्थाः सर्वे चक्षुरादयः प्रजापतिं जग्मुः 
गतवन्तः प्रजापतिः उवाच वः युष्माकं मध्ये यस्मिन्‌ उत्क्रामति गच्छति शरीरं पापीयः 
अशुभं प्रतीयते स एव वसिष्ठः ॥श्री:॥ 

वाग्धोच्चक्राम सा संवत्सर प्रोष्यागत्योवाच कथमशकत मदृते जीवितुमिति 
ते होचुर्यथा कला अवदन्तो वाचा प्राणान्तः प्राणेन पश्यन्तश्चक्षुषा शृण्वन्तः 
श्रोत्रेण विद्वा . सो मनसा प्रजायमाना रेत सैवमजीविष्मेति प्रविवेश ह 
वाक्‌ ।।८।। 


अकलाः मूकाः वाचमृते सर्वेषां जीवनोपपत्तेः ।श्री:। 

चक्षुहोच्चक्राम तत्संवत्सर प्रोष्यागत्योवाच कथमशकत मदृते जीवितुमिति 
ते होचुर्यथाऽन्धा अपश्यन्तश्चक्षुषा प्राणन्तः प्राणेन वदन्तो वाचा शृण्वन्तः 
श्रोत्रेण विद्वा सो मनसा प्रजायमान रेतसैवमजीविष्मेति प्रविवेश ह 
चक्षुः ।। ९।। 


ृष्टिमृतेऽपि जीवनोपलब्धेः ॥श्री:॥ 

श्रोत्र _ होच्चक्रामतत्संवत्सर प्रोष्यागत्योवाच कथमशकत मदृते जीवितुमिति 
ते होचुर्यथाबधिरा अश्ृणवन्तः श्रोत्रेण प्राणन्तः प्राणेन वदन्तो वाचा 


पश्यन्तश्चक्षुषा विद्वा. सो मनसा प्रजायमाना रेतसैवमजीविष्मेति प्रविवेश ह 
श्रोत्रम्‌ ।। १०।। 


मनो होच्चक्राम तत्संवत्सर प्रोष्यागत्योवाच कथमशकत मदृते जीवितुमिति 
ते होचुर्यथा मुग्धा अविद्दा सो मनसा प्राणन्तः प्राणेन वदन्तो वाचा 
पश्यन्तश्चक्षुषा शृण्वन्तः श्रोत्रेण प्रजायमाना रेतसैवमजीविष्मेति प्रविवेशह 
मनः ।। ११।। 


रेतो होच्चक्राम तत्संवत्सर प्रोष्यागत्योवाच कथमशकत मदूते जीवितुमिति 
ते होचुर्यथा क्लीबा अप्रजायमाना रेतसा प्राणन्तः प्राणेन वदन्तो वाचा 
पश्यन्तचक्षुषा शृण्वन्तः श्रोत्रेण विद्वा. सो मनसैवम जीविष्मेति प्रविवेश ह 
रेतः ।।१२।। 

एवं श्रोत्ररेतसोरप्यभावे जीवनस्य उपपत्तौ नेमे वसिष्ठाः ॥श्री:।। 


अथ ह प्राण उत्क्रमिष्यन्यथा महासुहयः सैन्धवः पङ्कीशशङ्कन्संवृहेदेव 
“ है वेमान्प्राणान्संवव ते होचुर्मा भगव उत्क्रमीर्न वै शक्ष्यामस्त्वदूते जीवितुमिति 
तस्यो मे बलिं कुरुतेति तथेति ।। १३।। 


उत्क्रमिष्यन्‌ गमिष्यन्‌ संववर्ह उत्पाटयामास महासुहयः महावेगशाली घोटकः । 
प्राणं विना जीवनस्य दुर्धरत्वात्‌ ज्येष्ठता श्रेष्ठता वसिष्ठता प्रतिष्ठा सम्पत्‌ समपदायतनत्वं 
सर्व प्राण एव ॥श्री:।। 

सा ह वागुवाच यद्वा अह वसिष्ठाऽस्मि त्व तद्दसिष्ठोऽसीति यद्वा अहं 
प्रतिष्ठास्मि त्वं तत्प्रतिष्ठोऽसीति चक्षुर्यद्वा अह संपदस्मि त्वं तत्संपदसीति 
श्रोत्र यद्वा अहमायतनमस्मि त्वं तदायतनमसीति मनोयद्वा अहं प्रजातिरस्मि 
त्वं तत्प्रजातिरसीति रेतस्तस्यो मे किमन्नं कि वास इति यदिदं किंचाश्वभ्य 
आकृमिभ्य आकीटपतङ्गे भ्यस्तत्तेऽ न्नमापो वास इति न हवा अस्यानन्न जग्धं 
भवति नानन्नं परिगृहीतं य एवमेतदनस्यान्नं वेद तद्विद्वा| सः श्रोत्रिया 
अशिष्यन्त आचामन्त्यशित्वा चामन्त्येतमेव तदनमनग्नं कुर्वन्तो मन्यन्ते । । १४।। 

सुगमम्‌ । । श्रीः। । 


।। इति प्रथमब्राह्मणम्‌ ।। 
।। श्रीराघवः शन्तनोतु ।। 

।। द्वितीयब्राह्मणम्‌। । 


अथ श्वेतकेतु प्रवाहण संवादं प्रारभते-- 

श्वेतकेतुर्हवा आरुणेयः पञ्चालानां परिषदमाजगाम स आजगाम जैवलिं 
प्रवाहण परिचारयमाण तमुदीक्ष्याभ्युवाद कुमारा ३ इति स भो ३ इति 
प्रतिशुश्रावानुशिष्टोऽन्वसि पित्रेव्योमिति होवाच ।। १।। 

कुमार अनुशिष्टः पित्रा: अनुशिक्षितः ३ इति स्वीकरोति श्वेति केतुः ॥श्री:। 

अथ पञ्चप्रश्‍नान्‌ समुत्थापयति— 

वेत्थ यथेमाः प्रजाः प्रयत्यो विप्रतिपद्यन्ता ३ इति नेति होवाच वेत्थो 
यथेमं लोक पुनरापद्यन्ता ३ इति नेति हैवोवाच वेत्थो यथा सौलोक 
बहुत्रिः पुनः पुनः प्रयद्भिर्न संपूर्णतया ३ इति नेति हैवोवाच वेत्थो 
यतिथ्यामाहुत्या . हुतायामाप पुरुषवाचोः भूत्वा समुत्थाय वदन्ती३ इति 
नेति हैवोवाच वेत्थो देवयानस्य वा पथः प्रतिपदं पितृयाणस्य वा यत्कृत्वा 
देवयानं वा पन्थानं प्रतिपद्यन्ते पितृयाणं वापि हि न ऋषेर्वचः श्रुतम्‌ । द्वे 
सृती अश्र॒णवं पितृणामहं देवानामुत मर्त्यानाम्‌ । ताभ्यामिदं विश्वमेजत्समेति 
यदन्तरा पितरं मातर चेति नाहमत एकचन वेदेति होवाच ।। २।। 


प्रजाना गमनं तत्र प्रत्यागमनमेव च । 
अपूर्ति तस्य लोकस्य पूर्यमाणस्य चान्वहं ।। 
आहुतौ कतमायाञ्च आपोवाचोभवन्त्युत । 
याने च पितृदेवाना कि वेत्थद्विजसत्तम ।। 
एषु नेकमहं वेद पञ्चप्रशनेषु भूपते । 
इति तूष्णीं ययौ तातं शवेतकेतुर्विलज्जितः ।।श्रीः।। 
अथैनं वसत्योपमन्त्रयांचक्रेऽ नादृत्य वसति कुमारः प्रदुद्राव स आजगाम 
पितरं त. होवाचेति वाव किल नो भवान्पुरानुशिष्टानवोच इति कथ. सुमेध 


इति पञ्च मा प्रश्नान्‌ राजन्यबन्धुरप्राक्षीत्ततो नेकचन वेदेति कतमे त इतीम 
इति ह प्रतीकान्युदाजहार ।। ३।। 

अथवसतये निवासाय आमन्त्रयाज्ञक्रे कुमारो न स्वीचकार राजन्यबन्धुः इति 
क्रोधपूर्णशब्दः न तु पारमार्थिकः प्रतीकान्‌ नाममात्राणि ॥श्रीः।। 


स होवाच तथा नस्त्वं तात जानीथा यथा यदहं कि च वेद सर्वमहं 
तत्तुभ्यमवोचं प्रेहि तु तत्र प्रतीत्य ब्रह्मचर्यवत्स्याव इति भवानेव गच्छत्विति 
स आजगाम गौतमो यत्र प्रवाहणस्य जैबलेरास तस्मा 


आसनमाहत्योदकमाहारयाचकाराथ हास्मा अर्ध्यं चकार त _ होवाच वरं 
भगवते गौतमाय दद्य इति ।। ४।। 


पिता आश्वासयत्‌ न: अस्मान्‌ प्रैहि गच्छ या सह ब्रह्मचर्यं वत्स्यावह आराम 
विद्याशिक्षणार्थ शेषं सरलं ॥श्रीः।। 


स होवाच प्रतिज्ञातो म एष वरो यां तु कुमारस्यान्ते वाचम भाष्यस्ता 
मे ब्रूहीति ।। ५।। 


कुमारस्यान्ते समीपे यां वाचमभाषयाः तां पञ्चप्रशनोत्तररूपां मे मह्यं ब्रूहि ॥श्री:। 

स होवाच दैवेषु वै गौतम तद्वरेषु मानुषाणां ब्रूहीति ।। ६।। 

दैवेषु देवसंबन्धिषु मानुषाणां गवाश्वादीनां मध्ये किमपि ब्रूहि ॥श्रीः॥ 

स होवाच विज्ञायते हास्ति हिरण्यस्यापात्तं गोअश्वानां दासीनां प्रवाराणां 
परिधानस्य मा नो भवान्बहोरनन्तस्यापर्यन्तस्याभ्यवदान्योभूदिति सवै गौतम 
तीर्थेनेच्छासा इत्युपेम्यहं भवन्तमिति वाचा ह स्मैव पूर्व उपयन्ति स 
होपायनकीर्त्योवास ।। ७।। 

अवदान्य: अदाता अन्यवरैःकिम्‌ अहं भवन्तं तीर्थं मत्वा विद्यां गृहणीयाम्‌ इति 
वाङ्मात्रेण शिष्यतां स्वीचकार विद्यां जिप्रक्षब्रह्मिणः न खलु क्षत्रियं सेवते इति 
परम्परा ॥।श्रीः।। 

स होवाच तथा नस्त्वं गौतम माऽपराधास्तव च पितामहा यथेय 
विद्येतः पूर्व न कश्मि श्चन ब्राह्मण उवास तां त्वहं तुभ्यं वक्ष्यामि को हि 
त्वैवं ब्रुवन्तमर्हति प्रत्याख्यातुमिति ।।८।। 


स क्षमापयति मापराधा: मामपराधभाजनं मा मंस्थाः इतः पूर्वम्‌ इयं विद्या न 
ब्राह्मणं गता किन्तु तुभ्यं यच्छामि ।।श्री:। 

असौ वै लोकोऽग्निगौतम तस्यादित्य एव समिद्रश्मयो 
धूमो5 हरर्चिर्दिशोऽङ्गाबरा अवान्तर दिशो विस्फुलिङ्गास्तस्मिन्नेतस्मिन्नग्नौ 
देवाः श्रद्धां जुति तस्या आहुत्यै सोमो राजा सभवति ।। ९।। 

अग्निरे बअयं लोकः तेषु देवाः श्रद्धां आस्तिक बुद्धि जुहवति ॥श्री:॥ 

पर्जन्यो वाग्निगौतम तस्य संवत्सर एव समिदभ्राणि धूमो 
विद्युदर्चिरशनिरङ्गारा ह्वादनयो विस्फुलिङ्ास्तस्मिन्नेतस्मिन्नग्नौ देवाः सोम _ 
राजानं जुह्णाति तस्या आहुत्यै वृष्टिः संभवति ।।१०।। ¦ 

एवं द्वितीयाहुतिः पर्जन्ये यत्तु सोम एव हूयते ॥श्री:॥ 

अयं वै लोकाऽग्निर्गौतम तस्य पृथिव्येव समिदग्निर्धूमो रात्रिरर्चिश्चद्रमा 
अङ्गारा नक्षत्राणि विस्फुलिङ्गास्तस्मिन्नेतस्मिन्नग्नौ देवा वृष्टि जुह्णाति तस्या 
आहुत्या अन्न. संभवति ।। ११।। 

तृतीयाहुतौ पृथिवीलोकाग्नौ वृष्टिर्भूयते ॥श्रीः।। 

पुरुषोवाऽग्निर्गौतम तस्य व्यात्तमेव समित्प्राणो धूमो वागार्चिश्चक्षुरङ्गाराः 
श्रोत्रं विस्फुलिङ्गास्तस्मिन्नेतस्मिन्नग्नौ देवा अन्न जुह्ृति तस्या आहुत्यै रेतः 
संभवति ।। १२।। 

चतुर्थे पुरुषाग्नौ अन्नं हृयते ॥श्रीः।। 

योषा वा अग्निगौतम तस्या उपस्थ एव समिल्लोमानि धूमो योनिरचिर्यदन्तः 
करोति तेऽङ्गारा अभिनन्दा विस्फुलिङ्गास्तस्मिन्नेतस्मिन्नग्नौ देवा रेतो जुह्ृति 
तस्या आहुत्यै पुरुषः संभवति स जीवति यावज्जीवत्यथ यदा ग्रियते 
।।१३।। 

श्रद्धासोमस्तथावृष्टिः अन्न रेत पंचमं । 

हूयमानं जलं चैभिः पुं वाचं जनयत्वित ।। श्रीः। । 

अथैनमग्नये हरन्ति तस्याग्निरेवाग्निर्भवति समित्समिद्धूमो 
धूमोऽर्चिरर्चिरङ्गारा अङ्गारा विष्फुलिङ्गा विस्फुलिङ्गास्तस्मिन्नेतस्मिन्नग्नौ देवाः 
पुरुषं जुह्वति तस्या आहुत्यै पुरुषो भाष्वरवर्णः संभवति ।। १४।। 

अथान्तेऽष्टौ अग्नौ हूयमानः पुरुषः वास्तवीमाहुतिं प्रतिपद्याते ॥श्रीः।। 

` ते य एवमेवतद्विदुर्ये चामी अरण्ये श्रद्ध * सत्यमुपासते 

तेऽर्चिरभिसंभवन्त्यर्चिषोऽ हरह्न आपूर्यमाणपक्षमापूर्य- 
माणपक्षाद्यान्षण्मासानुदङादित्य एति मासेभ्यो देवलोक 

देवलोकादादित्यमादित्याहैद्युतं तान्वेद्युतान्पुरुषो मानस एतत्य ब्रह्मलोकान्‌ 
गमयति ते तेषु ब्रह्मलोकेषु वसन्ति तेषां न पुनरावृत्तिः ।। १५।। 

अरण्ये वने ये श्रद्धामास्तिकबुद्धिमुपासते त एव अर्चिषः शुक्लपक्ष तस्माद्वायुं 
वायोरादित्यं तस्माद्‌ वैद्युतं पुरुषं ततश्च मानसः भगवदीयपरिकरः ब्रह्मलोकं नयति 
तेषां पुनरावृत्तिर्न भवति ॥श्री:। 


अथ ये यज्ञेन दानेन तपसा लोकाञ्जयन्ति ते धूममभिसंभवन्ति धूमाद्रात्रि 
* रात्रेरपक्षीयमाणपक्षमपक्षीयमाणपक्षाद्यान्षण्मासान्दक्षिणादित्य एति मासेभ्यः 
पितृलोकं पितुलोकाच्चन्द्रं ते चन्द्र प्राप्यान्नं भवन्ति ता. स्तत्र देवा यथा सोम 
* राजानमाप्यायस्वापक्षीयस्वेत्येवमेना _ स्तत्र भक्ष्यन्ति तेषां यदा तत्पर्य 
वैत्यथेममेवाकाश मभिनिष्पद्यन्त आकाशाद्वायु वायार्वृष्टि वृष्टेः पृथिवीं ते 
पृथिवीं प्राप्यान्नं भवन्ति ते पुनः पुरुषाग्नौ हूयन्ते ततो योषाग्नौ जायन्ते 
लोकान्प्रतयत्थायिनस्त एवमेवानुपरिवर्तन्तेऽथ य एतो पन्थानौ न विदुस्ते 
कीटाः पतङ्गा यदिदं दन्दशूकम्‌ ।। १६।। 

एवं सकामाः यज्ञादिना लोकान्जित्वा धूमाद्रात्रि ततः कृष्णपक्षं ततः षड्मासान्‌ 
ततश्चन्द्रमा ततः देवैर्भुज्यमाना: आकाशं पुनर्वायु वृष्टिं पुरुषं पुनयोंषां प्रपद्य जायन्ते 
य इदं श्रीगीताषु अष्टमे त्रयोषिंशमारभ्य अष्टमपरिसमाप्तिं यावत्‌ निपुणं निरूपिता 
भगवता तद्यथा । 


।। इति द्वितीयब्राह्मणम्‌ ।। 
।। श्रीराघवः शन्तनोतु । । 


।। तृतीयब्राह्मण्म्‌ ।। 


अथ हवनविधानं निरूपयति, इदं कर्मकाण्डीयत्वात्‌ स्वष्टत्वाच्च न व्याख्यायते । 


स यः कामयेत महत्‌ प्राप्नुयाभित्युदगवन आपूर्य माणपक्षस्य पुण्याहे 
द्वादशाहमुपसदव्रती भूत्वौदुम्बरे क से चमसे वा सर्वौषधं फलानीति 
सम्भृत्य परिसमुह्ण परिलिप्याग्निमुपसामाधय परिस्तीर्यावृताज्यः स. स्कृत्य 
पुः सा नक्षत्रेण मन्थ सन्नीय जुहोति । यावन्तो देवास्त्वयि जातवेदस्तिर्यञ्जो 
घ्नन्ति पुरुषस्य कामान्‌ । तेभ्यो भागधेयं जुहोमि ते मातृप्ताः सर्वेः कामैस्तर्पयन्तु 
स्वाहा । या तिरश्ची निपद्यतेऽहं विधरिणी इति ता त्वा धृतस्य धारया यजे 
स॑ राधनीमह ˆ स्वाहा ।। १।। | 

ज्येष्ठाय स्वाहा श्रेष्ठाय स्वाहेत्यग्नौ हुत्वा मन्थे स. स्रवमवनयति 
प्राणाय स्वाहा वसिष्ठायै स्वाहेत्यग्नौ हुत्वा मन्थे स _ स्रवमवनयति चक्षुषे स्वाहा 
सम्पदे स्वाहेत्यग्नौ हुत्वा मन्थे सं. स्रवमवनयति श्रोत्राय स्वाहायतनाय स्वाहेत्यग्नौ 
हुत्वा मन्थे स. स्रवमवनयति मनसे स्वाहा प्रजात्यै स्वाहेत्यग्नौ हुत्वा मन्थे स 
* स्रवमवनयति रेतसे स्वाहेत्यग्नौ हुत्वा मन्थे स॑ स्रवमवनयति ।। २।। 


आग्नेय स्वाहेव्यग्नौ हुत्वा मंथे स. स्रवमवनयति सोमाय स्वाहेत्यग्नौ 
हुत्वा मंथे स _ स्रवमवनयति भू स्वाहेत्यग्नौ हुत्वा मंथे स. स्रवमवनयति 
भुवः स्वाहेत्यग्नौ हुत्वा मंथे स. स्रवमवनयति स्वः स्वाहेत्यग्नौ हुत्वा मंथ 
स. सत्रवमवनयति भूर्भुवः स्वः स्वाहेत्यग्नौ हुत्वा मंथे स. स्रवमवनयति 
ब्राह्मणे स्वाहेत्यग्नौ हुत्वा मथे स. स्रवमवनयति क्षत्राय स्वाहेत्यग्नौ हुत्वा 
मंथे स _ स्रवमवनयति भूताय स्वाहेत्यग्नौ हुत्वा मंथे स . स्रवमवनयति 
भविष्यते स्वाहेत्यग्नौ हुत्वा मंथे स _ स्रवमवनयति विश्वाय स्वाहेत्यग्नौ 
हुत्वा मंथे स. स्रवमवनयति सर्वाय स्वाहेत्यग्नौ हुत्वा मंथे स. स्रवमवनयति 
प्रजापतये स्वाहेत्यग्नौ हुत्वा मंथे स. सवमवनयति ।। ३।। 


अथैनमभिमृशति भ्रमदसि ज्वलदसि पूर्णमसि प्रस्तब्धमस्येकसभमसि 
हिङकृतमसि हिङक्रियमाणमस्युदूगीयमस्युद्गीयमानमसि श्रवावितमसि 
प्रत्याश्रावितमस्याद्रे संदीप्तमसि विभूरसि प्रभूरस्यन्नमसि ज्योतिरसि निधनमसि 
संवर्गोऽसीति ।। ४।। 


अथैनमुद्यच्छत्याम . स्याम. हि ते महि स हि राजेशानोऽधिपतिः समा 
_ राजेशानोऽधिपतिं करोत्विति ।। ५।। 


अथैनमाचामति तत्सवितुर्वरेण्यम्‌ । मधु वाता ऋतायते मधु क्षरन्ति 
सिन्धवः । माध्वीर्नः सन्त्वोषधीः । भूः स्वाहा । भर्गो देवस्य धीमहि ` 
मधु नक्तमुतोषसो मधुमत पार्थिव _ रजः । मधु द्यौरस्तु नः पिता । भुवः 
स्वाहा । धियो यो नः प्रचोदयात्‌ । मधुमान्नो वनस्पतिर्मधुमा . अस्तु 
सूर्यः । माध्वीर्गावो भवन्तु नः । स्वः स्वाहेति । सर्वा च सावित्रीमन्वाह 
सर्वाश्च मधुमतीरहमेवेद _ सर्व भूयासं भूर्भूवः स्वः स्वाहेत्यन्तत आचम्य 
पाणी प्रक्षाल्य जघनेनाग्निं प्राक्शिराः संविशति प्रातरादित्यमुपतिष्ठते दिशामेक 
पुण्डरीकमस्यहं मनुष्याणामेकपुण्डरीकं भूयासमिति यथेतमेत्य 
जघनेनाग्निमासीनो व शं जयति ।। ६।। 


त हैतमुद्दालक आरुणिर्वाजसनेयाय याज्ञवल्क्यायान्तेवासिन उक्त्वोवाचापि 
य एन. शुष्के स्थाणौ निषिञ्चेज्जायेरञ्शाखाः प्ररोहेयुः पलाशानीति ।। ७। 

एतमु हैव वाजसनेयो याज्ञवल्क्यो मधुकाय पैङ्गयायान्तेवासिन उक्त्वोवाचापि 
य एन. शुष्के स्थाणौ निषिञ्चज्जायेञ्शाखाः प्ररोहेयुः पलाशानीति ।।८।। 


एतमु हैव मधुकः पैङ्कयश्चूलाय भागावित्तेयऽ न्तेवासिन उक्त्वोवाचापि 
य एन शुष्के स्थाणो निषिञ्चेज्जायेरञ्शाखाः प्ररोहेयुः पलाशानीति ।। ९।। 


एतमु हैव चूलो भागवित्तिर्जानकय आयस्थूगायान्तेवासिन उक्त्वोवाचापि 
य एनं शुष्के स्थागौ निषिञ्चेज्जायेरञ्शाखाः प्ररोहेयुः पलाशानीति ।। १०।। 


एतमु हैव जानकिरायस्थूणः सत्यकामाय जाबालायान्तेवासिन उक्त्वोवाचापि 
य एन. शुष्के स्थाणै निषिञ्जेज्जायेरञ्शाखाः प्ररोहेयुः पलाशानीति ।। ९ १।। 


एतमु हैव सत्यकामो जाबालोऽन्तेवासिभ्य उक्त्वोवाचपि स एन ?{ 
शुष्के स्थाणौ निषिञ्चेज्जामेरञ्शाखाः प्ररोहेयुः पलाशानीति तमेतं नापुत्राय 
वानन्तेवासिने वा ब्रूयात्‌ ।। १२।। 
चतुरौदुम्बरो भवत्यौदुम्बरः स्रुव औदुम्बरश्चमस औदुम्बर इध्म औदुम्बर्या 
उपमन्थन्यौ दश ग्राम्याणि धान्यानि भवन्ति ब्रीहियवास्तिलमाषा अणुप्रियङ्गवो 
गोधूमाश्च मसूराश्च खल्वाश्च खल्कुलाश्च तान्‌ पिष्टान्‌ दधनि मधुनि घृत 
उपसिञ्चत्याज्यस्य जुहोति ।। १३।। 
एवमस्मिन्‌ ब्राह्मणे समस्ता अपि मन्त्राः कर्मकाण्डपराः । तत्तत्‌ प्रशंसाविशेषणानि 
भगवद्विभूतितयैवोह्यानि । एतेषां वेदभाष्यावसरे व्याख्या करिष्यते । । श्रीः । । 
।। इति तृतीयब्राह्मणम्‌ ।। 
।। श्रीराधवः शन्तनोतु ।। 


। । चतुर्थब्रह्मणम्‌ । । 


एषां वै भूतानां पृथिवी रसः पृथिव्या आपोऽपामोषधय ओषधीनां 
पुष्पाणि पुष्पाणां फलानि फलानां पुरुषः पुरुषस्य रेतः ।। १।। 
स ह प्रजापतिरीक्षांचक्रे हन्तास्मै प्रतिष्ठां कल्पयानीति स स्त्रिय 


ससृजे ता. सृष्टान उपास्त तस्मात्‌ स्त्रियमध उपासीत स एत प्राञ्चं ग्रावाणमात्मन 
एव समुदपारयत्तेनेनांमभ्यसृजत ।। २।। 


तस्या वेदिरूपस्थो लोमानि बर्हिश्चर्माधिषवणे समिद्धो मध्यतस्तौ मुष्कौ 
स यावान्‌ ह वै वाजपेयेन यजमानस्य लोको भवति तावानस्य लोको 

भवति य एवं विद्वानधोपहासं चरव्यासा . स्त्रीणां . सुकृतं वृङ्क्ते थ य 
इदमविद्वानधोपहासं चरत्यास्य स्त्रियः सुकृतं वृञ्जते ।। ३।। 

एतद्ध स्म वै तद्‌ विद्वानुद्दालक आरूणिराहैतद्ध स्म वै तद्ठिद्वान्नको 
मौद्रल्य आहेतद्ध स्म वै तद्विद्वान कुमारहारित आह बहवो मर्था ब्राह्मणयना 
निरिन्द्रिया विसुकृतोऽस्माललोकात्‌ प्रयनित य इदमविद्वा _ सोऽ धोपहासं 
चरन्तीति बहु वा इद _ सुप्तस्य वा जाग्रो वा रेतः स्कन्दति ।। ४।। 

तदभिमृशेदनु वा मन्त्रयेत यन्मेऽद्य रेतः पृथिवीमास्तान्त्सीद 
यदोषदीरप्यसरद्‌ यदपः । इदमहं तद्रेत आदहे पुनममि त्विन्द्रियं पुनस्तेजः 
पुनर्भगः | पुनरिग्नधिष्ण्या यथास्थानं 
कल्पन्तामित्यनामिकाङगुष्ठाभ्यामदायन्तरेण स्तनौ वा मिभृज्यात ।। ५।। 

अथ यद्युदक आत्मान पश्येन्तभिमन्त्रयेत मयि तेज इन्द्रियं यशो द्रविणँ, 
सुकृतमिति भीह वा एष स्त्रिणां यन्मलोद्वासास्तस्मान्मलोद्वाससं 
यस्विनीमभिक्रम्योपमन्त्रयेत ।। ६।। 

सा चेदस्मै न दद्यात काममेनामवक्रीणीयात सा चेदस्मै नेव दद्यात 
काममेनां यष्टया वा पणिना वोपहत्यातिक्रा मेदिन्द्रियेण ते यशसा यश 
आदद इत्ययशा एव भवति ।।७।। 

सा चेदस्मै यद्वादिन्द्रियेण ते यशसा यश आदधामीति यशश्चिनामेव 
भवतः ।।८।। 

स यामिच्छयेत्‌ कामयेत मेति तस्यामर्थं निष्ठाय मुखेन मुखपू 
संधायोपस्थमस्या अभिमृश्य जपेदङ्गादङ्ात संभवसि दधिजायसे । स 
त्वमङ्गकषायोऽषि दिग्धविद्धामिव मदयेमामम्‌ मयीति ।।९।। 

अथ यामिच्छेन गर्भ दधीतेति तस्यामर्थं निष्ठाय मुखेन मुख | 
संधायाभ्रिप्राण्यापान्यादिन्द्रियेण ते रेतसा रेत आदद इत्यरेता एव 
भवति ।। १ ०।। 

अथ यामिच्छेद दधीतेति तस्यामर्थं निष्ठाय मुखेन मुखँ 
संधायावान्याभ्रिप्राण्यादिन्द्रियेण ते रेतसा रेत आदधामीति गर्भिण्येव 
भवति ।। ११।। 

अथ यस्य जरायै जारः स्यत्त चेद्‌ द्विष्यादाम पात्रेऽग्निमुपसमाधाय 
प्रतिलोम शरबर्हिस्तीर्त्वा तस्मिन्नेताः शर भृष्टीः प्रतिलोमा सर्पिषाक्ता जुडुयान्मम 
समिद्धे5 हौषी: प्राणापानो त आददेऽसाविति मम सामिद््ेऽ होषीः पुत्रपशु _ 
स्त आददेऽसाविति मम समिद्धेऽहौषी रिष्टासुकृते त आददेऽसाविति मम 

समिद्धेऽ हौषीराशापराकाशौ त आददेऽसाविति स वा एष निरिन्द्रियो 
विसुकृतोऽ स्माल्लोकात्‌ प्रैति यमेवंविद ब्राह्मण: शपति तस्मदेवविच्छोत्रियस्य 
दारेण नोपहासमिच्छे दुत ह्ोववित परो भवति ।। १२।। 

अथ यस्य जायामार्तवं विन्देत्‌ ज्यहं क ˆ से न पिबेदहतवासा नैनां 


वृशालो न वृषल्युप हन्यात त्रिरात्रान्त अप्लुत्य ब्रीहिनवघातयेत्‌ ।। ९३।। 


स य इच्छेत पुत्रो मे शुक्लो वेदमनुव्रवीत सर्वमायुरियादिति क्षीरौदनं 
पाचयित्वा सर्पिष्मन्तमश्रीयातामिश्वरौ जनयितवै ।। ९४।। 


अथ य इच्छेत पुत्रो मे कपिलः पिङ्गलो जायेत द्वो वेदानुब्रवीत 
सर्वमायुरियादिति दध्योदनं पाचयित्वा सर्पिष्मन्तमश्नी यातामीश्वरौ 
जनयितव ।। १५।। 


अथ य इच्छेत पुत्रो मे श्यामो लोहिताक्षो जायेत त्रीन वेदाननुब्रवीत 
सव्रमायुरियादित्यु दौदन पाचयित्वा सर्पिष्मन्तमश्नीयातामीश्वरो जनयितवै ।। १६।। 


अथ य इच्छेद दुहिता मे पण्डिता जायेत सर्वमायुरियादिति तिलौदनं 
पाचयित्वा सर्पिष्मन्तमश्नीयातामीश्रौ जनयितवै ।। १७।। 


अथ य इच्छेत पुत्रो मे पंडिप्तो बीगीतः समितिंगमः शुश्रुंषितां वाचं 
भाषिता जायेत सर्वान वेदाननुब्रुवीत सर्वमायुरियादिति माँ सौदनं पाचयित्वा 
सर्पिष्मन्तमश्रीयातामीश्वरौ जनमितवा औश्षेण वार्षभेण वा ।। १८।। 


अथाभिप्रातरेव स्थालीपाकामृताजयं चेष्टित्वा स्थालीपाकस्योपधात 
जुहोत्यग्नये स्वाहानुमतये स्वाहा देवाय सवित्रे सत्यप्रासवाय स्वाहेति हुत्वो 
दधृत्यप्राश्नाति प्राश्येतरस्याः प्रयच्छति प्राक्षाल्य प्राणीउदपात्रं पूरयित्वा तेनैनां 
त्रिर भ्युक्षत्युत्तिष्ठातोविश्वासोन्यामिच्छ प्रपूर्व्यां सं जायं पत्यासहेति ।। १९।। 


अथैनामभिपद्यतेऽ मोऽ हममिम सा त्व. सा त्वमस्यमोऽहं सामाहमस्मि 
ऋक त्वं द्यौरहं पृथिवी त्वं तावेहि स. रभावहै सह रेतो दधावहै पु _ से 
पुत्राय वित्तय इति ।। २०।। 

अथास्या ऊरू विहापयति विजिहीथा द्यावापृथिवी इति तस्यामर्थं तिष्ठाय 
मुखेन मुख सन्धाय त्रिरेनामनुलोमामनुमर्टि विष्णुर्योनिं कल्पयतु त्वष्टा रूपाणि 
पि शतु । आसिञ्चतु प्रजापतिर्धाता गर्भ दधातु ते । गर्भ धेहि सिनीवालि 
गर्भ धेहि पृथुष्टुके । गर्भ ते अश्विनौ देवावाधत्तां। पुष्करस्रजौ ।। २१।। 

हिरण्मयी अरणी याभ्यां निर्मन्थतामश्चिनौ तं ते गर्भ हवामहे दशमें 
मासि सूतये । यथाग्निगर्भा पृथिवी यथा द्यौरिन्द्रेण गर्भिणौ । वायुदशां 
तथा गर्भ एव गर्भ दधामि तेऽसाविति ।। २२।। 

सोष्यन्तीमद्भिर भ्युक्षति । यथा वायुः पुष्करिणी. समिङ्गयति सर्वतः । 
एवा ते गर्भ एजतु सहावैतु जरायुणा । इन्द्रस्यायं व्रजः कृतः सार्गलः 
सपरिश्रयः । तमिन्द्र निर्जहि गर्भेण सावरा. सहेति ।। २३।। 

जातेऽग्निमुपसमाधायाङ्क आधाय क से पृषदाजय ' सनीय 
प्रषदाजयस्योपघातं जुहोत्यस्मिन्‌ सहम्रं पुष्यासमेधमानः रचे गृहे । अस्योपसन्धा 
माच्छेत्सीत्‌ प्रजया पशुभिश्च स्वाहा । मयि प्राणा स्त्वयि मनसा जुहोमि 
स्वाहा । यत्‌ कर्मणा त्यरीरिच यद्‌ वा न्यूनमिहाकरम्‌ । अरिनिष्टत्स्विष्टकृद्‌ 
विद्वान्‌ त्विष्ट . सुहुतं करोतु स्वाहा ।। २४।। 

अथास्य दक्षिणं कर्णमभिनिधाय वाग्‌ वागिति त्रिरथ दधि मधु धृत 
“ संनीयानन्तर्हितेन जातरूपेण प्राशयति । भूस्ते दधामि भुवस्ते दधामि 
स्वस्ते दधामि भूर्भुवः स्वः स्वं त्वयि दधामिति ।। २५।। 

अथास्य नाम करोति वेदोऽसति तदस्य तद गुह्यामेव नाम भवति ।। २६।। 


अथैनं मात्रे प्रदाय स्तनं प्रयच्छति यस्ते स्तनः शशयो यो मयोमूर्यो 
रत्नधा वसुविद्‌ यः सुदत्रः । येन विश्वा पुष्यसि वार्याणि सरस्वति तमिह 
धातवे करोति ।। २७।। 

अथ जनायित्वा पुत्रं पिता स्तन्यपानविधौ बालस्य मातरमामन्त्र्यते5नेनमन्त्रेण-- 


अथास्य मातरमभिमन्त्रयते । इलासि मैत्रावरुणी वीरे वीरमजीजनत्‌ । 
सा त्वं वीरवती भव यास्मान्‌ वीरवतोऽकरदिति । तं वा एतमाहुरति पिता 
बताभूरतिपितामहो बताभूः परमां बत काष्ठा प्रापच्छिया यशसा ब्रह्मवर्चसेन 
य एवंविदो ब्राह्मणस्य पुत्रा जायत इति ।। २८।। 
हे मैत्रावरुणि ! मित्रावरुणयोः कृपातः प्राप्ता त्वम्‌ इलासि, स्तुतियोग्या पृथिव्यसि । 
हे वीरे ! पुरुषार्थवती वीरवती वीरपुत्रमाता भव । यतो हि त्वं वीरं पुरुषार्थिनं 
पुत्रमजीजनत्‌ । अत्र व्यत्ययात्‌ मध्यमपुरुषेप्रथमपुरुषः । अनेन पृत्रेणास्मान्‌ पितृनपि 
त्वं वीरवत: वीरपुत्रजनकान्‌ अकरत्‌ कृतवती अभूः । एवं कुर्वाणः बालकस्य पिता 
अतिपिता अतिशयितः पिता येन सोऽतिपिता पितामह: आयुषा श्रिया ब्रह्मवर्चसेन 
जुष्टो यशस्वी भगवद्‌ भक्तश्च स्यात्‌ । इति संक्षेपः ॥ 
।। इति चतुर्थ ब्राह्मणम्‌ ।। 
।। श्रीराघवः शन्तनोतु ।। 


बृहदारण्यकोपनिषदि ९४३ 
। । पञ्चमश्राह्मणम्‌ । । 


अथ वशः । पौतिमाषी पुत्रः कात्यायनीपुत्रात्‌ कात्यायनीपुत्रो गौतमीपुत्राद्‌ 
गौतमीपुत्रो भारद्वाजीपुत्राद्‌ भारद्वाजीपुत्रः पाराशरीपुत्रत्‌ 
औपस्वस्तीपुत्रादौपाराशरीपुत्रपस्वस्तीपुत्रः पाराशरीपुत्रात्‌ पाराशरीपुत्रः 
कात्यायनीपुत्रात्‌ कात्यायनीपुत्रः कौशिकीपुत्रात्‌ कोशिकीपुत्रः इलम्बीपुत्राच्च 
बैयाघ्रपदीपुत्राच्च वैयाघ्रयदीपुत्रः काण्वीपुत्राच्च काणीपुत्राच्च काणीपुत्रः । । ९ । । 


आत्रेयीपुत्रादात्रेयीपुत्रो गौतमीपुत्राद्‌ गौतमीपुत्रो भारद्वाजीपुत्राद्‌ भारद्वाजीपुत्रः 
पाराशरीपुत्रात्‌ पाराशरीपुत्रे वात्सीपुत्रादवात्सीपुत्रः पाराशरीपुत्रात्‌ पाराशरीपुत्रो 
वार्कारुणीपुत्राद्‌ वार्कारुणीपुत्र आर्तभागीपुत्रादार्त भागीपुत्रः शौद्धीपुत्राच्छौद्धीपुत्र: 
सांस्कृतीपुत्रात्‌ सास्कृतीपुत्र आलम्बायनीपुत्रादालम्बायनी पुत्र 
आलम्बीपुत्रादालम्बीपुत्रो जायन्तीपुत्राज्जयन्तीपुत्रो माण्डूकायनीपुत्रान्माण्डू- 
कायनीपुत्रो माण्डूकीपुत्रान्माण्डूकीपुत्रः शाण्डिलीपुत्राच्छाण्डलीपुत्रो राथीतरीपुत्राद्‌ 
राथीतरीपुत्रो भालुकीपुत्राद्‌ भालुकी पुत्रः क्रोञ्चिकीपुत्राभ्यां क्रौञ्चिकीपुत्रौ 
वैदभृतीपुत्राद्‌ वैदभृतीपुत्रः कार्शकेयीपुत्रात्‌ कार्शकेयीपुत्रः प्राचीनोपयोगीपुत्रात्‌ 
प्राचीनोपयोगीपुत्रः साञ्जीवीपुत्रात्‌ साञ्जीवीपुत्रः प्राशनीपुत्रादासुरिवासिनः प्राश्नीपुत्र 
आसुरायणादासुरायण आसुरेरासुरिः ।। २।। 


याज्ञवल्क्याद्‌ याज्ञवल्क्य उद्दालकादुद्दालकोऽ रुणरुण उपवेशेरूपवेशिः 
कुश्रेः कुश्रिवजश्रवसो वाजश्रवा जिह्वावतो बाध्योगाज्जिह्णावान्‌ 
बाध्योगोऽसिताद्‌ वार्षगणादसितो वार्षगणो हरितात्‌ कश्यपाद्दरितः कश्यपः 
शिल्पात्‌ कश्यपाच्छिल्पः कश्यपः कश्यपान्नैश्रुवेः कश्यपो नैध्रुविर्वाचो 
वागम्भिण्या अम्भिण्यादित्यादादित्यानीमानि शुक्लानि यजुः षि वाजसनेयेन 
याज्ञवल्क्येनाख्यायन्ते ।। ३।। 


समानमा साञ्जीवीपुत्रात्‌ साञ्जीवीपुत्रो माण्डूकायनेर्माण्डूकायनिर्माण्ड- 
व्यान्माण्द्रव्यः कौत्सात्‌ कोत्सो माहित्थर्माहित्थिर्वामक क्षायणाद्‌ वामकक्षायणः 
शाण्डिल्याच्छाण्डिल्यो वात्स्याद्‌ वात्स्यः कुश्रेः कुश्रिर्यज्ञवचसो राजस्तम्बायनाद्‌ 
यज्ञवचा राजस्तम्बायनन्तुरात्‌ कावषेयात्‌ तुरः कावषेयः प्रजापतेः प्रजापतिर्ब्रह्मणो 
ब्रह्म स्वयम्भु ब्रह्मणे नमः ।।४।। 


९४४ ईशावास्याद्येकादशोपनिषत्सु 

वंशञ्च पौतिमासाद्यं ब्रह्मान्त॑ यदुदाहृतम्‌ । 
ऋषीणां ब्रह्मकल्पानां वन्दे तान्‌ ब्रह्मवादिनाः । 
बृहदारण्यकनाम्नीमुपनिषद दिव्यसिद्धान्ताम्‌ । 
वेदान्तकामधेनु श्रुतिचयनिकरां च षड्भिरध्यायैः । 
श्रीराघवकृपाभाष्यभूषणेन विभूष्यताम्‌ 
सीताच्छायानिभा देवीं श्रीरामाय निवेदये ।। 
सीतारामकृपावलम्बनबलः श्रीवैष्णवानामहमाचार्यः 
श्रुतिपण्डितप्रतिभया शासत्रोल्लसद्युक्तिभिः ।। 
सिद्धान्तामृशालि राघवकृपाभाष्यं ह्यभाषे मुदे । 
श्रीरामस्य च रामभद्रलसिताचार्यो बुधप्रीतये ।। 
श्रीराघवकृपाभाष्यं श्रीराघवकृपाफलम्‌ । 
श्रीराघवमुदे भूयात्‌ श्रीराधवकृपाकृतम्‌ ।। 
विशिष्टाद्वैतसिद्धान्त मण्डित तुष्टपण्डितम्‌ । 
बृहदारण्यके भाष्यं पीयन्तां विवुधाः सुखम्‌ ।। श्रीः। । 


इति श्रीचित्रकूट सर्वाम्नायश्रीतुलसीपीठाधीश्वर जगद्गुरु- 


रामानन्दाचार्यस्वामिरामभ्रदाचार्यप्रणीतं बृहदारण्यकोपनिषदि षष्ठाध्याये श्री राघवकृपाभाष्यं 
सम्पूर्णम्‌ ! 


।। समाप्तश्चाय ग्रन्थः ।। 


।। श्रीराधवः शन्तनोतु ।। 


।। श्री: ।। 


ध्रुवमिदं, विश्वस्य विश्वेऽपि विचरकाश्वामनन्ति यज्जीवेनात्यन्तिकं सुखं नोपलब्धुं 
शक्यते केवलैः सांसारिकैभोगैः। तत्कृते तु तैः जगन्नियन्तुः परमात्मनः 
शरणमेवाङ्गीकरणीयम्‌। अनादिकालादेव सर्गेऽस्मिन्‌ ब्रह्मजिज्ञासासमाधानपराः विचाराः 
प्रचलन्ति। विषयेऽस्मिन्‌ सवें दार्शनिकाः सहमता यद्वेदैरवास्य गूढरहस्यात्मकस्य 
परब्रह्मणः प्रतिपादनं सम्भवम्‌। 


परब्रह्मणो निश्वासभूता अनन्तज्ञानराशिस्वरूपाः वेदाः ज्ञानकर्मोपासना ख्येषुत्रिषु 
काण्डेषु विस्कृताः सन्ति। एषां ज्ञानकाण्डाख्य उपनिषदभागे वेदान्तापरनामधेया ब्रह्मविद्या 
वैशद्येन विवोंचता व्याख्याता चास्ति। आसामुपनिषदां सम्यञज्ञानेनैव ब्रह्मज्ञानं तेन च 
भवदुःखनिवृत्तिरित्युपनिषदां सर्वातिशायिमहत्वं राद्धान्तयन्ति मनीषिणः। आसु 
प्रश्‍नोत्तरात्मकातिरमणीयसुमम्यसरलशैल्या जैवात्मपरमात्मनोर्जगतश्च विस्तृतं व्याख्यानं 
कृतमस्ति। अनेकैर्महर्षिभिरनेकैः प्रकारैरुद्भावितानां ब्रह्मविषयकप्रश्‍नानां समाधानानि 
ब्रह्मवेतृणां याज्ञवल्क्यादिमहर्षीणाँ मुखेभ्य उपस्थापयन्त्युपनिषदः। भगवता वेदव्यासेन 
्रह्मसत्रेषु भगवता श्रीकृष्णेन च श्रीगीतायामासामेव सारतत्वं प्रतिपादितम्‌। 


भारतीयदर्शनानामाधारभूता इमे त्रयो ग्रन्थाः विभिन्नसम्प्रदायप्रवर्तकैराचरयेर्व्यख्याताः। 
एष्वद्वैतवादिन आद्यशङ्कराचार्याः प्रमुखा, अन्ये च द्वैतशुद्धदवैतद्वताद्वैतशिवाद्वैतदिवादिनो 
विद्वांसः स्चस्चमतानुसारमुपनिषदः व्याख्यापयांबभूवुः। 


अथ _ साम्प्रतिकभारतीयदार्शनिकमूर्धन्यैवेंदवेदाङ्गपारङ्गतैर्धर्मध्वजधारिधौरेयैः 
श्रीरामानन्दाचार्यैः श्रीरामानन्दाचार्य श्रीरामभद्राचार्यमहाराजैविशिष्टाद्वेतसिद्धान्तमनुसृत्य 
कृतामिदमुपनिषदां ''श्रीराघवकृपाभाष्यम्‌'' सर्वत्रैवाभिनवविचारेर्व्युत्पत्तिभिश्चालङ्कतं 
विभाति। भाष्येऽस्मित्नाचार्यचरणैः शब्दव्युत्पत्तिचातुरीचमत्कारेण सर्वोपनिषदां प्रतिपाद्यः 
भगवान्‌ श्रीराम एवेति सिद्धान्तितम्‌। मध्ये मध्ये गोस्वामिश्रीतुलसीदासग्रन्थेभ्यः 
ससंस्कृतरूपान्तरमुदाहता अंशविशेषासुवणें सुरभिमातन्वन्ति। श्रीराघवपदपद्ममधुकराः 
भक्ता अत्रामन्दानन्दमाप्नुयुरिति भगवन्तं श्रीराघवं निवेदयति। 


डॉ, शिवरामशर्मा 
वाराणसी 

